

وَأَتِمُّوا الْحَجَّ وَالْعُمْرَةَ لِلَّهِ
حج اور عمرہ کو خالص اللہ جل شانہ کے لئے پورا کیا کرو

فَضَائِلُ حَجِّ

جس میں حج، عمرہ، زیارت کے فضائل و آداب اور عاشقانِ خدا
کے بہت سے واقعات شرح و بسط سے بیان کئے گئے ہیں۔

مؤلف: حضرت مولانا الحاج الحافظ الحدیث محمد زکریا صاحب دامت برکاتہم

THE ISLAMIC BULLETIN

REFLECT ON THE WONDERS OF ISLAM!

Friends or Family interested in Islam?

Read an introductory book on the beauty of Islam.

Live Quranic Radio

From all over the world

Need to find direction to pray?

Type your address in our **QIBLA LOCATOR**

Masjid Finder

Islamic videos and TV
Watch *Discover Islam* in English and *Iqra* in Arabic

IB hopes that this website can bring both Muslims and non-Muslims together in a place of mutual respect and enlightenment.

MOUNTAINS OF INFORMATION FOR MUSLIMS & NON-MUSLIMS!

Available now in:

- Arabic
- French
- German
- Italian
- Spanish

GO TO:

www.islamicbulletin.org

Click:

“ENTER HERE”

Our site is **user friendly**
With **EASY-FINDING** icons
Plus **QUICK-LOADING** for all systems

Email us at:
info@islamicbulletin.org

Read Past Issues

Last Will and Testament

Want to learn Tajweed?
Hear the world’s most **RENOWNED RECITERS!**

Free E-Books!

Learning how to pray?
Step-by-step guide!

One-Page Hajj Guide
In 8 different languages!

Interested in Islam?
Read convert’s stories in **HOW I EMBRACED ISLAM**

کیوزنگ کے جملہ حقوق ملکیت بحق دارالاشاعت کراچی محفوظ ہیں

باہتمام : خلیل اشرف عثمانی
طباعت : ۲۰۰۵ء علمی گرافکس کراچی
صفحہ : 240 صفحات

قارئین سے گزارش

اپنی حتمی الوسع کوشش کی جاتی ہے کہ پروف ریڈنگ معیاری ہو۔ الحمد للہ اس بات کی نگرانی کے لئے ادارہ میں مستقل ایک عالم موجود رہتے ہیں۔ پھر بھی کوئی غلطی نظر آئے تو ازراہ کرم مطلع فرما کر ممنون فرمائیں تاکہ آئندہ اشاعت میں درست ہو سکے۔ جزاک اللہ

..... ملنے کے پتے

ادارۃ المعارف جامعہ دارالعلوم کراچی
بیت القرآن اردو بازار کراچی
ادارۃ اسلامیات موہن چوک اردو بازار کراچی
ادارۃ القرآن والعلوم الاسلامیہ B-437 ویب روڈ سہیلہ کراچی
بیت القلم مقابل اشرف المدارس گلشن اقبال بلاک ۴ کراچی
بیت الکتب بالقابل اشرف المدارس گلشن اقبال کراچی
ادارۃ اسلامیات مین چور بازار۔ فضل آباد
ادارۃ اسلامیات ۱۹۰۔ انارکلی لاہور
بیت العلوم 20 ناہر روڈ لاہور
مکتبہ سید احمد شہید اردو بازار لاہور
مکتبہ امدادیہ فی بی ہسپتال روڈ ملتان
یونیورسٹی بک انجمنی خیبر بازار پشاور
مکتبہ خاندان شہید۔ مدینہ مارکیٹ راجہ بازار اہلی پندی
مکتبہ اسلامیات گامی اڈا۔ ایف آباد۔

مکتبہ المعارف محلہ جنگلی۔ پشاور

انگلینڈ میں ملنے کے پتے

Islamic Books Centre
119-121, Halli Well Road
Bolton BL 3NE, U.K

Azhar Academy Ltd.
At Continenta (London) Ltd.
Cooks Road, London E15 2PW

فہرست مضامین فضائل حج عکسی

صفحہ	مضمون	صفحہ	مضمون
۲۵	صدقہ کی نیت سے خریداری ما امرحج قط	۱	تمہید پہلی فصل حج کی ترغیب میں
۲۷	عورتوں کا جہاد حج، عمرہ ہے	۱۱	واذن فی الناس بالحج الاية الحج اشهر معلومات الاية
۲۷	من اراد الحج فليتعجل جو شخص حج کے لئے نکلے اور راستہ میں مرجائے	۱۲	اليوم اكملت لكم دينكم الاية احاديث
۲۸	دوسرے کی طرف سے حج کرنا	۱۳	من حج لله فلم يرفث الحديث مختلف اغراض سے حج کرنا
۲۹	ان الله ليدخل بالحجۃ الواحد ثلثة الحجۃ	۱۵	الحج المبرور ليس له جزاء الحديث حج مبرور کا مطلب
۳۰	دوسری فصل حج نہ کرنے کی وعید میں ومن كفر فان الله الاية	۱۶	ما من يوم اكثر من ان يعتق الحديث عرفہ کے دن اللہ تعالیٰ کی عام بخشش
۳۱	صحابہ سے نقل کیا گیا کہ جو طاق کے باوجود حج نہ کرے میں اسکی نماز جنازہ نہ پڑھوں	۱۷	حج کی وجہ سے کیا بڑی مغفرت ماروی الشيطان يوم الحديث
۳۱	حضور ﷺ کا ارشاد ہے کہ وہ چاہے یہودی مرے چاہے نصرانی	۱۸	عرفہ کے دن کی عام بخشش پر شیطان کا دواویلا شرط عمرو بن العاص وقوله الحج يهدم ما قبله
۳۲	من كان له مال فلم يحج ولم يزك سال الرجعة	۱۹	ملعن من لم يلبى الاية من عن يمينه حج سے بچھلے گناہوں کا خاتمہ حج کے مختلف افعال کا ثواب
۳۳	ان عبد اصحت له وتمضى خمسة اعوام الايفدالي المحروم جو کام کی جگہ خرچ نہیں کرتا اس کو بے جگہ خرچ کرنا پڑتا ہے	۲۳	لبیک کہنے والوں کو جواب حج کے قبول ہونے کے قصے
۳۴	تیسری فصل اس سفر میں مشقتوں کا تحمل بقدر مشقت ثواب ملتا ہے	۲۴	الحاج يشفع في اربع مائة الحديث اذالقيت الحاج فسلم عليه ومره ان يستغفرلك
۳۶	پیدل حج کا ثواب اور اس کی شرائط الملئكة تصافح الركبان وتعافق المشاة	۲۵	النفقة في الحج كالنفقة في سبيل الله بسبع مائة ضعف
۳۹	چوتھی فصل حج کی حقیقت میں	۲۶	

صفحہ	مضمون	صفحہ	مضمون
۸۶	مسجد حرام وغیرہ میں نماز کا ثواب	۴۰	سفر حج کی سفر آخرت سے مشابہت کی تفصیل
۸۷	مکہ میں گناہ کرنا		سفر حج مظہر عشق الہی کے بھی ہے اور اس کی
۸۸	حطیم کعبہ کا جزو ہے		توضیح
۸۹	کعبہ میں داخلہ	۴۹	سفر حج کی ۲۵ حکمتیں
۹۰	زمزم کا پانی	۵۳	حضرت شہابی کا اپنے مرید کے حج کا امتحان
۹۲	قال لمكة ما طيب واحبك الى	۵۶	پانچویں فصل حج کے آداب میں
۹۳	الحدیث	"	وتزودو افان خیر الزاد التقوی
۹۴	مکہ کا قیام		بغیر سفر خرچ کے حج کرنا
۹۵	مکہ کے متبرک مواضع	۵۷	حج کے لئے حلال روپیہ
۹۶	ساتویں فصل عمرہ کے بیان میں	۵۸	ظلم اور حرام مال پر وعید
۹۷	واتمو الحج والعمرة لله	۶۰	حج میں نظر بد سے حفاظت
"	افضل الاعمال حج مبرور و عمرہ مبرور	۶۱	الحاج الشعث التفل
۹۸	رمضان شریف کا عمرہ	۶۲	حج میں قربانی
۹۹	الحاج والعمار وفد الله	۶۳	حج کے تیس آداب
"	لگا تار حج و عمرہ کرنا	۶۵	قبول کی امید اخلاص کی کوشش
۱۰۰	عورتوں کا چہار حج و عمرہ ہے		چھٹی فصل مکہ مکرمہ اور کعبہ شریف کے
۱۰۱	آٹھویں فصل زیارت مدینہ	۷۵	فضائل میں
۱۰۲	قبر شریف کی زیارت	"	ان اول بیت وضع للناس الایة
"	احادیث زیارت	۷۶	فيه آیات بینات الایة من دخله
۱۰۳	حضور ﷺ کے قریب سلام کرنا اور دولا سے		کان آمنا
۱۰۴	سلام بھیجنا	"	اذجعلنا البیت مثابة الایة
۱۰۵	لا تشد الرحال الا الى ثلثة	۷۷	کعبہ شریف کی تعمیریں
۱۰۶	مساجد	۸۰	آخر زمانہ میں کعبہ کا منہدم ہونا
۱۰۷	صحابہ اور تابعین کا سفر زیارت	"	کعبہ کے طواف وغیرہ کا ثواب
۱۰۸	نویں فصل آداب زیارت میں	۸۱	حجر اسود کے فضائل
۱۰۹	زیارت کے آٹھ آداب	۸۲	حجر اسود کا لوگوں کے گناہوں سے کالا ہو جانا
"	سلام کے الفاظ میں اختصار	"	رکن یمانی
۱۱۰	شور و شغب سے احتراز	۸۵	مستتر اجابت کی جگہ ہے
۱۱۱	پاک قبروں کی صورت		مکہ میں دعا قبول ہونے کے مواقع

صفحہ	مضمون	صفحہ	مضمون
۱۶۳	حضور ﷺ کی مدینہ میں برکت کی دعا	۱۲۸	بقیع کی حاضری
۱۶۸	اہل مدینہ کے ساتھ دعا کرنا	۱۳۰	شہدائے احد کی حاضری
۱۶۶	حضور ﷺ کی مسجد میں چالیس نمازیں	"	قباء کی حاضری
"	مدینہ پاک کی مٹی	"	مدینہ کے تبرک مقامات اور سات کنویں
۱۶۷	مدینہ کی موت	۱۳۲	زارین کی چالیس حکایات
۱۶۹	روضہ شریف اور منبر شریف	۱۳۸	حضور ﷺ کی خواب میں زیارت
۱۷۱	مسجد کے خصوصی ستون	۱۵۲	دسویں فصل مدینہ طیبہ کے فضائل میں
۱۷۳	خاتمہ حضور ﷺ کے حج کا واقعہ	۱۵۱۰	ان الله سمي المدينة طابه
۱۸۰	خلفائے راشدین کا حج	"	امرت بقرية تأكل القرى
۱۸۱	حج کرنے والوں کی ستر حکایات	"	یثرب کہنے کی ممانعت
۲۳۴	ان واقعات کے متعلق ضروری تنبیہات	۱۵۶	مکہ افضل ہے یا مدینہ
۲۳۵	توکل کی بحث	۱۵۸	حرم مدینہ کا حکم
۲۴۰	تمت	۱۶۰	مدینہ کے قیام سے اعراض
		۱۶۳	الایمان لیا رزالی المدینة

بِسْمِ اللّٰهِ الرَّحْمٰنِ الرَّحِیْمِ ط
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ ط
حَامِدًا وَّمُصَلِّیًّا وَّمُسَلِّمًا

اما بعد! اس سیدے کار کے قلم سے تبلیغی سلسلہ میں پہلے بھی چند سالے شائع ہو چکے ہیں اور اللہ جل شانہ کے فضل سے ان کے دینی منافع کے متعلق اکابر اور احباب کی طرف سے تحریری اور زبانی پیامات بھی خلاف توقع اتنی کثرت سے پہنچے جو موجب تعجب ہیں۔ اپنی نااہلیت کی وجہ سے نہ ان سے اس قدر نفع کی توقع تھی نہ اپنی بد اعمالیوں اور کم مائیگی کی وجہ سے وہ اس قابل تھے کہ ان سے اتنا نفع مخلوق کو پہنچے کیونکہ جو شخص خود عامل نہ ہو اس کی تحریر و تقریر سے بھی نفع کم پہنچتا ہے۔ میں اب تک بھی ان منافع کو اپنے چچا جان حضرت مولانا مولوی محمد الیاس صاحب رحمۃ اللہ علیہ (جو اپنی تبلیغی مساعی میں نہ صرف ہندوستان کے ہر گوشہ میں بلکہ بیرون ہند بھی بہت مشہور ہیں) کی توجہ کا اثر سمجھتا رہا اور سمجھتا ہوں۔ اسی وجہ سے ان کے وصال کے بعد سے جس کو چار سال سے زیادہ عرصہ گزر گیا یہ سلسلہ بند کر دیا تھا حالانکہ حضرت موصوفؒ نے اپنی حیات کے آخری ایام میں دو رسالوں کی باصرار فرمائش کی تھی۔ اولاً تجارت اور کمائی کے فضائل ۱۰ میں ایک رسالہ کا حکم فرمایا تھا جس کا فوری طور پر ایک اجمالی نقشہ بھی اسی بیماری کی شدت میں لکھ کر پیش کر دیا تھا مگر مرض کی شدت کی وجہ سے اُس کو ملاحظہ فرمانے کی نوبت نہ آئی۔ دوسرے اتفاق فی سبیل اللہ یعنی اللہ کے راستہ میں خرچ کرنے کی متعلق جس کا تقاضا اخیر زمانہ حیات میں ان پر شدت سے تھا اور اس مضمون کا آخری ایام میں بہت زیادہ اہتمام تھا اس کے متعلق ایک رسالہ فضائل میں لکھنے کا بار بار حکم فرمایا کہ ایک نماز کھڑی ہو رہی تھی دوسرا شخص امام تھا تکبیر ہو چکی تھی صف سے آگے کو منہ نکال کر فرمایا دیکھنا اس رسالہ کو بھول نہ جانا“ مگر اس کے باوجود اب تک کوئی سے رسالہ لکھنے کی نوبت نہیں آئی اور جب بھی ان حالات سے واقف احباب کی طرف سے ان کے لکھنے کا تقاضا ہوا اپنی نااہلیت کا تصور غالب ہو کر سدراہ بنتا رہا کئی مرتبہ ان دونوں رسالوں کے متعلق چچا جان کا اصرار یاد آ کر خیال پیدا ہوا پھر اپنی حالت اور دنیا کی رفتار نے اس خیال کو دبا دیا۔ میرے چچا زاد بھائی عزیز علی الحافظ الحاج مولوی محمد یوسف ۱۰ سلمہ،

۱۰ یہ رسالہ فضائل صدقات کے نام سے دو حصوں میں طبع ہو چکا ہے ۱۰ افسوس کہ موصوف نے ۲۹ ذیقعدہ ۱۳۸۴ھ بعد نماز جمعہ وصال فرمایا۔

جو الولد سرلابیہ کے ضابطہ کے موافق اس ایمانی تحریک کی دعوت میں اپنے والد صاحب کے قدم بقدم اور اس جذبہ میں ان کے صحیح اور حقیقی وارث ہیں ان پر دو سال سے حجاز میں اس تحریک کو فروغ دینے کا جذبہ ہے خود چچا جان پر بھی اس کا تقاضا تھا۔ اسی جذبہ کے ماتحت وہ ۲۰ مرتبہ صرف اسی مقصد کے لئے حجاز تشریف لے جا چکے تھے جس کو حضرت مولانا الحاج ابو الحسن علی میاں صاحب نے مختصر اُن کی سوانح میں تحریر فرمایا ہے اور حقیقت بھی یہی ہے کہ عرب ہی وہ برگزیدہ جماعت ہے جس نے ابتدا میں تمام دنیا میں اسلام کو پھیلا دیا وہ حضرات اگر اپنے اسلاف کے نقش قدم پر چلیں تو یقیناً اب بھی انشاء اللہ تعالیٰ دنیا میں اسلام اسی طرح چمک سکتا ہے جس طرح ابتداء زمانہ میں چمکا تھا۔ اس کے علاوہ حجاج کی جماعت جو ہر سال ہزاروں کی تعداد میں حج کو جاتی ہے وہ حج کے فضائل اور ثمرات و برکات سے ناواقفیت اور آداب حج کے نامعلوم ہونے کی وجہ جس دینی جذبہ اور حرج برکات کے ساتھ اُس کو واپس آنا چاہیے اُس سے اکثر خالی ہاتھ واپس آتی ہے۔

ان وجوہ سے عزیز موصوف کا دو سال سے اصرار تھا کہ حج و زیارت کے فضائل میں بھی چند احادیث کا ترجمہ امت کے سامنے پیش کروں تاکہ حج کو جانے والے حضرات ان احادیث کی برکت سے اسی ذوق و شوق کے ساتھ جائیں جو ان کی شان کے مناسب ہو اور حج سے واپسی بھی انھیں جذبات کے ساتھ ہو جو اس مبارک اور نہایت اہم عمل کے مناسب ہوں نیز ذوق و شوق کے ساتھ جانے والے حجاج کی کثرت ہو تو خود بھی دین کا جذبہ اپنے اندر پیدا کریں اور وہاں کے قیام میں اہل عرب سے بھی ان کے اصلی اور جدی کاموں میں اشتغال کی اور انہماک کی استعداد اور درخواست کریں عزیز موصوف دو سال سے اس کی ضرورت کا اظہار اور تکمیل پر اصرار کر رہے تھے مگر ادھر سے وعدے سے آگے بڑھنے کی نوبت نہ آئی۔ لیکن حق سبحانہ و تقدس جب کسی کام کا ارادہ فرماتے ہیں تو اس کے لئے اسباب بھی غیب سے پیدا ہو جاتے ہیں۔ چچا جان کے وصال کے بعد سے اب تک ہر سال رمضان المبارک کا مہینہ اس ناکارہ کو نظام الدین گذارنے کی نوبت آتی رہی اور اپنے مشاغل کے جھوم کی وجہ سے ۲۹ شعبان کو آکر ۲ شوال کو ہمیشہ واپسی ہو جاتی تھی۔ امسال بعض مجبور یوں کی وجہ سے عید کے بعد بھی یہاں قیام کرنا پڑا تو عزیز موصوف کو اصرار کا زیادہ موقع مل گیا۔ ادھر عید کی رات سے عشاق کی دار محبوب پر حاضری کا زمانہ شروع ہو جانے سے اس دیار کی یاد نے بھی طبیعت پر اثر کیا جو ہر سال شوال سے وسط ذی الحجہ تک اکثر آتا رہتا ہے اور جوں جوں حج کا زمانہ قریب آتا ہے یہ تصور کہ خوش قسمت عاشق اس وقت کیا کر رہے ہوں گے اپنی طرف بے اختیار متوجہ کرنا رہتا ہے اس لئے متوکل علی اللہ آج ۳ شوال ۶۶ھ چہار شنبہ کو یہ رسالہ شروع کرتا ہوں۔ اور

دس پہنچوں اور ایک خاتمہ میں مختصر طور پر چند احادیث کا ترجمہ اور کچھ متفرق مضامین پیش کرتا ہوں فصل نمبر اول، ترغیب حج میں۔ (دوم) حج نہ کرنے کی وعید میں۔ (سوم) اس سفر میں مشقتوں کے تحمل میں۔ (چہارم) حج کی حقیقت میں۔ (پنجم) حج کے آداب میں۔ (ششم) مکہ مکرمہ کے آداب و فضائل میں۔ (ہفتم) عمرہ کے بیان میں۔ (ہشتم) روضہ مطہرہ کی زیارت اور مسجد نبوی کی حاضری میں۔ (نہم) زیارت کے آداب میں۔ (دہم) مدینہ طیبہ کے آداب و فضائل میں۔ خاتمہ میں حضور اقدس ﷺ کے حج کا مفصل واقعہ ہے اور بعض دوسرے جاں نثاروں کے حج کے مختصر قصے ہیں۔

﴿پہلی فصل﴾

حج کی ترغیب میں

حج کے فضائل اور اس کے احکام میں قرآن پاک کی بہت سی آیات نازل ہوئی ہیں اور احادیث تو لاتعداد وارد ہوئی ہیں جن میں سے نمونہ کے طور پر تھوڑی سی اس رسالہ میں ذکر کی جائیں گی ہی میں اپنے ہر سالہ میں اختصار کی بہت کوشش کرتا ہوں کہ دینی چیزوں کے لئے نہ پڑھنے والوں کے پاس وقت زیادہ ہے نہ رسالہ کے بڑے ہو جانے کی وجہ سے قیمت میں اضافہ ہو جانے کے بعد خریدنے والوں کے پاس پیسہ زائد ہے ہاں وہ سینما دیکھنے کے لئے، بیاہ شادیوں میں خرچ کرنے کے لئے غریب سے غریب کے پاس بھی پیسہ کی کمی نہیں یہ اللہ کی شان اس لئے اول مختصر آچند آیات ذکر کی جاتی ہیں۔ اس کے بعد چند احادیث ذکر کی جائیں گی۔

آیات

(۱)..... وَأَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَى كُلِّ ضَامِرٍ يَأْتِينَ مِنْ

كُلِّ فَجٍّ عَمِيقٍ ۗ لِيَشْهَدُوا مَنَافِعَ لَهُمْ ۗ (الایة (حج) ۴۷)

ترجمہ)..... لوگوں میں حج (کے فرض ہونے) کا اعلان کر دو۔ (اس اعلان سے) لوگ تمہارے پاس (یعنی تمہاری اس عمارت کے پاس حج کے لئے) چلے آئیں گے پاؤں چل کر بھی اور (ایسی اونٹنیوں پر سوار ہو کر بھی جو در دراز راستوں سے چل کر آئی ہوں گئی اور سفر کی وجہ سے دہلی ہو گئی ہوں تاکہ یہ آنے والے اپنے منافع حاصل کریں۔

فائدہ: بیت اللہ شریف کی سب سے پہلی بنا میں اختلاف ہے کہ حضرت آدم علی نبینا وعلیہ الصلوٰۃ والسلام نے بنایا یا اس سے پہلے فرشتوں نے بنایا تھا حتیٰ کہ بعض نے کہا ہے کہ زمین کی سب سے

پہلے ابتدا اسی جگہ سے ہوئی کہ پانی پر ایک بلبلہ کی شکل تھی جس سے پھر بقیہ زمین کا حصہ پھیلا دیا گیا لیکن حضرت نوح علیہ الصلوٰۃ والسلام کے زمانہ میں جب طوفان آیا تو یہ مکان اٹھالیا گیا تھا اس کے بعد حضرت ابراہیم علیہ السلام و اسماعیل علیہ السلام کی مدد سے اس کی تعمیر کی جس کا ذکر پہلے پارہ

وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ

میں ہے اس آیت شریف سے پہلی آیت میں اسی کا بیان ہے کہ اس گھر کی جگہ کا نشان ہم نے ابراہیم علیہ السلام کو بتایا تھا اللہ جل شانہ کے حکم سے حضرت ابراہیم علیہ السلام نے اس مکان کی از سر نو تعمیر کی۔ ایک حدیث میں آیا کہ جب اللہ جل شانہ نے حضرت آدم علیہ الصلوٰۃ والسلام کو جنت سے اتارا تو اُن کے ساتھ اپنا گھر بھی اتارا اور فرمایا کہ اے آدم میں تیرے ساتھ اپنا گھر اتارتا ہوں اس کا طواف اسی طرح کیا جائے گا جس طرح میرے عرش کا طواف کیا جاتا ہے اور اس کی طرف نماز اسی طرح پڑھی جائے گی جس طرح میرے عرش کی طرف نماز پڑھی جاتی ہے۔ اس کے بعد طوفانِ نوح کے زمانے میں یہ مکان اٹھالیا گیا اس کے بعد انبیاء کرام اس جگہ کا طواف کرتے تھے مکان نہ تھا۔ اُس کے بعد حضرت ابراہیم علیہ السلام کو اللہ جل شانہ نے اس جگہ مکان بنانے کا حکم فرمایا اور جگہ کی تعیین خود فرمادی۔ (ترغیب منذری) حدیث میں آتا ہے کہ جب حضرت ابراہیم علیہ السلام بیت اللہ شریف کی تعمیر سے فارغ ہوئے تو بارگاہِ خداوندی میں عرض کیا کہ تعمیر سے فراغت ہو چکی ہے اس پر اللہ جل شانہ کی طرف سے حکم ہوا کہ لوگوں میں حج کا اعلان کرو جس کا اوپر کی آیت میں ذکر ہے۔ حضرت ابراہیم علیہ السلام نے عرض کیا کہ یا اللہ میری آواز کس طرح پہنچے گی؟ اللہ جل شانہ نے فرمایا کہ آواز کا پہنچانا ہمارے ذمہ ہے۔ حضرت ابراہیم علیہ السلام نے اعلان فرمایا جس کو آسمان زمین کے درمیان ہر چیز نے سنا آج اس میں کوئی اشکال نہیں رہا کہ لاسکلی سے ایک ملک سے دوسرے ملک تک آواز پہنچ رہی ہے۔ تو لاسکلیوں کے بنانے والے کا بنانے والا جب آواز پہنچانے کا ارادہ کرے تو اس میں کیا اشکال ہو سکتا ہے؟ دوسری حدیث میں ہے کہ اس آواز کو ہر شخص نے سنا اور لبیک کہا جس کے معنی ہیں کہ ”میں حاضر ہوں“ یہی وہ لبیک ہے جس کو حاجی احرام کے بعد سے شروع کرتا ہے۔ جس شخص کی قسمت میں اللہ جل شانہ نے حج کی سعادت لکھی تھی وہ اس آواز سے بہرہ ور ہوا اور لبیک کہی۔ (اتحاف) دوسری حدیث میں آیا ہے کہ جس شخص نے بھی خواہ وہ پیدا ہو چکا تھا یا ابھی تک عالم ارواح میں تھا اُس وقت لبیک کہا وہ حج ضرور کرتا ہے۔ ایک حدیث میں ہے کہ جس نے ایک مرتبہ لبیک کہا وہ ایک حج کرتا ہے جس نے اس وقت دوسرے مرتبہ لبیک کہا وہ دوسرے حج کرتا ہے اور اسی طرح جس نے اس سے زیادہ جتنی مرتبہ لبیک کہا اتنے ہی حج اس کو نصیب ہوتے

ہیں (درمنثور) کس قدر خوش نصیب ہیں جو میں جنھوں نے اس وقت دما دم لیک کہا ہوگا بیسیوں حج ان کو نصیب ہوئے یا ہوں گے۔

(۲)..... الْحَجُّ أَشْهُرٌ مَّعْلُومَاتٌ ۚ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ وَلَا جِدَالَ فِي الْحَجِّ ط وَمَا تَفَعَّلُوا مِنْ خَيْرٍ يَعْلَمُهُ اللَّهُ ط
(سورہ بقرہ ع ۲۵)

ترجمہ)..... حج (کا زمانہ) چند مہینے ہیں جو (مشہور) معلوم ہیں (یعنی یکم شوال سے دس ذوالحجہ تک) پس جو شخص ان ایام میں اپنے اوپر حج مقرر کر لے (کہ حج کا احرام باندھ لے) تو پھر نہ کوئی فحش بات جائز ہے اور نہ عدول حکمی درست ہے اور نہ کسی قسم کا جھگڑا زیبا ہے (بلکہ اس کو چاہیے کہ ہر وقت نیک کام میں لگا رہے) اور جو نیک کام کرے حق تعالیٰ شانہ اس کو جانتے ہیں (ان کو ہر شخص کی ہر بات کا ہر وقت علم رہتا ہے۔ اس کے موافق اس کو جزایا سزا دیتے ہیں اس لئے ان نیکوں کا بہت بدلہ عطا فرمائیں گے جو ان مبارک اوقات میں کی جائیں گی۔

فائدہ: فحش بات دو طرح کی ہوتی ہے ایک وہ جو پہلے سے بھی ناجائز تھی اس کا گناہ حج کی حالت میں کرنے سے زیادہ ہو جاتا ہے دوسرے وہ جو پہلے سے جائز تھی۔ جیسا کہ اپنی بیوی سے بے حجابی کی بات کرنا حج میں وہ بھی جائز نہیں رہتی اسی طرح حکم عدولی بھی دو طرح کی ہے ایک وہ جو پہلے ہی سے ناجائز تھی جیسا کہ سارے گناہ ان کی معصیت حج کی حالت میں زیادہ سخت ہو جائے گی دوسرے وہ امور جو پہلے سے جائز تھے اب حج کی وجہ سے ناجائز ہو گئے جیسا کہ خوشبو لگانا اب ناجائز ہو گیا۔ ایسے ہی اڑنا جھکنا پہلے سے بھی برا ہے مگر حج میں اور بھی زیادہ برا ہے۔ (بیان القرآن) اگرچہ عدول حکمی میں جھگڑا کرنا بھی داخل ہے مگر چونکہ حج میں اکثر ساتھیوں میں نزاع ہونی جاتا ہے، اس لئے اہتمام کی وجہ سے اس کو خاص طور سے ذکر فرمایا جیسا کہ آئندہ پہلی حدیث کے ذیل میں بھی اس کا ذکر آ رہا ہے

(۳)..... الْيَوْمَ اكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا ط (سورہ مائدہ ع ۱)

ترجمہ) آج کے دن تمہارے لئے تمہارے دین کو میں نے (ہر طرح) کامل و مکمل بنا دیا اور تم پر اپنا انعام (آج) پورا کر دیا اور میں نے اسلام کو تمہارا دین بننے کے لئے (ہمیشہ کو) پسند کر لیا (کہ قیامت تک) تمہارا یہی دین رہے گا اس کو منسوخ کر کے دوسرا دین تجویز نہ کیا جائے گا۔
فائدہ: حج کے اہم فضائل میں سے یہ بھی ہے کہ یہ آیت شریفہ جس میں تکمیل دین کا مفرد ہے

حج کے موقع پر نازل ہوئی۔ امام غزالی نے احیاء میں لکھا ہے کہ حج اسلام کے بنیادی ارکان میں ہے اسی پر ارکان کا اختتام ہوا ہے اور اسی پر اسلام کی تکمیل و تسخیم ہوئی ہے اسی میں آیت (الْيَوْمَ اكْمَلْتُ لَكُمْ) نازل ہوئی ہے۔ ایک حدیث میں آیا ہے کہ یہود کے بعض علماء نے حضرت عمرؓ سے عرض کیا کہ تم قرآن پاک میں ایک آیت پڑھتے ہو اگر وہ آیت ہم پر نازل ہوتی ہو ہم اس دن کو عید کا دن بناتے (یعنی سالگرہ کے طور پر اس دن کی خوشی مناتے) حضرت عمرؓ نے ارشاد فرمایا کہ وہ کونسی آیت ہے؟ انہوں نے عرض کیا۔ الْيَوْمَ اكْمَلْتُ لَكُمْ دِينَكُمْ حضرت عمرؓ نے ارشاد فرمایا کہ مجھے معلوم ہے کہ یہ کس دن اور کہاں نازل ہوئی۔ بحمد اللہ ہمارے یہاں اس وقت دو عیدیں جمع تھیں ایک جمعہ کا دن (کہ وہ بھی مسلمان کے لئے بمنزلہ عید کے دن کے ہے) دوسرے عرفہ کا دن کہ وہ بھی بالخصوص حاجی کے لیے عید کا دن ہے) حضرت عمرؓ نے فرمایا کہ یہ آیت جمعہ کے دن شام کے وقت عصر کے بعد جب کہ حضور اقدس ﷺ عرفات کے میدان میں اپنی اونٹنی پر تشریف فرما تھے نازل ہوئی۔ درحقیقت یہ بڑا اثر دہ ہے جو اس آیت شریفہ کے بعد حلت و حرمت کے بارے میں کوئی جدید حکم نازل نہیں ہوا۔ جب آدمی حج میں یہ خیال کرے کہ اس فریضہ سے دین کی تکمیل قرار دی گئی اور دین مکمل ہونے کا یہ ذریعہ ہوا ہے تو کتنے ذوق و شوق سے اس فریضہ کو ادا کرنا چاہئے و ظاہر ہے۔ جب یہ آیت شریفہ نازل ہوئی تو حضور اقدس صلی اللہ علیہ وسلم اپنی اونٹنی پر تھے وہ اونٹنی بوجھ کی وجہ سے بیٹھ گئی کھڑی نہ ہو سکی۔ وحی کے وقت حضور اقدس صلی اللہ علیہ وسلم میں وزن بہت بڑھ جاتا تھا۔ حضرت عائشہ فرماتی ہیں کہ جب حضور ﷺ اونٹنی پر ہوتے اور وحی نازل ہوتی تو وہ اونٹنی اپنی گردن گرا دیتی اور جب تک وحی ختم نہ ہوتی حرکت نہ کر سکتی تھی۔ حضرت عبداللہ بن عمرؓ حضور ﷺ کا ارشاد نقل کرتے ہیں کہ جب وحی نازل ہوتی ہے تو مجھے یہ خیال ہوتا ہے کہ میری جان نکل جائے گی۔ (درمنثور) حضرت زید بن ثابتؓ فرماتے ہیں کہ جب آیت شریفہ

لَا يَسْتَوِي الْقَاعِدُونَ مِنَ الْمُؤْمِنِينَ غَيْرِ أُولِي الضَّرَرِ

نازل ہوئی تو میں حضور ﷺ کے پاس بیٹھا ہوا تھا۔ حضور ﷺ پر غشی سی طاری ہوئی تو آپ ﷺ کی ران میری ران پر رکھی گئی اُس کے وزن سے میری ران ٹوٹی جا رہی تھی۔ (درمنثور) یہ اللہ جل شانہ کے پاک کلام کی عظمت و ہیبت تھی جس کو ہم لوگ ایسا سرسری اور لا پرواہی سے پڑھتے ہیں جیسا کہ ایک معمولی کلام ہو۔ یہاں تک چند آیات کا ذکر تھا آگے چند احادیث کا ترجمہ پیش کرتا ہوں۔

احادیث

(۱)..... عن ابی ہریرۃؓ قال قال رسول اللہ ﷺ من حج لله فلم

یرفت و لم یفسق رجوع کیوم ولدته امه ط (متفق علیہ، مشکوٰۃ)
ترجمہ)..... حضور ﷺ کا ارشاد ہے کہ جو شخص اللہ کے لئے حج کرے اس طرح کہ اس حج میں نہ
رفت ہو (یعنی نجس بات) اور نہ فسق ہو (یعنی حکم عدولی) وہ حج سے ایسا واپس ہوتا ہے جیسا اس
دن تھا جس دن ماں کے پیٹ سے نکلا تھا۔

فائدہ: جب بچہ پیدا ہوتا ہے وہ معصوم ہوتا ہے کہ اس پر کوئی گناہ کوئی لغزش کسی قسم کی وارگیر کچھ
نہیں ہوتی۔ یہی اثر ہے اس حج کا جو اللہ کے واسطے کیا جائے فضائل نماز ۱۰ کے شروع میں یہ مضمون
گذر چکا ہے کہ علماء کے نزدیک اس قسم کی احادیث سے صغیرہ گناہ مراد ہوا کرتے ہیں اگرچہ حج کے
بارے میں جو روایات بکثرت وارد ہوئی ہیں ان کی وجہ سے بعض علماء کی تحقیق ہے کہ حج سے صغائر
کبار سب گناہ معاف ہو جاتے ہیں حدیث پاک میں تین مضمون ذکر فرمائے ہیں۔ اول یہ کہ اللہ
کے واسطے حج کیا جائے یعنی اس میں کوئی دینوی غرض شہرت ریا وغیرہ شامل نہ ہو بہت سے لوگ
شہرت اور عزت کی وجہ سے حج کرتے ہیں وہ اتنا حرج اور خراج ثواب کے اعتبار سے بے کار ضائع
کرتے ہیں مگر حج فرض اس طرح بھی ادا ہو جائے گا لیکن اگر محض اللہ کی رضا کی نیت ہو تو فرض ادا
ہونے کے ساتھ کس قدر ثواب ملے۔ اتنی بڑی دولت کو محض چند لوگوں میں عزت کی نیت سے ضائع
کر دینا کس قدر نقصان اور خسارہ کی بات ہے۔ ایک حدیث میں آیا ہے کہ قیامت کے قریب میری
امت کے امیر لوگ توج محض سیر و تفریح کے ارادے سے کریں گے (گویا لندن و پیرس کی تفریح نہ
کی جاز کی تفریح کر لی) اور میری امت کا متوسط طبقہ تجارت کی غرض سے حج کرے گا تجارتی مال کچھ
ادھر سے لے گئے کچھ ادھر سے لے آئے اور علماء زیادہ شہرت کی وجہ سے حج کریں گے (کہ فلاں
مولانا صاحب نے پانچ حج کئے دس حج کئے) اور غرباء بھیک مانگنے کی غرض سے جائیں گے۔ (کنز
العمال) علماء نے لکھا ہے کہ جو لوگ اجرت کیساتھ حج بدل کرتے ہیں کہ اس حج سے کچھ دینوی نفع
حاصل ہو جائے وہ بھی اس میں داخل ہیں کہ گویا حج کے ساتھ تجارت کر رہا ہے جیسا کہ حدیث (۱۵)
کے ذیل میں آ رہا ہے۔

دوسری حدیث میں آیا ہے کہ سلاطین اور بادشاہ تفریح کی نیت سے حج کریں گے اور غنی لوگ
تجارت کی غرض سے اور فقراء سوال کی غرض سے اور علماء شہرت کی وجہ سے۔ (اتحاف) ان دونوں
حدیثوں میں کچھ تعارض نہیں۔ پہلی حدیث میں جو غنی بتائے گئے ان سے اعلیٰ درجہ کے غنی مراد ہیں
جن کو دوسری حدیث میں سلاطین سے تعبیر کیا ہے اور جس کو اس حدیث میں غنی سے تعبیر کیا ہے وہ
سلاطین سے کم درجہ مراد ہے جس کو پہلی حدیث میں متوسط طبقہ سے تعبیر کیا ہے۔ ایک حدیث میں

ہے کہ حضرت عمرؓ صفا و مروہ کے درمیان ایک مرتبہ تشریف فرما تھے ایک جماعت آئی جو اپنے اونٹوں سے اتری اور بیت اللہ شریف کا طواف کیا صفا مروہ کے درمیان سعی کی۔ حضرت عمرؓ نے ان سے دریافت کیا تم کون لوگ ہو؟ انھوں نے عرض کیا کہ عراق کے لوگ ہیں۔ حضرت عمرؓ نے ان سے فرمایا کہ یہاں کیسے آنا ہوا۔ انھوں نے عرض کیا حج کے لئے حضرت عمرؓ نے فرمایا کوئی اور غرض تو نہ تھی مثلاً اپنی میراث کا کسی سے مطالبہ ہو یا کسی قرض دار سے روپیہ وصول کرنا ہو یا کوئی اور تجارتی غرض ہو انھوں نے عرض کیا نہیں کوئی دوسری غرض نہ تھی۔ حضرت عمرؓ نے فرمایا کہ از سر نو اعمال کرو یعنی سارے گناہ تمہارے معاف ہو چکے۔ دوسری چیز حدیث بالا میں یہ ہے کہ اس میں رفت یعنی بخش بات نہ ہو۔ اس سے قبل قرآن پاک کی آیت شریفہ میں بھی یہ لفظ فلا رفت گذر چکا ہے۔

علماء نے لکھا ہے کہ یہ ایک ایسا جامع کلمہ ہے جس میں ہر قسم کی لغو اور یہودہ بات داخل ہے حتیٰ کہ بیوی کے سامنے صحبت کا ذکر کرنا بھی داخل ہے۔ حتیٰ کہ اس قسم کی بات کا آنکھ سے یا ہاتھ سے اشارہ کرنا بھی داخل ہے کہ اس قسم کا ذکر شہوت کو ابھارتا ہے۔ تیسری چیز جو اس حدیث پاک میں ذکر کی گئی وہ فسوق یعنی حکم عدولی نہ ہونا ہے۔ یہ بھی قرآن پاک کی آیت مذکورہ میں گذر چکا ہے۔ علماء نے لکھا ہے کہ یہ بھی ایک جامع کلمہ ہے جو اللہ جل شانہ کی ہر قسم کی نافرمانی کو شامل ہے اس میں جھگڑا کرنا بھی داخل ہے کہ یہ بھی حکم عدولی ہے۔ نبی کریم ﷺ نے ایک حدیث پاک میں ارشاد فرمایا کہ حج کی خوبی زمر کلام کرنا اور لوگوں کو کھانا کھلانا ہے۔ لہذا کسی سے سختی سے گفتگو کرنا زمر کلام کے معانی ہے۔ اس لئے ضروری ہے کہ آدمی اپنے ساتھیوں پر بار بار اعتراض نہ کیا کرے۔ بدوؤں سے سختی سے پیش نہ آئے ہر شخص کے ساتھ تواضع سے اور خوش خلقی سے پیش آئے۔ علماء نے لکھا ہے کہ خوش خلقی یہ نہیں ہے کہ دوسرے کو تکلیف نہ پہنچائے بلکہ خوش خلقی یہ ہے کہ دوسرے کی اذیت کو برداشت کرے۔ سفر کے معنی لغت میں ظاہر کرنے کے ہیں علماء نے لکھا ہے کہ سفر کو سفر اسی وجہ سے کہا جاتا ہے کہ اس میں آدمی کے اخلاق ظاہر ہوتے ہیں۔ حضرت عمرؓ نے ایک شخص سے دریافت کیا کہ تم فلاں کو جانتے ہو کہ کیسا آدمی ہے؟ انھوں نے عرض کیا کہ جی جانتا ہوں۔ حضرت عمرؓ نے دریافت کیا کہ تم نے کبھی کوئی سفر اس کے ساتھ کیا ہے؟ انھوں نے عرض کیا کہ سفر تو نہیں کیا۔ حضرت عمرؓ نے فرمایا کہ پھر تم اس کو نہیں جانتے ایک حدیث میں ہے کہ حضرت عمرؓ کے سامنے ایک صاحب نے کسی کی تعریف کی بہت اچھے آدمی ہیں۔ حضرت عمرؓ نے دریافت فرمایا کہ تم نے ان کے ساتھ کوئی سفر کیا ہے؟ انھوں نے عرض کیا کہ سفر تو نہیں کیا۔ پھر حضرت عمرؓ نے دریافت کیا تمہارا ان کے ساتھ کوئی معاملہ پڑا ہے؟ انھوں نے عرض کیا کہ معاملہ بھی نہیں پڑا تو حضرت عمرؓ

نے فرمایا کہ پھر تمہیں ان کے حال کی کیا خبر؟ (اتحاد) حق یہ ہے کہ آدمی کا حال ایسی ہی چیزوں سے ظاہر ہوتا ہے ویسے دیکھنے میں تو سب ہی اچھے معلوم ہوتے ہیں مگر سفر میں اکثر کشیدگی ہو ہی جاتی ہے اس لئے قرآن پاک میں حج کے ساتھ ولا جدال کو خاص طور سے ذکر کیا ہے۔

(۲)..... عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ الْحَجُّ الْمَبْرُورُ رِيسٌ لَهُ جِزَاءُ الْإِلَاحَةِ (متفق عليه مشکوٰۃ)

ترجمہ)..... حضور اقدس ﷺ کا ارشاد ہے کہ نیکی والے حج کا بدلہ جنت کے سوا کچھ نہیں۔

فائدہ: بعض علماء نے کہا ہے نیکی والے حج کا مطلب یہ ہے کہ اس میں کسی قسم کی معصیت نہ ہو اسی واسطے اکثر حضرات اس کا ترجمہ مقبول سے کرتے ہیں کہ جب آداب و شرائط کی رعایت ہوگی کوئی لغزش اس میں نہ ہوگی تو وہ حج انشاء اللہ مقبول ہوگا۔ حضرت جابر رضی اللہ عنہ کی حدیث میں ہے کہ حج کی نیکی لوگوں کو کھانا کھلانا اور نرم گفتگو کرنا ہے۔ دوسری حدیث میں ہے کہ حج کی نیکی کھانا کھلانا اور لوگوں کو کثرت سے سلام کرنا ہے (ترغیب)

ایک حدیث میں ہے کہ جب حضور ﷺ نے ارشاد فرمایا کہ نیکی والے حج کا بدلہ جنت کے سوا کچھ نہیں تو صحابہ نے دریافت کیا کہ حضور ﷺ کی نیکی والا حج کیا چیز ہے؟ تو حضور ﷺ نے فرمایا کہ کھانا کھلانا اور سلام کثرت سے کرنا (کنز)

(۳)..... عَنْ عَائِشَةَ رَضِيَ اللَّهُ عَنْهَا قَالَتْ قَالَ رَسُولُ اللَّهِ ﷺ مَا مِنْ يَوْمٍ أَكْثَرَ مِنْ أَنْ يَعْتَقَ اللَّهُ فِيهِ عَبْدًا مِنَ النَّارِ مِنْ يَوْمِ عَرَفَةَ وَإِنَّ لِي دُنُوًّا ثُمَّ يَبَاهِي بِهِمُ الْمَلَائِكَةُ فَيَقُولُ مَا أَرَادَ هَؤُلَاءِ - (رواه مسلم)

ترجمہ)..... حضور اقدس ﷺ کا ارشاد ہے کوئی دن ایسا نہیں جس میں اللہ تعالیٰ عرفہ کے دن سے زائد بندوں کو جہنم سے نجات دیتے ہوں یعنی جتنی کثیر مقدار کو عرفہ کے دن خلاصی ہوتی ہے اتنی کثیر تعداد کسی اور دن کی نہیں ہوتی۔ حق تعالیٰ شانہ (دنیا کے) قریب ہوتے ہیں پھر فخر کے طور پر فرماتے ہیں یہ بندے کیا چاہتے ہیں۔

فائدہ: اللہ جل شانہ کا قریب ہونا یا نیچے کے آسمان پر اترنا یا اس قسم کے اور جو مضامین ذکر کئے گئے ہیں ان کی اصل حقیقت تو اللہ جل شانہ ہی کو معلوم ہے کہ وہ ہر وقت قریب ہے اترنے پڑھنے کے ظاہری معنی سے بالاتر ہے۔ علماء اس قسم کے مضامین کو رحمت خاصہ کے قریب ہونے سے تعبیر فرمایا کرتے ہیں جو مضمون حدیث بالا میں ہے کہ جب عرفہ کا دن ہوتا ہے تو حق تعالیٰ شانہ سب سے نیچے کے آسمان پر اتر کر فرشتوں سے فخر کے طور پر فرماتے ہیں کہ میرے بندوں کو دیکھو کہ

میرے پاس ایسی حالت میں آئے ہیں کہ سر کے بال بکھرے ہوئے ہیں بدن پر اور کپڑوں پر سفر کی وجہ سے غبار پڑا ہوا ہے لَبِيكُ اللّٰهُمَّ لَبِيكُ كاشور ہے دُور دُور سے چل کر آئے ہیں میں تمہیں گواہ بنانا ہوں کہ میں نے ان کے گناہ معاف کر دیئے۔ فرشتے عرض کرتے ہیں کہ یا اللہ فلاں شخص گناہوں کی طرف منسوب ہے اور فلاں مرد اور فلاں عورت تو (بس) کیا کہا جائے (حق تعالیٰ شانہ) کا ارشاد ہوتا ہے کہ میں نے ان سب کی مغفرت کر دی۔ حضور ﷺ فرماتے ہیں کہ اس دن سے زیادہ کسی دن بھی لوگ جہنم کی آگ سے آزاد نہیں ہوتے۔ (مشکوٰۃ) ایک اور حدیث میں ہے کہ حق تعالیٰ شانہ فرماتے ہیں۔ یہ میرے بندے بکھرے ہوئے بالوں والے میرے پاس آئے ہیں میری رحمت کے امیدوار ہیں (اس کے بعد بندوں سے خطاب فرماتے ہیں) اگر تمہارے گناہ ریت کے ذروں کے برابر ہوں اور آسمان کی بارش کے قطروں کے برابر ہوں اور تمام دنیا کے درختوں کے پتوں کے برابر تب بھی بخش دیئے اپنے گھر چلے جاؤ۔ (کنز) اور ایک حدیث میں ہے کہ حق تعالیٰ شانہ نوح کے طور پر فرشتوں سے فرماتے ہیں۔ دیکھو میں نے ان بندوں کی طرف اپنا رسول بھیجا یہ اس پر ایمان لائے میں نے ان پر کتاب نازل کی یہ اس پر ایمان لائے۔ تم گواہ رہو میں نے ان کے سارے گناہ معاف کر دیئے۔ (کنز) عرض بہت کثرت سے روایات میں یہ مضمون وارد ہوا ہے ان ہی جیسی احادیث کی بنا پر بعض علماء نے کہا ہے کہ حج کی معافی صغیرہ گناہوں کے ساتھ مخصوص نہیں کبیرہ گناہ بھی اس سے ہو جاتے ہیں۔ وہ باختیار بادشاہ ہے اسی کی نافرمانیوں کا نام گناہ ہے وہ کسی آدمی کو یا کسی جماعت کو اپنے فضل سے بالکل ہی معاف کر دے تو نہ اس کے لطف و کرم سے بعید ہے نہ کسی دوسرے کا اس میں اجارہ ہے۔

شفاء قاضی عیاض میں ایک قصہ لکھا ہے کہ ایک جماعت سعدون خولائی کے پاس آئی اور ان سے یہ قصہ بیان کیا کہ قبیلہ کتامہ کے لوگوں نے ایک آدمی کو قتل کیا اور اس کو آگ میں جلا ناچا۔ رات بھر اس پر آگ جلاتے رہے مگر آگ نے اس پر ذرا بھی اثر نہ کیا بدن ویسا ہی سفید رہا۔ سعدون نے فرمایا کہ شاید اس شہید نے تین حج کئے ہوں گے۔ لوگوں نے کہا جی ہاں تین حج کئے ہیں۔ سعدون نے کہا مجھے یہ حدیث پہنچی ہے کہ جس شخص نے ایک حج کیا اس نے اپنا فریضہ ادا کیا اور جس نے دوسرا حج کیا اس نے اللہ کو قرض دیا جو تین حج کرتا ہے تو اللہ جل شانہ اس کی کھال کو اس کے بال کو آگ پر حرام کر دیتا ہے۔

(۴)..... عن طلحة بن عبيدالله بن كرزب أن رسول الله ﷺ قال
ماروى الشيطان يوماً هوفيه اصغر ولا ادحر ولا احقر ولا اغيظ

منہ فی یوم عرفہ وما ذاک إلا لما یری من تنزل الرحمة وتجاوز
 اللہ عن الذنوب العظام إلا ما روى یوم بلس (رواہ مالک مرسلًا مشکوٰۃ)
 (ترجمہ)..... حضور اقدس ﷺ کا ارشاد ہے کہ غزوہ بدر کا دن تو مستثنیٰ ہے چھوڑ کر کوئی دن عرفہ کے دن
 کے علاوہ ایسا نہیں جس میں شیطان بہت ذلیل ہو رہا ہو بہت راندہ پھر رہا ہو بہت حقیر ہو رہا ہو،
 بہت زیادہ غصہ میں بھر رہا ہو اور یہ سب کچھ اس وجہ سے کہ عرفہ کے دن میں اللہ تعالیٰ کی رحمتوں
 کا کثرت سے نازل ہونا بندوں کے بڑے بڑے گناہوں کا معاف ہونا دیکھتا ہے۔

فائزہ: شیطان کو اس دن میں جتنا بھی غصہ ہو جتنا بھی اس پر رنج و ملال کا اثر ہو جتنا بھی وہ
 پریشان حال ہو قرین قیاس ہے کیونکہ اس کی عمر بھر کی محنت کہ بڑی مشقتوں اور محنتوں سے اس نے
 لوگوں سے گناہ کرائے وہ آج ایک رحمت کے جھونکے میں سب صاف ہو گئے اس پر جتنا بھی اس کو
 غصہ اور رنج ہو وہ ظاہر ہے۔ ایک حدیث میں آیا ہے کہ شیطان اپنے شریر لشکر کو اس پر مامور کرتا ہے
 کہ وہ حاجیوں کے راستہ میں بیٹھ کر ان کو راستہ سے بے راہ کریں۔ (کنز) صوفیاء میں سے ایک
 صاحب کشف کا قصہ امام غزالی نے لکھا ہے کہ ان کو عرفہ کے دن شیطان نظر آیا کہ بہت ہی
 کمزور ہو رہا ہے چہرہ زرد پڑا ہے آنکھوں سے آنسو جاری ہیں، کمر سے سیدھا کھڑا نہیں ہو جاتا، وہ
 جھک رہی ہے۔ ان بزرگ نے اس سے دریافت فرمایا کہ تو کیوں رو رہا ہے؟ اس نے کہا کہ مجھے یہ چیز
 زلزلہ ہی ہے کہ حاجی لوگ بلا (کسی دینی غرض) تجارت وغیرہ کے اس کی بارگاہ میں حاضر ہو گئے
 مجھے یہ ڈر اور رنج ہے کہ وہ پاک ذات ان لوگوں کو نامراد نہیں رکھے گی اس غم میں رو رہا ہوں وہ
 فرماتے ہیں پھر میں نے اس سے پوچھا کہ تو ڈبلا کیوں ہو گیا؟ اس نے کہا کہ گھوڑوں کی آواز سے
 جو ہر وقت اللہ کے راستوں میں (حج عمرہ جہاد وغیرہ میں) پھرتے رہتے ہیں۔ کاش یہ سواریاں
 میرے راستے (لہو و لعل، بدکاری، حرام کمائی وغیرہ) میں پھرتیں تو مجھے کیسی اچھی لگتیں انھوں نے
 فرمایا کہ تیرا رنگ ایسا زرد کیوں پڑ گیا؟ اس نے کہا کہ لوگ ایک دوسرے کو نیکیوں پر آمادہ کرتے ہیں
 اس کام میں دوسرے کی مدد کرتے ہیں اگر یہ آپس کی امداد و اعانت گناہوں کے کرنے میں ہوتی تو
 میرے لئے کس قدر مسرت کا سبب ہوتی۔ انھوں نے فرمایا کہ تیری کمر کیوں جھک گئی؟ اس نے کہا
 بندہ ہر وقت یہ کہتا ہے کہ یا اللہ خاتمہ بالخیر عطا کر ایسا شخص جس کو اپنے خاتمہ کا ہر وقت فکر رہے کب
 اپنے کسی نیک عمل پر گھنڈا کرے گا۔

(۵)..... عن ابن شماسۃ قال حضرنا عمرو بن العاصؓ، وهو فی سیاقۃ
 الموت فبکی طویلاً وقال فلما جعل اللہ الاسلام فی قلبی اتیت
 النبی ﷺ فقلت یا رسول اللہ ابسط یمینک لا یابعک فبسط یدہ

فقبضت یدی فقال مالک یا عمرو قال اردت ان اشترط قال تشترط
ماذا قال ان یغفر لی قال اما علمت یا عمرو ان الاسلام یهدم ما کان
قبله وان الهجرة تهدم ما کان قبلها وان الحج یهدم ما کان قبله (رواه
ابن حزمه فی صحیحہ هكذا مختصراً ورواه مسلم وغيره اطول منه کذا فی الترغیب)

(ترجمہ)..... ابن شامہ رحمہ اللہ کہتے ہیں کہ ہم لوگ حضرت عمرو بن العاص رضی اللہ عنہ کے پاس حاضر ہوئے ان
کا آخری وقت تھا انتقال ہو رہا ہے تھا۔ حضرت عمرو رضی اللہ عنہ اس وقت بہت دیر تک روتے رہے اس
کے بعد اپنے اسلام لانے کا قصہ سنایا اور فرمانے لگے کہ جب اللہ جل شانہ نے میرے دل میں
اسلام لانے کا جذبہ پیدا کر دیا تو میں حضور اقدس صلی اللہ علیہ وسلم کی خدمت میں حاضر ہوا اور حاضر ہو کر عرض
کیا کہ بیعت کے لئے ہاتھ دے دیجئے میں مسلمان ہوتا ہوں۔ حضور صلی اللہ علیہ وسلم نے اپنا دست مبارک
پھیلایا تو میں نے اپنا ہاتھ کھینچ لیا۔ حضور صلی اللہ علیہ وسلم نے فرمایا یہ کیا؟ میں نے عرض کیا حضور صلی اللہ علیہ وسلم میں
پہلے ایک شرط کرنا چاہتا ہوں اور وہ یہ کہ اللہ جل شانہ میرے پچھلے گناہ معاف کر دے حضور صلی اللہ علیہ وسلم
نے فرمایا عمرو تجھے یہ بات معلوم نہیں کہ اسلام ان سب گناہوں کو ختم کر دیتا ہے جو کفر کی حالت
میں کئے گئے ہوں اور ہجرت ان سب لغزشوں کو ختم کر دیتی ہے جو ہجرت سے پہلے کی ہوں اور حج
ان سب قصوروں کا خاتمہ کر دیتا ہے جو حج سے پہلے کئے ہوں۔

فائدہ: اس حدیث میں اس چیز سے قطع نظر کہ گناہ صغیرہ مراد ہیں یا کبیرہ جیسا کہ سب سے پہلی
حدیث میں گذر چکا ہے۔ یہ امر قابل لحاظ ہے کہ ایک کسی کا حق ہوتا ہے اور ایک اس کا گناہ، حج
وغیرہ سے گناہ معاف ہوتے ہیں مگر حقوق معاف نہیں ہوتے۔ مثلاً کسی شخص کا مال چرائیا اس میں
ایک تو وہ مال ہے جو چرایا ہے دوسرے اس چوری کا گناہ ہے۔ گناہ کے معاف ہونے کا یہ مطلب
نہیں کہ جس کا مال چرایا ہے وہ بھی واپس کرنا نہ پڑے گا۔ اس کا واپس کرنا تو ضروری ہے البتہ اس
چوری کرنے کا جو گناہ ہو اور وہ معاف ہو سکتا ہے۔

ایک حدیث میں آیا ہے کہ حضور اقدس صلی اللہ علیہ وسلم نے عرفہ کی شام کو عرفات کے میدان میں اُمت کی
مغفرت کی دعا مانگی اور بہت الحاح و زاری سے دیر تک مانگتے رہے۔ رحمت الہی جوش میں آئی اور اللہ
جل جلالہ کا ارشاد ہوا کہ میں نے تمہاری دعا قبول کر لی اور جو گناہ بندوں نے میرے کئے ہیں وہ
معاف کر دیئے البتہ جو ایک دوسرے پر ظلم کئے ہیں ان کا بدلہ لیا جائے گا۔ حضور صلی اللہ علیہ وسلم نے پھر
درخواست کی اور بار بار درخواست کرتے رہے کہ یا اللہ تو اس پر بھی قادر ہے کہ مظلوم کے ظلم کا بدلہ تو
عطا فرما دے اور ظالم کے قصور معاف فرما دے۔ مژدلفہ کی صبح کو اللہ جل شانہ نے یہ دعا بھی قبول فرمائی
اس وقت حضور اقدس صلی اللہ علیہ وسلم نے تبسم فرمایا۔ صحابہ نے عرض کیا کہ آپ نے ایسی حالت میں (الحاح

وزاری کی) تبسم فرمایا کہ ایسے وقت تبسم کی عادت شریفہ نہیں ہے۔ حضور ﷺ نے فرمایا کہ جب اللہ جل شانہ نے میری یہ دعا قبول فرمائی اور شیطان کو اس کا پتہ چلا تو آہ و اویلا سے چلانے لگا اور مٹی اپنے سر پر ڈالنے لگا۔ (ترغیب)

(۶)..... عن سهل بن سعد رضی اللہ عنہ قال قال رسول الله ﷺ ما من مسلم يلبى الالبى من عن يمينه و شماله من حجر او شجر او مدر حتى تنقطع الارض من ههنا و ههنا۔ (رواه الترمذی و ابن ماجه كذا في المشكوة)

(ترجمہ)..... حضور اقدس ﷺ کا ارشاد ہے کہ جب حاجی لبیک کہتا ہے تو اس کے ساتھ اس کے دائیں اور بائیں جو پتھر درخت ڈھیلے وغیرہ ہوتے ہیں وہ لبیک کہتے ہیں اور اسی طرح سلسلہ زمین کے منہا تک یہ سلسلہ چلتا ہے۔

فائدہ: متعدد احادیث میں آیا ہے کہ لبیک کہنا حج کا شعار ہے۔ ایک حدیث میں آیا ہے کہ حضرت موسیٰ علیہ السلام جب لبیک کہتے تھے تو حق تعالیٰ شانہ جواب میں فرماتے تھے لبیک یا موسیٰ (کنز) حاجی کی ایک لبیک ہی نہیں اس کی ہر ہر چیز میں مستقل اجر اور فضیلت ہے۔ ایک حدیث میں آیا ہے حضرت عبداللہ بن عمر رضی اللہ عنہما فرماتے ہیں کہ میں حضور اقدس ﷺ کی خدمت میں منیٰ کی مسجد میں حاضر تھا کہ دو شخص ایک انصاری اور ایک ثقفی حاضر خدمت ہوئے۔ اور سلام کے بعد عرض کیا کہ حضور ﷺ ہم کچھ دریافت کرنے آئے ہیں۔ حضور ﷺ نے فرمایا کہ تمہارا دل چاہے تو تم دریافت کرو اور تم کہو تو میں بتاؤں کہ تم کیا دریافت کرنا چاہتے ہو؟ انھوں نے عرض کیا کہ آپ ارشاد فرمادیں حضور ﷺ نے فرمایا کہ تم حج کے متعلق دریافت کرنے آئے ہو کہ حج کے ارادہ سے گھر سے نکلنے کا کیا ثواب ہے اور طواف کے بعد دو رکعت پڑھنے کا کیا فائدہ اور صفا مروہ کے درمیان دوڑنے کا کیا ثواب ہے اور عرفات پر ٹھہرنے اور شیطانوں کے کنکریاں مارنے کا اور قربانی کرنے کا اور طواف زیارت کرنے کا کیا ثواب ہے۔ انھوں نے عرض کیا کہ اُس پاک ذات کی قسم جس نے آپ کو نبی بنا کر بھیجا ہے۔ یہی سوالات ہمارے ذہن میں تھے۔ حضور ﷺ نے فرمایا کہ حج کا ارادہ کر کے گھر سے نکلنے کے بعد تمہاری (سواری) اونٹنی جو ایک قدم رکھتی ہے یا اٹھاتی ہے وہ تمہارے اعمال میں ایک نیکی لکھی جاتی ہے اور ایک گناہ معاف ہوتا ہے اور طواف کے بعد دو رکعتوں کا ثواب ایسا ہے جیسا ایک عربی غلام آزاد کیا ہو اور صفا مروہ کے درمیان سعی کا ثواب ستر (۷۰) غلاموں کو آزاد کرانے کے برابر ہے اور عرفات کے میدان میں جب لوگ جمع ہوتے ہیں تو حق تعالیٰ شانہ دنیا کے آسمانوں پر اتر کر فرشتوں سے فخر کے طور پر فرماتے ہیں کہ میرے بندے دُور دُور سے پراگندہ بال آئے ہوئے ہیں میری رحمت کے امیدوار ہیں اگر تم لوگوں کے گناہ ریت کے ذروں کے برابر ہوں یا بارش کے

قطروں کے برابر یا سمندر کے جھاگوں کے برابر ہوں تب بھی میں نے معاف کر دیئے میرے بندو! جاؤ بخشے بخشائے چلے جاؤ تمھارے بھی گناہ معاف ہیں اور جن کی تم سفارش کرو ان کے بھی گناہ معاف ہیں اس کے بعد حضور ﷺ نے فرمایا کہ شیطانوں کے کنکریاں مارنے کا حال یہ ہے کہ ہر کنکری کے بدلے ایک بڑا گناہ جو ہلاک کر دینے والا ہو معاف ہوتا ہے اور قربانی کا بدلہ اللہ کے یہاں تمھارے لئے ذخیرہ ہے اور احرام کھولنے کے وقت سر منڈانے میں ہر بال کے بدلے میں ایک نیکی ہے اور ایک گناہ معاف ہوتا ہے اس سب کے بعد جب آدمی طواف زیارت کرتا ہے تو ایسے حال میں طواف کرتا ہے کہ اس پر کوئی گناہ نہیں ہوتا اور ایک فرشتہ موٹڑوں کے درمیان ہاتھ رکھ کے کہتا ہے کہ آئندہ از سر نو اعمال کرتیرے پچھلے سب گناہ تو معاف ہو چکے۔ (ترغیب)

لیکن یہ ضروری ہے کہ حج وہی حج مبرور ہو جو حقیقتاً حج کہلانے کا مستحق ہے۔ مشائخ نے لکھا ہے کہ لبیک اس نداء کا جواب ہے جو اللہ جل شانہ کے حکم سے حضرت ابراہیم علیہ السلام نے فرمائی تھی۔ جس کا ذکر قرآن پاک کی آیت *وَ اَذِنَ فِی النَّاسِ مِیْلِیْ كَذَرِچکا ہے اس لئے جیسا کہ حاکم کی پنگار پر دربار کی حاضری میں امید و خوف کی حالت ہوتی ہے ایسا ہی حال ہونا چاہیے اس سے ڈرتے رہنا چاہیے ایسا نہ ہو کہ کہیں اپنی بد اعمالیوں سے حاضری ہی قبول نہ ہو۔ مطرف بن عبد اللہ عہد عرفات کے میدان میں یہ دعا کر رہے تھے کہ یا اللہ ان سب کو میری نحوست کی وجہ سے محروم نہ فرما۔ بکر حزقی کہتے ہیں کہ ایک بزرگ عرفات کے میدان میں حجاج کو دیکھ کر کہتے تھے کہ مجھے یہ خیال ہو رہا ہے کہ میں اگر نہ ہوں تو ان سب کی مغفرت ہو جاتی۔ (احناف) حضرت علی زین العابدینؑ نے جب حج کے لئے احرام باندھا تو چہرہ زرد ہو گیا اور بدن پر کپکپی آگئی اور لبیک نہ کہہ سکے۔ کسی نے عرض کیا کہ آپ نے حرام کے شروع میں لبیک نہیں کہی تو فرمایا کہ مجھے ڈر ہے کہ کہیں اس جواب میں لا لبیک نہ کہا جائے یعنی تیری حاضری معتبر نہیں اس کے بعد بڑی مشکل سے لبیک کہا تو غشی آگئی اور اونٹنی پر چبھ کر گئے اس کے بعد جب لبیک کہتے یہی حال ہوتا۔ ساراج اسی طرح پورا کیا۔ احمد کہتے ہیں کہ میں ابو سلیمان کے ساتھ حج کو گیا جب احرام باندھنا شروع کیا تو انھوں نے لبیک نہ کہی یہاں تک کہ ہم ایک میل چلے اس کے بعد ان کو غشی آگئی جسے غشی سے افاقہ ہوا تو مجھ سے کہنے لگے کہ احمد حق تعالیٰ شانہ نے حضرت موسیٰ علیہ الصلوٰۃ والسلام کی طرف یہ وحی بھیجی تھی کہ ظالموں سے کہہ دو کہ میرا ذکر کم کیا کریں اس لئے کہ جب آدمی اللہ جل شانہ کا ذکر کرتا ہے تو اللہ شانہ کا ارشاد (فَاذْكُرُونِي) اذْكُرْكُمْ تم مجھے یاد کرو میں تمہیں یاد کروں گا، کی بنا پر حق تعالیٰ شانہ بھی اس ظالم کا ذکر کرتے ہیں اس بنا پر فرمایا) کہ میں اس ظالم کا ذکر لعنت سے کرتا ہوں اس کے بعد ابو سلیمان نے کہا*

کہا مجھے یہ بتایا گیا کہ جو شخص ناجائز امور کے ساتھ حج کرتا ہے اور لبیک کہتا ہے تو حق تعالیٰ شانہ فرماتے ہیں لا لبیک تیری لبیک مقبول نہیں جب تک ان ناجائز امور کو نہ چھوڑے۔ (احناف) ترمذی شریف میں حضرت شداد بن اوس رضی اللہ عنہ سے روایت ہے کہ عقل مند وہ ہے جو اپنے نفس سے حساب کرتا ہے اور آخرت کے لئے عمل کرتا ہے اور عاجز و بے وقوف ہے وہ شخص جو اپنے نفس کو خواہشوں کی طرف لگائے رکھے اور اپنی آرزوؤں کے پورا ہونے کی امیدیں باندھے رکھے (نہضتہ) لیکن اس سب کے باوجود اللہ کے لطف و کرم کا امیدوار بھی رہنا چاہیے کہ اس کا فضل اور کرم ہمارے گناہوں سے کہیں زیادہ ہے۔ حضور کی دعا کے الفاظ ہیں۔

اللَّهُمَّ مَغْفِرَتُكَ أَوْسَعُ مِنْ ذُنُوبِي وَرَحْمَتُكَ أَرْجَى عِنْدِي مِنْ عَمَلِي۔

یا اللہ! تیری مغفرت میرے گناہوں سے بہت زیادہ وسیع ہے اور تیری رحمت میرے اعمالِ حسنہ سے زیادہ امید کے قابل ہے۔ ایک بزرگ مکہ مکرمہ میں ستر برس رہے اور برابر حج اور عمرے کرتے رہے لیکن جب وہ حج یا عمرے کا احرام باندھتے اور لبیک کہتے تو جواب لا لبیک ملتا۔ ایک مرتبہ نوجوان نے انکے ساتھ ہی حرام باندھا اور ان کو جب لا لبیک کا جواب ملا تو اس نے بھی سنا تو وہ کہنے لگا چچا جان آپ کو تو لا لبیک کہا کہنے لگے کہ بیٹا تو نے بھی سنا اس نے کہا میں نے بھی سنا ہے اس پر سخت روئے اور کہنے لگے کہ بیٹا میں تو ستر برس سے یہی جواب سنتا ہوں۔ جوان نے کہا پھر کیوں آپ اتنی مشقت ہمیشہ اٹھاتے ہیں شیخ نے کہا کہ بیٹا اس کے سوا اور کون سا دروازہ ہے جس کو پکڑ لوں اور اس کے سوا اور کون میرا ہے جس کے پاس جاؤں میرا کام تو کوشش ہے وہ چاہے رد کرے یا قبول کرے بیٹا غلام کو یہ زیبا نہیں کہ وہ اتنی بات کی وجہ سے آقا کے در کو چھوڑ دے یہ کہہ کر شیخ رو پڑے حتیٰ کہ آنسو سینے تک بہنے لگے۔ اس کے بعد پھر لبیک کہی تو جوان نے سنا کہ جواب میں کہا گیا کہ ہم نے تیری پکار کو قبول کر لیا اور ہم ایسا ہی کرتے ہیں ہر ایک شخص کے ساتھ جو ہمارے ساتھ حسن ظن رکھے بخلاف اس کے جو اپنی خواہشات کا اتباع کرے اور ہم پر امیدیں باندھے جوان نے جب یہ جواب سنا تو کہنے لگا چچا تم نے بھی یہ جواب سنا شیخ یہ کہہ کر کہ میں نے بھی سنا لیا تھے کہ چچا میں نے بھی سنا۔ ابو عبد اللہ جلاء کہتے ہیں کہ میں ذوالحلیفہ میں تھا ایک نوجوان نے حرام باندھنے کا ارادہ کیا اور وہ بار بار یہ کہہ رہا تھا اے میرے رب مجھے یہ ڈر ہے کہ میں لبیک کہوں اور تو لا لبیک کہہ دے کئی مرتبہ یہی کہتا رہا۔ آخر ایک مرتبہ اس نے زور سے لبیک اللهم کہا اور اسی میں روح نکل گئی۔ (مسامرات) علی بن موفیہ کہتے ہیں کہ میں عرفہ کی شب میں منیٰ کی مسجد میں ذرا سویا تو میں نے خواب میں دیکھا کہ دو افراد شستے سبز لباس پہنے ہوئے آسمان سے اترے۔ ایک نے

دوسرے پوچھا کہ اس سال کتنے آدمیوں نے حج کیا ہے دوسرے نے جواب دیا کہ مجھے تو معلوم نہیں تو اس پوچھنے والے نے خود ہی کہا کہ چھ لاکھ آدمی ہیں اس نے پھر سوال کیا کہ تمہیں معلوم ہے کہ ان میں سے کتنے آدمیوں کا حج قبول ہوا اس نے جواب دیا کہ مجھے تو معلوم نہیں۔ اس نے خود ہی بتایا کہ ان میں سے صرف چھ آدمیوں کا حج قبول ہوا یہ کہہ کر وہ دونوں آسمان کی طرف چلے گئے۔ ابن موفیؒ کہتے ہیں کہ اس خواب کی وجہ سے گھبرا کر میری آنکھ کھل گئی اور مجھے بڑا سخت فکر و غم سوار ہو گیا خود اپنے بارے میں سوچ میں پڑ گیا کہ چھ آدمی کل ہیں جن کا حج قبول ہوا میں بھلا ان میں کیسے ہو سکتا ہوں اس کے بعد عرفات سے واپسی پر بھی میں حج کو دیکھ رہا تھا اور سخت فکر میں تھا کہ اتنا بڑا مجمع اور اس میں سے صرف چھ آدمیوں کا حج قبول ہوا ہے۔ مزدلفہ میں اسی سوچ میں میری آنکھ لگ گئی تو وہی دو فرشتے پھر نظر آئے اور وہی سوال و جواب اوپر گزرے آپس میں کئے۔ اس کے بعد اس فرشتے نے کہا کہ تمہیں معلوم ہے کہ اللہ جل شانہ نے اس میں کیا حکم فرما دیا۔ دوسرے نے کہا کہ مجھے تو معلوم نہیں تو اس نے کہا یہ فیصلہ ہوا ہے کہ ان چھ میں سے ہر ایک کے طفیل میں ایک ایک لاکھ کا حج قبول کر لیا جائے۔ ابن موفیؒ کہتے ہیں کہ پھر جو میری آنکھ کھلی تو مجھے اتنی خوشی ہو رہی تھی کہ بیان سے باہر ہے انہی بزرگ کا ایک قصہ لکھا ہے وہ کہتے ہیں کہ میں نے ایک سال حج کیا اس کے بعد مجھے ترس آیا کہ بعض آدمی ایسے بھی ہوں گے جن کا حج قبول نہ ہوا ہو، تو میں نے دعا کی کہ یا اللہ میں نے اپنا حج اس کو بخشا جس کا حج قابل قبول نہ ہو۔

روض الریاضین میں اس قصہ میں کچھ الفاظ کی کمی بیشی ہے اس میں لکھا ہے کہ میں نے پچاس سے زیادہ حج کئے اور ان سب کا ثواب حضور اقدس ﷺ اور خلفائے راشدین اور اپنے والدین کو بخشا رہا۔ ایک حج رہ گیا۔ میں نے عرفات کے میدان میں لوگوں کے رونے کی آوازیں سن کر اس کو بخش دیا جس کا حج قبول نہ ہوا ہو) اس کے بعد مزدلفہ میں مجھے خواب میں اللہ جل شانہ کی زیارت ہوئی حق تعالیٰ شانہ نے فرمایا کہ اے علی! تو مجھ سے زیادہ سخی بننا چاہتا ہے میں نے سخاوت پیدا کی اور میں نے سخی لوگوں کو پیدا کیا۔ میں تمام سخی لوگوں سے زیادہ سخی سارے کریموں سے زیادہ کریم سارے بخشش کرنے والوں سے زیادہ بخشش کرنے والا۔ میں نے ہر اس شخص کا حج جو قابل قبول نہ تھا اس کے طفیل قبول کر لیا۔ جس کا حج مقبول تھا۔ اتحاف اور روض میں ہے کہ میں نے ان سب کو بخشش دیا اور ان کے ساتھ ان سے کئی چند لوگوں کو اور ان میں سے ہر شخص کی سفارش اس کے گھر والوں میں اس کے دوستوں میں اور اس کے پڑوسیوں میں قبول کی۔ ابو عبد اللہ جو ہریؒ کا بھی ایک قصہ اس قسم کا رسالہ کے ختم پر حکایات میں نمبر ۱۳ پر آ رہا ہے اور حضرت زین العابدین کے لہیک نہ کہہ سکنے کا قصہ

حکایات نمبر ۷ پر آ رہا ہے۔ ان واقعات سے معلوم ہوا کہ اللہ جل شانہ کے لطف و کرم سے یہ امید رکھنا چاہئے کہ وہ محض اپنے کرم سے نواز دے گا۔ ایک حدیث میں آیا ہے کہ وہ شخص بہت بڑا گنہگار ہے جو عرفات کے میدان میں بھی یہ سمجھے کہ میری مغفرت نہیں ہوئی۔ (اتحاف)

(۷)..... عن ابی موسیٰ رفعہ الی النبی صلی اللہ علیہ وسلم قال الحاج یشفع فی اربع مائۃ اهل بیت او قال من اهل بیتہ ویخرج من ذنوبہ کیوم ولدتہ امہ (رواہ البزار وفیہ راولم بسم کذافی الترغیب)

(ترجمہ)..... حضور اقدس ﷺ کا ارشاد ہے کہ حاجی کی سفارش چار سو گھرانوں میں مقبول ہوتی ہے یا یہ فرمایا کہ اس کے گھرانے میں سے چار سو آدمیوں کے بارے میں قبول ہوتی ہے راوی کو شک ہو گیا کہ کیا الفاظ فرمائے تھے اور یہ بھی فرمایا کہ حاجی اپنے گناہوں سے ایسا پاک ہو جاتا ہے جیسا کہ پیدائش کے دن تھا۔

فائدہ: چار سو آدمیوں کے بارے میں سفارش قبول ہونے کا یہ مطلب ہے کہ اتنے لوگوں کی مغفرت کا تو گویا اللہ جل شانہ کی طرف سے وعدہ ہے اور اس سے زیادہ میں کوئی مانع ہیں بہت سی روایات میں یہ وارد ہوا ہے کہ حاجی جن کے لئے دعائے مغفرت کرتا ہے وہ قبول ہوتی ہے۔ حضرت فضیل بن عیاضؒ جو مشہور صوفیاء میں ہیں ایک مرتبہ عرفات کے میدان میں ارشاد فرمانے لگے کہ تم لوگوں کا کیا خیال ہے اگر یہ سارا کا سارا مجمع کسی کریم کے دروازے پر جا کر ایک چھدام اس سے مانگے کیا وہ کریم انکار کر دے گا؟ لوگوں نے کہا کبھی بھی انکار نہیں کر سکتا۔ فرمانے لگے خدا کی قسم اللہ جل شانہ کے نزدیک ان سب کی مغفرت کر دینا اس کریم کے چھدام دینے سے بھی زیادہ آسان ہے اللہ تعالیٰ کے کرم کے مقابلہ میں یہ کچھ بھی نہیں۔ (روض الیاسین)

(۸)..... عن ابن عمرؓ قال قال رسول اللہ صلی اللہ علیہ وسلم اذالقیۃ الحاج فسلم علیہ و صافحہ و مرہ ان یشغفر لک قبل ان یدخل بیتہ فانہ مغفور لہ (رواہ احمد کذافی المشکوٰۃ)

(ترجمہ)..... حضور اقدس ﷺ کا ارشاد ہے کہ جب کسی حاجی سے ملاقات ہو تو اس کو سلام کرو اس سے مصافحہ کرو اور اس سے پہلے کہ وہ اپنے گھر میں داخل ہوا پچھلے لئے دعائے مغفرت کی اس سے درخواست کرو کہ وہ اپنے گناہوں سے پاک صاف ہو کر آیا ہے۔

فائدہ: ایک حدیث میں آیا ہے کہ مجاہد اور حاجی اللہ کا وفد ہیں جو مانگتے ہیں وہ انکو ملتا ہے جو دعا کرتے ہیں وہ قبول ہوتی ہے اور دوسری احادیث میں بھی مختلف الفاظ سے یہ مضمون وارد ہوا ہے۔ ایک حدیث میں خود حضور اقدس ﷺ کی یہ دعا آئی ہے کہ یا اللہ تو حاجی کی بھی مغفرت کر اور جس کی

مغفرت کی حاجی دعا کرے اس کی بھی مغفرت فرما۔ ایک حدیث میں آیا ہے کہ حضور ﷺ نے تین مرتبہ یہ دعا کی اس سے اور بھی زیادہ تاکید معلوم ہوتی ہے۔ حضرت عمرؓ سے نقل کیا گیا کہ حاجی کی بھی اللہ کے یہاں سے مغفرت ہے اور حاجی ۲۰ ربیع الاول تک جس کے لئے دعائے مغفرت کرے اس کی بھی مغفرت ہے۔ سلف کا معمول تھا کہ وہ حجاج کی مشالعت بھی کرتے تھے اور ان کا استقبال بھی کرتے تھے اور ان سے دعا کی درخواست کرتے تھے۔ (احناف)

(۹)..... عن بريدة رضى الله عنه قال قال رسول الله صلى الله عليه وسلم النفقة في الحج كالنفقة في سبيل الله بسبعمائة ضعف۔ (رواه احمد والطبرانی والبيهقي واسناد احمد حسن كذا في الترغيب)

ترجمہ)..... حضور اقدس ﷺ کا ارشاد ہے کہ حج میں خرچ کرنا جہاد میں خرچ کرنے کی طرح سے ایک (روپیہ) کا بدلہ سات سو (روپیہ) ہے۔

فائدہ: ایک حدیث میں آیا ہے کہ حضور اقدس نے حضرت عائشہؓ سے ارشاد فرمایا کہ تیرے عمرہ کا ثواب تیرے خرچ کی بقدر ہے یعنی جتنا زیادہ اس میں خرچ کیا جائے گا اتنا ہی ثواب ہوگا۔ ایک حدیث میں ہے کہ حج میں خرچ کرنا اللہ کے راستہ میں خرچ کرنا ہے جس کا ثواب سات سو درجہ المضاعف ہوتا ہے۔ (کنز) ایک حدیث میں آیا ہے کہ حج میں خرچ کرنا ایک درہم چار کروڑ درہم کے برابر ہے یعنی ایک روپیہ چار کروڑ روپیہ خرچ کرنے کے برابر ہے اس کے بعد بھی اگر مسلمان وہاں جا کر روپیہ خرچ کرنے میں نکلے اور کبھی کا خیال کرے تو کس قدر خسارے کی بات ہے۔ مشائخ نے حج کے آداب میں خرچ کرنے میں تنگی نہ کرنا خاص طور سے ذکر کیا ہے۔ امام غزالی فرماتے ہیں کہ امراف سے مراد اچھے اچھے لذیذ چیزوں کے کھانے اور پینے میں خرچ کرنا مراد ہے لیکن وہاں کے تاجروں کی اعانت کا ارادہ کر لے تو یہ بھی پھر اپنی ذات پر خرچ کے بجائے وہاں کے اہل ضرورت پر خرچ بن جاتا ہے اس کا خصوصیت سے خیال رکھنا چاہیے مجھے اپنے آقا مہرشد حضرت اقدس مولانا خلیل احمد صاحب نور اللہ مرقدہ کی ہمرکابی میں دو مرتبہ اس پاک زمین پر حاضری کی سعادت نصیب ہوئی۔ میں نے ہمیشہ حضرت کا یہ معمول بڑی خصوصیت سے دیکھا کہ وہاں کے قیام میں ہند کے واقف جانے والے اگر کوئی ہدیہ پیش کرتے ہیں تو اوّل تو حضرت بڑے اصرار سے اس کو یہ کہہ کر واپس فرماتے کہ یہاں کے لوگ زیادہ مستحق ہیں ان کی خدمت میں پیش کیا جائے۔ مخصوص اہل وکمال کا پتہ بھی بتا دیتے۔ اس کے بعد اگر کوئی اصرار کرتا تو مجبوراً حضرت قبول فرما کر اس نا کارہ کو اس ارشاد کے ساتھ مرحمت فرمادیتے اس کی کوئی چیز بازار سے منگالینا کہ یہاں کے تاجروں کی بھی مدد کرنا چاہیے۔ حضرت عمرؓ کا ارشاد ہے کہ آدمی کے کریم ہونے کے آثار میں سے ہے کہ

اس کے سفر کا توشہ عمدہ ہو۔ علماء نے لکھا ہے کہ توشہ کے عمدہ ہونے سے خود اس کا بہتر ہونا بھی مراد ہو سکتا ہے اور خرچ کرنے میں طبیعت پر بار نہ ہو یہ بھی مراد ہو سکتا ہے۔ حضرت عمر رضی اللہ عنہ کا دوسرا ارشاد ہے کہ بہترین حاجی وہ ہے جس کی نیت میں اخلاص ہو، نفع بہتر ہو اور اللہ کے ساتھ یقین کامل ہو۔ (احناف) ایک ضعیف حدیث میں آیا ہے کہ جو شخص اللہ کی رضا کی جگہ خرچ کرنے میں بخل کرتا ہے اس کو اس سے کئی گنا زیادہ اللہ کی ناراضی میں خرچ کرنا پڑتا ہے اور جو شخص کسی دینی غرض سے حج غرض کو تاخیر کرتا ہے اس کی غرض اس وقت تک مؤخر کر دی جاتی ہے جب تک لوگ حج سے فارغ ہو کر نہ آجائیں اور جو شخص اپنے کسی مسلمان بھائی کی مدد کرنے سے پہلو تہی کرتا ہے اس کو کسی گناہ کی چیز میں اعانت کرنا پڑتی ہے۔ (ترغیب دنی الکنز بروایہ الطبرانی عن ابی حنیفہ)

(۱۰)..... عن جابر رضی اللہ عنہ رفعه ما معر حاج قط قيل لجابر ما الامعار قال

ما افتقر۔ (رواه الطبرانی فی الاوسط والبیزار ورجالہ رجال الصحیح کذا فی الترغیب)

ترجمہ)..... حضرت جابر رضی اللہ عنہ حضور اقدس صلی اللہ علیہ وسلم سے نقل کرتے ہیں کہ حاجی فقیر ہرگز نہیں ہو سکتا۔

فائدہ: ایک دوسری حدیث میں ارشاد ہے کہ حج اور عمرہ کی کثرت فقر کو روکتی ہے۔ (کنز) ایک اور حدیث میں ہے کہ لگا تار حج و عمرہ مرنے خاتمہ سے بھی حفاظت کا سبب ہے اور فقر کو بھی روکتے ہیں۔ (کنز) ایک حدیث میں ہے کہ حج کر مٹنی ہونے کے سفر کو صحت یاب ہو گے۔ (کنز) یعنی تبدیل آب و ہوا اکثر صحت کا سبب ہوتی ہے اور بہت کثرت سے اس کا تجربہ ہوا ہے۔ ایک حدیث میں ہے کہ لگا تار حج و عمرہ فقر اور گناہوں کو ایسا ڈور کرتے ہیں جیسا آگ کی بھٹی لوہے کے میل کو ڈور کرتی ہے۔ (کنز)

(۱۱)..... عن عائشة رضی اللہ عنہا قالت استاذنت النبی صلی اللہ علیہ وسلم فی

الجهاد فقال جهاد کن الحج۔ (متفق علیہ۔ مشکوٰۃ)

ترجمہ)..... حضرت عائشہ رضی اللہ عنہا فرماتی ہیں کہ میں نے حضور اقدس صلی اللہ علیہ وسلم سے جہاد میں شرکت کی اجازت

مانگی حضور صلی اللہ علیہ وسلم نے ارشاد فرمایا کہ تمہارا جہاد حج ہے۔

فائدہ: ایک اور حدیث میں حضرت عائشہ رضی اللہ عنہا سے نقل کیا ہے کہ انھوں نے حضور صلی اللہ علیہ وسلم سے پوچھا کیا عورتوں پر بھی جہاد ہے؟ حضور صلی اللہ علیہ وسلم نے فرمایا کہ ہاں ایسا جہاد ہے جس میں قتال نہیں اور وہ حج اور عمرہ ہے۔ (مشکوٰۃ) حضرت حسین رضی اللہ عنہ فرماتے ہیں کہ ایک شخص حضور صلی اللہ علیہ وسلم کی خدمت میں حاضر ہوئے اور عرض کیا کہ میں ضعیف بھی ہوں اور کم ہمت بھی ہوں۔ حضور صلی اللہ علیہ وسلم نے فرمایا آؤ میں تمہیں ایسا کام بتاؤں جس میں کوئی کاٹنا بھی نہیں چٹنا (یعنی زخم ذرا بھی نہیں) اور وہ حج ہے (ترغیب) ایک حدیث میں حضرت عائشہ رضی اللہ عنہا سے نقل کیا ہے۔ انھوں نے عرض کیا یا رسول اللہ صلی اللہ علیہ وسلم! ہم دیکھتے ہیں کہ جہاد

سب اعمال سے افضل ہے کیا ہم عورتیں جہاد نہ کیا کریں؟ حضور ﷺ نے فرمایا تمہارے لئے افضل جہاد حج مقبول ہے۔ (ترغیب) حضرت ابو ہریرہ رضی اللہ عنہ فرماتے ہیں کہ حضور ﷺ نے ارشاد فرمایا کہ بوڑھے اور ضعیف لوگوں کا اور عورتوں کا جہاد حج ہے۔ (ترغیب) ایک اور حدیث میں ہے کہ بچے اور بوڑھے اور ضعیف آدمیوں کا اور عورتوں کا جہاد حج اور عمرہ ہے۔ (کنز) اس قسم کے بہت سے ارشادات احادیث میں وارد ہیں اور ان سب کے علاوہ ایک ارشاد حضور ﷺ کا احادیث میں آیا ہے اور وہ یہ ہے کہ حضور ﷺ نے اپنے حج کے موقع پر عورتوں سے ارشاد فرمایا کہ یہ حج ہے جس کو تم کر رہی ہو اس کے بعد اپنے گھر کے بوریوں پر رہنا۔ اس حدیث پاک کی وجہ سے اُہمات المؤمنین میں سے حضرت زینبؓ اور حضرت سوڈہؓ نے تو کوئی حج اس کے بعد نہیں کیا اور یہ فرمایا کرتی تھیں کہ جب ہم نے حضور ﷺ سے خود یہ ارشاد سنا ہے پھر کیسے گھر سے سفر کے لئے نکلیں لیکن اور باقی ازواجِ مطہرات پہلی احادیث کی بنا پر حج اور عمرہ کے لئے تشریف لے جاتی رہیں۔ (ترغیب)

حضور ﷺ کے دونوں ارشاد اپنی جگہ پر بالکل صحیح ہیں اور ان میں کوئی تعارض نہیں۔ اصل یہ ہے کہ عورتوں کا مسئلہ نازک ہے ان کا سفر بڑی شراائط کو چاہتا ہے اس لئے جہاں تک حج اور عمرہ اور اس کی فضیلت کا تعلق ہے عورتوں کے لئے وہ بہترین جہاد اور بہترین عبادت ہے۔ لیکن چونکہ اس میں کچھ شرائط اور پابندیاں ہیں جن کا حاصل ہونا دشوار ہو جاتا ہے اس لئے احتیاطاً حضور ﷺ نے یہ فرمادیا وہ پابندی احتیاط کی اور محرم کے وجوہ کی ہے۔ بہت سی احادیث میں یہ ارشاد ہے کہ عورت کے لئے سفر ناجائز ہے اس وقت تک کہ اس کے ساتھ کوئی محرم نہ ہو۔ ایک حدیث میں ہے کہ کوئی مرد ہرگز کسی اجنبی عورت کے ساتھ تہامکان میں نہ رہے اور کوئی عورت ہرگز بغیر محرم کے سفر نہ کرے۔ (مشکوٰۃ) ایک حدیث میں وارد ہوا ہے کہ عورت پردہ کی چیز ہے جب وہ گھر سے نکلتی ہے تو شیطان اس کے پیچھے لگ جاتا ہے اور اس کی فکر میں رہتا ہے۔ ایک حدیث میں ہے کہ جس جگہ تہا اجنبی مرد و عورت ہوں گے تیسرا شخص وہاں شیطان ہوگا۔ (مشکوٰۃ) ایک حدیث میں ہے کہ نامحرم عورتوں کے پاس جانے سے بہت بچو۔ کسی نے عرض کیا کہ حضور ﷺ اگر دیور ہو۔ حضور ﷺ نے فرمایا کہ دیور تو موت ہے۔ (مشکوٰۃ) موت ہونے کا مطلب یہ ہے کہ اس کے لئے ہلاکت کے اسباب بوجہ ہر وقت کے قرب کے بہت زیادہ پیدا ہو سکتے ہیں۔ اس قسم کی بہت سی وعیدیں احادیث میں وارد ہیں اور سفر میں بسا اوقات اجنبی مردوں کے ساتھ تہامکان میں رہ جانے کی نوبت آ جاتی ہے اور بغیر محرم کے تو سفر جائز ہی نہیں چاہے تمہارے کی نوبت آئے یا نہ آئے۔ پس اس صورت میں نیکی برباد گناہ لازم کا قصہ ہو جاتا ہے۔

ارادالحج فليتعمجل۔ (رواہ ابو داؤد وفي الترغيب بلفظ اخر عن الاصهاني۔)

ترجمہ)..... حضور اقدس ﷺ کا ارشاد ہے کہ جو کوئی حج کا ارادہ کرے اس کو جلدی کرنا چاہیے۔

فائدہ: دوسری حدیث میں یہ ارشاد ہے کہ فرض حج میں جلدی کرو نہ معلوم کیا بات پیش آجائے (ترغیب) ایک اور حدیث میں ارشاد ہے کہ حج میں جلدی کرو کسی کو بعد کی کیا خبر ہے کہ مرض پیش آجائے یا کوئی اور ضرورت درمیان میں لاحق ہو جائے۔ (کنز) ایک اور حدیث میں ہے کہ حج نکاح سے مقدم ہے (کنز) ایک حدیث میں ہے کہ جس کو حج کرنا ہے جلدی کرنا چاہئے۔ کبھی آدمی بیمار ہو جاتا ہے کبھی سواری کا انتظام نہیں رہتا ہے کبھی ضرورت لاحق ہو جاتی ہے۔ (کنز) ایک حدیث میں ہے کہ حج کرنے میں جلدی کرو نہ معلوم کیا عذر پیش آجائے (کنز) ان احادیث کی بنا پر ائمہ میں سے ایک بڑی جماعت کا مذہب یہ ہے کہ جب کسی شخص پر حج فرض ہو جائے تو اس کو فوراً ادا کرنا واجب ہے تاخیر کرنے سے گنہگار ہوتا ہے۔ ایک حدیث میں آیا ہے کہ فرض حج ادا کرو وہ میں مرتبہ جہاد کرنے سے بڑھا ہوا ہے۔ (کنز) ایک حدیث میں ہے کہ حج کرنا جہاد ہے اور عمرہ کرنا افضل ہے۔ (کنز)

(۱۳)..... عن ابی ہریرۃ رضی اللہ عنہ قال قال رسول اللہ صلی اللہ علیہ وسلم من خرج حاجا فمات کتب له اجر الحاج الی یوم القیمة ومن خرج معتمرا فمات کتب له اجر المعتمر الی یوم القیمة ومن خرج غازیا فمات کتب له اجر الغازی الی یوم القیمة۔ (رواہ ابو یعلیٰ من روایة

ابن اسحاق وبقیة رواہ ثقات کذا فی الترغیب۔)

ترجمہ)..... حضور اقدس ﷺ کا ارشاد ہے کہ جو شخص حج کے لئے جائے اور راستہ میں انتقال کر جائے اس کے لئے قیامت تک حج کا ثواب لکھا جائے گا اور اس طرح جو شخص عمرہ کے لئے جائے اور راستہ میں انتقال کر جائے اس کو قیامت تک عمرہ کا ثواب ملتا رہے گا اور جو شخص جہاد کے لئے نکلے اور راستہ میں انتقال کر جائے اس کے لئے قیامت تک جہاد کا ثواب لکھا جائے گا۔

فائدہ: ایک اور حدیث میں وارد ہے کہ جو شخص حج یا عمرہ کے لئے نکلے اور مر جائے نہ اس کی عدالت میں پیشی ہے نہ حساب کتاب، اس سے کہہ دیا جائے گا کہ جنت میں داخل ہو جا۔ (ترغیب) ایک اور حدیث میں ارشاد ہے کہ بیت اللہ اسلام کے ستونوں میں سے ایک ستون ہے جو شخص حج یا عمرہ کے لئے نکلے اور راستہ میں مر جائے تو جنت میں داخل ہو جائے گا اور جو فراغت کے بعد واپس ہو وہ اجر وغنیمت کیساتھ واپس ہوگا۔ (ترغیب) غنیمت کا مطلب یہ ہے کہ دنیا میں بھی اس خرچ کا بدلہ ملتا ہے جو حج میں خرچ کیا جیسا کہ حدیث نمبر ۱۰ کے ذیل میں گذر چکا۔ ایک اور حدیث میں ارشاد ہے کہ جو مکہ کے راستہ میں جاتے ہوئے یا واپسی میں مر جائے اس کی نہ پیشی ہے نہ حساب

کتاب ہے۔ (ترغیب) ایک حدیث میں ہے جو شخص حج یا عمرہ کے ارادے سے مکہ کے راستہ میں مرجائے ناس کی پیشی ہے نہ حساب کتاب ہے وہ سیدھا جنت میں داخل ہو جائے گا۔ (کنز) ایک حدیث میں ہے کہ آدمی کے مرنے کی بہترین حالت یہ ہے کہ حج سے فراغت پر یارِ رمضان کے روزے رکھ کر مرے۔ (کنز) یعنی یہ دونوں حالتیں ایسی ہیں کہ گناہوں سے پاک صاف ہوگا۔ ایک حدیث میں ہے کہ جو احرام کی حالت میں مرے گا وہ حشر میں لیکر کہتا ہوا اٹھے گا۔ (کنز)

(۱۴)..... عن ابن عباس رضی اللہ عنہما قال ان امرأة من خثعم قالت يا رسول الله ان فريضة الله في الحج ادرك ابى شيخاً كبيراً لا يثبت على الرحلة افاحج عنه قال نعم وذاك في حجة الوداع۔

ترجمہ)..... ایک صحابی عورت نے حضور ﷺ سے دریافت کیا کہ حضور ﷺ (اللہ کے فریضہ حج نے میرے باپ کو ایسی حالت میں پایا کہ وہ بوڑھے ہیں سواری پر بھی سوار نہیں ہو سکتے کیا میں ان کی طرف سے حج بدل کروں؟ حضور ﷺ فرمایا! کہ ہاں ان کی طرف سے حج کرو۔

فائدہ: ایک دوسری حدیث میں ہے کہ ایک صحابی مرد نے حضور ﷺ سے دریافت کیا کہ میری ہمیشہ نے حج کی نذر کی تھی۔ اب ان کا انتقال ہو گیا کیا کرنا چاہیے؟ حضور ﷺ نے فرمایا اگر ان کے ذمہ کسی کا قرض ہوتا تو تم ادا کرتے یا نہ کرتے؟ انھوں نے عرض کیا کہ حضور ﷺ ادا کرتا۔ حضور ﷺ نے فرمایا کہ یہ اللہ کا قرض ہے اس کو ادا کرو۔ (مشکوٰۃ) ایک اور صحابی کا قصہ ہے انھوں نے حضور ﷺ سے عرض کیا کہ میرے والد بہت بوڑھے ہیں نہ حج کر سکتے ہیں نہ عمرہ کر سکتے ہیں نہ سفر کر سکتے ہیں۔ حضور ﷺ نے فرمایا کہ اپنے والد کی طرف سے حج بھی کرو عمرہ بھی کرو۔ (مشکوٰۃ) ایک حدیث میں حضور ﷺ نے اس نوع کے سوال کے جواب میں فرمایا کہ اگر تیرے باپ کے ذمہ قرضہ ہوتا اور تو ادا کرتا تو وہ ادا ہو جاتا یا نہیں۔ انھوں نے عرض کیا ادا ہو جاتا۔ حضور ﷺ نے فرمایا پھر اللہ تو بڑے رحم والے ہیں (یعنی وہ قرض کیوں نہ قبول کریں گے) اپنے باپ کی طرف سے حج کر۔ (کنز) ایک حدیث میں ارشاد ہے جو شخص اپنے والدین کی طرف سے ان کے انتقال کے بعد حج کرے اس کے لئے جہنم کی آگ سے خلاصی ہے اور والدین کے لئے پورا حج لکھا جاتا ہے اس کے ثواب میں کوئی کمی نہیں ہوتی اور کسی اپنے قریبی رشتہ دار کے لئے اس سے بڑھ کر صلہ رحمی نہیں کہ اس کے مرنے کے بعد اس کی طرف سے حج کر کے اس کی قبر میں پہنچائے۔ (کنز) ایک صحابی نے دریافت کیا یا رسول اللہ! (ﷺ) جب میرے والدین زندہ تھے تو میں ان کے ساتھ حسن سلوک کیا کرتا تھا اب ان کا انتقال ہو گیا اب میں ان کے ساتھ حسن سلوک کرنا چاہتا ہوں تو اس کا کیا طریقہ ہے حضور ﷺ نے فرمایا کہ اپنے لئے نماز پڑھو تو ان کے لئے نماز بھی پڑھو یعنی نماز پڑھ کر، اس کا ثواب ان کو

کے عمل کے دنیا کما رہا ہے۔ اس لئے بہتر یہ ہے کہ اس کو مستقل مشغلہ اور تجارت نہ بنائے کہ اللہ جل شانہ دین کے طفیل دنیا تو عطا فرمادیتے ہیں لیکن دنیا کے بدلے دین عطا نہیں فرماتے یعنی اس کی غرض تو دنیا کا ایذا صحت جمع کرنا ہو اور اس کو ثواب مل جائے یہ نہیں ہوتا۔ (احناف)

﴿دوسری فصل﴾

حج نہ کرنے کی وعید میں

حج ارکان اسلام میں ایک اہم رکن ہے اور اسی پر ارکان کی تمامی ہوتی ہے جیسا کہ پہلی فصل میں گذر چکا ہے اس لئے آئیں کو تاہی پر جتنی سختی ہو وہ قرین قیاس ہے اللہ جل شانہ کا ارشاد ہے۔

آیات

(۱).....وَلِلّٰهِ عَلَى النَّاسِ حِجُّ الْبَيْتِ مَنِ اسْتِطَاعَ اِلَيْهِ سَبِيْلًا ط وَمَنْ

كَفَرَ فَاِنَّ اللّٰهَ غَنِيٌّ عَنِ الْعٰلَمِيْنَ ۝ (آل عمران۔ ع ۱۰)

ترجمہ..... اور اللہ جل شانہ کے (خوش کرنے کے) واسطے لوگوں کے ذمہ اس مکان یعنی بیت اللہ کا حج (فرض) ہے اس شخص کے ذمہ ہے جو وہاں جانے کی سبیل رکھتا ہو اور جو منکر ہو تو (اللہ جل شانہ کا کیا نقصان ہے) اللہ تعالیٰ تمام جہاں سے غنی ہیں (ان کو کیا پروا)۔

فائدہ: علماء نے لکھا ہے کہ حج کی فرضیت کی ابتدا اسی آیت شریفہ کے نزول سے ہوئی۔ (یعنی) اس آیت شریفہ میں بہت سی تاکیدیں حج ہو گئیں۔ اول لفظ کلام ایجاب کے لئے ہے جیسا کہ علامہ عینی نے لکھا۔ دوسرے علی الناس کا لفظ جو نہایت لزوم پر دلالت کرتا ہے یعنی لوگوں کی گردنوں پر یہ حق لازم ہے۔ تیسرے علی الناس کا لفظ جو نہایت لزوم پر دلالت کرتا ہے یعنی لوگوں کی گردنوں پر یہ حق لازم ہے۔ تیسرے علی الناس کے بعد من استطاع کو ذکر کرنا جس میں دو (۲) طرح کی تاکید ہے، ایک بدل کی دوسرے اجمال کے بعد تفصیل کی، چوتھے حج نہ کرنے والے کو من کفر سے تعبیر کیا۔ پانچویں اس پر اپنے استغنا اور بے پروائی کا ذکر فرمایا جو بڑے غصہ کی علامت ہے اور اس کی رسوائی پر دلالت کرتا ہے۔ چھٹے اس کے ساتھ سارے جہاں سے استغنا کا ذکر فرمایا جس سے اور بھی زیادہ غصہ کا اظہار ہوتا ہے۔ (احناف) اس میں کئی نمبر ایسے ہیں جو عربی سے تعلق رکھتے ہیں میرا مقصد ان کے ذکر سے یہ ہے کہ اس ایک ہی آیت شریفہ میں کئی وجہ سے تاکید اور حج نہ کرنے والوں پر عتاب ہے۔ حضرت ابن عمر رضی اللہ عنہما سے نقل کیا گیا ہے کہ جو شخص سید

ہو اور پیسہ والا ہو کہ حج کو جاسکے اور پھر بغیر حج کئے مر جائے قیامت میں اس کی پیشانی پر کافر کا لفظ لکھا ہوا ہوگا۔ اس کے بعد انہوں نے یہ آیت شریفہ و من کفر آخر تک پڑھی۔ (در منثور) حضرت سعید بن جبیر رضی اللہ عنہ ماہر اہم نعی، مجاہد، طاووس، جو تابعین علماء میں مشہور ہیں ان حضرات میں سے ہر ایک سے یہ نقل کیا گیا کہ اگر مجھے کسی شخص کے متعلق معلوم ہو جائے کہ وہ غنی تھا اس پر حج واجب تھا پھر بغیر حج کئے مر گیا تو میں اس کے جنازہ کی نماز نہ پڑھوں۔ (احناف) اگرچہ ائمہ اربعہ کے نزدیک حج نہ کرنے سے آدمی کافر نہیں ہوتا جب تک کہ حج کا انکار نہ کرے۔ لیکن جو وعیدیں اوپر ذکر کی گئیں وہ کیا کم ہیں اور آئندہ جو حضور ﷺ کے ارشادات اس بارے میں آ رہے ہیں وہ مزید برآں۔

وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ ط (بقرہ ۲۴۶)

اور تم لوگ خرچ کیا کرو اللہ کے راستہ میں اور اپنے ہی ہاتھوں اپنے کو ہلاکت میں نہ ڈالو۔

فائدہ: ایک جماعت مفسرین سے یہ نقل کیا گیا کہ آیت شریفہ میں اللہ کے حقوق واجبہ میں خرچ نہ کرنے پر وعید ہے اور ظاہر ہے کہ جب حج جیسے اہم فریضہ میں کوئی شخص اللہ کے دیئے ہوئے مال کو خرچ نہیں کرے گا تو اس کی اپنے ہاتھوں ہلاکت میں کیا شک ہے۔

(۱)..... عن علی رضی اللہ عنہ قال قال رسول الله صلى الله عليه وسلم من ملك زادوراحلة تبلغه الى بيت الله ولم يحج فلا عليه ان يموت يهوديا او نصرانيا وذلك ان الله تبارك وتعالى يقول ولله على الناس حج البيت من استطاع اليه سبيلا ط (رواه الترمذی وقال هذا حديث غريب وفي استناده مقال كذا في المشكوة۔)

ترجمہ)..... حضور ﷺ کا ارشاد ہے کہ جس شخص کے پاس اتنا خرچ ہو اور سواری کا انتظام ہو کہ بیت اللہ شریف جاسکے اور پھر وہ حج نہ کرے تو کوئی فرق نہیں اس بات میں کہ وہ یہودی ہو کہ مر جائے یا نصرانی ہو کہ۔ اس کے بعد حضور ﷺ نے اپنے اس ارشاد کی تائید میں وہ آیت پڑھی جو اوپر گزری:

فائدہ: محدثین کے قواعد کے موافق اس حدیث کی سند میں کلام ہے لیکن اوپر کی آیت شریفہ اور دوسری روایات سے اس حدیث شریف کی تائید ہوتی ہے۔ امام غزالی فرماتے ہیں کہ کئی اہم عبادت ہے کہ اس کا چھوڑنے والا گمراہی میں یہود اور نصاریٰ کے برابر شمار ہوتا ہے۔

(۲)..... عن ابی امامة رضی اللہ عنہ قال قال رسول الله صلى الله عليه وسلم من لم يمنع من الحج حاجة ظاهرة او سلطان جابر او مرض

حاسب فمات ولم يحج فليمت ان شاء يهوديا وان شاء نصرانيا
(رواه الدارمی كذا فی المشکوٰۃ فی الاتحاف روى الحديث بالفاظ مختلفة و كذا بسط طرقه
السيوطى فى الدر)

ترجمہ)..... حضور ﷺ کا ارشاد ہے کہ جس شخص کے لئے کوئی واقعی مجبوری حج سے مانع نہ ہو، ظالم بادشاہ کی طرف سے روک نہ ہو یا ایسا شدید مرض نہ ہو جو حج سے روک دے پھر وہ بغیر حج کے مر جائے تو اس کو اختیار ہے کہ چاہے یہودی ہو کر مرے یا نصرانی مرے۔

فائدہ: حضرت عمرؓ سے بھی یہ مضمون نقل کیا گیا کہ انھوں نے تین دفعہ فرمایا کہ ایسا شخص چاہے یہودی ہو کر مرے یا نصرانی مرے دوسری حدیث میں حضرت عمرؓ سے یہ نقل کیا گیا کہ جو شخص حج کی طاقت رکھتا ہو اور حج نہ کرے قسم کھا کر کہہ دو کہ وہ نصرانی مرا ہے یا یہودی مرا ہے۔ (کنز) حضرت عمرؓ کا یہ ارشاد ممکن ہے کہ ان کی یہی تحقیق ہو اور نہ علماء کے نزدیک حج نہ کرنے سے کافر نہیں ہوتا ہے۔ انکار سے کافر ہوتا ہے۔ ایک اور حدیث میں حضرت عمرؓ سے نقل کیا گیا کہ میرا دل چاہتا ہے کہ تمام شہروں میں اعلان کرادوں کہ جو شخص باوجود قدرت کے حج نہ کرے اس پر جزیہ مقرر کر دیا جائے یہ مسلمان نہیں۔ (کنز و اتحاف) جزیہ کافروں پر مقرر کیا جاتا ہے مسلمان پر جزیہ نہیں ہوتا۔

(۳)..... من كان له مال يبلغ حج بيت ربه او تحب عليه فيه الزكوة
فلم يفعل سال الرجعة عند الموت۔ (ت عن ابن عباس كتن)

ترجمہ)..... حضرت ابن عباسؓ نے فرمایا کہ جس شخص کے پاس اتنا مال ہو جو حج کر سکے اور حج نہ کرے یا اتنا مال ہو جس پر زکوٰۃ واجب ہو اور زکوٰۃ ادا نہ کرے وہ مرتے وقت دنیا میں واپس آنے کی تمنا کرے گا۔

فائدہ: تمنا کرنے سے قرآن پاک کی اس آیت شریفہ کی طرف اشارہ ہے جس میں ارشاد ہے۔

حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ لَعَلِّي أَعْمَلُ
صَالِحًا مِّمَّا تَرَكَتُ كَلَّا إِنَّهَا كَلِمَةٌ هُوَ قَائِلُهَا وَمِنْ وَرَائِهِمْ بَرْزَخٌ
إِلَىٰ يَوْمٍ يُبْعَثُونَ ط (مؤمنون)

ترجمہ:- حتیٰ کہ جب ان میں سے کسی کو موت آنے لگتی ہے اس وقت کہتا ہے کہ اے میرے رب مجھ کو دنیا میں واپس کر دیجئے تاکہ میں جس (مال/متاع) کو چھوڑ آیا ہوں اس میں پھرنیک کام کروں اللہ جل شانہ فرماتے ہیں ایسا مرکز نہیں ہوگا یہ اس کی ایک بات ہے جس کو وہ کہے جا رہا ہے اور ان کے آگے برزخ کا عالم (یعنی قبر میں رہنا) ہے قیامت تک کے لئے، حضرت عائشہؓ فرماتی ہیں کہ گنہگاروں کے لئے قبر میں ہلاکت ہے کہ کالے سانپ اس کے سر سے پاؤں سے ڈسنا

شروع کرتے ہیں یہاں کہ تک کہ ڈستے ڈستے بیچ کے حصہ میں سر اور پاؤں والے لٹ جاتے ہیں۔ یہی وہ برزخ کا عذاب ہے جس کا اس آیت شریفہ میں ذکر ہے۔ (درمنثور) ایک حدیث میں آیا ہے۔ حضرت ابن عباس رضی اللہ عنہما فرماتے ہیں کہ جس شخص کے پاس حج کو جانے کا سامان ہو اور حج نہ کرے یا اس کے پاس مال ہو اور زکوٰۃ ادا نہ کرے وہ مرتے وقت دنیا میں واپس کئے جانے کی درخواست کرے گا۔ کسی شخص نے عرض کیا کہ دنیا میں واپسی کی تمنا کا فر کریں گے یعنی یہ آیت شریفہ مسلمانوں کے لئے نہیں ہے وہ دنیا میں واپسی کی تمنا نہ کریں گے۔ حضرت ابن عباس رضی اللہ عنہما نے فرمایا کہ میں قرآن پاک کی دوسری آیتیں سنا تا ہوں جس میں مسلمانوں ہی کا ذکر ہے۔ اس کے بعد حضرت ابن عباس رضی اللہ عنہما نے سورہ منافقین کے آخری آیتیں۔

يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ ----

آخر سورت تک پڑھیں جن کا ترجمہ یہ ہے۔ اے ایمان والو! تم کو تمھارے مال اور تمھاری اولاد اللہ کی یاد سے غافل نہ کرنے پائیں اور جو ایسا کرے گا (کہ اس کے مال اولاد اس کو اللہ کی یاد سے غافل کر دیں) یہی لوگ خسارہ والے ہیں اور ہم نے جو کچھ مال دیا ہے اس میں سے اس سے پہلے پہلے (اللہ کے کاموں میں) خرچ کر لو کہ تم میں سے کسی کے (سر پر) موت آجائے اور وہ (حسرت اور تمنا سے) کہنے لگے اے میرے رب مجھ کو تھوڑے دن کی مہلت کیوں نہ دی خیرات دے لیتا اور نیک کام کرنے والوں میں شامل ہو جاتا۔ (اب تمنا بیکار ہے اس لئے کہ) اللہ جل شانہ جب کسی کی عمر ختم ہو جائے تو ہرگز مہلت نہیں دیتے اور اللہ تعالیٰ کو تمھارے سب کاموں کی پوری خبر ہے۔ ایک دوسری حدیث میں ہے کہ حضرت ابن عباس رضی اللہ عنہما نے یہی آیت شریفہ (يَا أَيُّهَا الَّذِينَ آمَنُوا) پڑھی اور فرمایا کہ یہ مسلمان کا ذکر ہے کہ جب اس کو موت آتی ہے اور اس کے پاس مال ہو جس کی زکوٰۃ ادا نہ کی ہو یا حج نہ کیا ہو اور اللہ کے حق ادا نہ کئے ہوں وہ موت کے وقت دنیا میں واپس آنے کی درخواست کرتا ہے لیکن اللہ جل شانہ کا ارشاد ہے (وَلَنْ يُؤَخِّرَ اللَّهُ نَفْسًا)۔ اللہ جل شانہ اس کو ہر مہلت نہیں دیتے جس کی عمر کی میعاد ختم ہو چکی ہو۔ (درمنثور)

٤)..... عن ابی سعید الخدری رضی اللہ عنہ ان رسول اللہ صلی اللہ علیہ وسلم قال یقول اللہ عزوجل ان عبداً صححت له جسمه ووسعت علیه فی المعیشتہ تمضی علیہ خمسۃ اعوام لا یفدالی المنحروم۔ رواہ ابن حبان فی صحیحہ وقال علی بن المنذر اخیرنی بعض اصحابنا کان حسن بن حی یعجبہ هذا الحدیث وبہ یاخذو یجب للرجل

الموسر الصحيح ان لا يترك الحج خمس سنين - (كذافي الترغيب وفي الباب عن عياض رضي الله عنه وابي هريرة رضي الله عنه كما في الكنز).

ترجمہ)..... حضور ﷺ کا ارشاد ہے کہ اللہ جل جلالہ کا فرمان ہے کہ جو بندہ ایسا ہو کہ میں نے اسکو صحت عطا کر رکھی ہو اور اس کی روزی میں وسعت دے رکھی ہو اور اس کے اوپر پانچ سال ایسے گذر جائیں کہ وہ میرے دربار میں حاضر نہ ہو وہ ضرور محروم ہے۔

فائدہ: اس مضمون کی کئی حدیثیں روایت کی گئی ہیں اس حدیث کا تقاضا یہ تھا کہ ہر صاحب ثروت پر اگر اس میں حج کی طاقت ہو تو ہر پانچ سال میں ایک مرتبہ حج فرض ہوتا ہے لیکن چونکہ دوسری احادیث میں حضور ﷺ سے صاف لفظوں میں یہ ثابت ہو گیا کہ حج عمر بھر میں ایک ہی مرتبہ فرض ہے اس لئے اس حدیث کو فرض پر تو حمل نہیں کیا جاتا لیکن خیر و برکت کی محرومی سے کیا انکار ہے جب کہ اللہ جل شانہ کا ارشاد بھی ہے اور اس کی عطا کی ہوئی صحت اور رزق کی وسعت بھی ہے۔ ایسی حالت میں اگر کوئی دوسری دینی ضرورت مقدم نہ ہو تو پھر حاضر ہونا ہی چاہیے البتہ اگر کوئی دوسری دینی ضرورت راجح ہو تو وہ مقدم ہوگی اور اسی طرح اگر فقراء کی کثرت ہو تو صدقہ حج نفل سے افضل ہوگا۔

(۵)..... روى عن ابى جعفر محمد بن على عن ابيه عن جده قال قال رسول الله صلي الله عليه وسلم ما من عبد ولا امة يضعن بنفقة ينفقها فيما يرضى الله الا انفق اضعافها فيما يسخط الله وما من عبد يدع الحج لحاجة من حوائج الدنيا الا رأى المحلقين قبل ان تقضى تلك الحاجة يعنى حجة الاسلام وما من عبد يدع المشى فى حاجة اخيه المسلم قضيت اولم تقض الا ابتلى بمعونة من ماتم عليه ولا يوجرفيه مرواه الا صبهانى وفيه نكارة كذا فى الترغيب ورواه فى مجمع الزوائد برواية الطبرانى فى الكبير عن ابى جحيفة وقال فيه عبيد بن القاسم الاسدى وهو متروك قلت وهو من رواة ابن ماجه وذكره صاحب الكنز۔

ترجمہ)..... حضور اقدس ﷺ سے نقل کیا گیا کہ جو کوئی بھی مرد یا عورت کسی ایسے خرچ میں بخل کرے جو اللہ کی رضا کا سبب ہو تو وہ اس سے بہت زیادہ ایسی جگہ خرچ کریگا جو اللہ کی ناراضی کا سبب ہو اور جو شخص کسی دنیوی غرض سے حج کو جانا ملتوی کریگا وہ اپنی اس غرض کے پورا ہونے سے پہلے دیکھ لے گا کہ لوگ حج سے فارغ ہو کر آگئے۔ اور جو شخص کسی مسلمان کی مدد میں پاؤں ہلانے سے گریز کریگا اس کو کسی گناہ کی اعانت میں مبتلا ہونا پڑیگا جس میں کچھ بھی ثواب نہ ہو۔

فائدہ: محدثین رحمہم اللہ کے قواعد کے موافق یہ روایت ضعیف ہے لیکن ایسے امور میں ضعیف روایت ذکر کی جاتی ہے اسلئے محدثین اس کو ذکر فرماتے ہیں۔ اس سے قطع نظر تجربہ سے بھی اس کی

تائید ہوتی ہے۔ جو لوگ امور خیر سے بچا بچا کر رکھتے ہیں خواہ مقدمات وغیرہ میں رشوتوں میں اور ان سے بڑھ کر بعض اوقات حرام کاریوں میں ناچ گانوں اور سینماؤں میں خرچ ہونے لگتا ہے اگر اللہ کی اس عطا فرمائی ہوئی دولت کو خیر کے کاموں میں آدمی خرچ کرے تو پھر ان بلاؤں سے حفاظت رہے۔ یہ امر ضرور قابل لحاظ ہے کہ یہ وعیدیں اسی وقت ہیں جب کہ استطاعت کے باوجود حج فرض ادا نہ کرے اور اس کے بالمقابل ناداری کی حالت میں بالخصوص جبکہ دوسروں کے حقوق اپنے ذمہ ہوں ان کے حقوق کی ذمہ داری حج نفل سے کہیں زیادہ ہے۔ ابن امیر الحاج مدخل میں لکھتے ہیں کہ بعض آدمی اپنے اہل و عیال کو ضیاع میں (یعنی ان کا کوئی انتظام کئے بغیر) چھوڑ کر حج کو چلے جاتے ہیں حالانکہ حضور اقدس ﷺ کا ارشاد ہے کہ آدمی کے گناہ کے لئے یہی کافی ہے کہ جس کا کھانا اپنے ذمہ ہے اس کو ضائع کر دے۔

﴿ تیسری فصل ﴾

اس سفر میں مشقتوں کا تحمل

سفر خواہ کیسا ہی ہو وہ فی نفسہ مشقت کا سبب ہے اسی وجہ سے شریعت نے اس میں خصوصی رعایت یہاں تک فرمائی کہ فرض نمازیں چار رکعت کی جگہ دو رکعت کر دیں۔ خود نبی کریم ﷺ کا ارشاد ہے (السَّفَرُ قِطْعَةٌ مِنَ النَّارِ) سفر آگ کا ایک ٹکڑا ہے پس مشقت تو اس میں ہوتی ہی ہے اور پھر یہ سفر تو خصوصیت سے عاشقانہ ہے عشاق ہی کی طرح اسکو طے کرنا چاہیے کہ ان کو کوئی برائی کہے گا لیاں دے پتھر مارے جو چاہے کرے وہ اپنے خیالات میں مست اور اپنے ذوق شوق میں شاداں اور فرحان رہتے ہیں اور ہر مشقت کا بشرطیکہ کسی دوسری دینی مصلحت یا صحت کے خلاف نہ ہو تحمل کرنا زیادتی یا اجر کا سبب ہے۔ امام غزالی نے لکھا ہے کہ سفر میں آدمی جو کچھ خرچ کرے اسکو نہایت خوشدلی سے کرے اور جو نقصان جانی یا مالی پہنچے اس کو طیب خاطر سے برداشت کرے یہ اس کے حج کے قبول ہونے کی علامت ہے۔ حج کے راستہ میں مصیبت، جہاد میں خرچ کرنے کے برابر ہے کہ ایک درہم کے بدلہ میں سات سو درہم ملتے ہیں اور حج کے راستہ میں تکلیف کا اٹھانا جہاد میں تکلیف اٹھانے کے برابر ہے اسلئے جو مشقت یا نقصان برداشت کرے گا اللہ کے یہاں اس کا بڑا اجر ہے وہ ضائع نہیں ہے۔ (اتحاف) حضور اقدس ﷺ کا پاک ارشاد صحیح حدیث میں ہے کہ حضور ﷺ نے حضرت عائشہؓ سے ارشاد فرمایا کہ (لِکِنَّ أَجْرُكَ عَلَيَّ قَدَرِ نَصَبِكَ) تیرے عمرہ کا ثواب بقدر تیری

مشقت کے ہے اس لئے یہ بات تو ظاہر ہے کہ اس سفر میں جتنی مشقت ہوگی اتنا ہی اجر ہوگا مگر یہ بات ضرور قابل لحاظ ہے کہ وہی مشقت باعث اجر ہے جو ممدوح ہوئے وجہ کی مشقت ممدوح نہیں۔ بخاری شریف میں ایک حدیث ہے کہ حضور اقدس ﷺ کا گذر ایک شخص پر ہوا جس کے ہاتھ ری بندھی ہوئی تھی اور دوسرا شخص اس ری سے اس کو کھینچ کر طواف کراہا تھا۔ حضور ﷺ نے اس ری کو کاٹ دیا فرمایا کہ ہاتھ پکڑ کر کھینچو۔ بظاہر یہ شخص نابینا تھے یا کوئی اور عارضہ ایسا تھا جس کی وجہ سے دوسرے شخص کی ضرورت تھی۔ اسی طرح ایک اور قصہ حدیث میں ہے کہ حضور ﷺ نے دیکھا کہ دو شخص کسی ری وغیرہ سے بندھے ہوئے چل رہے ہیں۔ حضور ﷺ نے دریافت فرمایا کہ یہ کیا؟ انھوں نے عرض کیا کہ ہم نے یہ منت مانی ہے کہ اسی طرح آپس میں بندھے ہوئے کعبہ تک جائیں گے۔ حضور ﷺ نے فرمایا کہ اس ری کو توڑ دو یہ منت صحیح نہیں ہے منت نیک کام میں ہوتی ہے یہ شیطانی حرکت ہے۔ (یعنی علی البخاری) البتہ پیدل چلنا اس راستہ میں ممدوح اور پسندیدہ ہے جس قدر محل ہو سکے اس کو برداشت کرنا چاہئے۔ بعض علماء نے تو اس آیت شریفہ کی بنا پر جو رسالہ کے شروع میں (وَإِذْ فِي النَّاسِ بِالْحَجِّ يَأْتُوكَ رِجَالًا.....) گذری ہے اور اس میں رجالاً یعنی پیدل چلنے والوں کو سواری پر چلنے والوں سے پہلے ذکر کیا ہے یہ فرمایا کہ پیدل سفر کرنا سواری پر حج کرنے سے افضل ہے اور بعض علماء نے یہاں تک فرمایا کہ جو لوگ پیدل سفر کرنے کے عادی ہیں ان پر حج فرض ہونے کے لئے سواری کے خرچ کی ضرورت نہیں جب بدن میں طاقت ہو راستہ مامون ہو تو ان پر حج فرض ہو جاتا ہے۔ (یعنی) نبی کریم ﷺ کے پاک ارشادات میں بھی حج کے لئے پیدل چلنے کی تفضیلتیں کثرت سے وارد ہوئی ہیں، جن میں سے چند یہاں ذکر کی جاتی ہیں۔

احادیث

(۱)..... عن ابن عباس رضی اللہ عنہما فرموا عن حجاج بن عبد الله بن عبد مناف حجج الى مكة ماشيا حتى رجع كعب له بكل خطوة سبعمائة حسنة من حسنات حرم قيل وما لحسنات الحرم قال كل حسنة بمائة الف حسنة صححه الحاكم كذا في العيني قلت وفي المستدرک بلفظ من حج من مكة ماشيا حتى يرجع الى مكة الحديث وهكذافي الكنز وقال قط في الافراد طباك وتعقب هبق وضعفه۔

ترجمہ..... حضور ﷺ سے نقل کیا گیا کہ جو شخص حج کے لئے پیدل جائے اور آئے اس کے لئے ہر ہر قدم پر حرم کی نیکیوں میں سے سات سو نیکیاں لکھی جائیں گی۔ کسی نے عرض کیا کہ حرم کی نیکیوں کا کیا مطلب ہے؟ حضور ﷺ نے فرمایا کہ ہر نیکی ایک لاکھ نیکی کے برابر ہے۔

فائدہ: اس حساب سے سات سو نیکیاں سات کروڑ کے برابر ہو گئیں اور ہر ہر قدم پر یہ ثواب ہے، تو سارے راستے کے ثواب کا کیا اندازہ ہو سکتا ہے۔ ایک حدیث میں آیا ہے کہ حضرت ابن عباس رضی اللہ عنہما نے اپنے انتقال کے وقت اپنی اولاد کو وصیت فرمائی کہ پیدل حج کیا کرو پھر اوپر کی حدیث بیان کی (اتحاف السادة) نبی کریم صلی اللہ علیہ وسلم سے متعدد روایات میں نقل کیا گیا کہ مسجد حرام میں ایک نماز کا ثواب ایک لاکھ نمازوں کے برابر ہے۔ حسن بصری فرماتے ہیں کہ حرم میں ایک روزہ ایک لاکھ روزوں کا ثواب رکھتا ہے اور ایک درہم صدقہ کرنا ایک لاکھ درہم کا ثواب رکھتا ہے اور اسی طرح ہر نیکی جو حرم میں کی جائے غیر حرم کی ایک لاکھ کے برابر ہے۔ (اتحاف)

یہاں ایک اہم بات یہ بھی قابل لحاظ ہے کہ جیسا حرم محترم میں ایک نیکی کا ثواب ایک لاکھ کے برابر ہے وہاں گناہ کا وبال بھی بہت زیادہ ہے اسی وجہ سے بعض علماء نے مکہ مکرمہ میں قیام کو مکروہ لکھا ہے کہ گناہ آدمی سے ہو ہی جاتا ہے اور وہاں گناہ کرنا بہت سخت ہے۔ حضرت ابن عباس رضی اللہ عنہما فرماتے ہیں کہ میں رکبتہ (ایک جگہ کا نام ہے جو حرم سے باہر ہے) میں ستر گناہ کر لوں یہ اس سے بہتر ہے کہ مکہ مکرمہ میں ایک گناہ کر لوں۔ (اتحاف) چھٹی فصل کی ساتویں حدیث کے ذیل میں یہ مضمون تفصیل سے آ رہا ہے۔

(۲)..... عن عائشة مرفوعاً أن الملائكة لتصافح ركبان الحاج وتعنق المشاة اخرجہ ابن الجوزی فی مشیر العزم کذا فی الاتحاف و فی الدر اخرجہ البيهقي عنها وضعفہ۔

ترجمہ)..... حضرت عائشہ رضی اللہ عنہا حضور صلی اللہ علیہ وسلم سے نقل فرماتی ہیں کہ فرشتے ان حاجیوں سے جو سواری پر آتے ہیں مصافحہ کرتے ہیں اور جو پیدل چل کر آتے ہیں ان سے معانقتہ کرتے ہیں۔

فائدہ: حضرت ابن عباس رضی اللہ عنہما سے نقل کیا گیا کہ وہ جب بیمار ہوئے تو فرمایا کہ مجھے کسی چیز کا اتنا افسوس نہیں ہے جتنا اس بات کا ہے کہ میں نے پیدل حج نہیں کیا اس لئے کہ اللہ جل شانہ نے (وَأَذِّنْ فِي النَّاسِ بِالْحَجِّ) اس آیت شریفہ میں پیدل چلنے والوں کو پہلے ذکر فرمایا ہے (در منثور) یہ آیت شریفہ اور اس کا ترجمہ رسالہ کے شروع میں گذر چکا ہے۔ مجاہد کہتے ہیں کہ حضرت ابراہیم اور حضرت اسمعیل علیہما السلام نے پیدل حج کیا۔ (در منثور) ایک روایت میں نقل کیا گیا کہ حضرت آدم علیہ السلام نے ہندوستان سے پیدل چل کر ایک ہزار حج کئے ہیں۔ (ترغیب) دوسری حدیث میں آیا ہے کہ چالیس حج پیدل کئے ہیں۔ (اتحاف) ابن عباس رضی اللہ عنہما فرماتے ہیں کہ انبیاء کرام علیہم السلام کا معمول پیدل حج کرنے کا تھا۔ (اتحاف) ملا علی قاری نے لکھا ہے کہ افضل یہ ہے کہ جب حرم میں

داخل ہو تو اس وقت پیدل چلے۔ امام غزالیؒ نے لکھا ہے کہ جو شخص قادر ہو اس کے لئے افضل یہ ہے کہ پیدل چلے اس لئے کہ حضرت ابن عباسؓ نے اپنے بیٹوں کو اپنے انتقال کے وقت اس کی وصیت فرمائی اور یہ فرمایا کہ پیدل چلنے والے کے لئے ہر قدم پر سات سو نیکیاں لکھی جاتی ہیں اور ہر نیکی ایک لاکھ کے برابر ہے اس لیے جو لوگ چلنے کے عادی ہیں اور راستہ کا امن حاصل ہو ان کے لئے پیدل چلنا افضل ہے۔ البتہ یہ شرط ضروری ہے کہ راستہ پیدل چلنے کے لئے مامون ہو اور کم از کم مکہ مکرمہ سے عرفات پر حج کرنے جائیں اس وقت تو جوانوں کو اور پیدل چلنے پر قادر لوگوں کو پیدل چلنا چاہیے کہ اس میں علاوہ ثواب کے ہر جگہ پر مستحبات کی رعایت قابو میں رہتی ہے سواری کے پابند ہونے سے ہر جگہ بے بس ہونا پڑتا ہے اور بہت سے مستحبات ترک ہو جاتے ہیں۔ اور یہ سفر کچھ طویل بھی نہیں ہے۔ آٹھویں تاریخ کو مکہ مکرمہ سے منیٰ تک جانا ہوتا ہے۔ جو صرف تین میل ہے، نویں کی صبح کو منیٰ سے عرفات پر جانا ہے جو پانچ چھ میل ہے یہ معمولی منزلیں ایسی نہیں کہ نوجوانوں کے اور چلنے پر قادر لوگوں کے لئے بارہوں اور ثواب اتنا زیادہ کہ ہر قدم پر سات کروڑ نیکیاں ملیں۔ حضرت ابن عباسؓ کی اس روایت میں جو اوپر ذکر کی گئی ہے۔ ایک روایت میں بھی آیا ہے کہ جب انھوں نے اپنی اولاد کو پاؤں پر چلنے کی وصیت فرمائی تو انھوں نے دریافت کیا کہ کہاں سے پاؤں چلا کریں؟ انھوں نے ارشاد فرمایا کہ مکہ مکرمہ سے جب چلو تو پاؤں چلو۔ ایک حدیث میں حضرت ابن عباسؓ سے نقل کیا گیا کہ جو شخص منیٰ سے عرفات تک پاؤں جائے اس کو ایک لاکھ نیکیاں حرم کی نیکیوں میں سے ملیں گی۔ علی بن شعیبؒ سے نقل کیا گیا کہ انھوں نے نیشاپور سے پاؤں چل کر ساٹھ سے زیادہ حج کئے ہیں۔ اور مغیرہ بن حکیمؒ سے نقل کیا گیا کہ انھوں نے مکہ سے چل کر بچاس سے زیادہ حج پیدل کئے ہیں اور ابو العباسؒ سے نقل کیا گیا کہ انہوں نے اسی حج پیدل کئے ہیں اور ابو عبد اللہ مغربیؒ نے ستانوے حج پیدا کئے ہیں۔ (احناف) کیا اندازہ ہے ان حضرات کے ثوابوں کا کہ ہر قدم پر ستر کروڑ نیکیاں ان کو ملی ہوں گی۔ قاضی عیاضؒ نے شفا میں لکھا ہے کہ ایک بزرگ نے حج کا تمام راستہ پیدل قطع کیا۔ لوگوں نے جب مشقت کا ذکر کیا تو فرمایا کہ جو غلام اپنے آقا سے بھاگا ہوا ہو کیا وہ سواری پر سوار ہو کر حاضر ہوا اگر میں اس کی قدرت پاتا کہ سر کے بل چل کر حاضر ہوں تو اسی طرح حاضر ہوتا۔ یہ ایک معمولی سی مثال ہے اسی سفر میں مشقت برداشت کرنے کی۔ اسی طرح ہر اس چیز میں ہے جو خلاف طبع پیش آئے کہ حضور اقدس صلی اللہ علیہ وسلم کا وہ ارشاد جو اس فصل کے شروع میں ہے جس میں حضرت عائشہؓ سے فرمایا کہ تیرا اجر بقدر تیری مشقت اٹھانے کے ہے ہر تکلیف کو شامل ہے لہذا جتنا بھی تکالیف کا تحمل ہو سکے اس کو نہایت بشارت اور خندہ پیشانی سے برداشت کرنا چاہئے۔ شکوے شکایات اور بدکلامی بدگوئی سے اپنے حج

کے کثیر اجر و ثواب کو ضائع نہ کرنا چاہئے۔ امام غزالیؒ نے لکھا ہے کہ یہ ہرگز مناسب نہیں کہ اپنے ساتھیوں پر بار بار اعتراض کرتا رہے۔ اسی طرح اپنے اونٹ والے پر اور دوسرے لوگوں پر، بلکہ سب کے ساتھ نرمی کا برتاؤ کرے اور خوش خلقی کو مضبوط پکڑے رہے اور خوش خلقی یہ نہیں ہے کہ دوسروں کو اذیت نہ پہنچائے بلکہ خوشی خلقی یہ ہے کہ اذیت کا تحمل کرے اسی وجہ سے بعض علماء نے سواری پر حج کو افضل بتایا ہے کہ پاؤں چلنے سے بسا اوقات آدمی میں بیجان اور غصہ پیدا ہو جاتا ہے اور حج میں اس سے بہت احتیاط رکھنا چاہئے۔ لہذا جن لوگوں کے پیدل چلنے سے اخلاق خراب ہو جاتے ہوں، دل میں تنگی اور ملال پیدا ہوتا ہو ان کو پیدل نہ چلنا چاہئے۔ (احباب) ذوق شوق اور رغبت و اشتیاق اس عبادت کی خصوصیت سے جان ہے۔ جس طرح ایک عاشق محبوب کے شہر کی طرف سراپا شوق و اضطراب کے ساتھ چلتا ہے کہ نہ دھوپ کی پروانہ بارش کی نہ راحت کی نہ تکلیف کی نہ کسی کے طعن و تشنیع کی نہ برا بھلا کہنے کی اسی طرح یہ سفر بھی طے کرنا چاہئے۔

ہے ریت عاشقوں کی تن من نثار کرنا رونا ستم اٹھانا دل سے نیاز کرنا

﴿چوتھی فصل﴾

حج کی حقیقت میں

حج درحقیقت دو منظروں کا نمونہ ہے اور اس کی ہر چیز میں دو حقیقتیں نہیں ہیں۔ اگرچہ اللہ جل شانہ کے ہر حکم میں لاکھوں مصلحتیں اور حکمتیں ایسی ہیں کہ جن تک ہر شخص کے خیال کی بھی رسائی نہیں ہوتی لیکن بعض مصالِح ایسی کھلی ہوئی اور ظاہر ہوتی ہیں جو ہر شخص کے ذہن میں آ جاتی ہیں۔ اسی طرح حج کے ہر ہر رکن میں بہت سی مصالِح تو ایسی ہیں جن تک ذہن کی رسائی بھی نہیں لیکن یہ دو چیزیں اس کے ہر ہر رکن میں ہر ہر جزو میں بالکل عیاں ہیں۔ ایک یہ کہ نمونہ ہے موت کا اور مرنے کے بعد کے حالات کا دوسرا نمونہ ہے عشق اور محبت کے اظہار کا اور روح کو حقیقی عشق اور حقیقی محبت سے رکنے کا نمونہ کے طور پر دونوں منظروں کی طرف مختصر طریقہ سے تشبیہ کی جاتی ہے اور اس نمونہ پر غور کرنے سے سب چیزوں میں یہ امور ظاہر اور واضح ہو جائیں گے۔ پہلا نمونہ موت اور اس کے مابعد کا منظر ہے کہ آدمی جس وقت گھر سے چلتا ہے سب عزیز و اقارب گھر بار وطن احباب کو یک لخت چھوڑ کر دوسرے ملک گیا دوسرے عالم کا سفر اختیار کرتا ہے جن چیزوں کے ساتھ دل مشغول تھا گھر یا کھیتی باغ احباب کی مجلسیں سب ہی اس وقت چھوٹ رہی ہیں جیسا کہ مرنے کے

وقت سب کو بیک وقت خیر باد کہنا پڑتا ہے۔ حج کو روانگی کے وقت یہی چیز قابل غور و فکر اور قابل عبرت و اعتبار ہے کہ جیسا آج عارضی مدت کے لئے یہ سب کچھ چھوٹ رہا ہے۔ بہت جلد وہ وقت بھی آنے والا ہے کہ ہمیشہ کے لئے یہ سب چیزیں چھوٹنے والی ہیں اس کے بعد سواری پر سوار ہونا اگر عبرت اور غور کی نگاہ سے دیکھا جائے تو جنازہ پر سوار ہو کر چل دینے کی یاد تازہ کرتا ہے۔ گاڑی میں بیٹھنے کے بعد وہ بھی ہر قدم پر وطن اور احباب سے دُور اور جُدائی بڑھاتی رہتی ہے اور جنازہ اٹھانے والے بھی ہر قدم پر سب اعزہ اور گھر یا ہر ساز سامان کے دُور لے جاتے ہیں کچھ لوگ ضرور جنازہ کی نماز تک ساتھ دیتے ہیں اور کچھ پہنچا دیتے ہیں اور کچھ قبر میں رکھنے اور مٹی ڈالنے تک بھی ساتھ دیتے ہیں یہ سارے منظر حاجی کے ساتھ بھی پیش آتے ہیں کہ کچھ لوگ گھر ہی سے مصافحہ کر کے فی امان اللہ کہہ دیتے ہیں کچھ اسٹیشن تک تکلیف فرما لیتے ہیں اور کچھ بہت ہی خواص ہوتے ہیں جو آگے جہاز تک بھی پہنچا دیتے ہیں۔

جہاز (اور قبر میں جانے والے صرف وہی رفیق اور ساتھی ہوتے ہیں جو اس عالم تک ساتھ دینے والے ہوں چاہے وہ عزیز و اقارب ہوں یا مال و متاع ہو ان بعض رفیق سفر ایسے مخلص و نمگسار، راحت رساں ہوں گے جو ہر قدم پر راحت پہنچاتے ہیں اور بعض رفیق ایسے بدخلق، کج مزاج، ضدی جھگڑالو ہوتے ہیں جو سفر کی ہر منزل میں بجائے راحت کے اور مصیبت کا سبب بنتے ہیں۔ بعینہ یہی ساری صورت آخرت کے سفر میں پیش آتی ہے کہ قبر میں ساتھ جانے والے وہی رفیق سفر ہیں جو آخر تک ساتھ رہنے والے ہیں ان میں اعمال حسن ہر قسم کی راحت اور آرام کا سبب ہیں اور اعمال سخیہ ہر قسم کی اذیت اور تکلیف کا سبب ہیں۔ اعمال حسنہ حسین و جمیل آدمی کی صورت میں قبر میں ساتھ رہتے ہیں اور اعمال سخیہ نہایت قبیح صورت ڈراؤنی اور گندی بُو دار صورت میں ساتھ رہتے ہیں۔ اس عالم میں جتنی راحت پہنچتی ہے وہ اپنے نیک اعمال سے پہنچتی ہے جو مرنے سے پہلے کر لئے ہوں جیسا کہ سفر حج میں جتنی راحت پہنچتی ہے وہ اس مال و زر اور سامان سے پہنچتی ہے جو سفر سے پہلے مہیا کر لیا ہو ہاں کسی خوش قسمت کے لئے کوئی عزیز و اقارب یا دوست کچھ پڑھ کر یا صدقہ خیرات کر کے کچھ ایصالِ ثواب کر دے تو مرنے کے بعد بھی اس کو اپنی نہایت ضرورت کے وقت کام آجاتا ہے جیسا کہ حاجی کے پاس کوئی اس کا عزیز یا دوست بذریعہ ہنڈی وغیرہ کوئی روپیہ پیسہ دے تو اس سفر میں کتنی مسرت اور خوشی اور راحت کا سبب اس کے لئے بنے اس کے بعد سفر کے درمیان میں جتنے خطرات ڈاکو، چور، سخت مزاج حاکموں کی طرف سے سامان کی تفتیش، حالات کی تحقیقات، پاسپورٹ وغیرہ جانچ پڑتال جتنے مناظر حاجی کو دیکھنا پڑتے ہیں وہ قبر کے سارے مناظروں کی یاد دلاتی رہتی ہے کہ منکر نکیر کا سوال بھی ہوگا اپنے ایمان کا امتحان بھی ہوگا اور سانپ بچھو

وغیرہ کیڑے مکوڑے بھی قبر میں طرح طرح سے ستائیں گے اعمال نامہ بھی اپنے ساتھ ہی ہوگا۔

وَ كُلُّ اِنْسَانٍ اَلْزَمْنَاهُ طَائِرَةً فِى عُنُقِهِ.....

بہت سے مالدار جن کو اللہ نے دولت بے شمار دی ہے وہ معمولی سی تفتیش اور پاسپورٹ وغیرہ کے بعد چند گھنٹوں میں حجاز پہنچ جاتے ہیں اور جن کے پاس نیک اعمال کا ذخیرہ مالا مال کر دینے والا ہو وہ قبر کے ان سارے احوال سے خبر اور بے فکر ڈلہنوں کی طرح اس میں ایسے آرام فرماتے ہیں کہ قیامت تک کا سارا طویل زمانہ ان کے لئے گھنٹوں اور منٹوں میں گزر جائے گا جیسا کہ نئی دلہن پہلی شب میں کخواب اور کخمل کے بستروں پر سوتی ہے اسی طرح یہ لوگ قبر میں سو جاتے ہیں۔ اس کے بعد احرام کی دو سفید چادریں کفن کی چادروں کی یاد ہر وقت تازہ رکھتی ہیں۔ اگر عبرت کی نگاہ ہو تو جتنے دن احرام بندھا رہے ہر وقت اسی طرح کفن کی دو چادروں میں لپٹے رہنا یاد رہنا چاہیے اور احرام کے وقت لبیک (حاضر ہوں حاضر ہوں) قیامت میں پکارنے والے کی آواز پر دوڑ پڑنے کی یاد دلاتی ہے۔ (يَوْمَ مَعِيذَتِيْبُؤْنَ الدَّاعِىَ لَا عِوَجَ لَهٗ) اس دن سب کے سب (خدا کی طرف سے) پکارنے والے (یعنی صورت بھونکنے والے فرشتے) کے کہنے پر ہو لیں گے۔

وَتَرَى كُلَّ اُمَّةٍ جَاثِيَةً كُلُّ اُمَّةٍ تُدْعٰى اِلٰى كِتَابِهَا

تو دیکھے گا ہر امت کو رانو پر گری ہوئی اور ہر امت پکاری جائیگی اپنی کتاب کی طرف۔ اور مکہ مکرمہ میں داخل ہونا گویا اس عالم میں داخل ہو جانا ہے جس میں اللہ کی رحمت کی امید ہے کہ مکہ دارالامن ہے لیکن اپنی بد اعمالیوں سے یہ خوف بھی غالب ہے کہ امن کی جگہ بھی امن نہ ملے۔ مکہ کا سارا قیام اسی نیم ورجاء کی یاد کو تازہ کرتا رہتا ہے کہ اس جگہ کا امن کی جگہ ہونا اللہ کی رحمت اور مغفرت اور کرم اور لطف انعام و احسان کی یاد تازہ کرتا رہتا ہے اور اپنی بد اعمالیاں جو ساری عمر کی ہیں وہ یاد آ کر عمر کے بھی چین نہ آیا کدھر جائیں گے، کی یاد تازہ کرتی ہیں۔ اور بیت اللہ پر نظر پڑنا قیامت میں گھر کے مالک کے دیدار کو یاد دلاتا ہے۔ اور جس قدر خوف اور ہیبت و عظمت اور جلال کا وہ مظہر ہے وہی سارے آداب اس وقت ہونا چاہئیں جیسا کہ کسی بڑے بادشاہ کے دربار میں حاضری کے وقت ہوتے ہیں اور بیت اللہ کا طواف ان فرشتوں کی یاد تازہ کرتا ہے کہ جو عرش معلیٰ کا طواف کرتے رہتے ہیں اور کرتے رہیں گے اور کعبہ کے پردوں سے لپٹ کر رونا اور ملتزم کو چمٹنا اس قصور و ارتکاب کی مثال ہے جو کسی بڑے محسن و مرنی کا بڑا قصور کر کے اس کا دامن پکڑ کر معافی کے لئے روتا ہے اور اس کے گھر کے درو دیوار کو پکڑ کر روتا ہے کہ قصور کی معافی کے یہی راستے ہیں اور قیامت میں اپنے گناہوں کو یاد کر کے رونے کی مثال ہے اور صفا مروہ کے درمیان دوڑنا میدان حشر میں ادھر ادھر

دوڑنے کی یاد تازہ کرتا ہے۔ قرآن پاک کا ارشاد ہے۔

يَخْرُجُونَ مِنَ الْأَجْدَاثِ كَأَنَّهُمْ جَرَادٌ مُّنتَشِرُونَ (القمۃ: ۵۷)

قبروں سے اس طرح نکل رہے ہوں گے گویا وہ ٹڈی دل ہے جو پراگندہ ہے۔ یہ منظر بندہ کے ناقص خیال میں قیامت کے ایک عجیب منظر کی یاد تازہ کرتا ہے جس کا بڑا مفصل قصہ احادیث میں آتا ہے کہ حشر کے دن جب مخلوق نہایت پریشان حال ہوگی اور مصائب کی کثرت سے تنگ ہو کر یہ سوچے گی کہ انبیاء کرام بڑی اونچی ہستیاں ہیں اور اللہ کے مقبول بندے ہیں ان سے جا کر سفارش کی درخواست کریں اس خیال سے سب سے پہلے حضرت آدم علیہ الصلوٰۃ والسلام کے پاس جا کر عرض کریں گے کہ آپ ہمارے باپ ہیں اللہ نے آپ کو ہاتھ سے پیدا کیا فرشتوں سے سجدہ کرایا خود ہر چیز کے نام آپ کو تعلیم دیئے وغیرہ آپ ہماری سفارش کر دیں تو وہ فرمائیں گے کہ میں تو نہیں کر سکتا اگر مجھ سے اس ممنوع دانہ کے کھانے کا سوال ہو گیا تو کیا ہو گا تم نوح علیہ السلام کے پاس جاؤ یہ لوگ پریشان حال حضرت نوح علیہ السلام کے پاس جائیں گے وہ بھی عذر فرمادیں گے کہ میں نے طوفان کے زمانہ میں اپنے بیٹے کے بچانے کا بے محل سوال کر لیا تھا تم حضرت ابراہیم علیہ السلام کے پاس جاؤ وہ بھی عذر فرما کر حضرت موسیٰ علیہ السلام کا حوالہ دیں گے وہ بھی عذر فرما کر حضرت عیسیٰ علیہ السلام کا حوالہ دیں گے وہ حضور اقدس ﷺ کی خدمت میں جانے کا مشورہ دیں گے اور یہ فخر حضور ﷺ ہی کے لئے ہے کہ اس جلال کے دن میں سفارش کی ابتدا فرمائیں گے۔ بہت طویل قصہ ہے مجھے تو صرف یہی منظر سامنے لانا ہے کہ ادھر سے ادھر اور ادھر سے ادھر مارے مارے پریشان حال ایک دن پھرنا ہے جو بڑا سخت دن ہوگا۔

عرفات کا میدان تو حشر کے میدان کا پورا نمونہ ہے ہی کہ آفتاب کی تمازت اور سب کا ایک لٹق و دق میدان میں ایسی حالت میں اجتماع کہ مغفرت کی امید ہے گناہوں کا خوف ہے۔ بندہ کے ناقص خیال میں عرفات کے میدان میں بڑی غور فکر کی جو چیز ہے وہ عہد میثاق ہے جو ازل میں اَلَسْتُ بِرَبِّكُمْ سے لیا گیا تھا کہ عالم ارواح میں حق سبحانہ و تقدس نے ساری ارواح سے سوال کیا تھا کیا میں تمہارا رب نہیں ہوں؟ سب نے ایک زبان ہو کر کہا تھا کہ بیشک آپ ہمارے رب ہیں۔ مشکوٰۃ شریف بروایت مسند احمد حضور اقدس ﷺ کا ارشاد نقل کیا ہے کہ یہ عہد عرفات ہی کے میدان میں ہوا تھا یہ وقت اور یہ جگہ اس کے یاد کرنے کی ہے کہ کیا عہد کیا تھا اور اس عہد کو کسی طرح پورا کیا۔ اس کے بعد مزدلفہ منیٰ وغیرہ کے اجتماعات ہیں۔ امام غزالی فرماتے ہیں کہ ان مواقع میں لوگوں کا ازدحام اور ان کا شور و شغب مختلف زبانیں آوازیں اور لوگوں کا اپنے اپنے اماموں کے پیچھے چلنا

قیامت کے میدانوں میں اپنے اپنے انبیاء اور مقتداؤں کے پیچھے چلنے کی اور حیرانی اور پریشانی کے عالم میں کبھی یہاں اور کبھی وہاں جانے کی یاد تازہ کرتا ہے۔ ان موقع میں عاجزی اور زاری کا اہتمام کر کام آنے والی چیز ہے۔ یہ مختصر خاکہ ہے حج کے اس منظر کا جو قیامت کی یاد کو تازہ کرتا ہے جس کو مختصر الفاظ اور مختلف احوال کے ساتھ اشارات کے طرز پر میں نے لکھا ہے۔ غور کیا جائے تو اسی نمونہ سے بہت سی تفصیلات سمجھ میں آسکتی ہیں۔ دوسرا منظر اظہار عشق و محبت کا ہے وہ حاجی کے حال سے ایسا ظاہر اور واضح ہے کہ اس کے لئے کسی تفصیل کی حاجت نہیں بندوں کا تعلق حق تعالیٰ و تقدس کے ساتھ دو طرح کا ہے ایک نیاز مندی اور بندگی کا کہ وہ پاک ذات مالک ہے خالق ہے اس کا مظہر نماز ہے جو سر اسر نیاز اظہار عبدیت ہے اس لئے اس میں ساری چیزیں اسی تعلق کا مظہر ہیں کہ نہایت وقار اور سکون کے ساتھ موزوں لباس اور شائی آداب کے مناسب حالات کے ساتھ حاضری دربار کی ہے کہ وضو اور پاک کپڑوں کے ساتھ نہایت وقار اور سکون سے اول کانوں پر ہاتھ رکھ کر عبدیت اور اللہ جل جلالہ کی بڑائی کا اقرار کرے پھر ہاتھ باندھ کر معروضہ پیش کرے پھر سر جھکا کر تعظیم کرے اور پھر زمین پر ماتھا رکھ کر اپنی نیاز مندی اور عاجزی کا اظہار کرے اور آقا کی بڑائی کا زبان سے اقرار کرتا ہے اور کوئی قول و فعل اس کی بڑائی اور اپنے عجز کے خلاف نہ ہو اس نوع میں سکون و وقار کی جتنی پابندی کی جائے گی وہ اس کے شایان شان ہوگا اسی لئے نماز کے لئے بھاگ کر چلنا مکروہ ہے نماز کے انتظار میں بیٹھے ہوئے بھی انگلیوں میں انگلیاں ڈال کر بیٹھنا مکروہ ہے۔ نماز میں انگلیاں پٹختا مکروہ ہے، بے ضرورت کھانا مکروہ ہے، حتیٰ کہ ادھر ادھر نظر کرنا مکروہ ہے۔ بے ترغیب یعنی ناموزوں ہیئت سے کپڑا پہننا مکروہ ہے، ایسے ہی بدن پر کپڑا لگانا مکروہ ہے یہ عبادت نماز میں بات کرنے سے ضائع ہو جاتی ہے وضو ٹوٹ جانے سے جالی رہتی ہے حتیٰ کہ بے اختیار اور بے ارادہ بھی ہنس پڑنے سے ضائع ہو جاتی ہے حتیٰ کہ سجدہ میں دونوں پاؤں زمین سے اٹھ جانے سے ضائع ہو جاتی ہے اس لئے کہ یہ بھی سکون اور وقار کے خلاف ہے حق تعالیٰ و تقدس کے ساتھ دوسرا تعلق محبت اور عشق کا ہے کہ وہ مری ہے منع محبت ہے اور جمال و کمال کے جتنے اوصاف ہو سکتے ہیں ان سب کے ساتھ متصف ہے ادھر آدمی میں فطری طور پر عشق محبت کا مادہ موجود ہے

ازل سے حُسن پرستی لکھی تھی قسمت میں مرا مزاج لڑکپن سے عاشقانہ تھا
 پیدا ہوئے تو ہاتھ جگر پر دھرے ہوئے کیا جانیں ہم ہیں کب سے کسی پر مرے ہوئے
 مری طفلی میں شانِ عشق بازی آشکارا تھی اگر بچپن میں کھیلا کھیل تو آنکھیں لڑانے کا
 جو چشم کہ بے نم ہو وہ ہو کور تو بہتر جو دل کہ ہو بے داغ وہ جل جائے تو اچھا

ترے فراق میں جینا بشر کا کام نہیں ہزار شکر کہ اس عمر کو دوام نہیں
 شاہد بزم ازل نے اک نگاہ ناز سے عشق کو اس انجمن میں مسند آرا کر دیا
 اسی تعلق کا مظہر حج ہے کہ سفر کی ابتدا ہی سب تعلقات کو ختم کر کے سب عزیز واقارب گھربار
 سے منہ موڑ کر کوچہ یار کی طرف جانا ہے اور جنگلوں اور گلی کوچوں میں مارے پھرتا ہے کہ یہی دو چیزیں
 عاشقوں کا کام ہیں۔

ماد مجنوں ہم سبق بودیم درد یوان عشق او بصحرافت دماور کو چہار سو اشدیم
 نیا رنگ لائی مری بے کسی ٹھٹھا دیس جنگل کی دھن ہو گئی
 چن سے مجھے شوق صحرا ہوا نئے رنگ سے مجھ کو سودا ہوا
 حسرت دیاس و تمناتھیں وحشت کی قسم بھیڑ چھوڑو مجھے جنگل کو نکل جانے دو
 اور ساری وحشت اور اشتیاق کیوں ہے یہ اضطراب اور بے چینی آخر کیوں مسلط ہوئی؟ اس لئے
 کہ محبوب کے در عشاق کے اجتماع کا ایک وقت مقرر ہے وہ قریب آ گیا۔

اجازت ہو تو آکر میں بھی شامل نہیں ہو جاؤں سنا ہے کل ترے در پر ہجوم عاشقان ہوگا
 دوست آوارگی ہی خواہد رفتین حج بہانہ قیادت
 یعنی محبوب آوارگی کا نظارہ دیکھنا چاہتا ہے حج کے سفر کو اس کا بہانہ بنا دیا اور جب اس ارادہ اور
 جذبہ سے گھر سے نکلنا ہے تو یہ خوب سمجھ لینا چاہیے کہ عشق میں مصائب ایک لازمی چیز ہے۔
 سالک راہ محبت کا خدا حافظ ہے اس میں دوچار بہت سخت مقام آتے ہیں
 اول ذرا سنبھل کے محبت کا نام لے کبخت بار عشق اٹھا یا نہ جائے گا
 جب عشق کے طفیل یہ مبارک سفر ہے تو راستہ کی سب مشقتیں اسی ذوق اور جذبہ کے ماتحت ہونا
 ضروری ہیں اور اسی فریفتگی سے ان کو برداشت کرنا چاہئے۔

مصائبِ حادثے آفت الم ذلت قضا تری دکھاتی جائے جوان کی جوانی دیکھنے جاؤ
 درد و غم رنج و الم فکر و قلق خوف و ہراس وہ بلا کونسی ہے جو شب ہجر اں میں نہیں
 اذیت مصیبت ملامت بلائیں ترے عشق میں ہم نے کیا کیا نہ دیکھا
 اُلفت میں برابر ہے جفا ہو کہ وفا ہو ہر چیز میں لذت ہے اگر دل میں مزاہو
 اس کے بعد احرام بھی اسی عاشقانی رنگ کا پورا مظہر ہے کہ نہ سر پر ٹوپی نہ بدن پر کرتہ فقیرانہ
 صورت نہ خوشبو نہ زینت ایک مجنونانہ ہیئت جو کرب و بے چینی کے کمال کو ظاہر کرتی ہے۔

چشم ترخاک بسر چاگ گریباں دل زار عشق کا ہم نے یہ دنیا میں نتیجہ دیکھا
 نہ رکھ لباس کا الجھاؤ تن پہ دست جنوں کیا ہے چاک گریباں تو پھاڑ دامن بھی
 اصل یہ تھا کہ گھر سے نکلتے ہی یہ حالت شروع ہو جاتی اسی وجہ سے بعض علماء کے نزدیک گھر ہی
 سے احرام باندھ کر جانا افضل ہے مگر چونکہ احرام کے بعد بہت سی چیزیں ناجائز ہو جاتی ہیں اور اس
 قسم کے لباس کا نکل بھی بعض ناز پروردہ لوگوں کو مشکل ہو جاتا ہے اس لئے اللہ کی رحمت نے اس کی
 اجازت دے دی کہ شروع سے احرام نہ باندھا جائے کہ اس میں مشقت ہوگی البتہ جب کوئے یار
 کے قریب پہنچے تو اس کا اہتمام ضروری ہے کہ اس کے کوچہ اسی حال سے داخل ہونا ہے کہ سر پر بال
 بکھرے ہوئے ہوں لباس مجنونانہ ہیئت ہو میلے کھیلے حال میں از خود رفتہ عاشقوں کی سی صورت ہو
 اسی کو حضور اقدس ﷺ نے اپنے پاک ارشاد میں ظاہر فرمایا (السحاج اشعث؟) حاجی بکھرے ہوئے
 بالوں والا میلہ کھیلا ہوتا ہے۔ یعنی یہ کہ راستہ میں کچھ گرد و غبار بھی بے تابی اور شوق میں بدن پر پڑا ہو
 اسی حالت کو حق تعالیٰ شانہ خود بھی تقاخر کے طور پر فرشتوں سے ظاہر فرماتے ہیں (انظروا الی
 زولیتینی قد جاؤنی شعنا غیراً)۔ میرے گھر کے مشاقوں کو دیکھو کہ میری طرف بکھرے ہوئے
 بالوں اور گرد و غبار کی حالت میں آئے ہیں۔

اپنے دیوانوں کی فریاد سے خوش ہوتے ہیں پس دیوار کھڑے سنتے ہیں ستیوں ان کا
 نالے کرتا جو میں پھر تاہوں تو خوش ہوتے ہیں غش وہ اس پر ہیں کہ شہرت مری ہر سو ہو جائے
 اور ظاہر ہے کہ جب جنگلوں اور پہاڑوں کی خاک چھانتا ہوا روتا پیتا دہاں پہنچا ہے تو یہ چیزیں
 ضرور ہوں گی اور جتنے اثرات اس کے زیادہ ہوں گے اتنا ہی شوق اور بے تابی کا اظہار ہوگا
 چھانے ہیں پائے محبت سے بیاباں کیا کیا پار تلوؤں سے ہوئے خار مغیلاں کیا کیا
 وحشی نے تیرے خاک اڑائی یہاں تلک ملتا نہیں زمیں کا پتہ آسماں تلک
 اسی حالت میں مستانہ وار

لبیک اللہم لبیک لا شریک لک لبیک

میں حاضر ہوں حاضر ہوں اے اللہ میں حاضر ہوں تیرا کوئی شریک نہیں۔ میں حاضر ہوں
 کانفرہ لگاتا ہوا روتا ہوا نالہ فریاد کرتا ہوا پہنچتا ہے۔ اسی کی طرف حضور اقدس ﷺ نے اپنے پاک
 ارشاد الحج الحج والحق میں ارشاد فرمایا کہ حج (کا کمال خوب) چلانا اور قربانی کا خون بہانا ہے بہت سی
 احادیث میں مردوں کے لئے لبیک آواز سے پڑھنے کی ترغیب ہے۔ ایک حدیث میں حضور ﷺ

کا پاک ارشاد ہے کہ حضرت جبرائیل علیہ السلام نے مجھے سے یہ کہا کہ اپنے ساتھیوں کو اس کا حکم کروں لیکر پکار کر کہیں اور ظاہر بات ہے کہ نالہ فریاد کے ساتھ چلانا عشق کی جان ہے۔

نالہ کر لینے دیں اللہ نہ چھیریں احباب ضبط کرنا ہوں تو تکلیف سوا ہوتی ہے
فغاں ہیں آہ میں فریاد شیون میں نالے میں سناؤں درودل طاقت اگر ہونے والے میں
دم بدم سینہ سوزاں سے نہ کرنا لہ گرم پڑ نہ جائیں تری منقار میں چھالے بلبل
بے خودی شوق کی اور غم عرض تمنا ان سے نہیں معلوم کہ منہ سے میرے کیا کیا نکلا !!
کسی کی یاد نے کیا کیا نئے تھے دیئے ہم کو جگہ میں نہیں دل میں درودب پر آہ دنا لے ہیں
کون ہوتا ہے مونس شب غم نالہ ہوتا ہے آہ ہوتی ہے

اسی بے چینی اور اضطراب نالہ اور فریاد کے ساتھ آخر وہ محبوب کے شہر تک پہنچ جاتا ہے اور مکہ مکرمہ میں داخل ہو جاتا ہے۔

ڈھونڈتے ڈھونڈتے جا پہنچے ہم اس کے گھر تک دل گم گشتہ مرے حق میں تو رہبر نکلا
جذب دل نے آج کوئے یار میں پہنچا دیا جیتے جی میں گلشن جنت میں داخل ہو گیا
میں نے اپنے حضرت مرشد عالم مولانا غلیل احمد صاحب نور اللہ مرقدہ کو بہت کم شعر پڑھتے سنا
ہے لیکن جب حج کے لئے تشریف لگئے اور مسجد حرام میں تشریف فرما تھے تو میں نے بہت عجیب
انداز سے شعر پڑھتے سنا

کہاں ہم اور کہاں یہ سمجھتے گل نسیم صبح تیری مہربانی
ایک دل کھویا ہوا جس کے دل میں واقعی زخم محبت ہو جب محبوب کے گھر پہنچ جاتا ہے تو اس پر کیا
گذرتی ہے اور وہ کیا سوچتا ہے یہ چیزیں الفاظ سے تعبیر نہیں ہوتیں۔
تاب نظارہ معشوق کہاں عاشق کو غش نے موسیٰ کو سر طور سنھلنے نہ دیا
وہ کہتا ہے

اے دل یہ شب وصل نہ کل ہوگی میسر جو کچھ کہ اڑانے ہیں مزے آج اڑالے
اس کے بعد وہ جو جو کرتیں کرتا ہے وہ کسی ضابطہ اور آئین کی پابند نہیں کہیں محبوب کے گھر کے
چکر کاٹتا ہے کہیں اس کے درود یوار اور چومتا ہے آنکھیں ملتا ہے پیشانی اور سر گرگڑتا ہے
سر کو وحشت میں پہاڑوں سے بچا کر لایا درود یوار سر کو چڑھ جانے کے لئے
ہم کو طواف کو چہ جانان نہ چاہیے زاہد کو کعبہ بند کو سے خانہ چاہیے
طواف کی ابتدا حجر اسود کے بوسہ سے ہے حدیث پاک میں اللہ جل شانہ کے دست مبارک سے تعبیر

کیا ہے اور اس کا بوسہ گویا دست بوسی آقائے کریم کی اور انتہائی لطف و کرم ہے اس مالک کا جس نے یہ سعادت خاک کے پتلوں کو عطا فرمائی عشاق کے نزدیک محبوب کے گھر کو در دیوار کو چومنا اس کی عتبہ بوسی دست بوسی وغیرہ عشق کے ایسے لوازمات میں سے ہیں کہ شاید ہی کوئی کھویا ہو اشاعر ایسا ہوگا جس کی نہ کسی عنوان سے اس کو اہم مقصد نہ بنایا ہو۔

امر علی الدیار دیار لیلیٰ اقبل ذال جدار و ذال جدار
 ”میں جب لیلیٰ کے شہر پہنچتا ہوں کبھی اس دیوار کو چومتا ہوں اور کبھی اس دیوار کو
 رکھنا سر پاؤں اس کے تو بولا کہ تو بھی بے سرو پا کس قدر ہے
 مجھ پر نہ کریں کوئی عنایت حسرت ہے یہ کہہ دیں مسکرا کر
 آرام کیا کروں جب تک آنکھیں تلوؤں سے تو ملا کر
 پامال کر گیا ہے کوئی دل کو راہ میں آنکھوں کو مل رہے ہیں کسی نقش پا سے ہم
 حضور اقدس ﷺ نے حجر اسود پر اپنے لب مبارک رکھے اور بہت دیر تک رکھے رہے اور آنسو
 جاری تھے اس کے بعد حضور ﷺ نے دیکھا کہ حضرت عمرؓ بھی کھڑے رو رہے ہیں حضور ﷺ نے
 ارشاد فرمایا یہی جگہ ہے جہاں آنسو بہائے جاتے ہیں۔

مختصر یہ ہے ہماری داستاں خود بخود ہیں آنکھ سے آنسو رواں
 رخسار زرد پر مرے بہتے ہیں اشک خوں یکجا دکھا رہی ہے خزان دہار رنگ
 زمیں تک مرے آنسو آنے لگے فلک تک مرے نالے جانے لگے
 چشم تر کا یہ کیا حال ہے کہ دامن سے تا آستیں لال ہے
 نہ آنکھوں سے لگتی جھڑی آنسوؤں کی جو غم کی گھٹا دل پہ چھائی نہ ہوتی
 کعبہ شریف کے پردہ سے لپٹنا چٹنا بھی اسی عاشقانہ شان کا ایک خاص منظر ہے کہ محبوب کے
 دامن سے چٹنا بھی عشق کے مظاہر میں سے ایک خصوصی منظر ہے۔

اے ناتوان عشق تجھے حسن کی قسم دامن کو یوں پکڑ کہ چھڑا یا نہ جاسکے
 اے جنوں دیوانگی ایسی بھی کیا دامن باد بہاری چھوڑ دے
 مدتوں میں جس کے ہاتھ آئی ہو وہ آستیں کیونکر تمہاری چھوڑ دے
 اس کے دامن کو پکڑ میں نے کہا اب کوئی چھوڑوں ہوں اے رشک پری
 مسکرا کر ناز سے کہنے لگا عاشقی کرتے ہو یا زور آوری

ملوٹم جو کعبہ شریف کی دیوار کا ایک خاص حصہ ہے متبرک جگہ ہے اس جگہ خصوصیت سے دعا قبول ہوتی ہے۔ حدیث میں آتا ہے کہ حضور اقدس ﷺ اور صحابہ کرامؓ اس سے چمٹ رہے تھے اور اپنے چہرے کو اس سے لگا رہے تھے۔

آج ارشد کو عجب حال میں دیکھا ہم نے رو رہا تھا وہ کسی شخص کی دیوار کے پاس اس کے بعد صفا دمر وہ کے درمیان دوڑنا بھی اسی مجبورا انداز کا ایک پر کیف منظر ہے کہ ننگے سر نہ کرتے پا جامہ ادھر سے ادھر، ادھر سے ادھر بھاگے پھر رہے ہیں۔

کیونکر جنوں میں دشت نوردی نہ ہو پسند پایا ہے آبلوں نے مزانوک خار میں اب نہیں دل کو کسی صورت قرار اس نگاہ ناز نے کیا سحر ایسا کر دیا گراے زاہد دعائے خیر میگوئی مرا ایں گو کہ آں آوارہ کوائے بتاں آوارہ تر بادا یعنی صوفی جی اگر تم اس ناکارہ کے لئے کبھی دعائے خیر کرو تو یہ دعا کرنا کہ وہ جو معشوقوں کی گلیوں کا آوارہ گرد ہے اس کی آوارگی اور زیادہ ہو جائے ایسا اضطراب، بے چینی، آوارہ گردی، صحرا نوردی کا مظہر ہے صبح کو مکہ میں رات کو منی میں پھر صبح کو عرفات کا جنگل بیابان شام ہوئے ہی مزدلفہ بھاگ آئے صبح ہی صبح وہاں سے پھر منی دوپہر کو پھر مکہ مکرمہ واپسی شام کو پھر منی لوٹ گئے عشق مولیٰ کے کم از لیلیٰ بود کوی گشتن بہتر اوادلیٰ بود یعنی مولا کا شوق کیا لیلیٰ کے عشق سے بھی کم ہو سکتا ہے مولا کے عشق میں تو گلی گلی مارے مارے پھرنا اور بھی زیادہ بہتر ہے۔

ایک جا رہتے نہیں / عاشق بدنام کہیں دن کہیں رات کہیں صبح کہیں شام کہیں ہے گدائی مجھ کو بہتر تیرے حسن و عشق کی ہم بھکاری بھیک کے دردر ہمیں رلنا پڑا دشت ہیں صحرائیں ویرانے میں کونے یار میں چلتا پھرتا مثل سایہ میں انھیں چاروں میں ہوں عشق خانہ خراب کی خاطر در بدر شہر پھرتے ہیں وحشت دل سے ہیں جنوں کی طرح خاک بسر چھانتے پھرتے ہیں ہم کوہ و بیابان دن رات اس سب کے بعد منی میں شیاطین کے پتھر مارنا اس جنوں و وحشت کے آخری حصہ کا نظارہ ہے جو عشاق کو پیش آتا ہے۔ عاشق کا جنوں جب حد سے تجاوز کرتا ہے تو وہ ہر اس شخص کے پتھر مارا کرتا ہے جس کو وہ اپنے کاٹیں مٹل سمجھتا ہے۔

میں اے سمجھوں ہوں دشمن جو مجھے سمجھائے ہے

اور سب سے آخر میں قربانی جو حقیقتہً اپنی جان کی قربانی ہے اللہ جل شانہ نے اپنی غایت رحمت اور رافت سے اس کو جانور کی یعنی مال کی قربانی سے بدل دیا ہے یہی عشق کا منہا اور آخری حال ہے۔ موت ہی ہے علاج دردِ فرقت ہو تو ہو۔ غسل میت ہی ہمارا غسلِ صحت ہو تو ہو۔ موت ہی ہے علاج عاشق کا اس سے اچھی نہیں دو اکوئی کسی کی تیغ ہو میرا گلو ہو دل مضطر کی پوری آرزو ہو اے موت جلد آ کہ یہ جھگڑا کہیں چکے کب تک شبِ فراق کے صدمے اٹھائے دل سسکتا چھوڑ کر جاتا ہے وہ مجھ نیم نعل کو خدا را بڑھ کے اے شوقِ شہادت روک لے اسکو یہ مختصر اشارات ہیں حج کے اس منظر کے جو عشق سے تعلق رکھتے ہیں جس کے دل میں کچھ چوٹ ہوگی کوئی زخم لگا ہو گا دیوانگی سے کوئی سابقہ بڑا ہو گا وہ ان اشارات کے بعد وہاں پہنچ کر دیکھے گا کہ اس سفر کا ہر ہر جزو اس منظر کو اپنے اندر پوری طرح لئے ہوئے ہے تفصیل کے لئے دفتر بھی کافی نہیں اور پھر جذبات کا غز پر آتے بھی نہیں۔

دردِ دل دور سے ہم تم کو سنائیں کیونکر ڈاک میں بھیجیں آہوں کی صدائیں کیونکر کاغذ تمام کلک تمام اور ہم تمام پر داستانِ شوق ابھی ناتمام ہے ان کے علاوہ حج کی حکمتیں یا اللہ جل شانہ کے کسی بھی حکم کی حکمتیں کوئی کہاں تک بیان کر سکتا ہے اللہ جل شانہ کے ہر حکم میں اتنی حکمتیں ہیں کہ ان میں سے بہت سی مصالِح تک عقول کی رسائی نہیں ہے۔ اور ہر حکم میں جتنا بھی غور کیا جائے روز بروز فوائدِ زائد ہی سمجھ میں آتے ہی رہتے ہیں اور ہر شخص اپنے اپنے فہم کے موافق ان پر غور کرتا ہے۔ سیاسی حضرات کے نزدیک اس حیثیت سے بھی اس میں اتنے فوائد ہیں کہ وہ سب تحریر میں بھی نہیں آسکتے ہیں جیسا کہ مثال کے اور نمونہ کے طور پر اوپر کی دو حکمتوں کی طرف اشارے کئے ہیں اسی طرح نمونہ کے طور پر چند امور کی طرف متوجہ کرتا ہوں اور ان میں غور کرنے سے ہزاروں مصالِح سمجھ میں آسکتے ہیں:-

(۱) ہر حاکم اور بادشاہ کو اپنی رعایا کے مختلف طبقات کو بیک وقت ایک جگہ جمع کرنے کا جتنا اہتمام اور خواہش ہوتی ہے وہ سب کو معلوم ہے کہ اس کے لئے مختلف نوع کے جشن اور مختلف نام سے انجمنیں بنا کر ان کے سالانہ جلسے وغیرہ کرائے جاتے ہیں۔ حج میں یہ مصلحت علیٰ وجہ الائم پوری ہوتی ہے۔

(۲) مسلمانوں کی فلاح و بہبود کے لئے مختلف ممالک کے اہل الرائے اگر کوئی لائحہ عمل تجویز کریں تو اس کی تشکیل اور اشاعت کے لئے یہ بہترین موقع ہے۔

(۳) اگر اسلامی ممالک کے افراد کے درمیان اتحاد اور تعلقات کی وسعت کی کوئی صورت ہو سکتی ہے تو حج کے موقع سے بہتر صورت نہیں۔

(۴) علم الاسنتہ کے شوقین حضرات کے لئے حج کے زمانہ سے بہترین موقع شاید نبل سکے کہ ایک ہی جگہ عربی، اردو، ترکی، فارسی، ہندی، پشتو، چینی، جاوی، انگریزی وغیرہ وغیرہ ہر زبان کے واقف لوگ ملیں گے۔

(۵) سپاہیانہ زندگی جو اسلامی زندگی کا خصوصی شعار ہے حج کے سفر میں پوری طور سے پائی جاتی ہے لباس و معاش میں بھی چلنے پھرنے میں بھی۔

(۶) سرمایہ داری کے مخالف امیر و غریب میں مساوات پیدا کرنے کی جتنی کوشش کرتے رہتے ہیں اسکو اخبار بین حضرات بخوبی جانتے ہیں اور یہ بھی ساتھ ہی معلوم ہے کہ کوئی صورت بھی آج تک کامیاب نہیں ہو سکی۔ اسلام کا ہر حکم نماز، روزہ، زکوٰۃ اس مصلحت کو نہایت آسان اور کامیاب طریقہ سے پورا کرتا ہے۔ اسلامی اصول سے بہتر چیز نہ آج تک پیدا ہو سکی نہ آئندہ ہو سکے بشرطیکہ ان احکام کو اسلام کی صحیح تعلیم کے ماتحت ادا کیا جائے۔

(۷) دنیا کے مختلف طبقات میں مساوات پیدا کرنے کے لئے بھی بہترین عمل ہے کہ امیر غریب، بادشاہ، فقیر ہندی، عربی، ترکی، چینی وغیرہ سب ایک ہی حال میں ایک ہی لباس میں ایک ہی مشغلہ میں متعدد زمانہ تک رہتے ہیں۔

(۸) قومی ہفتہ منانے کے لئے لوگ کتنے انتظامات، اعلانات، اخراجات کرتے ہیں مسلمانوں کے لئے ذی الحجہ کے پہلے پندرہ دن قومی ہفتہ سے بھی بڑھ کر ہیں جن کے لئے نہ انتظامات خصوصی کرنے کی ضرورت ہے نہ پروپیگنڈہ کی۔

(۹) دنیا کے سب مسلمانوں میں آپس میں اخوت، محبت، تعلقات، تعارف اور رشتہ اتحاد قائم کرنے کے لئے حج بہترین موقع ہے۔

(۱۰) اشاعتِ اسلام کے شوقین دینی احکام کی اہمیت اور تبلیغ کو اس موقع پر اہتمام سے لے کر انھیں مقامی حضرات باہر سے آنے والے مہمانوں کی اصل خاطر اور ضیافت اس کو سمجھیں کہ ان میں دینی جذبہ قوت پکڑے ان میں دین کے احکام پر عمل کا ولولہ اور شوق پیدا ہوا ان میں جو ضعف یا بددینی کے اثرات ہوں وہ زائل ہو جائیں اسی طرح باہر سے آنے والے حضرات مقامی اصحاب کی اعانت اس کو سمجھیں تو دین کو جس قدر فروغ ہو وہ اظہر من الشمس ہے۔

(۱۱) غرباء اور امراء کا اختلاط جو مستقل طور پر ایک مقصود چیز ہے کہ اس کی وجہ سے ایک طرف

امراء میں سے نخوت اور غرور دور ہو دوسری جانب غرباء کا حوصلہ بڑھے وہ حج میں ایسے کامل طور سے پایا جاتا ہے کہ جس کی نظیر دوسری جگہ نہ ملے گی۔ امراء اپنی بدنی ضروریات کی وجہ سے غرباء کی طرف متوجہ ہوں گے کہ بار برداری کھانا پکانا اور آمد و رفت کی تمام ضروریات کا ان کو خود پورا کرنا مشکل ہے دوسری جانب غرباء کا حوصلہ بڑھے وہ حج میں ایسے کامل طور سے پایا جاتا ہے کہ جس کی نظیر دوسری جگہ نہ ملے گی۔ امراء اپنی بدنی ضروریات کی وجہ سے غرباء کی طرف متوجہ ہوں گے کہ بار برداری کھانا پکانا اور آمد و رفت کی تمام ضروریات کا ان کو خود پورا کرنا مشکل ہے دوسری جانب غرباء کی مالی ضروریات ان کو امراء کی طرف متوجہ کریں گی جس کی وجہ سے ان دونوں طبقوں کا اختلاط جو بسا اوقات تعارف اور مدارات سے بڑھ کر موڈت اور دوستی تک پہنچ جاتا ہے جس کا سفر حج میں پوری طرح سے مشاہدہ ہوتا رہتا ہے۔

(۱۲) مسلمانوں کے اجتماع کو بالخصوص جبکہ وہ عاجزی اور مسکنت زاری اور تضرع کے ساتھ ہو اللہ جل شانہ کی رحمت اور لطف و کرم کے متوجہ کرنے میں جتنا دخل ہے وہ عامی سے عامی آدمی سے بھی مخفی نہیں، حج کا موقع اس کا بہترین منظر ہے کہ عرفات کا میدان اس کا خصوصی منظر ہے۔

(۱۳) آثار قدیمہ کا تحفظ اور اسلاف بالخصوص پہلے انبیاء کرام علیہم السلام کے احوال کا علم اور استخراج سفر حج کا خصوصی ثمرہ ہے۔

(۱۴) معاشی حیثیت سے دنیا کی معلومات کا ذریعہ سفر حج سے بہتر نہیں ہے کہ ہر ملک میں مصنوعات ایجادات پیداوار کے حالات اور اس قسم کی جتنی تفصیلات معلوم کرنا چاہیں اس سفر میں بہترین طریقہ سے حاصل ہو سکتی ہیں۔

(۱۵) علمی حیثیت سے سفر حج نہایت بہتر چیز ہے کہ اس موقع پر ہر جگہ کے علماء موجود ہوتے ہیں ان کی علمی حیثیت اور ہر مقام کے علمی مراکز علمی کارنامے ان کی ترقیات اور تنزل اور ان کے اسباب پر تفصیل سے اطلاع ہو سکتی ہے اور مختلف نوع کے علماء سے استفادہ اور افادہ حاصل ہو سکتا ہے۔

(۱۶) دنیا بھر کے اولیاء ابدال و اقطاب کا ایک معتد بہ طبقہ ہر سال حج میں شرکت کرتا ہے ان کے فیوض و برکات انوار و کمالات سے استفادہ کا بہترین موقع ہے۔

(۱۷) اللہ کی معصوم مخلوق فرشتے جو عرش الہی کے طواف میں ہر وقت مشغول رہتے ہیں، حج میں ان سے تشبہ حاصل ہوتا ہے اور حدیث کے پاک ارشاد (مَنْ تَشَبَهَ بِقَوْمٍ فَهُوَ مِنْهُمْ) جو کسی قوم کے ساتھ مشابہت پیدا کرتا ہے ان ہی میں شمار کیا جاتا ہے، کی بنا پر فرشتوں کے ساتھ جو کسی وقت

اور کسی آن اللہ جل شانہ کی منشا کے خلاف نہیں کرتے مشابہت حاصل ہوتی ہے۔

(۱۸) پہلی اُمتوں میں مذہبی حیثیت سے رہبانیت ایک بہت ہی اہم اور اونچی چیز شمار کی جاتی تھی مگر اسلام نے اس کو روک کر اس کا بدل سفر حج کو قرار دیا۔ چنانچہ زینت کی اشیاء بیوی سے صحبت در کنار صحبت کا ذکر تک ناجائز کر دیا اور اس کا نعم البدل اس کو قرار دیا۔ (اتحاف)

(۱۹) دنیاوی حیثیت سے ہر قوم میں ایک میلہ لگتا ہے اور یہ ایک قدیم دستور ہے۔ ہر ملک اور مذہب کے لوگ اس کے ہمیشہ سے عادی ہیں۔ عام طور پر لوگ اس کی طرف طبعاً متوجہ ہوتے ہیں، سال بھر تک اس کا انتظار و اہتمام کرتے ہیں۔ اسلام نے مسلمانوں کے لئے حج کو اس کا نعم البدل قرار دیا کہ بجائے لہو و لب کھیل کود شور و شغب کے مختلف مظاہروں اور نعروں کے ان ہی کو عبادت کی شکل میں بدل دیا جس میں ان سب جذبات کا جو لہو و لب کی شکل میں تھے تو حید و عشق الہی کی طرف مالہ ہو گیا۔

(۲۰) حج ان متبرک مقامات کی زیارت کا ذریعہ ہے اور برکات حاصل کرنے کا موقع ہے جہاں لاکھوں عشاق نے ایڑیاں اور ماتھے رگڑ رگڑ کر جان دیدی۔

(۲۱) سفر سے ایک طرف تو اخلاق کی جلا اور صفائی ہوتی ہے دوسری طرف بدن کی صحت کے لئے معین ہے حضور ﷺ کا ارشاد ہے۔ ”سَافِرُوا تَصْحُوا“ سفر کرو صحیح یاب ہو گے۔ (کنز) تبدیل آب و ہوا صحت کے لئے معین و مددگار ہے۔ حج کا سفر اس کا بہترین ذریعہ ہے۔

(۲۲) حج اس عبادت کی یادگار اور بقا ہے جو حضرت آدم علیٰ نبینا و علیہ الصلوٰۃ والسلام کے زمانہ سے لے کر ہر مذہب و ملت میں رہی ہے۔

(۲۳) اسلام کا ابتدائی دور جہاں مسلمان نہایت بے کسی کے عالم میں ہر وقت مظلومانہ زندگی بسر کرتے تھے اور ہر قسم کے ظلم و ستم کا شکار ہوتے تھے اور نہایت صبر و استقلال کے ساتھ ان سب مظالم کو برداشت کرتے تھے جو کفار کی طرف سے اُن پر ہوتے رہتے تھے اور اسلام کا انتہائی دور جہاں وہ ہجرت کے بعد غالب اور فاتح کی شکل میں رہے اور غالب و قوی ہو کر اپنے کمال اخلاق سے نہ صرف یہ کہ پرانے مظالم کو بالکل نظر انداز کر دیا بلکہ اپنے اخلاق کی خوبی اور وسعت سے اسلام کو ایسا پھیلایا کہ دنیا کے گوشہ میں اس کا نور پھیل گیا اس سفر حج میں دونوں شہروں کی زیارت سے دونوں یادگاریں تازہ ہوتی ہیں اور دونوں سبق یاد کرنے کا امت کو موقع ملتا ہے۔

(۲۴) مکہ مکرمہ حضور اقدس ﷺ کا مولد ہے پیدائش یہاں ہوئی اور ۵۳ سال کی عمر تک کے مختلف دور یہاں گزرے اس کے بعد مدینہ طیبہ ہجرت کا گھر ہے اور حجاز مبارک وہاں ہے رسالت کے اکثر احکام وہاں نازل ہوئے۔ اس سفر سے دونوں یادگاروں کی زیارت حضور ﷺ کے زمانہ یاد کو

تازہ کرنے والی ہے اور محبت کے بڑھانے والی ہے لوگ یادگار قائم کرنے کیلئے مختلف چیزیں ایجاد کیا کرتے ہیں۔ اسلام نے حج و زیارت کا حکم دے کر خود اس یادگار کو قائم کر دیا۔

(۲۵) مرکز اسلام کی تقویت و قوت اور حرمین شریفین کے رہنے والوں کی اعانت، نصرت ان کے حالات کی تحقیق ان کے ساتھ ہمدردی اور نمکساری کا بہترین ذریعہ حج و زیارت ہے کہ جب ان سے تفصیلی ملاقات ہوگی تو ان کی اعانت اور مدد کا جذبہ خود بخود دل میں پیدا ہوگا اور وہاں سے واپسی پر بھی عرصہ تک ان کی یاد رہے گی۔ نمونہ کے طور پر چند امور کی طرف مختصر اور مجمل اشارات کئے ہیں غور کرنے سے بہت سے امور اور مصالح سمجھ میں آتے رہتے ہیں لیکن یہ نہایت اہم جزو ہے کہ اصل مقصد اللہ جل شانہ کیساتھ تعلق کا بڑھانا ہے اور دنیا کی محبت اور اس سے بے رغبتی پیدا کرنا ہے اس مضمون کو ایک قصہ پر ختم کرتا ہوں جس کو صاحب اتحاف نے نقل کیا۔ شیخ المشائخ قطب دوراں شبلی قدس سرہ کے ایک مرید حج کر کے آئے، شیخ نے ان سے سوالات فرمائے وہ فرماتے ہیں کہ مجھ سے شیخ نے دریافت فرمایا کہ تم نے حج کا ارادہ اور عزم کیا تھا؟ میں نے عرض کیا کہ جی! پختہ قصد حج کا تھا آپ نے فرمایا کہ اس کے ساتھ ان تمام ارادوں کو ایک دم چھوڑنے کا عہد کر لیا تھا، جو پیدا ہونے کے بعد سے آج تک حج کی شان کے خلاف کئے؟ میں نے کہا یہ عہد تو نہیں کیا تھا۔ آپ نے فرمایا کہ پھر حج کا عہد ہی نہیں کیا۔ پھر شیخ نے فرمایا کہ احرام کے وقت بدن کے کپڑے نکال دیئے تھے میں نے عرض کیا جی بالکل نکال دیئے تھے۔ آپ نے فرمایا اس وقت اللہ کے سوا ہر چیز کو اپنے سے جدا کر دیا تھا؟ میں نے عرض کیا ایسا تو نہیں آپ نے فرمایا تو پھر کپڑے بھی نکالے۔ آپ نے فرمایا وضو اور غسل سے طہارت حاصل کی تھی؟ میں نے عرض کیا جی ہاں بالکل صاف ہو گیا تھا۔ آپ نے فرمایا اس وقت ہر قسم کی گندگی اور لغزش سے پاکی حاصل ہو گئی تھی۔ میں نے عرض کیا یہ تو نہ ہوئی تھی۔ آپ نے فرمایا پھر پاکی ہی کیا حاصل ہوئی۔ پھر آپ نے فرمایا لبیک پڑھا تھا؟ میں نے عرض کیا جی ہاں لبیک پڑھا تھا؟ آپ نے فرمایا کہ اللہ جل شانہ کی طرف سے لبیک کا جواب ملا تھا؟ میں نے عرض کیا مجھے تو کوئی جواب نہیں ملا تو پھر فرمایا کہ پھر لبیک کیا کہا۔ پھر فرمایا کہ حرم محترم میں داخل ہوئے تھے؟ میں نے عرض کیا کہ داخل ہوا تھا۔ فرمایا اس وقت ہر حرام چیز کے ہمیشہ کے لئے ترک کا جزم کر لیا تھا؟ میں نے کہا یہ تو میں نے نہیں کیا۔ فرمایا کہ پھر حرم محترم میں بھی داخل نہیں ہوئے۔ پھر فرمایا کہ مکہ کی زیارت کی تھی؟ میں نے عرض کیا جی زیارت کی تھی فرمایا اس وقت دوسرے عالم کی زیارت نصیب ہوئی۔ میں نے عرض کیا اس عالم کی تو کوئی چیز نظر نہیں آئی فرمایا پھر مکہ کی بھی زیارت نہیں ہوئی پھر فرمایا کہ مسجد حرام میں داخل ہوئے تھے؟ میں نے عرض کیا کہ داخل ہوا تھا فرمایا کہ اس وقت تعالے شانہ کے قرب میں داخل محسوس ہوا؟ میں نے عرض کیا کہ مجھے تو محسوس نہیں ہوا فرمایا کہ جب تو مسجد

میں بھی داخلہ نہیں ہوا۔ پھر فرمایا کہ کعبہ شریف کی زیارت کی؟ میں نے عرض کیا کہ زیارت کی۔ فرمایا کہ وہ چیز نظر آئی جس کی وجہ سے کعبہ کا سفر اختیار کیا جاتا ہے؟ میں نے عرض کیا کہ مجھے تو نظر نہیں آئی فرمایا پھر تو کعبہ شریف کو نہیں دیکھا۔ پھر فرمایا طواف میں رمل کیا تھا؟ (خاص طور سے دوڑنے کا نام ہے) میں نے عرض کیا کہ کیا تھا۔ فرمایا کہ اس بھاگنے میں دنیا سے ایسے بھاگے تھے جس سے تم نے محسوس کیا ہو کہ تم دنیا سے بالکل یکسو ہو چکے ہو۔ میں نے عرض کیا کہ نہیں محسوس ہوا۔ فرمایا کہ تم نے رمل بھی نہیں کیا پھر فرمایا کہ حجر اسود پر ہاتھ رکھ کر اس کو بوسہ دیا تھا؟ میں نے عرض کیا جی ایسا کیا تھا تو انھوں نے خوفزدہ ہو کر ایک آہ سنجی اور فرمایا کہ تیرا ناس ہو خیر بھی ہے کہ جو حجر اسود پر ہاتھ رکھے وہ گویا اللہ شانہ سے مصافحہ کرتا ہے اور جس سے حق سبحانہ تقدس مصافحہ کریں وہ ہر طرح سے امن میں ہو جاتا ہے تو کیا تجھ پر امن کے آثار ظاہر ہوئے۔ میں نے عرض کیا کہ مجھ پر تو امن کے آثار کچھ بھی ظاہر نہیں ہوئے، تو فرمایا کہ تو نے حجر اسود پر ہاتھ ہی نہیں رکھا۔ پھر فرمایا کہ مقام ابراہیم پر کھڑے ہو کر دو رکعت نفل پڑھی؟ میں نے عرض کیا کہ پڑھی تھی فرمایا اس وقت اللہ جل جلالہ کے حضور میں ایک بڑے مرتبہ پر پہنچا تھا کیا اس مرتبہ کا حق ادا کیا اور جس مقصد سے وہاں کھڑا ہوا تھا وہ پورا کر دیا؟ میں نے عرض کیا کہ میں نے تو کچھ نہیں کیا فرمایا کہ تو نے پھر تو مقام ابراہیم پر نماز ہی نہیں پڑھی پھر فرمایا کہ صفامردہ کے درمیان سعی کے لئے صفا پر چڑھے تھے؟ میں نے عرض کیا چڑھا تھا فرمایا وہاں کیا کیا؟ میں نے عرض کیا وہاں کی دعا کی فرمایا کیا تمہاری تکبیر کے ساتھ فرشتوں نے بھی تکبیر کہی تھی اور اپنی تکبیر کی حقیقت کا تمہیں احساس ہوا تھا؟ عرض کیا نہیں۔ فرمایا کہ تم نے تکبیر ہی نہیں کہی۔ پھر فرمایا کہ صفا سے نیچے اترے تھے؟ میں نے عرض کیا کہ اترنا تھا۔ فرمایا اس وقت ہر قسم کی علت دور ہو کر تم میں صفائی آگئی تھی؟ میں نے عرض کیا کہ نہیں۔ فرمایا کہ نہ تم صفا پر چڑھے نہ اترے۔ پھر فرمایا کہ صفامردہ کے درمیان دوڑے تھے۔ میں نے عرض کیا کہ دوڑا تھا۔ فرمایا کہ اس وقت اللہ کے علاوہ ہر چیز سے بھاگ کر اس کی طرف پہنچ گئے تھے؟ (فَفَرَرْتُ مِنْكُمْ لَمَّا خِفْتُكُمْ) کی طرف اشارہ ہے جو سورہ شعراء میں حضرت موسیٰ کے قصہ میں ہے۔

دوسری جگہ اللہ کا پاک ارشاد ہے (فَفِرُّوْا اِلَی اللّٰهِ) میں نے عرض کیا کہ نہیں۔ فرمایا کہ تم دوڑے ہی نہیں پھر فرمایا کہ مردہ پر چڑھے تھے؟ میں نے عرض کیا کہ چڑھا تھا۔ فرمایا کہ تم پر وہاں سکیہ نازل ہوا اور اس سے وافر حصہ حاصل کیا؟ میں نے عرض کیا کہ نہیں فرمایا کہ مردہ پر چڑھے ہی نہیں۔ پھر فرمایا کہ منیٰ گئے تھے؟ میں نے عرض کیا گیا تھا۔ فرمایا کہ وہاں اللہ جل شانہ سے ایسی بندھ گئی تھیں جو معاصی کے حال کے ساتھ نہ ہوں؟ میں نے عرض کیا کہ نہ ہو سکیں۔ فرمایا کہ منیٰ ہی نہیں

گئے۔ پھر فرمایا کہ مسجد خیف میں (جو منی میں ہے) داخل ہوئے تھے؟ میں نے عرض کیا داخل ہوا تھا فرمایا کہ اس وقت اللہ جل شانہ کے خوف کا اس قدر غلبہ ہو گیا تھا جو اس وقت کے علاوہ نہ ہوا ہو؟ میں نے عرض کیا کہ نہیں۔ فرمایا کہ مسجد خیف میں داخل ہی نہیں ہوئے۔ پھر فرمایا کہ عرفات کے میدان میں پہنچے تھے؟ میں نے عرض کیا کہ حاضر ہوا تھا۔ وہاں اس چیز کو پہچان لیا تھا کہ دنیا میں کیوں آئے تھے؟ اور کیا کر رہے ہو اور کہاں اب جانا ہے اور ان حالات پر متنبہ کرنے والی چیز کو پہچان لیا تھا؟ میں نے عرض کیا کہ نہیں۔ فرمایا کہ پھر تو عرفات پر بھی نہیں گئے۔ پھر فرمایا کہ مزدلفہ گئے تھے؟ میں نے عرض کیا کہ گیا تھا فرمایا کہ وہاں اللہ جل شانہ کا ایسا ذکر کیا تھا جو اس کے ماسوا کو دل سے بھلا دے؟ (جس کی طرف قرآن پاک کی آیت فَاذْكُرُوا اللّٰهَ عِنْدَ الْمَشْعَرِ الْحَرَامِ) میں اشارہ ہے میں نے عرض کیا کہ ایسا تو نہیں ہوا۔ فرمایا کہ پھر تو مزدلفہ پہنچے ہی نہیں۔ فرمایا کہ منی میں جا کر قربانی کی تھی؟ میں نے عرض کیا کہ کی تھی۔ فرمایا کہ اس وقت اپنے نفس کو ذبح کر دیا تھا؟ میں نے عرض کیا کہ نہیں۔ فرمایا کہ پھر تو قربانی نہیں کی۔ پھر فرمایا کہ رمی کی تھی؟ یعنی شیطانوں کے کنکریاں ماری تھیں) میں نے عرض کیا کہ کی تھی فرمایا کہ ہر کنکری کے ساتھ اپنی سابقہ جہل کو بھیک کر کچھ علم کی زیادتی محسوس ہوئی میں نے عرض کیا کہ نہیں۔ فرمایا کہ رمی بھی نہیں کی پھر فرمایا کہ طواف زیارت کیا تھا؟ میں نے عرض کیا۔ کیا تھا۔ فرمایا کہ اس وقت کچھ حقائق منکشف ہوئے تھے اور اللہ جل شانہ کی طرف سے تم پر اعزاز و اکرام کی بارش ہوئی تھی اس لئے کہ حضور ﷺ کا پاک ارشاد ہے کہ حاجی اور عمرہ کرنے والا اللہ کی زیارت کرنے والا ہے اور جس کی زیارت کوئی جائے اس پر حق ہے اپنے زائرین کا اکرام کرے۔ میں نے عرض کیا کہ مجھ پر تو کچھ منکشف نہیں ہوا فرمایا تم نے طواف زیارت بھی نہیں کیا۔ پھر فرمایا کہ حلال ہوئے تھے؟ (حرام ٹھونے کو حلال ہونا کہتے ہیں) میں نے عرض کیا ہوا تھا۔ فرمایا کہ ہمیشہ حلال کمائی کا اس وقت عہد کیا تھا؟ میں نے عرض کیا نہیں۔ فرمایا کہ تم حلال بھی نہیں ہوئے۔ پھر فرمایا کہ الوداعی طواف کیا تھا؟ میں نے عرض کیا، کیا تھا۔ فرمایا اس وقت اپنے تن من کو کلیۃ الوداع کہہ دیا تھا؟ میں نے عرض کیا نہیں۔ فرمایا کہ تم نے طواف ووداع بھی نہیں کیا۔ پھر فرمایا دوبارہ حج کو جاؤ اور اس طرح حج کرے آؤ جس طرح میں نے تم سے تفصیل بیان کی فقط یہ طویل قصہ اس لئے نقل کیا تاکہ اندازہ ہو کہ اہل ذوق کا حج کس طرح ہوتا ہے۔ حق تعالیٰ شانہ اپنے لطف و کرم سے کچھ ذائقہ اس نوع کے حج کا اس محروم کو بھی عطا فرمائے۔ آمین!

﴿پانچویں فصل﴾

حج کے آداب میں

حج کے متعلق بہت سے رسائل علمائے لکھے ہیں جن میں تفصیلی طور پر حج کے آداب اور ہر ہر رکن کے آداب ذکر کئے ہیں۔ یہ سفر ساری عمر میں اکثر ایک ہی مرتبہ ہوتا ہے اسلئے مناسب ہے کہ جب سفر کا ارادہ ہو تو اس کے متعلق معتبر علماء کے متعدد رسائل منگا کر ان کو بہت اہتمام سے دو چار مرتبہ سفر سے پہلے مطالعہ کرنے تاکہ یہ بڑی رقم جو اس سفر میں خرچ ہوتی ہے آداب کی رعایت کے ساتھ خرچ ہونے کی وجہ بہترین مصرف میں خرچ ہو ایسا نہ ہو کہ جہالت اور نادانیت کی وجہ سے کوئی ایسی حرکت کر جائے جس سے حج بھی فاسد ہو جائے۔ سفر سے پہلے اگر ان رسائل کو چند مرتبہ مطالعہ کریگا تو مضامین سے ایک مناسبت پیدا ہو کر موقع پر اکثر باتیں یاد آتی رہیں گی اور پھر ان رسائل کو سفر میں بھی ساتھ رکھے تاکہ ہر موقع پر اس جگہ کے احکام اور آداب دیکھے جاسکیں اہل علم بھی ان سے مستفید نہیں۔ درس کے وقت ان مسائل کو پڑھ لینے سے مستحضر نہیں ہوتے۔ اکثر دیکھا گیا کہ جو حضرات دو تین حج کر چکے ہیں وہ حج کے مسائل میں اہل علم سے جن کا پہلا ہی حج ہو فوجیت لے جاتے ہیں اس جگہ تمام آداب کا احاطہ مقصود نہیں ہے وہ ہر جگہ کے علیحدہ ہیں مختصر اچند اہم امور کا ذکر کیا جاتا ہے حق تعالیٰ شانہ کا پاک ارشاد ہے:-

وَتَزَوَّدُوا فَإِنَّ خَيْرَ الزَّادِ التَّقْوَىٰ (سورۃ بقرہ- ع ۲۵)

(اور جب حج کا ارادہ کرو) تو خوج ضرور ساتھ لے لیا کرو کیونکہ سب سے بڑی بات خرچ لینے میں (بھیک مانگنے سے) بچا رہنا ہے۔

فائدہ: اس آیت شریف میں سب سے اہم اور مقدم چیز کی طرف اشارہ فرمایا ہے اور وہ یہ ہے کہ حج کو جانے کے وقت راستہ کا خرچ ساتھ ہونا چاہیے محض توکل پر چل دینا ہر شخص کا کام نہیں۔ احادیث میں کثرت سے یہ مضمون وارد ہوا ہے کہ بعض لوگ بغیر خرچ کے حج کو چل دیتے تھے اور کہتے تھے کہ ہم متوکل ہیں پھر وہاں پہنچ کر لوگوں سے سوال کرتے تھے اس پر یہ آیت شریفہ نازل ہوئی۔ ایک حدیث میں ہے کہ بعض لوگ بغیر زادراہ کے حج کو چل دیتے تھے اور کہتے تھے کہ جب ہم حج کو جاتے ہیں پھر بھی اللہ جل شانہ ہمیں نہ کھلائے گا اس پر یہ آیت نازل ہوئی کہ زادراہ لیا کرو۔ بہتر زادراہ وہ ہے تمہارے چہروں کو لوگوں کے سامنے ہونے سے روک دے (درمنثور) لوگوں سے سوال کی ذلت کو روک دے۔ یہاں ایک اہم بات یہ قابل سمجھنے کے ہے کہ توکل بہت اونچی اور اعلیٰ

اور افضل صفت ہے لیکن وہ زبانی چیز نہیں ہے بلکہ قلبی چیز ہے جس کا دل اس قدر مطمئن ہو کہ اس کو اپنی جیب میں پیسہ ہونے پر اتنا اعتماد نہ ہو جتنا اللہ تعالیٰ کے خزانہ میں ہونے پر اعتماد ہوتا ہے اس کو تو کل سزاوار ہے اور اس کی شان کے مناسب ہے اور جس کو یہ درجہ حاصل نہ ہو اس کے لئے مناسب نہیں۔ یہاں دو واقعے قابل غور ہیں۔

ایک حضرت ابو بکر صدیق رضی اللہ عنہ کا مشہور قصہ ہے کہ جب غزوہ تبوک کے وقت حضور اقدس صلی اللہ علیہ وسلم نے لوگوں سے چندہ کی تحریک فرمائی تو حضرت ابو بکر صدیق رضی اللہ عنہ جو کچھ گھر میں تھا سب کچھ لے آئے کچھ بھی گھر میں نہ چھوڑا۔ بندہ اپنے رسالہ حکایات صحابہ میں اس قصہ کو مفصل ذکر کر چکا ہے دوسرا واقعہ یہ ہے کہ ایک صاحب ایک بیضہ کی بقدر سونے کا ڈالہ لائے اور حضور صلی اللہ علیہ وسلم کی خدمت میں پیش کر کے عرض کیا کہ یہ صدقہ ہے میرے پاس اس کے سوا کچھ نہیں۔ حضور اقدس صلی اللہ علیہ وسلم نے اس طرف سے اعراض فرمایا وہ دوسری طرف کو سامنے حاضر ہوئے اور یہی عرض کیا۔ اسی طرح حضور صلی اللہ علیہ وسلم اعراض فرماتے رہے اور وہ بار بار سامنے آ کر یہی عرض کرتے رہے۔ چوتھی مرتبہ میں حضور صلی اللہ علیہ وسلم نے اس کو لے کر اس زور سے پھینکا کہ اگر ان کے لگ جاتا تو زخمی کر دیتا۔ پھر ارشاد فرمایا کہ بعض آدمی اپنا سب کچھ صدقہ کر دیتے ہیں پھر لوگوں کی طرف دست سوال بڑھاتے ہیں۔ ان دو قصوں سے اس کا صحیح اندازہ ہو جاتا ہے کہ توکل کس حالت میں سزاوار ہے کہ جو شخص بالکل خالی ہاتھ ہو کر بھی نہ بے صبری کرے نہ دل میں اللہ جل شانہ اور بندوں کی طرف سے شکوہ پیدا ہونے لوگوں سے سوال کرے اس کو یقیناً مناسب ہے اور جو ایسا نہ ہو بلکہ دوسروں کے لئے بار بنے اور بے صبری ناشکری میں مبتلا ہو اس کے لئے ہرگز مناسب نہیں کہ بغیر زادراہ کے محض توکل پر چل دے۔ (الْحَجُّ اشْهُرٌ مَّعْلُومَاتٌ ۚ فَمَنْ فَرَضَ فِيهِنَّ الْحَجَّ فَلَا رَفَثَ) یہ آیت شریفہ بھی آداب حج کے اہم ترین آداب کو شامل ہے اس کا ترجمہ پہلی فصل میں گذر چکا اور کچھ توضیح پہلی فصل کی احادیث میں سب سے پہلی حدیث میں گذر چکی۔

(۱)..... عن ابی ہریرۃ رضی اللہ عنہ قال قال رسول اللہ صلی اللہ علیہ وسلم
 اذا خرج الحاج حاجاً بنفقة طيبة ووضع رجله في الغرزنفادی
 لبيك اللهم لبيك ناداه مناد من السماء لبيك وسعديك ذاك
 حلال وراحتك حلال وحجك مبرور غير مازور و اذا خرج
 بالنفقة الخبيثة فوضع رجله في الغرزنفادی لبيك ذاده مناد من

السماء لالیبک ولا سعدیک ذادک حرام و نفقتک حرام و حجک
مازور غیر مبرور۔ (رواہ طبرانی فی الاوسط و رواہ الاصبہانی من حدیث اسلم مولی عمر
مرسلان مختصراً کذا فی الترغیب و فی الانتحاف بتخریج ابی ذر الہروی و فی منسکھ عن ابی ہریرۃ
بلفظ اخرز الداعلیہ و فی الكنز معناه عن عمرو انس و غیرہما)۔

ترجمہ)..... حضور اقدس ﷺ سے نقل کیا گیا کہ جب حاجی حلال مال کے ساتھ حج کو نکلتا ہے
اور سواری پر سوار ہو کر کہتا ہے لبیک اللہم لبیک۔ تو فرشتہ بھی آسمان سے (اس کی تائید اور
تقویت میں) لبیک وسعدیک کہتا ہے (یعنی تیرا لبیک کہنا مقبول ہے) وہ فرشتہ کہتا ہے کہ تیرا
توشہ بھی حلال ہے، تیری سواری بھی حلال ہے (حلال مال سے حاصل ہوئے) اور تیرا حج
مبرور ہے۔ (جس کا بیان فصل اول حدیث نمبر ۴ میں گذر چکا ہے اور کوئی وبال تجھ پر نہیں
اور جب آدمی حرام مال کے ساتھ حج کو جاتا ہے اور سواری پر سوار ہو کر لبیک کہتا ہے تو فرشتہ
آسمان سے کہتا ہے کہ نہ لبیک نہ سعدیک یعنی تیری لبیک غیر مقبول ہے تیری لبیک غیر مقبول
ہے تیرا توشہ حرام ہے تیرا خرچہ حرام ہے تیرا حج معصیت ہے یہ حج مبرور نہیں۔

فائدہ: ایک حدیث میں ہے کہ جب آدمی حرام مال کے ساتھ حج کو جاتا ہے اور لبیک کہتا ہے
تو اللہ جل شانہ کا پاک ارشاد ہوتا ہے کہ یہ حج تیرا مردود ہے یعنی مقبول نہیں۔ ایک اور حدیث میں
ہے کہ اس کا حج لپیٹ کر اس کے منہ پر مار دیا جاتا ہے۔ ایک حدیث میں آیا ہے کہ جو شخص حرام کمائی
کے ساتھ حج کو جائے اس کا سفر اللہ کی اطاعت میں نہیں ہے اور جب وہ سواری پر سوار ہو کر لبیک کہتا
ہے تو فرشتہ کہتا ہے کہ نہ لبیک نہ سعدیک کمائی حرام تیرا لباس حرام (کہ حرام کمائی سے تیار ہوا) تیری
سواری حرام تیرا توشہ تو ایسے حال میں لوٹ کہ تجھ پر وبال ہے اور برائی کا مژدہ اپنے ساتھ لیتا جا اور
جب آدمی حلال مال کے ساتھ حج کو جاتا ہے اور سواری پر سوار ہو کر لبیک کہتا ہے تو فرشتہ بھی اس کے
ساتھ لبیک وسعدیک کہتا ہے کہ تیرا لباس حلال ہے تیری سواری حلال ہے تیرا توشہ حلال ہے، حج
مبرور کے ساتھ واپس ہو تجھ پر کوئی وبال نہیں۔ ایک حدیث میں آیا ہے کہ جب حضرت موسیٰ علیہ السلام
نے حج کیا تو صفا و مروہ کے درمیان وہ لبیک پڑھتے ہوئے دوڑ رہے تھے۔ کہ آسمان سے آواز آئی
لبیک عیدی انامعک (میرے بندے میں بھی لبیک کہتا ہوں اور تیرے ساتھ ہوں) یہ سن کر
حضرت موسیٰ علیہ السلام سجدے میں گر گئے (در منثور)

حضرت زین العابدین علیہ السلام کا قصہ فصل اول کی حدیث نمبر ۶ میں گذر چکا ہے کہ جب احرام
باندھا تو لبیک کہنے کے وقت چہرہ زرد ہو گیا اور بدن پر کچھی آگئی اور لبیک نہ کہہ سکے۔ کسی نے

دریافت کیا تو فرمایا کہ مجھے ڈر ہے کہ اس کے جواب میں ”الالبیک“ نہ کہہ دیا جائے کہ تیری لبیک معتبر نہیں۔ اگرچہ فقہاء کے نزدیک حج فرض اس سے بھی ادا ہو جاتا ہے لیکن وہ حج مقبول نہیں ہوتا اور اس حرام کا گناہ مستقل علیحدہ رہتا ہے ہم لوگ اس میں بہت تساہل اور غفلت کرتے ہیں اپنی قوت اور زور کے گھمنڈ پر دوسروں کے مال پر ظلم سے قبضہ کر لیتے ہیں اور دل میں خوش ہوتے ہیں کہ کس کی مجال ہے جو ہم سے مطالبہ کر سکے یا ہم پر الزام قائم کر دے لیکن کل جب ہر مظلوم قوی ہوگا اس وقت اپنے اس ظلم کی حقیقت واضح ہوگی۔ جب ایک دافع جو تقریباً دو پیسے کے برابر ہوتا ہے اس کے بدلے میں سات سو مقبول نمازیں ادا کرنا پڑیں گی حالانکہ اتنی مقبول نمازیں شاید ہمارے پاس ہوں بھی نہیں لیکن فی دو پیسے یہ ادائیگی قیامت میں کرنا پڑے گی۔ (شامی)

حضور اقدس ﷺ نے ایک مرتبہ صحابہؓ سے دریافت کیا کہ جانتے ہو مفلس کون ہے! صحابہؓ نے عرض کیا کہ ہم تو مفلس اس کو کہتے ہیں جس کے پاس مال و متاع نہ ہو۔ حضور ﷺ نے ارشاد فرمایا کہ مفلس تو وہ ہے جو قیامت کے دن بہت سی نمازیں روزے وغیر لے آئے لیکن کسی کو دنیا میں گالیاں دی تھیں کسی پر تہمت لگائی تھی۔ کسی کا مال کھالیا تھا، کسی کو مارا تھا۔ قیامت میں اس کی نیکیوں میں سے کچھ اس نے لے لیا اور جب نیکیاں ختم ہو گئیں تو ان مظلوم لوگوں کے گناہ اس کے ظلم کی بقدر لے کر اس پر ڈال دیئے جائیں گے اور پھر جب نیکیاں ختم ہو گئیں اور گناہ اپنے علاوہ دوسروں کے بھی سر پڑ گئے تو اس کو جہنم میں پھینک دیا جائے گا۔ دوسری حدیث میں حضور اقدس ﷺ کا پاک ارشاد ہے کہ جس کے ذمہ کسی دوسرے کا حق ہو اور بروری کا ہو یا کسی اور قسم کا وہ آج دنیا میں معاف کرا لے قبل اس کے کہ وہ دن آجائے جس میں روپیہ پیسہ آدمی کے پاس نہ ہوگا اگر کوئی نیک عمل اس کے پاس ہے تو اس سے ظلم کا بدلہ ادا کیا جائے گا اور اس کے پاس عمل نہیں ہے تو مظلوم کے گناہ اس پر لا دیئے جائیں گے۔ (مشکوٰۃ)

ایک حدیث میں حضور ﷺ کا پاک ارشاد ہے کہ جو شخص ایک بالشت زمین کسی دوسرے کی ظلم سے چھین لے گا قیامت کے دن وہ حصہ سات زمینوں تک طوق بنا کر اس ظالم کی گردن میں ڈال دیا جائے گا۔ (مشکوٰۃ) اس دن کا جتنا بوجھ اور وزن گردن پر پڑے گا وہ ظاہر ہے۔ ایک مرتبہ حضور ﷺ سورج گرہن کی نماز پڑھ رہے تھے اس میں حضور ﷺ کے سامنے جنت اور روزخ کے احوال ظاہر ہوئے تو حضور ﷺ نے جہنم میں ایک عورت کو دیکھا جس نے کسی بلی کو دنیا میں بانٹھ رکھا تھا اور اس کے کھانے کی خبر گیری میں کوتاہی کی جس کی وجہ سے اس کو عذاب ہو رہا تھا کہ نہ اس نے اس کے

کھانے کی خبر رکھی اور نہ اس کو آزاد چھوڑا کہ وہ اپنے آپ زمین پر گری پڑی چیزوں سے پیٹ بھر لیتی (مشکوٰۃ) جو لوگ جانوروں کو پالتے ہیں ان پر انکی خبر گیری کی بڑی سخت ذمہ داری ہے۔ وہ بے زبان اکثر بھوک پیاس میں مبتلا ہو جاتے ہیں اور ان پالنے والوں کو اپنے کاروبار خیال بھی نہیں رہتا۔ ایک حدیث میں حضور ﷺ کا پاک ارشاد ہے کہ قیامت میں بدترین شخص وہ ہے جو دوسرے کی خاطر اپنی آخرت کو نقصان پہنچائے۔ (مشکوٰۃ) کہ دوسرے نے کسی پر ظلم کیا۔ آپ تعلقات کے زور میں اس کے حامی بن گئے جس سے دنیا کا نفع تو اس کو حاصل ہوا اور آخرت اس کے ساتھ اپنی بھی برباد ہوئی اس لئے نہایت اہتمام سے ایسے امور سے بچنا چاہئے اور ہر وقت اس کی فکر چاہئے کہ کیا معلوم کب موت آجائے اور یہ وبال سر پر رہے بالخصوص سفر حج کو جاتے وقت بہت اہتمام سے ان امور سے پائی حاصل کرے کہ طویل سفر ہے نہ معلوم واپسی مقدر ہے یا نہیں۔

(۲)..... عن ابن عباس رضی اللہ عنہما قال کان فلان ردف رسول اللہ صلی اللہ علیہ وسلم یوم عرفۃ فجعل الفتی یلاحظ النساء ینظر الیہن فقال لہ رسول اللہ صلی اللہ علیہ وسلم یا ابن اخی ان هذا یوم من ملک فیہ سمعہ وبصرہ ولسانہ غفر لہ۔ (رواہ احمد باسناد صحیح کذا فی الترغیب والقصۃ معروف فی الکتاب الحدیث عن الفضل بن عباس رویت بطرق عدیدۃ والفاظ مختلفۃ)۔

ترجمہ)..... حضرت ابن عباس فرماتے ہیں کہ ایک نو عمر لڑکے حضور کے ساتھ سواری پر سوار تھے ان کی نظر عورتوں پر پڑ گئی اور ان کو دیکھنے لگے حضور اقدس ﷺ نے ارشاد فرمایا کہ بھتیجے! یہ ایسا دن ہے کہ جو شخص اس دن میں اپنے کان آنکھ اور زبان کی حفاظت رکھے اس کی مغفرت ہو جاتی ہے۔

فائدہ: چونکہ مجمع کا قصہ ہوتا ہے ہر قسم کے مرد و عورت ایک جگہ جمع ہوتے ہیں اس لئے بہت اہتمام سے اُس دن اپنی حفاظت رکھنا ضروری ہے ایسا نہ ہو کہ بد نظری سے یا نامحرم کی آواز لذت سے سننے سے یا کسی ناجائز لفظ کے زبان سے نکالنے سے نیکی برباد گناہ لازم ہو جائے اسی لئے قرآن میں بھی اس کو اہتمام سے ذکر کیا گیا۔

(فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ وَلَا جِدَالَ فِيهِ الْحَجَّ)

کہ یہ چیزیں حج میں نہیں ہونی چاہئیں۔ نبی کریم ﷺ کا پاک ارشاد ہے کہ اگر آدمی کی نظر کسی اجنبی عورت پر پڑ جائے اور وہ فوراً اپنی نظر کو ہٹالے تو حق تعالیٰ شانہ اس کو کسی ایسی عبادت کی توفیق عطا فرماتے ہیں جس کی لذت اور حلاوت اس کو محسوس ہوتی ہے۔ (مشکوٰۃ) ایک حدیث میں ہے کہ

جب آدمی کسی اجنبی عورت کے ساتھ تنہا مکان میں ہوتا ہے تو تیسرا شخص وہاں شیطان ہوتا ہے (مشکوٰۃ) اس سفر میں اکثر عورتیں نامحرموں کے ساتھ سفر کرتی ہیں اور بسا اوقات محرم کے ساتھ ہونے کی صورت میں بھی عوارض کی وجہ سے مکان میں تنہا ہونے کی نوبت آجاتی ہے اس لئے بہت اہتمام سے اس کا لحاظ رکھنا چاہیے کہ ایسی نوبت نہ آسکے۔ ایک حدیث میں ہے کہ حضور ﷺ نے ارشاد فرمایا کہ کوئی عورت کسی نامحرم کے ساتھ تنہا مکان میں نہ ٹھہرے اور کوئی عورت بغیر محرم کے سفر نہ کرے ایک صحابی نے عرض کیا یا رسول اللہ ﷺ! میرا نام فلاں غزوہ میں جانے والوں میں لکھا گیا اور میری بیوی حج کو جا رہی ہے۔ حضور ﷺ نے ارشاد فرمایا کہ جاؤ اپنی بیوی کے ساتھ حج کو جاؤ۔ (مشکوٰۃ) یہاں جہاد جیسی اہم چیز میں جانے والے صحابی کو بیوی کے حج کی وجہ سے حضور ﷺ نے مؤخر کر دیا۔ ایک حدیث میں وارد ہے کہ جب عورت گھر سے نکلتی ہے تو ایک شیطان اس کے ساتھ لگ جاتا ہے یعنی خود اس کو بہکانے کے لئے اور دوسروں کو اس کی طرف متوجہ کرنے کے لئے ہر وقت کج بخت تاک میں لگا رہتا ہے اس لئے محرم کا ایسی حالت میں ساتھ رہنا ضروری ہے۔ ایک حدیث میں آیا ہے کہ حضور ﷺ تنہائی میں عورت کے پاس جانے کی ممانعت فرمائی۔ کسی نے عرض کیا۔ حضور اگر جانے والا دیور ہو یعنی خاوند کا بھائی؟ حضور ﷺ نے فرمایا کہ دیور تو موت ہے یعنی اس سے زیادہ اندیشہ اور خوف ہے اور بہت زیادہ احتیاط کی ضرورت ہے کہ ہر وقت کا پاس رہنا ہے اس میں خطرات کا زیادہ اندیشہ ہے۔ حدیث پاک میں کان آنکھ وغیرہ کی حفاظت کو فرمایا ہے وہ نامحرموں کی بات سننا یاد دیکھنے کے ساتھ مخصوص نہیں بلکہ کسی نیت، چغل خوری وغیرہ سننا یا زبان سے ادا کرنا سب ہی اس میں داخل ہے۔ اسی طرح ہر قسم کی ناجائز چیز بہو و لعب کو دیکھنا بھی اس میں شامل ہے۔

(۳)..... عن ابن عمر رضی اللہ عنہما قال سأل رجل رسول الله صلى الله عليه وسلم فقال ما للحاج قال الشعث التفل فقام آخر فقال يا رسول الله اى الحج افضل قال العجج والشج (كذافي المشكوٰۃ)۔

ترجمہ)..... ایک صحابی نے حضور اقدس ﷺ سے سوال کیا کہ حاجی کی کیا شان ہونا چاہیے؟ حضور ﷺ نے فرمایا بکھرے ہوئے بالوں والا میلا پھیلا ہو۔ پھر دوسرے صحابی نے سوال کیا کہ حج کون سا افضل ہے حضور ﷺ نے فرمایا جس میں خوب (لبیک کے ساتھ) چلانا ہو اور (قربانی کا خوب خون بہانا ہو)۔

فائدہ: اس حدیث شریف میں تین مضمون ذکر کئے گئے۔ اول یہ کہ حاجی کی شان یہ ہے کہ بکھرے ہوئے بال ہوں کپڑے میلے ہوں یہ اصل حاجی کی شان ہے اس کی شان کے یہ ہرگز

مناسب نہیں کہ اس حالت میں بھی زیب و زینت کی طرف متوجہ ہو۔ اسی وجہ سے احرام کی حالت میں خوشبو کا استعمال ناجائز قرار دیا گیا کہ عاشق کو ان چیزوں سے کیا کام۔ ایک مرتبہ ذی الحج کی آٹھ یا نو تاریخ تھی حضرت اقدس مولانا الحاج سید حسین احمد صاحب مدنی ادام اللہ ظلال برکاتہ تشریف لائے میں نے عطر کی شیشی ملنے کے لئے سامنے کی مولانا نے اس کو لے کر ملا اور نہایت ہی ٹھنڈا سانس بھر کر فرمایا کہ آج عشاق عطر سے روک دیئے گئے ہیں اس سے اندازہ ہوتا ہے جن کے دلوں میں عشق کا زخم ہے وہ مکہ سے دور رہ کر بھی وہاں کے تصور کی لذت حاصل کرتے رہتے ہیں۔ میں نے اپنے والد صاحب کو اکثر دیکھا ذوالحجہ کی اوائل تاریخوں میں اکثر بے اختیار ان کے منہ سے لبیک نکل جاتی تھی۔ پہلی فصل کی حدیث نمبر ۳ کے ذیل میں گذر چکا ہے کہ حق تعالیٰ شانہ اس بات پر فرشتوں سے فخر کرتے ہیں کہ میرے بندے کھڑے ہوئے بال اور غبار آلود کپڑوں سے آئے ہیں۔ اور متعدد احادیث میں تقاضا کا ذکر آیا ہے۔

دوسرا مضمون لبیک آواز سے پڑھنا یہ بھی کثرت سے روایات میں وارد ہوا ہے۔ ایک حدیث میں آیا ہے کہ حضور اقدس ﷺ نے ارشاد فرمایا کہ حضرت جبرئیل علیہ السلام میرے پاس تشریف لائے اور یہ فرمایا کہ اللہ جل شانہ کا ارشاد ہے کہ تم اپنے ساتھیوں کو اس کا حکم کرو کہ لبیک پکار کر کہیں اس لئے کہ یہ حج کا شعار ہے۔ ایک اور حدیث میں ہے کہ حضرت جبرئیل علیہ السلام نے خود حضور اقدس ﷺ سے عرض کیا کہ آپ لبیک پکار کر کہیں کہ یہ حج کا شعار ہے (کنز) پہلی فصل کی حدیث نمبر ۶ میں گذر چکا ہے کہ جب آدمی لبیک کہتا ہے تو اس کے ساتھ ہر پتھر اور درخت اور زمین بھی لبیک کہتی ہے اور ایک حدیث میں آیا ہے کہ جب حضرت موسیٰ علیہ السلام لبیک کہتے تھے تو حق تعالیٰ شانہ کی طرف سے لبیک یا موسیٰ جواب میں ارشاد ہوتا تھا۔ تیسرا مضمون حدیث بالا میں قربانی کی کثرت ہے قربانی مستقل عبادت ہے جو صاحب نصاب پر واجب ہے اور جو صاحب نصاب نہ ہو اس کے لئے مستحب ہے لیکن حج میں اس کی فضیلت اور بھی زیادہ ہے اور اس کی کثرت مرغوب ہے خود نبی کریم ﷺ نے اپنے حج میں سواوٹ قربانی کئے تھے۔ حضور ﷺ کا پاک ارشاد ہے کہ قربانی حضرت ابراہیم علیہ السلام کی سنت ہے اور قربانی کے ہر بال کے بدلہ میں ایک نیکی ہے۔

ایک حدیث میں ہے کہ قربانی کا جانور جب ذبح ہوتا ہے تو پہلے قطرے پر قربانی کرنے والے کے سب گناہ معاف ہو جاتے ہیں اور قیامت کے دن قربانی کا جانور مرغ اپنے خون اور گوشت وغیرہ کے لایا جائے گا اور ستر درجے زیادہ وزنی بنا کر اعمال کی ترازو میں رکھا جائے گا (کنز) حضور اقدس

ﷺ نے اپنی اور اپنی تمام امت کی طرف سے قربانی کی تو امت کو بھی زیبا ہے کہ اپنی قربانی کے ساتھ حضور اقدس ﷺ کی طرف سے بھی ایک قربانی کیا کریں۔ حضرت علیؓ ہمیشہ ایک بکر اپنی طرف ہے قربانی کرتے تھے اور ایک حضور ﷺ کی طرف سے۔ کسی نے آپ سے دریافت کیا تو آپ نے فرمایا کہ مجھے حضور اقدس ﷺ کا ارشاد ہے کہ میں آپ کی طرف سے قربانی کروں اس لئے میں ہمیشہ کرتا رہوں گا۔ (کنز) حضرت عمرؓ اپنے چھوٹے بچوں کی طرف سے خود قربانی کیا کرتے تھے۔ قربانی درحقیقت ایک بہت اہم یادگار ہے جس کی طرف حضور ﷺ کے پاک ارشاد کہ حضرت ابراہیمؑ کی سنت ہے میں اشارہ گذر چکا ہے۔

حضرت ابراہیم علیہ الصلوٰۃ والسلام کے بڑھاپے کی حالت میں بڑی تمناؤں سے اولاد ہوئی اور جب وہ ہونہار دیکھنے کے قابل ہوئی کہ باپ کی بھی دیکھ کر روح تازہ ہو جائے تو ان کو ذبح کر دینے کا اشارہ ہوا جو حقیقتہً حضرت ابراہیمؑ اور صاحبزادے حضرت اسماعیلؑ کے لئے بڑا سخت امتحان تھا۔ دونوں باپ بیٹوں نے اس امتحان کو پورا کرنے میں بشاشت سے پیش قدمی کی اور حضرت ابراہیم علیہ السلام نے تیز چھری لے کر صاحبزادے کے گلے پر چلا دی لیکن اللہ کی قدرت کا یہ ادنیٰ کرشمہ تھا کہ اس عمل کی تکمیل بجائے صاحبزادے کے جانور پر ہوئی۔ لیکن (قَدْ صَدَّقْتَ الرُّؤْيَا) نے اپنے خواب کو سچا دکھایا کہ منودہ ملا تو حقیقتہً یہ اپنی اولاد کی قربانی کا بدل ہے جو محض اللہ کے لطف و کرم سے اس کا بدل بن گیا اس وقت یہی تصور سوچنا چاہئے کہ گویا اپنے نفس کو اور آل اولاد کو اللہ کے راستہ میں قربان کر رہا ہے۔

اجمالی آداب

شریعت کے ہر حکم اور اسلام کے ہر رکن کے ساتھ کچھ آداب بھی مقرر ہیں۔ نماز ہو یا روزہ ہو یا زکوٰۃ ہو یا حج ہر چیز میں آداب کی تحقیق اور اس کی رعایت کی حتی الوسع کوشش ہونا چاہیے۔ حضرت اقدس شاہ عبدالعزیز صاحب نور اللہ مرقدہ نے تفسیر عزیزی میں تحریر فرمایا کہ ہے

من تهاون بالآداب عوقب بحرمان السنة ومن تهاون بالسنة عوقب

بحرمان الفرائض ومن تهاون بالفرائض عوقب بحرمان المعرفة۔

یعنی جو شخص آداب میں سستی کرتا ہے وہ سنت سے محرومی کی بلا میں گرفتار کیا جاتا ہے اور جو سنت

میں سستی کرتا ہے وہ فرائض کے چھوٹنے کی مصیبت میں مبتلا ہوتا ہے اور جو فرائض میں سستی کرتا ہے وہ معرفت کی محرومی میں مبتلا ہوتا ہے۔ یہی وجہ ہے کہ بہت سے امور پر احادیث میں کفر کا اطلاق کیا گیا ہے کہ وہ اسی ضابطہ کے موافق کفر تک پہنچا دیتا ہے۔ اس لئے شریعت کے ہر حکم میں آداب کا اہتمام چاہئے کسی غدر کی وجہ سے نہ ہو سکے مضا لقتہیں مگر ان کی وقعت اور اہمیت دل میں ہونا چاہیے لاپرواہی اور سمجھ کر ان کو ہرگز نہ چھوڑنا چاہیے۔ احکام شرعیہ کے آداب و مستحبات علماء نے بڑے اہتمام سے اپنی اپنی جگہ جمع کئے ہیں ان کی تحقیق و تفتیش کی جائے علماء کے اختلاف اور ان کے مذاکروں سے بھی بہت سے آداب معلوم ہو جاتے ہیں یہاں چند آداب کا ذکر نمونہ اور اجمال کے طور پر کیا جاتا ہے۔

(۱) جب اللہ تعالیٰ شانہ کسی خوش نصیب کو اس سعادت کی توفیق عطا فرمائے مثلاً حج فرض ہو جائے یا حج کے اسباب پیدا ہو جائیں تو پھر ارادے کی تکمیل میں عجلت کرنا چاہیے بالخصوص حج فرض کو معمولی اعذار کی وجہ سے ہرگز مؤخر نہ کرنا چاہئے کہ شیطان ایسے مواقع پر لغو خیالات اور بے محل ضروریات دل میں جمع کر دیتا ہے اور طرح طرح کے وسوسے دل میں ڈالتا ہے۔ حضرت ابن عباس رضی اللہ عنہ سے نقل کیا گیا کہ شیطان کا مقولہ جو قرآن پاک میں سورہ اعراف رکوع ۲۷ میں ذکر کیا گیا۔

قَالَ فِيمَا آغْوَيْتَنِي لَأَفْعَلَنَّ لَهُمْ صِرَاطَكَ الْمُسْتَقِيمَ ثُمَّ لَا يَنْتَهُمُ مِنْ أَيْنَ آيَدِهِمْ
وَمِنْ خَلْفِهِمْ وَعَنْ أَيْمَانِهِمْ وَعَنْ شَمَائِلِهِمْ طَوْلًا أَكْثَرَهُمْ شَاكِرِينَ۔ ط

(ترجمہ) شیطان نے کہا کہ بسبب اس کے کہ اللہ آپ نے مجھے گمراہ کیا ہے میں قسم کھاتا ہوں کہ میں ان آدمیوں کے لئے آپ کی سیدھی راہ پر جا کر بیٹھوں گا اور پھر چاروں طرف سے ان پر حملہ کروں گا آگے سے بھی پیچھے سے بھی دائیں سے بھی اور ان میں سے آپ اکثر لوگوں کو شکر گزار نہ پائیں گے۔

سیدھی راہ دین کا راستہ ہے اور دین کے سارے ہی شعبے اس میں داخل ہیں۔ حضرت ابن عباس سے نقل کیا گیا کہ خاص طور پر حج کا راستہ اس سے مراد ہے۔ (احناف) یعنی وہ کعبت اس پر مسلط ہو کر چاروں طرف سے آدمی کو پریشانوں میں مبتلا کرتا ہے اور طرح طرح کے اعذار سامنے لا کر حج سے روکتا ہے اور ظاہریات ہے کہ جب حج سے اس کی ساری محنت بیکار ہو جاتی ہے عرفات کا رونا عمر بھر کے گناہوں کو دھو جاتا ہے تو وہ جتنا بھی اس سفر کے خلاف سعی کرے قرین قیاس ہے اس لئے موانع کو شیطانی اثر سمجھ کر حتی الوسع ان کے دفع کرنے کی اور ان کو غیر اہم سمجھنے کی کوشش کرنا چاہیے۔

(۲) مناسب ہے کہ جب سفر کا ارادہ ہو تو مسنون استخارہ کر لے۔ نفس حج کے لئے استخارہ کی ضرورت نہیں۔ مثل مشہور ہے درکار خیر بیچ حاجت استخارہ نیست۔ کار خیر میں استخارہ کی حاجت نہیں لیکن چونکہ ہم سفر سے راستہ دشوار گزار ہے۔ ان امور کے متعلقات استخارہ کر لے کہ کب چلے کس راستہ سے جائے، کس جہاز میں جائے وغیرہ وغیرہ۔ حضرت جابر رضی اللہ عنہ ارشاد فرماتے ہیں کہ حضور اقدس ﷺ ہمیں استخارہ کرنے کی تعلیم اس طرح اہتمام سے دیا کرتے تھے جس اہتمام سے قرآن پاک کی سورت یاد کراتے تھے اور یہ ارشاد فرمایا کرتے تھے کہ جب کوئی مہتمم بالشان امر پیش آئے تو دو رکعت نفل نماز پڑھنے کے بعد پڑھا پڑھے۔ استخارہ کی دُعا مشہور ہے حج کے سب رساں میں موجود ہے۔

(۳) حج کے مسائل معلوم کرنے کی سعی کرے۔ ابن امیر الحاج لکھتے ہیں کہ سب سے اہم چیز ان مسائل کو معلوم کرنا ہے جو حج کو جانے کے قبل اور روانگی کے بعد اور حج کے دوران میں پیش آتے ہیں کہ علم کا سیکھنا حضور اقدس ﷺ نے ہر شخص پر فرض کیا ہے اس لئے حج کے فرائض اور سنن اور جو چیزیں اس میں حرام یا مکروہ ہیں ان کا معلوم کرنا ضروری ہے۔ (مدخل) بہت سے رساں اُردو میں اس موضوع پر شائع ہو چکے ہیں ان کو بالاستیعاب دو مرتبہ سفر سے پہلے پڑھ لے تاکہ ناواقفیت کی وجہ سے اس اہم فریضہ کی ادائیگی میں نقصان نہ رہ جائے۔ عام علماء بھی اس سے بے نیاز نہیں ہیں۔ درس کے وقت مسائل کا نظر سے گزر جانا دوسری بات ہے وقت پر متحضر ہونا اور چیز ہے۔ یہ صحیح ہے کہ ان کو سرسری طور سے دیکھ لینا کافی ہے۔ عوام کو بہت اہتمام سے اور غور سے دیکھنے کی ضرورت ہے اور زیادہ بہتر یہ ہے کہ کسی عالم کی رفاقت سفر میں اختیار کرے اور ہر چیز کو اس سے تحقیق کرتا رہے تین رسالوں کے مطالعہ کا بندہ نا کارہ خصوصیت سے مشورہ دیتا ہے۔ ایک زبدۃ الناسک مؤلفہ قطب عالم حضرت گنگوہی نور اللہ مرقدہ۔ دوسرے زیارت الحرمین مؤلفہ مولانا عاشق الہی صاحب رحمۃ اللہ علیہ، تیسرے معلم الحجاج مؤلفہ مولانا سعید احمد صاحب زاد مجد ہم مفتی مظاہر علوم۔ ان کے علاوہ اور جو رساں معتمد علماء کے مل سکیں۔

(۴) جب سفر کرے تو نیت خالص اللہ کی رضا ہونا چاہیے۔ لوگوں کا دکھلایا حاجی کہلانے کا شوق یا سیر تفریح وغیرہ فاسد ارادے ہرگز نہ ہونا چاہئیں جیسا کہ پہلی فصل کی حدیث نمبر میں گذر چکا ہے۔

(۵) ایک یا اس سے زیادہ رفیق سفر ایسے تلاش کئے جائیں جو دیندار، صالح۔ نیک ہوں

دین کے کاموں میں دلچسپی اور شوق رکھنے والے ہوں تاکہ راستہ میں معین و مددگار ہوں۔ اگر یہ کسی کام کو بھول جائیں تو وہ یاد دلائیں اور نیک کاموں کی ترغیب دیتے رہیں۔ اگر کسی کام میں سستی پیدا ہو تو وہ ہمت بندھائیں اگر کہیں بزدلی پیدا ہو تو وہ بہادری پیدا کریں۔ اگر کوئی پریشانی پیدا ہو تو صبر دلائیں کوئی عالم ہو تو اور بھی بہتر ہے کہ مسائل میں بھی مدد دیتا رہے۔ علماء نے لکھا ہے کہ رشتہ دار کی بہ نسبت اجنبی زیادہ بہتر ہے کہ راستہ میں بسا اوقات طبائع کے اختلاف کی وجہ سے آپس میں شکر رنجی پیدا ہو جاتی ہے جس سے قطع تعلقی کی نوبت آ جاتی ہے اگر رشتہ دار کے ساتھ ایسی نوبت آئیگی تو قطع رحمی کا گناہ ہوگا البتہ اگر اپنے اوپر یاریتھ پر اس کا اطمینان ہو کہ ایسی نوبت نہ آئے گی تو مضا نقتہ نہیں۔

(۶) حج کے لئے حلال مال تلاش کرے جس میں شبہ نہ ہو۔ حرام خواہ رشوت کا ہو یا ظلم سے کسی سے حاصل کیا ہو ایسے مال سے حج فرض تو ادا ہو جاتا ہے لیکن مقبول نہیں ہوتا جیسا کہ اسی فصل کی پہلی حدیث میں مفصل گزر چکا علماء نے لکھا ہے کہ اگر مال مشتبہ ہو تو پھر علماء نے اس کی یہ صورت تجویز کی ہے کہ قرض لے کر حج کر لے اور پھر اس مال سے قرض ادا کر دے۔

(۷) اپنے سب پچھلے گناہوں سے توبہ کرے اور کسی کا مال ظلم سے لے رکھا ہو تو اس کو واپس کر دے اور کسی قسم کا کسی پر ظلم کیا ہو تو اس سے معاف کرائے۔ جن لوگوں سے اکثر سابقہ پڑتا رہتا ہو ان سے کہا سنا معاف کر لے۔ اگر کچھ قرضہ اپنے ذمہ ہو تو اس کو ادا کرے یا ادائیگی کا کوئی انتظام کرے جو امانتیں لوگوں کی اپنے پاس ہوں ان کو واپس کرے یا کوئی مناسب انتظام امانت رکھنے والوں کی رضا سے کر دے جن لوگوں کا خرچ اپنے ذمہ ہے جیسے بیوی چھوٹی اولاد وغیرہ ان کے خرچ کا بندوبست اپنی واپسی کے زمانہ تک کر دے۔ علماء نے لکھا ہے کہ جس شخص پر کوئی ظلم کر رکھا ہو یا اس کا کوئی اور حق اپنے ذمہ ہو تو وہ بمنزلہ ایک قرض خواہ کے ہے جو اس سے یہ کہتا ہے کہ تو کہاں جا رہا ہے کیا تو اس حالت میں شہنشاہ کے دربار میں عاجزی کا ارادہ کرتا ہے کہ تو اس کا مجرم ہے اس کے حکم کو ضائع کر رہا ہے۔ حکم عدولی کی حالت میں تو حاضر ہو رہا ہے اس سے نہیں ڈرتا کہ وہ تجھ کو مردود کر کے واپس کر دے اگر تو قبولیت کا خواہشمند ہے تو اس ظلم سے توبہ کر کے حاضر ہو اس کا مطیع اور فرمانبردار بن کر پہنچ ورنہ تیرا یہ سفر ابتداء کے اعتبار سے مشقت ہی مشقت ہے اور انتہا کے اعتبار سے مردود ہونے کے قابل ہے۔

(۸) حلال و طیب مال سے اتنا خرچ اپنے ساتھ لے جو بغیر تنگی کے پورے سفر کی آمد و رفت کو

کو کافی ہو جائے بلکہ احتیاطاً کچھ زائد لے تاکہ راستہ میں غرباء کی کچھ اعانت کر سکے۔ کھانے میں سے اہل ضرورت کی تواضع کر سکے جو لوگ ضرورت کی مقدار سے بھی کم لے کر جاتے ہیں وہ اکثر دوسروں پر بوجھ بن جاتے ہیں اور سوال کے مرتکب ہوتے ہیں۔ حق سبحانہ و تقدس نے قرآن پاک میں وتزودوا کا حکم ارشاد فرمایا جیسا کہ اسی فصل کے شروع میں مفصل گزر چکا۔

(۹) جب سفر شروع کرے تو دو رکعت پڑھے جس میں پہلی رکعت میں قُلْ يَا أَيُّهَا الْكَافِرُونَ اِخْرُجْ دوسری میں قُلْ هُوَ اللَّهُ بَرُّهُنَا أُولَىٰ ہے اور بہتر یہ ہے کہ دو رکعت گھر میں پڑھے اور دو رکعت محلہ کی مسجد میں۔

(۱۰) چلنے سے پہلے اور چلنے کے بعد کچھ صدقہ کرے اور اپنی وسعت کے موافق کرتا رہے کہ صدقہ کرنے کو بلاؤں اور مصیبتوں کے دفع کرنے میں دخل ہے۔ ایک حدیث میں آیا ہے کہ صدقہ کرنا اللہ کے غصہ کو دور کرتا ہے اور بری موت سے حفاظت کا سبب ہے۔ ایک حدیث میں آیا ہے کہ جو شخص کسی کو کپڑا پہنائے جب تک اس کے بدن پر کپڑا پہنانے والا اللہ کی حفاظت میں رہے گا۔ (مشکوٰۃ)

(۱۱) جب گھر سے نکلنے لگے تو اس وقت کی مخصوص دعائیں جو احادیث میں کثرت سے آئی ہیں پڑھ کر نکلے۔ ہر ہر جگہ کی دعائیں اتنی کثیر ہیں کہ اگر اس رسالہ میں سب کو جمع کیا جائے تو اس کا حجم تین حصے بڑھ جائے گا اسلئے آئیں دعائیں ذکر نہیں کی گئیں۔ اگر اللہ نے توفیق عطا فرمائی تو کسی وقت صرف دعائیں ایک رسالہ میں جمع کر دی جائیں گی۔ دوسرے رسائل سے تلاش کر کے جو مل سکیں پڑھ لی جائیں۔ حج کی دعاؤں میں مستقل رسالے بھی شائع ہو چکے ہیں تلاش کر کے کوئی خرید لیا جائے تو بہتر ہے۔

(۱۲) چلتے وقت مقامی رفقاء اعزہ احباب سے ملاقات کر کے ان کو الوداع کہے اور ان سے اپنے لئے دعا کی درخواست کرے کہ ان کی دعائیں بھی اس کے حق میں خیر کا سبب ہوں گی۔ نبی کریم ﷺ کا پاک ارشاد ہے جب کوئی آدمی تم میں سے سفر کرے تو اپنے بھائیوں کو سلام کر کے جائے ان کی دعائیں اس کی دعا کے ساتھ مل کر خیر میں زیادتی کا سبب ہوں گی۔ الوداع کہتے وقت مسنون یہ ہے کہ یوں کہے۔

(اَسْتَوِدُّعُ اللّٰهُ دِينِكُمْ وَاَمَانَتِكُمْ وَخَوَاتِيمَ اَعْمَالِكُمْ)۔ (اتحاف)

(۱۳) جب گھر کے دروازے سے نکلے تو اس وقت کے لئے بھی متعدد دعائیں احادیث میں

آئی ہیں احادیث میں آیا ہے کہ جب آدمی گھر سے نکلے وقت دعا پڑھے۔

بِسْمِ اللّٰهِ تَوَكَّلْتُ عَلَى اللّٰهِ لَا حَوْلَ وَلَا قُوَّةَ اِلَّا بِاللّٰهِ الْعَلِيِّ الْعَظِيمِ ۝ ط

تو اس سے کہا جاتا ہے کہ تو اپنے مقصد کی طرف راستہ پائے گا۔ اور راستہ میں تیری حفاظت کی جائے گی اور شیطان اس سے دور ہو جاتا ہے۔ (اتحاد)

(۱۴) جب سفر شروع ہونے لگے تو قافلہ میں کس دیندار سمجھدار تجربہ کار متحمل مزاج جفاکش متواضع شخص کو امیر قافلہ بنا لینا چاہیے قریشی ہو تو افضل ہے۔ نبی کریم ﷺ کا پاک ارشاد ہے کہ جب تین آدمی بھی سفر کریں تو چاہیے کہ ایک کو اپنے میں سے امیر قافلہ بنا لیں۔ (مشکوٰۃ) حضور اقدس ﷺ کا عام معمول تھا کہ جب قافلہ روانہ ہوتا تو کسی ایک شخص کو ان میں سے امیر بنا دیتے اور جو شخص امیر بنے اس کو امارت کے حقوق اور اس کے آداب کی رعایت کرنا چاہیے۔ رفقا کے احوال کی خبر گیری ان کے سامان کی نگرانی کے اسباب پیدا کرنا ان کو آرام و راحت پہنچانا امیر کے ذمہ ہے۔ اس سلسلہ میں شیخ عبدالقیس کی حدیث جو آداب زیارت مدینہ نمبر ۱۱ میں آرہی ہے دیکھنی چاہیے۔

(۱۵) بہتر یہ ہے کہ سفر کی ابتدا پنجشنبہ کے دن صبح کے اوقات میں ہو۔ ایک حدیث میں آیا ہے کہ نبی کریم ﷺ پنجشنبہ کے روز سفر کی ابتدا کو پسند فرماتے تھے۔ (مشکوٰۃ) دوسری حدیث میں ہے کہ حضور ﷺ کسی لشکر یا قافلہ کو روانہ فرماتے تو دن کے اول حصہ میں روانہ فرماتے۔ صبح کا ایک بڑے تاجر تھے۔ حضور ﷺ کے اس اہتمام کی وجہ سے ان کو بھی اس کا خاص اہتمام تھا کہ جب اپنا مال تجارت روانہ کرتے تو دن کے شروع حصہ میں روانہ کرتے اس میں ان کو بڑا نفع حاصل ہوتا۔ (مشکوٰۃ)

(۱۶) سواری پر سوار ہونے کی اور اترنے کی دعائیں بھی احادیث میں متعدد وارد ہوئی ہیں۔ ان کو معلوم اور محفوظ کرنا اولیٰ ہے کہ ہر منزل پر اترتے وقت پڑھتا رہے اور اگر سواری اور سفر اپنے قبضہ کا ہو تو بہتر یہ ہے کہ رات کا کچھ حصہ اور صبح کا ابتدائی حصہ سفر کرنے میں گزرے اور دن کو منزل کرے نبی کریم ﷺ کا پاک ارشاد ہے کہ رات کا سفر اختیار کرو کہ زمین رات کو لپیٹ دیجاتی ہے یعنی مسافت جلدی طے ہوتی ہے اور تجربہ بھی اس کا بارہا ہوا لیکن یہ وہ ہیں ہو سکتا ہے جہاں اونٹوں کا سفر اپنے اختیار کا ہو راستہ مامون و محفوظ ہو ریلوں کے سفر میں اُس کے اوقات کی پابندی ہے۔

(۱۷) جب کسی جگہ منزل میں پہنچے تو احتیاط یہ ہے کہ چلنے پھرنے میں بھی تنہا نہ جائے تا وقتیکہ امن اور اطمینان کا حال معلوم نہ ہو کہ اجنبی جگہ کا حال معلوم نہیں ہوتا اور منزل پر بھی احتیاط یہ ہے کہ رفقاء میں سے نمبر دار ایک دو آدمی سامان کی حفاظت کے ذمہ دار رہیں۔ رات کے وقت اگر منزل ہو تو جاگنے والوں کے اوقات مرتب کر لئے جائیں کہ نمبر دار ایک دو آدمی جاگتے رہیں کہ یہ جان کی حفاظت کا ذریعہ ہے۔ حضور اقدس ﷺ کی عادت شریفہ تھی کہ منزل پر پہنچ کر طے فرمایا کرتے تھے کہ حفاظت کا کام کس کے سپرد ہے۔ میرے والد صاحب نور اللہ مرقدہ نے کئی مرتبہ یہ قصہ سنایا کہ میرے

دادا صاحب رحمۃ اللہ علیہ اکثر بار بار اس پر اللہ کا شکر ادا کرتے کہ گھر میں تمام رات کوئی نہ کوئی اللہ کی عبادت میں مشغول رہتا ہے اور اسپر بار بار شکر کے طور پر مسرت ظاہر فرمایا کرتے تھے کہ اللہ کا کتاب بڑا احسان ہے اور صورت اس کی یہ ہوتی تھی کہ میرے والد صاحب کو کتب بینی اور مطالعہ کا بہت ذوق اور شوق تھا رات کا اکثر حصہ وہ مطالعہ میں صرف کیا کرتے۔ وہ فرمایا کرتے تھے کہ مجھے کتاب دیکھنے میں وقت کا اندازہ نہ ہوتا تھا۔ نصف رات تک میں کتاب دیکھتا اور والد صاحب یعنی میرے دادا صاحب آرام فرماتے نصف لیل کے بعد وہ تہجد کے لئے جب اٹھتے تو فرماتے میاں جی تم اب تک نہیں سوئے جلدی سو جاؤ۔ ان کے تقاضے پر میں مجبوراً کتابیں رکھ کر سوتا اور وہ تہجد میں مشغول ہو جاتے اور ٹکٹ لیل تہجد پڑھ کر وہ تو خود آرام کرنے کے لئے سوس آخر میں لیٹ جاتے اور میرے تایا صاحب رحمۃ اللہ علیہ مولانا محمد صاحب کو آواز دے کر تہجد کے لئے جگا دیتے۔ وہ صبح صادق تک تہجد میں مشغول رہتے۔ انیسویں کہ اپنے اکابر کے معمولات خیرات و برکات میں سے کچھ بھی نہ کمایا۔ فی اللہ اسف۔

(۱۸) سفر میں جب کسی اونچی جگہ چڑھے تو علاوہ دوسری دعاؤں کے اللہ اکبر تین مرتبہ اور جب نیچے کی جگہ اترے تو علاوہ اور دعاؤں کے سبحان اللہ تین مرتبہ کہنا اولیٰ ہے اور جب سفر میں کسی جگہ وحشت سوار ہو اور گھبراہٹ ہونے لگے تو

سُبْحَانَ الْمَلِكِ الْقُدُّوسِ رَبِّ الْمَلَائِكَةِ وَالرُّوحِ جَلَّتِ السَّمَاوَاتُ
بِالْعِزَّةِ وَالْجَبْرُوتِ ط
پڑھنا اولیٰ بھی اور مجرب بھی ہے۔

(۱۹) اگر کوئی شخص بلا مشقت کے پیدل حج کرے تو کیا ہی کہنا بشرطیکہ کسی دوسرے مکروہ میں مبتلا نہ ہو جائے لیکن سواری پر حج کرے تب بھی اولیٰ یہ ہے کہ اپنی ہمت اور وسعت کے موافق جتنا بہولت تحمل ہو سکے پاؤں چلے بالخصوص مکہ سے عرفات کے درمیان کہ ہر ہر قدم پر سات سو نیکیاں حرم کی نیکیوں میں سے شمار ہوتی ہیں اور حرم کی نیکی ایک لاکھ کے برابر ہوتی ہے جیسا کہ تیسری فصل کی پہلی حدیث میں مفصل گذرا۔ اکابر کا اکثر معمول رہا کہ اونٹوں کے سفر پر جب عصر کی نماز کے لئے اترتے تو مغرب تک پاؤں چل کر مغرب کی نماز سے فارغ ہو کر سوار ہوتے کہ یہ وقت مختصر بھی ہوتا ہے اور گرمی دھوپ یا اندھیرا بھی نہیں ہوتا۔ علماء نے لکھا ہے کہ مکہ سے عرفات اور منیٰ تک پیدل جانا زیادہ پسندیدہ اور بہتر ہے جو لوگ قوی چلنے کے عادی ہوں ان کو اس حصہ کے لئے سواری کا پابند نہ ہونا چاہیے کہ اس سے بسا اوقات سواری کی مجبوری سے بہت سے مستحبات ترک ہو جاتے ہیں۔

(۲۰) سواری کے جانور کی رعایت اور اس کے حقوق کی حفاظت بھی ضروری ہے اس کے محل سے زیادہ مشقت اسپر ڈالنا جائز نہیں۔ اسلاف میں سے متقی اور پرہیزگار حضرات اس پر لیٹ کر سونے سے بھی احتراز کرتے تھے کہ اس سے اسپر بوجھ بڑھ جاتا ہے۔ علماء نے لکھا ہے کہ جانور کو اذیت پہنچانے اور بے وجہ تکلیف دینے کا بھی قیامت میں مطالبہ ہوگا۔ حضرت ابو درداء صحابی رضی اللہ عنہ اپنے انتقال کے وقت اپنے اونٹ سے خطاب کر کے فرما رہے تھے کہ اللہ جل شانہ کی بارگاہ میں مجھ سے جھگڑانہ کچھو میں نے تیری طاقت سے زیادہ کا تجھ سے نہیں لیا۔ (احناف) نبی کریم ﷺ کی عادت شریفہ تھی کہ استنجے کے لئے کسی درخت کی آڑ یا کسی باغ میں تشریف لے جایا کرتے۔ ایک مرتبہ ایک باغ میں تشریف لے گئے تو ایک اونٹ حضور ﷺ کو دیکھ کر چلایا۔ حضور ﷺ اس کے پاس تشریف لے گئے اس کے کان کی جڑ پر دست مبارک پھیرا اور فرمایا اس کا مالک کون ہے؟ ایک انصاری نو عمر تشریف لائے اور کہا کہ یہ میرا ہے۔ حضور ﷺ نے فرمایا کہ اس اونٹ نے تمہاری شکایت کی کہ تم اس سے کام تو زیادہ لیتے ہو اور کھانے کو کم دیتے ہو۔ (ابوداؤد)

(۲۱) اسی طرح سواری کے مالک کے حقوق کی بھی رعایت ضروری ہے اس کی اجازت سے زیادہ سامان رکھنا جائز نہیں جتنی مقدار کرایہ میں طے ہو چکی ہے اتنی ہی رکھنا جائز ہے اس میں ریل وغیرہ کا سفر بھی یہی حکم رکھتا ہے جڑا چھپا کر اتحقاق سے زیادہ سامان بلا محصول ادا کئے رکھنا جائز نہیں اپنے اسلاف کا معاملہ تو اس میں اس قدر احتیاط کا تھا کہ وہ اب سمجھ میں بھی مشکل سے آتا ہے۔ حضرت عبداللہ بن مبارک جو مشہور محدث اور مشہور امام ہیں ایک مرتبہ سفر میں تشریف لے جا رہے تھے کہ کسی نے ان کو ایک خط دیا کہ یہ بھی لیتے جائیں انھوں نے فرمایا کہ میں اونٹ والے کو اپنا سامان دکھا چکا ہوں اب اس کو پہلے اطلاع کر دوں کہ یہ اور لیتا ہوں وہ اجازت دیدگا تو لے لوں گا (احناف) اور علی بن معبد محدث کا مشہور قصہ جو حکایات صحابہ میں لکھا جا چکا ہے کہ کرایہ کے مکان سے مٹی اٹھا کر خط کو خشک کرنے پر خواب میں تنبیہ ہوئی۔

(۲۲) سارے سفر میں تمعم اور زیب و زینت کے اسباب سے بچنے کہ یہ سفر عاشقانہ ہے۔ معشوقانہ نہیں ہے۔ جیسا کہ مفصل پہلے گذر چکا ہے۔ خود نبی کریم ﷺ کا پاک ارشاد ہے۔ الحجاج الشہمت النفل جیسا کہ اسی فصل کی تیسری حدیث میں گذرا۔ حضرت عبداللہ بن عمر رضی اللہ عنہما جب حجاج کو دیکھتے تو فرماتے کہ حاجی کم ہوتے جا رہے ہیں اور سفر کرنے والے بڑھتے جا رہے ہیں۔ اسی میں ایک شخص کو دیکھا کہ معمولی ہیئت اور معمولی لباس میں ہے۔ فرمایا ہاں یہ حجاج میں ہے۔ (احناف)

(۲۳) سفر میں جو کچھ خرچ کرے وہ نہایت بشاشت اور فراخ دلی سے خرچ کرے دل تنگی اس

مبارک سفر کے اخراجات میں ہرگز نہ ہونا چاہیے۔ پہلی فصل کی حدیث نمبر ۹ میں گذر چکا ہے کہ ایک روپیہ کا ثواب اس سفر میں سات سو روپے کے برابر ہے۔ ایسی حالت میں جو پیسہ اس مبارک سفر میں خرچ ہو جائے وہ اجر ہی اجر ہے اس سے مقصود یہ نہیں کہ اسراف کیا جائے لیکن یہ ضرور ہے کہ خرچ کی زیادتی اسراف نہیں بلکہ اسراف بے محل خرچ کرنا ہے وہاں کے مزدوروں پر اونٹ والوں پر مکانات کے کرایوں میں جو خرچ کیا جائے اور اس میں ان لوگوں کی اعانت کی نیت بھی شامل کر لی جائے تو پھر کوئی بھی خرچ بار نہیں۔

(۲۴) البتہ رشوت دینے سے حتی الوسع احتراز کرے اور جہاں تک مجبوری نہ ہو جائے رشوت نہ دے کہ وہ حرام ہے حتیٰ کہ بعض علماء نے لکھا ہے کہ ٹیکس دینے کی وجہ سے حج نفل کا چھوڑ دینا اولیٰ ہے کہ ٹیکس دینے میں ظالمین کی اعانت ہے۔ (احیاء)

(۲۵) اس سفر میں جو مشقتیں تکلیفیں پہنچیں ان کو نہایت خندہ پیشانی اور بشاشت سے برداشت کرے ہرگز ان پر ناشکری اور بے صبری کا اظہار نہ کرے۔ علماء نے لکھا ہے کہ اس سفر میں بدن کو کسی قسم کی تکلیف پہنچانا بھی اللہ کے راستہ میں خرچ کرنے کے قائم مقام ہے۔ (احیاء) کہ جیسا مال خرچ کرنا مالی صدقہ ہے یہ جانی صدقہ ہے۔

(۲۶) معاصی سے بچنے کی بہت اہتمام سے کوشش کرے۔ قرآن پاک میں خاص طور سے اس کو ذکر فرمایا ہے۔

فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ وَلَا جِدَالَ فِي الْحَجِّ ط
پہلی فصل میں یہ آیت گذر چکی ہے اور اسی فصل کی پہلی حدیث میں یہ مضمون گذر چکا ہے علماء نے لکھا ہے کہ اللہ جل شانہ تک وصول اس وقت تک نہیں ہو سکتا جب تک لذتوں سے احتیاط اور شہوتوں سے حفاظت نہ ہو اس وجہ سے پہلے لوگ رہبانیت اختیار کیا کرتے تھے جس کا بدل حج میں یہ رکھا گیا کہ بیوی سے صحبت بھی ناجائز کر دی گئی۔ (احیاء)

(۲۷) نمازوں کا نہایت اہتمام رکھے۔ بہت سے حاجی سفر کی مشقت اور کاہلی سے اس میں سستی کر دیتے ہیں یہ بہت بڑا گناہ ہے۔ علماء نے لکھا ہے کہ اگر شب کے سفر کی وجہ سے آخری رات ہو جائے تو لیٹ کر نہ سوئے بلکہ کہنی کھڑی کر کے اس پر ٹیک لگا کر سو جائے ایسا نہ ہو کہ لیٹ کر سونے سے غفلت کی نیند آ جائے اور صبح کی نماز فوت ہو جائے کہ نماز کی فضیلت حج کی فضیلت سے زیادہ ہے۔ (احیاء) علماء نے لکھا ہے کہ حج کے شرائط میں سے ہے کہ نماز کو اپنے اوقات میں ادا کرنے

پر راستہ میں قدرت ہو اگر راستہ ایسا بن جائے کہ نماز کے ادا کرنے کا وقت نہیں مل سکتا توجیح کی فرضیت نہیں رہتی۔ ابو القاسم مصکیم کہتے ہیں جو شخص جہاد میں جائے اور اس کی وجہ سے اسکی ایک نماز فوت ہو جائے تو اس کو اس کے کفارہ میں سو جہاد کرنے کی ضرورت ہے تاکہ اس ایک نماز کے فوت ہونے کا کفارہ ہو سکے۔ ابو بکر و راق جب حج کے ارادہ سے تشریف لے چلے تو ایک ہی منزل پر پہنچ کر فرمانے لگے کہ مجھے واپس گھر پہنچاؤ میں نے ایک ہی منزل میں سات سو کبیرہ گناہ کر ڈالے علماء کو بڑا تعجب ہے کہ ایک منزل میں اتنے گناہ کبیرہ ہو بھی سکتے ہیں یا نہیں۔ ایک معمولی فاسق فاجر سے بھی چند میل چلنے میں اتنے گناہ نہیں ہو سکتے پھر ایک شیخ المشائخ جو اکابر میں ہیں ان سے کیسے صادر ہوئے؟ بعض اکابر نے کہا کہ ایک نماز کی جماعت فوت ہو گئی تھی اور ایک حدیث میں آیا ہے کہ جس نے جماعت کی نماز ترک کر دی اس نے گویا سات سو کبیرہ گناہ کئے ہیں۔ (شرح لباب) ممکن ہے شیخ کو یہ حدیث پہنچی ہو معروف کتب میں بندہ کو یہ حدیث نہیں ملی اور حج بھی غالباً نفل ہوگا۔

(۲۸) سارے سفر کو ذوق و شوق اور عاشقانہ و الہانہ جذبہ سے کرے جیسا کہ پہلے مفصل گذر چکا کہ یہ عبادت ساری ہی مظہر عشق ہے۔ یہ سمجھے کہ اللہ کے دربار میں حاضر ہو رہا ہے اور ایسا ہے گویا شہنشاہ نے کوئی دربار مقرر کیا ہے اور خوش قسمتی سے دعوتی کارڈ اس کے نام کا بھی آ گیا اس لئے بغیر اللہ جل شانہ کی توفیق کے کچھ بھی نہیں ہونا اسی کی طرف سے طلب ہوتی ہے جب ہی کوئی شخص جاسکتا ہے۔

مری طلب بھی کسی کے کرم کا صدقہ ہے قدم یہ خود نہیں اٹھتے اٹھائے جاتے ہیں اور اللہ تعالیٰ کی ذات سے امید رکھے کہ جب دنیا میں اس نے اپنے مکان کی زیارت کی سعادت نصیب فرمائی تو آخرت میں اپنی زیارت سے بھی محروم نہ فرمائے گا۔

(۲۹) اپنی ہر عبادت میں اللہ کے لطف و کرم سے قبول کی امید و اٹن رکھے وہ بڑا کریم ہے اور اس کے کرم کا ہر شخص کو امید وار رہنا چاہیے۔

ع کہ شیوہ ہے کریموں کا نبھانا اپنے چاکر کا

پہلی فصل کی حدیث نمبر ۶ کے ذیل میں گذرا ہے کہ وہ شخص بڑا گناہ گار ہے جو عرفات کے میدان میں بھی یہ سمجھے کہ میری مغفرت نہیں ہوئی اور حدیث نمبر ۴ اور نمبر ۵ میں تو مغفرت کا بالکل یقین ہے اللہ کا لطف و کرم اس کا فضل و انعام اس کی ذرہ نوازی بندہ پروری سے کامل امید رکھے کہ ہر عمل قبول ہوگا مگر اس امید میں گھمنڈ کا شائبہ بالکل نہ آئے اپنے اعمال کے قصور کی وجہ سے اس کو اس کا مستحق سمجھے کہ قابل قبول نہیں۔ ابن ابی ملیکہ کہتے ہیں کہ حضرات صحابہ کرام رضی اللہ عنہم میں سے تیس حضرات سے ملا ہر ایک ان میں سے اپنے منافق ہونے سے ڈر رہا تھا (بخاری) یعنی وہ یہ

سمجھتے تھے کہ ہمارے اعمال کا باطن ایسا بہتر نہیں ہے جیسا ظاہر ہے اس سے ان کو اپنے اوپر نفاق کا خوف ہو جاتا تھا۔ ایک صحابی رضی اللہ عنہ نے حضور ﷺ سے پوچھا کہ ایک شخص جہاد کرتا ہے وہ ثواب کی بھی امید رکھتا ہے اور یہ بھی چاہتا ہے کہ اس کا نام ہو جائے حضور ﷺ نے فرمایا اس کو کوئی ثواب نہیں۔ انھوں نے مکر رہ کر یہی سوال کیا اور حضور ﷺ یہی جواب ارشاد فرماتے رہے۔ اس کے بعد حضور ﷺ نے فرمایا کہ اللہ جل شانہ صرف اسی عمل کو قبول فرماتے ہیں جو خالص اسی کے لئے ہو (ترغیب) حضرت شیخ رحمۃ اللہ علیہ ایک تابعی ہیں۔ مدینہ منورہ حاضر ہوئے تو انھوں نے دیکھا کہ ایک صاحب ہیں، جن کے پاس بڑا مجمع لگا ہوا ہے انھوں نے پوچھا کہ یہ کون صاحب ہیں؟ لوگوں نے بتایا کہ حضرت ابو ہریرہ رضی اللہ عنہ وارضاه ہیں یہ قریب پہنچے اور عرض کیا کہ میں آپ سے کوئی حدیث سننی چاہتا ہوں جو آپ نے حضور اقدس ﷺ سے اچھی طرح سنی ہو۔ انھوں نے فرمایا کہ ہاں ہاں میں تمہیں ایک حدیث سنایا ہوں جس کو میں نے حضور ﷺ سے خوب سمجھا اور اچھی طرح معلوم کیا۔ اس کے بعد حضرت ابو ہریرہ رضی اللہ عنہ چیخ مار کر رونے لگے جس سے بیہوشی کے قریب ہو گئے تھوڑی دیر کے بعد جب سکون ہوا تو فرمایا کہ میں تمہیں ایک حدیث سناتا ہوں جو حضور اقدس ﷺ نے اس گھر میں مجھے سنائی تھی اس وقت میں تھا اور حضور ﷺ تھے کوئی تیسرا ہمارے ساتھ نہ تھا۔ اتنا کہہ کر پھر چیخ مار کر اسی طرح رونے لگے گویا بیہوش ہو جائیں گے۔ پھر جب سکون ہوا تو منہ پونچھ کر فرمایا کہ ہاں میں تمہیں ایک حدیث سناتا ہوں جو حضور ﷺ نے مجھے اس گھر میں سنائی تھی۔ اس وقت میں تھا اور حضور ﷺ تھے کوئی تیسرا نہ تھا۔ اتنا کہہ کر پھر اسی طرح چیخ مار کر رونے کی صورت پیش آگئی اور پہلے سے بھی زیادہ سخت۔ اس کے بعد منہ کے بل زمین پر گر گئے میں بہت دیر تک ان کو پکڑے بیٹھا رہا۔ اس کے بعد جب افاقہ ہوا تو فرمایا کہ حضور ﷺ نے ارشاد فرمایا کہ قیامت کے دن جب اللہ تبارک و تعالیٰ جل وعلیٰ بندوں کے حساب کی طرف توجہ فرمائیں گے اور ہر آدمی خوف کی وجہ سے گھٹنوں کے بل مگر اہوا ہو گا تو سب سے پہلے تین شخص بلائے جائیں گے ایک حافظ قرآن دوسرے مجاہد تیسرا مالدار اور سب سے اول حافظ قرآن سے مطالبہ ہوگا کہ میں نے تجھ کو وہ چیز عطا کی جو میں نے اپنے رسول ﷺ پر اتاری۔ وہ عرض کرے گا کہ بیشک آپ نے یہ دولت عطا فرمائی تھی تو سوال ہوگا کہ تو نے اپنے اس علم میں کیا عمل کیا وہ عرض کرے گا کہ میں دن رات اس کی تلاوت وغیرہ میں مشغول رہتا تھا۔ ارشاد ہوگا جھوٹ بولتا ہے۔ فرشتے بھی سب ایک زبان ہو کر کہیں گے کہ جھوٹ ہے جھوٹ ہے۔ پھر اللہ جل جلالہ کا ارشاد ہوگا کہ یہ محض اس لئے ہوتا تھا کہ لوگ کہیں گئے بڑا جید قاری ہے سو کہا جا چکا۔ پھر مالدار سے مطالبہ ہوگا کہ میں نے تجھ کو اتنی وسعت مال کی عطا کی کہ کسی چیز میں کسی دوسرے کا محتاج

تو نہیں رہا وہ عرض کرے گا کہ بیشک ایسا ہی تھا۔ ارشاد ہوگا میرے اس عطا کئے ہوئے مال میں تو نے کیا عمل کیا؟ وہ عرض کرے گا میں صلہ رحمی کرتا تھا اور صدقات کرتا رہتا تھا ارشاد ہوگا کہ جھوٹ ہے اور فرشتے بھی سب کہیں گے کہ جھوٹ ہے پھر اللہ کا پاک ارشاد ہوگا کہ یہ اس لئے کیا جاتا تھا کہ لوگ کہیں گے فلاں بڑا سخی ہے سو کہا جا چکا۔ مجاہد سے سوال ہوگا کہ تمہارا کیا عمل ہے؟ وہ عرض کرے گا کہ یا اللہ تو نے جہاد کا حکم کیا میں نے تیرے راستہ میں جہاد کیا یہاں تک کہ جان دیدی۔ ارشاد عالی ہوگا کہ جھوٹ بولتا ہے۔ فرشتے بھی کہیں گے جھوٹ ہے جھوٹ ہے۔ ارشاد ہوگا یہ تو نے اس لئے کیا تھا کہ لوگ کہیں گے بڑا بہادر ہے سو کہا جا چکا اس کے بعد حضور اقدس ﷺ نے حضرت ابو ہریرہ ؓ کے زانو پر ہاتھ مار کر فرمایا کہ یہ تین شخص ہیں جن سے جہنم کی آگ سب سے پہلے بھڑکائی جائے گی۔ اس کے بعد شقی امیر معاویہ ؓ کے پاس گئے تو ان سے حضرت ابو ہریرہ ؓ کی اس حدیث کا تذکرہ کیا امیر معاویہ ؓ نے فرمایا کہ جب ان تین کا یہ حشر ہوا تو باقی لوگوں کا کیا کچھ حال ہوگا؟ یہ کہہ کر امیر معاویہ ؓ اس قدر روئے کہ دیکھنے والوں کا خیال ہوا کہ یہ روتے روتے ہلاک ہو جائیں گے اس کے بعد امیر معاویہ ؓ کو جب افاقہ ہوا تو فرمانے لگے اللہ جل شانہ نے بھی حق فرمایا اور اس کے پاک رسول نے بھی۔ پھر امیر معاویہ ؓ نے قرآن پاک کی یہ آیت تلاوت فرمائی۔

مَنْ كَانَ يُرِيدُ الْحَيٰوةَ الدُّنْيَا وَزَيَّنَّهَا تُوفِّ اِلَيْهِمْ اَعْمَالَهُمْ فِيْهَا وَهُمْ فِيْهَا لَا يُنْحَسِرُوْنَ ۝ اُولٰٓئِكَ الَّذِيْنَ لَيْسَ لَهُمْ فِي الْاٰخِرَةِ اِلَّا النَّارُ رِضْلَةٌ
وَحَبِطَ مَا صَنَعُوْا فِيْهَا وَبَاطِلٌ مَّا كَانُوْا يَعْمَلُوْنَ ۝ (مود۔ ۱۱: ۱۶) (ترغیب)

اور جو شخص (اپنے نیک اعمال سے) محض دنیا کا طالب ہو اور اس کی رونق حاصل کرنا چاہتا ہو (جیسے شہرت، نیک نامی وغیرہ) تو ہم ان لوگوں کو ان کے اعمال کا بدلہ دنیا ہی میں پورے طور دیتے ہیں اور دنیا میں ان کے لئے کچھ کمی نہیں ہوتی اور آخرت میں ایسے لوگوں کے لئے بجز دوزخ کے اور کچھ نہیں انھوں نے جو کچھ (دنیا میں) کیا تھا وہ آخرت میں سب کا سب بیکار ثابت ہوگا (اور جب نیت خیر نہیں تو) وہ سب کا سب باطل اور نشو ہے۔ جب یہ حالت ہے تو اپنے کسی عمل کے متعلق یہ گھمنڈ کہ یہ اللہ کے واسطے ہو گیا بہت مشکل ہے مگر یہ کہ اللہ جل شانہ اپنے فضل و کرم سے تسامح کا معاملہ فرما کر اس کو قبول کر لے تو اس کی رحمت سے بالکل بعید نہیں نبی کریم ﷺ ایک مرتبہ ایک نوجوان صحابی ؓ کی عیادت کے لئے تشریف لے گئے وہ سخت علیل تھے اور انتقال کا وقت قریب تھا۔ حضور ﷺ نے دریافت فرمایا کیا حال ہے؟ انھوں نے عرض کیا یا رسول اللہ ﷺ!! اللہ کی رحمت کا اُمیدوار ہوں اور

اپنے گناہوں سے ڈر رہا ہوں۔ حضور ﷺ نے فرمایا کہ یہ دونوں چیزیں اس وقت کسی بندہ کے دل میں جمع نہیں ہوتیں مگر یہ کہ اللہ جل شانہ اس کو وہ چیز عطا فرماتے ہیں جس کی وہ اُمید کر رہا ہے اور اس چیز سے اس نصیب فرماتے ہیں جس سے وہ ڈر رہا ہے۔ (مجمع الفتاویٰ) حضرت عمر رضی اللہ عنہ فرماتے ہیں کہ اگر قیامت میں یہ اعلان ہو کہ صرف ایک شخص کی بخشش ہوگی باقی سب دوزخ میں ڈال دیئے جائیں تو مجھے (اللہ کی رحمت سے) یہ اُمید ہوگی کہ وہ ایک شخص میں ہی ہوں گا اور اگر یہ اعلان ہو کہ صرف ایک شخص جہنم میں جائے گا باقی سب جنت میں داخل ہوں گے تو مجھے یہ خوف ہوگا وہ ایک میں ہی ہوں۔ حضرت علی رضی اللہ عنہ کا ارشاد اپنے صاحبزادے سے ہے کہ بیٹا اللہ سے ایسا خوف کر کہ اگر تمام دینا کے آدمیوں کی نیکیاں لے کر جائے تو وہ بھی قبول نہ ہوں اور اللہ پاک سے ایسی اُمید رکھ کہ اگر تو ساری دنیا کے گناہ اپنے ساتھ لے کر جائے تو وہ بھی معاف کر دے۔ (انبیاء)۔

تنبیہ:- یہ نمونہ کے طور پر چند آداب پر تنبیہ ہے۔ زیارت مدینہ کے مضمون میں بھی کچھ آداب آرہے ہیں وہ بھی ملحوظ رکھئے۔

چھٹی فصل

مکہ مکرمہ اور کعبہ شریفہ کے فضائل میں

ان دونوں کے اور ان کے خاص خاص مقامات کے بہت سے فضائل قرآن پاک اور احادیث میں آئے ہیں۔ نمونہ کے طور پر چند کا ذکر اس جگہ کیا جاتا ہے۔ حق تعالیٰ کا ارشاد ہے۔

اِنَّ اَوَّلَ نَبِيٍّ وُضِعَ لِلنَّاسِ لَلَّذِي بَيَّغَةَ مَبَارَكًا وَّهَدَىٰ لِّلْعَالَمِيْنَ ﴿۱﴾ (ال عمران ع ۱)
ترجمہ: یقیناً وہ مکان جو سب سے پہلے لوگوں (کی عبادت) کے واسطے مقرر کیا گیا وہ مکان ہے جو مکہ میں ہے (یعنی کعبہ شریف) وہ برکت والا مکان ہے اور تمام لوگوں کے لئے ہدایت (کی چیز) ہے۔

فائدہ: حضرت علی کرم اللہ وجہہ سے نقل کیا گیا کہ مکانات تو اس سے پہلے بھی تھے لیکن عبادت کے لئے سب سے پہلے یہی مکان موضوع ہوا۔ متعدد صحابہ کرامؓ سے نقل کیا گیا کہ تمام زمین کے پیدا ہونے سے پہلے یہ جگہ پانی پر بلبلے کی طرح سے تھی پھر اسی کو پھیلا کر ساری زمین اسی سے بنائی گئی جیسا کہ آٹے کے پیڑے سے پھیلا کر روٹی بنائی جاتی ہے۔ بعض علماء نے کہا ہے یہودیت المقدس کو سب سے افضل شہر بتایا کرتے تھے کہ وہاں بہت سے انبیاء کرامؓ کا قیام رہا ہے اس پر یہ

آیتیں نازل ہوئیں (درمنثور)۔

فِيهِ آيَاتٌ مُّبَيِّنَاتٌ مِّمَّا يُرَاهِيْمُ (ال عمران ۳-۹۷)

اس میں بہت سی کھلی ہوئی نشانیاں (اس کی افضلیت کی) موجود ہیں مجملہ ان کے اس میں مقام ابراہیم ہے۔

ف۔ مقام ابراہیم ایک پتھر ہے جس پر کھڑے ہو کر حضرت ابراہیم علیہ الصلوٰۃ والسلام نے کعبہ کی تعمیر کی تھی اور اس پتھر پر آپ کے قدموں کا نشان بن گیا تھا۔ اور اب وہ کعبہ شریف کے قریب ایک قبہ میں ہے جس کو مقام ابراہیم ہی کہا جاتا ہے۔ مجاہد کہتے ہیں کہ اس پتھر میں قدم کے نشانات کا ہونا بھی ایک کھلی نشانی ہے۔ (درمنثور)

مَنْ دَخَلَهُ كَانَ آمِنًا (ال عمران ۳-۹۷)

اور جو شخص اس کے (یعنی حرم کی حدود کے) اندر داخل ہو جائے وہ امن والا ہو جاتا ہے۔

فائدہ: دو وجہ سے وہ جگہ مقام امن ہے۔ ایک آخرت کے اعتبار سے کہ اس میں نماز و حج وغیرہ کرنے سے جہنم کے عذاب سے امن ہوتا ہے اور دوسرے اس وجہ سے کہ جو شخص باہر کسی کو قتل کر کے اس میں داخل ہو جائے تو اس کو بدلہ میں وہاں قتل نہ کیا جائیگا البتہ اس کو کھانا وغیرہ بند کر کے مجبور کیا جائے گا کہ وہاں سے باہر نکلے اور باہر قتل کیا جائے۔ حضرت عمرؓ فرماتے ہیں کہ اگر میں اپنے باپ کے قاتل کو بھی حرم میں پاؤں تو وہاں اس کو ہاتھ نہ لگاؤں یہاں تک کہ باہر نکلے۔ حتیٰ کہ حضرت عمرؓ کے صاحبزادے حضرت عبداللہ بن عمرؓ سے تو یہ نقل کیا گیا کہ میں اپنے باپ حضرت عمرؓ کے قاتل کو وہاں پاؤں تو میں اس کو مجبور نہ کروں۔ حضرت ابن عباسؓ سے بھی یہی اپنے والد کے قاتل کے متعلق نقل کیا گیا۔ (درمنثور)

وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنًا (بقرہ ۱۰۷)

اور وہ وقت بھی یاد کرنے کے قابل ہے جس وقت کہ ہم نے خانہ کعبہ کو لوگوں کے لئے مرجع بنایا اور امن (کی جگہ)

فائدہ: مرجع بنانے کے دو مطلب ہو سکتے ہیں۔ ایک یہ کہ قبلہ بنایا کہ لوگ نماز میں اس طرف رجوع کریں دوسرے یہ کہ حج و عمرہ کے لئے اس کی طرف چل کر آئیں اور ہو سکتا ہے کہ مشابہ ثواب سے ہو کہ ثواب کی جگہ بنایا کہ وہاں ایک نیکی کا ثواب ایک لاکھ کے برابر ہے۔ ابن عباسؓ فرماتے ہیں مرجع ہونے کا مطلب یہ ہے کہ اس سے لوگوں کا دل نہیں بھرتا۔ ایک مرتبہ حج کر کے

جاتے ہیں پھر بار بار اس کی طرف لوٹتے ہیں۔ (درمنثور)

وَأَذِیْرُفُعُ اِبْرَاهِیْمُ الْقَوَاعِدَ مِنَ الْبَیْتِ وَاسْمَعِیْلُ ط رَبَّنَا تَقَبَّلْ مِنَّا اِنَّكَ
اَنْتَ السَّمِیْعُ الْعَلِیْمُ (بقرہ ۱۰۶)

اور وہ وقت بھی یاد کرنے کے قابل ہے جبکہ بلند کر رہے تھے ابراہیم علیہ السلام دیواریں کعبہ شریف کی اور (ان کے ساتھ مدد کر رہے تھے) اسمعیل علیہ السلام اور یہ کہتے جا رہے تھے اے ہمارے رب یہ خدمت ہماری قبول کر لیجئے بلاشبہ آپ خوب سننے والے ہیں (دعاؤں کے) اور خوب جاننے والے ہیں (لوگوں کے حالات اور نیتوں کو)۔

فائدہ: کعبہ کی تعمیر حضرت ابراہیم علیہ الصلوٰۃ والسلام نے کی یہ تو قطعی چیز ہے۔ قرآن پاک میں صاف موجود ہے۔ علماء نے لکھا ہے کہ اس مکان سے افضل کون سا مکان ہو سکتا ہے کہ اللہ جل جلالہ نے اس کے بنانے کا حکم فرمایا۔ حضرت جبرئیل علیہ السلام نے اس کی انجیری کی، نقشہ بتایا حضرت ابراہیم علیہ السلام جیسے بڑے نبی اس کے معمار اور حضرت اسمعیل ذبح اللہ جیسے جاں نثار تعمیر میں مددگار تھے اللہ اکبر کتنی بڑی عظمت ہے اس مکان کی۔ ابن سعد کی ایک روایت میں ہے کہ حضرت ابراہیم علیہ السلام کی عمر اس وقت سو (۱۰۰) برس کی تھی اور حضرت اسمعیل کی تیس برس کی (درمنثور) کعبہ کی تعمیر مؤرخین کے نزدیک متعدد مرتبہ ہوئی ان میں سے بعض متفق علیہ اور بعض مختلف فیہ اس کی بحث یہ ناکارہ موطاء مالک کی عربی شرح میں تفصیل سے ذکر کر چکا ہے جس کا اجمال یہ ہے:-

(۱) مشہور قول کے موافق سب سے اول اس کی تعمیر فرشتوں نے کی ہے۔ حضرت آدم علیہ السلام کی پیدائش سے دو ہزار سال قبل اور بعض حضرات کا قول ہے کہ یہ دوسری تعمیر ہے اس سے پہلے حق تعالیٰ شانہ کے امر کن سے اس کی تعمیر ہوئی جس میں فرشتوں کا بھی دخل تھا۔

(۲) حضرت آدم علیہ السلام کی تعمیر ہے جو محمد شین اور مؤرخین کے نزدیک مشہور ہے مگر قطعی روایت نہیں روایات میں آیا ہے کہ پانچ پہاڑوں کے پتھروں سے حضرت آدم علیہ السلام نے اس کو بنایا تھا۔ لبنان، طور سینا، طور زیتا، جودی، حراء، بعض روایات میں آیا ہے کہ حضرت آدم علیہ السلام نے بنیادی حصہ تعمیر کیا تھا اس کے اوپر آسمان سے بیت معمور نازل ہو کر لگایا گیا تھا۔ اس کے بعد حضرت آدم علیہ السلام کے وصال یا طوفان نوح کے وقت وہ آسمان پر اٹھایا گیا۔

(۳) حضرت شیث علیہ السلام جو حضرت آدم علیہ السلام کے صاحبزادے نبی ہوئے ان کی تعمیر بتائی جاتی ہے۔

(۴) حضرت ابراہیم علیہ السلام کی بنا جو اوپر گزری اور یہ قطعی ہے مؤرخین نے لکھا ہے کہ بنانو

گزاؤچی تھی اور ۳۰ گز لمبی اور ۲۳ گز چوڑی یہ سقف نہ تھی اور اس کے اندر ایک کنواں تھا۔ جس میں وہ نذر نیاز ڈال دی جاتی جو کعبہ پر نثار کی جاتی تھی۔

(۵) عمالقم کی اور (۶) جرہم کی۔ یہ عرب کے دو قبیلے حضرت نوح علیہ السلام کی اولاد میں ہیں۔

(۷) قفصی کی تعمیر ہے جو حضور اقدس ﷺ کی پانچویں پشت میں دادا ہیں۔

(۸) قریش کی تعمیر۔ حضور اقدس ﷺ کی جوانی کے زمانہ میں جس کے بہت سے قصے احادیث میں آتے ہیں۔ حضور ﷺ کی عمر شریف اس وقت پچیس سال تھی اور بعض نے پینتیس سال کی بتائی ہے۔ اس کی تعمیر میں حضور ﷺ کی بھی شرکت ہوئی کہ اپنے کاندھے پر پتھر اٹھا کر لاتے تھے یہی وہ تعمیر ہے جس میں حجر اسود کو اپنی جگہ پر رکھنے میں قریش میں ایسا نزاع پیدا ہوا کہ ہر جانب سے تلواریں نکل آئیں اور ہر قبیلہ چاہتا تھا کہ یہ سعادت اس کے حصہ میں آئے۔ حضور ﷺ نے اس کا یہ بہترین فیصلہ کیا کہ اپنی چادر مبارک پر اس کو رکھ کر فرمایا کہ ہر قبیلہ کا ایک ایک آدمی اس چادر کے کنارے کو پکڑ لے۔ اسی طرح اس کو کعبہ کی دیوار تک لے جا کر فرمایا تم سب مجھے اپنی طرف سے وکیل بنا دو کہ اس پر سے اٹھا کر دیوار پر رکھ دوں۔ سب نے وکیل بنا دیا اور حضور ﷺ نے اپنے دست مبارک سے اوپر رکھ دیا۔ قریش نے اس تعمیر میں اس کا عہد کیا تھا کہ اس میں مشتہبہ کمائی نہ لگائی جائے گی حلال کمائی کم رہ گئی جس کی وجہ سے حطیم کی جانب دیوار کو پیچھے ہٹا دیا اور کچھ حصہ کعبہ شریف کا باہر رہ گیا اور کعبہ کا دروازہ بھی ابراہیم علیہ السلام کی تعمیر کے خلاف بہت اونچا کر دیا کہ ہر شخص اس میں داخل نہ ہو سکے بلکہ داخلے کے واسطے بیڑھی لگانا پڑے جس کو دل چاہے بیڑھی لگا کر داخل کریں جس کو چاہے داخل نہ ہونے دیں۔ حضور ﷺ کی خواہش تھی کہ کعبہ شریف کو از سر نو قواعد حضرت ابراہیم علیہ السلام پر تعمیر کیا جائے مگر اس کی نوبت نہ آئی۔

(۹) ۲۳ میں یزید کی فوج نے جب حضرت عبداللہ بن زبیر علیہ السلام پر مکہ میں چڑھائی کی تو منجیق سے آگ برسائی جس سے کعبہ کا پردہ بھی جل گیا اور کعبہ کی دیواروں کو بھی نقصان پہنچا۔ اسی اثنا میں یزید مر گیا اور وہ فوجیں وہاں سے واپس آ گئیں تو حضرت عبداللہ بن زبیر علیہ السلام نے کعبہ کو منہدم کر کے از سر نو تعمیر کیا جس میں حضور ﷺ کی خواہش کے موافق حطیم کے حصے کو اندر داخل کیا اور دروازہ زمین کے قریب کر دیا کہ ہر شخص اس میں داخل ہو سکے اور دوسرا دروازہ اس کے مقابل دیوار میں قائم کر دیا کہ لوگ ایک دروازہ سے داخل ہوں دوسرے سے نکلتے رہیں اور آنے جانے میں مزاحمت نہ ہو۔ جمادی الاخریٰ ۶۳ھ میں یہ تعمیر شروع ہوئی اور جب ۶۲ھ یا ۶۵ھ میں پوری ہوئی۔ حضرت عبداللہ بن زبیر علیہ السلام نے اس کی خوشی میں بہت بڑی دعوت کی جس میں سوادنٹ ذبح کئے۔ کعبہ

شریف کی تعمیر تو حضرت ابن الزبیر رضی اللہ عنہ نے پوری فرمادی لیکن اس حادثہ میں ایک اہم نقصان یہ ہوا کہ حضرت اسمعیل ذبیح اللہ کے فدیہ میں جو مینڈھا جنت کا ذبح ہوا تھا اس کے سینگ اس وقت سے کعبہ شریف میں محفوظ تھے وہ اس حادثہ میں چل گئے (إِنَّا لِلَّهِ وَإِنَّا إِلَيْهِ رَاجِعُونَ۔)

(۱۰) حضرت عبداللہ بن زبیر رضی اللہ عنہ کے انتقال کے بعد عبدالملک بن مروان کے زمانہ حکومت میں حجاج نے بادشاہ کو بہکایا کہ ابن زبیر رضی اللہ عنہ نے کعبہ میں تعمیر کر دیا اور اس حال پر نہیں رہا جس پر حضور صلی اللہ علیہ وسلم کے زمانہ میں تھا۔ عبدالملک نے اس کو اجازت دیدی کہ اسی صورت پر کر دیا جائے۔ اس پر حجاج نے قدیم طرز کے موافق شرقی دروازہ کو اونچا کر دیا اور اس کے بالمقابل دروازہ کو بند کر دیا اور حطیم کی جانب سے دیوار توڑ کر پیچھے ہٹا دی اور اندر کے حصہ میں بھراؤ کر کے کعبہ کی سطح کو اندر سے اونچا کر دیا۔ ۳۷۷ء میں یہ تعمیر ہوا۔ اس کے بعد سے اسی حال پر بیت اللہ شریف ایک عرصہ تک رہا کہ اس کی کتب خانہ میں حضرت عبداللہ بن زبیر رضی اللہ عنہ کی تعمیر سے تھیں اور حطیم کی جانب حجاج کی تعمیر سے بعض لوگوں کی رائے یہ ہے کہ اب تک اصل تعمیر یہی ہے اور آئندہ کے تعمیرات مرتیں ہیں مستقل تعمیریں نہیں ہیں محدثین نے روایت کی ہے کہ ہارون رشید وغیرہ بعض سلاطین نے ارادہ کیا کہ کعبہ شریف کو حضرت عبداللہ بن زبیر رضی اللہ عنہ کی تعمیر کے موافق کر دیا جائے اس لئے کہ حضور صلی اللہ علیہ وسلم کی منشا کے موافق تھی مگر حضرت امام مالک نے بڑے اصرار سے اس ارادہ کو ملتوی کرایا تاکہ کعبہ کی تعمیر بادشاہوں کا کھیل نہ بن جائے کہ ہر بادشاہ اپنے نام کے خاطر اس میں تعمیر کا سلسلہ شروع کر دے۔

(۱۱) ۱۰۲۱ء میں سلطان احمد ترکی نے چھت بدلوئی اور دیواروں میں جہاں جہاں بوسیدگی آگئی تھی اس کی مرمت کرائی میزاب الرحمۃ کو درست کیا یہ درحقیقت پوری تعمیر کی تجدید نہیں بلکہ اصلاح اور مرمت ہے۔

(۱۲) ۱۰۳۹ء میں سلطان مراد کے زمانہ میں جب بہت زور سے سیل کا پانی مسجد میں پہنچ گیا اور بیت اللہ شریف کی بعض دیواریں بھی گر گئیں تو سلطان موصوف نے ان کی تعمیر کرائی۔ غالباً یہ ہے کہ جو حصہ منہدم ہو گیا تھا اسی کی تعمیر ہوئی اس لئے اس کو بھی بعض مؤرخین صرف ترمیم بتاتے ہیں اور بعض تعمیر جدید۔ واللہ اعلم حضرت شاہ عبدالعزیز صاحب نور اللہ مرقدہ نے اپنی تفسیر میں یہ لکھا ہے کہ حجر اسود کی جانب کے علاوہ اور جانبوں کی تعمیر کی۔ اس صورت میں اس وقت بیت اللہ شریف حجر اسود کی جانب سے حضرت عبداللہ بن زبیر رضی اللہ عنہ کی تعمیر ہے اور باقی جانبوں میں سلطان مراد کا تعمیر کیا ہوا ہے۔ اس سال محرم ۱۰۳۶ء میں سلطان ابن سعود نے اس کے دروازے کو کواڑوں اور چوکھٹ کی تجدید کی۔

حق تعالیٰ شانہ نے کعبہ کو جو محترم گھر ہے لوگوں کے قائم رہنے کا سبب بنا دیا۔

فائدہ: حضرت ابن عباس رضی اللہ عنہما فرماتے ہیں کہ لوگوں کے قائم رہنے کا سبب ان کے دین کا رہنا اور شانات حج کا قائم رہنا ہے۔ دوسری حدیث میں ان سے نقل کیا گیا کہ ان کا قائم رہنا یہ ہے کہ جو لوگ اس میں پہنچ جائیں وہ مامون ہو جائیں۔ حسن بصری رضی اللہ عنہ نے یہ آیت تلاوت فرمائی اور فرمایا کہ لوگ اپنے دین پر قائم رہیں گے جب تک کہ اس گھر کا حج کرتے رہیں اور نماز میں اس طرف منہ کرتے رہیں۔ (درمنثور) حضور اقدس صلی اللہ علیہ وسلم کا ارشاد ہے کہ بیت اللہ کا طواف بہت کثرت سے کیا کرو و مرتبہ یہ بالکل منہدم ہو چکا ہے اور تیسری مرتبہ جب بالکلیہ منہدم ہو جائیگا تو اٹھالیا جائیگا۔ امام غزالی نے حضرت علی کرم اللہ وجہہ کا ارشاد نقل کیا ہے کہ حق تعالیٰ شانہ جب دنیا کو برباد کرنے کا ارادہ فرمائیں گے تو سب سے پہلے بیت اللہ کو منہدم کرایا جائے گا پھر دنیا برباد کی جائے گی۔ (اتحاف) علامات قیامت کی روایات میں قیامت کے قریب کعبہ کا منہدم ہونا کثرت سے وارد ہوا ہے۔ حضور صلی اللہ علیہ وسلم کا پاک ارشاد ہے کہ وہ جشی گویا میری نظر کے سامنے ہے جو کعبہ شریف کو ایک ایک پتھر اس کا گرا کر منہدم کرے گا۔ ایک حدیث میں آیا کہ لوگ خیر کے ساتھ رہیں گے جب تک کہ اس حرمت کی (یعنی مکہ اور حرم مکہ کی) ایسی تعظیم کرتے رہیں گے جیسا کہ اس کی تعظیم کا حق ہے اور جب اس کی تعظیم کو ضائع کریں گے تو ہلاک ہو جائیں گے۔ (مشکوٰۃ) ایک حدیث میں ہے کہ قیامت اس وقت تک قائم نہ ہوگی جب تک حجر اسود اور مقام ابراہیم نہ اٹھائے جائیں۔ ایک حدیث میں علامت قیامت میں ہے کہ جیشہ کے لوگ کعبہ پر چڑھائی کریں گے اور وہ اتنا بڑا لشکر ہوگا کہ اس کا اگلا حصہ حجر اسود کے پاس ہوگا اور پچھلا حصہ جدہ میں سمندر کے قریب اور کعبہ شریف کو ایک ایک پتھر گرا کر توڑیں گے۔ (اتحاف)

احادیث

(۱)..... عن ابن عباس رضی اللہ عنہما قال قال رسول اللہ صلی اللہ علیہ وسلم ان لله في كل يوم وليبة عشرين ومائة رحمة تنزل على هذا البيت ستون للطائفين واربعون للمصلين وعشرون للناظرين كذا في الدر عن ابن عدی والبيهقي وضعفه وغيرهما وحسنه المنذرى وفي الكنز بالفاظ آخر وهو في المسلسلات للشاه ولي الله الدهلوی۔

(ترجمہ)..... حضور اکرم صلی اللہ علیہ وسلم کا ارشاد ہے کہ اللہ جل شانہ کی ایک سو بیس رحمتیں روزانہ اس گھر پر نازل

ہوتی ہیں جن میں سے ساٹھ طواف کرنے والوں پر اور چالیس وہاں نماز پڑھنے والوں پر اور بیس (۲۰) بیت اللہ کو دیکھنے والوں پر ہوتی ہیں۔

فائدہ: بیت اللہ شریف کو صرف دیکھنا بھی عبادت ہے حضرت سعید بن المسیبؓ تابعی فرماتے ہیں کہ جو ایمان و تصدیق کیساتھ کعبہ کو دیکھے وہ خطایا سے ایسا پاک ہو جاتا ہے جیسا آج ہی پیدا ہوا۔ ابوالسائب مدنیؒ کہتے ہیں جو ایمان و تصدیق کے ساتھ کعبہ کو دیکھے اس کے گناہ ایسے چھڑتے ہیں، جیسے پتے درخت سے چھڑتے ہیں اور جو شخص مسجد میں بیٹھ کر بیت اللہ کو صرف دیکھتا رہے چاہے طواف و نماز نفل نہ پڑھتا ہو وہ افضل ہے اس شخص سے جو اپنے گھر میں نفلیں پڑھے اور بیت اللہ کو نہ دیکھے حضرت عطاءؒ کہتے ہیں کہ بیت اللہ کو دیکھنا بھی عبادت ہے اور بیت اللہ کو دیکھنے والا ایسا ہے جیسا کہ رات کو جاگنے والا دن میں روزہ رکھنے والا اور اللہ کے راستہ میں جہاد کرنے والا اور اللہ کی طرف رجوع کرنے والا۔ حضرت عطاءؒ ہی سے یہ بھی نقل کیا گیا کہ ایک مرتبہ بیت اللہ کو دیکھنا ایک سال کی عبادت نفل کے برابر ہے۔ طاؤسؒ کہتے ہیں کہ بیت اللہ

کا دیکھنا افضل ہے اس شخص کی عبادت سے بھی جو روزہ دار شب بیدار اور مجاہد فی سبیل اللہ ہو۔ ابراہیمؒ بھی کہتے ہیں کہ بیت اللہ کا دیکھنے والا مکہ سے باہر عبادت میں کوشش سے لگے رہنے کی برابر ہے۔ (درمنثور) اور طواف کرنے والوں پر جس قدر رحمتیں نازل ہوتی ہیں وہ اس حدیث سے ظاہر ہے۔ اسی واسطے علماء نے لکھا ہے کہ مسجد حرام میں تحیۃ المسجد سے طواف افضل ہے۔ اگر کسی وجہ سے طواف نہ کر سکے تو تحیۃ المسجد پڑھے ورنہ بجائے تحیۃ المسجد کے مسجد میں جاتے ہی طواف کرنا افضل ہے البتہ اگر نماز کا وقت قریب ہو تو پھر اس وقت طواف نہ کرے۔ خوش قسمت ہیں وہ لوگ جن کو اللہ جل شانہ اپنے لطف و فضل سے کثرت سے طواف کرنے کی توفیق عطا فرمائے۔ کرز بن دبرہؒ ایک بزرگ تھے جن کا معمول ہمیشہ روزانہ ستر طواف دن میں اور ستر طواف رات میں کرنے کا تھا۔ جس کی مسافت تیس میل روزانہ ہوتی اور ہر طواف کے بعد دو رکعت تحیۃ الطواف کی کُل دو سو اسی ۲۸۰ رکعتیں ہوئیں ان کے علاوہ دو مرتبہ روزانہ قرآن پاک ختم کرنے کا معمول تھا۔ (احیاء) یہی لوگ ہیں جو آخرت کی دائمی زندگی کے لئے بہت کچھ کمائے جا رہے ہیں۔

۴۰۰.....) عن ابن عباس قال قال رسول الله ﷺ في الحجر فذ الله لبيعته
الله يوم القيمة له عينان يبصر بهما ولسان ينطق به يشهد على من
استلمه بحق (رواه الترمذی وابن ماجه والدارمی كذا في المشكوة)

ترجمہ)..... حضور اقدس ﷺ تم کھا کر ارشاد فرماتے ہیں کہ حجر اسود کو اللہ جل شانہ قیامت کے دن ایسی حالت میں اٹھائیں گے کہ اس کے دو آنکھیں ہوں گی جن سے وہ دیکھے گا اور زبان ہوگی جس سے وہ بولے گا اور گواہی دے گا اس شخص کے حق میں جس نے اس کو حق کے ساتھ بوسہ دیا ہو۔

فائدہ: حق کے ساتھ بوسہ دینے کا طلب یہ ہے کہ ایمان اور تصدیق کے ساتھ بوسہ دیا ہو۔ حضرت جابرؓ حضور اقدس ﷺ سے نقل کرتے ہیں کہ کعبہ کے لئے ایک نجان اور دو ہونٹ ہیں اس نے (پہلے زمانہ میں) حق تعالیٰ شانہ سے شکایت کی کہ اے اللہ میری طرف لوٹنے والے کم ہو گئے اور زیادت کر نیوالے کم ہو گئے تو حق تعالیٰ شانہ نے فرمایا کہ میں ایک ایسی قوم (مسلمان) پیدا کر نیوالا ہوں جو بڑے خشوع والی ہوگی بڑے سجدے کر نیوالی (نمازی) ہوگی وہ تیری طرف ایسے جھکیں گے جیسا کہ کبوتر اپنے بیضہ کی طرف جھکتا ہے۔ (ترغیب) ایک اور حدیث میں آیا ہے کہ حجر اسود اور رکن یمانی قیامت کے دن ایسے حال میں اٹھیں گے کہ ان کے لئے دو آنکھیں اور دو زبانیں اور ہونٹ ہوں گے وفا کی گواہی دیں گے ان لوگوں کے لئے جو ان کے بوسہ دینے والوں نے اقرار پورا کر دیا۔ (ترغیب) ایک حدیث میں ہے کہ حضرت عمرؓ جب طواف کرتے ہوئے حجر اسود پر پہنچے تو اس کو بوسہ دیا اور فرمایا کہ میں جانتا ہوں کہ تو ایک پتھر ہے نہ تو کوئی نفع پہنچا سکتا ہے نہ نقصان پہنچا سکتا ہے اگر میں حضور اقدس ﷺ کو نہ دیکھتا کہ آپ ﷺ نے تجھے بوسہ دیا تو بھی بوسہ نہ دیتا۔ حضرت علیؓ کرم اللہ وجہہؓ پاس کھڑے تھے انھوں نے عرض کیا کہ اے امیر المؤمنین یہ نفع اور نقصان پہنچاتا ہے۔ حضرت عمرؓ نے فرمایا کہ یہ کیسے؟ حضرت علیؓ نے فرمایا کہ ازل میں جب اللہ جل شانہ نے سارے بندوں سے اپنے رب العالمین ہونے کا اقرار کیا تھا تو اس اقرار کو کتاب میں درج کر کے اس پتھر میں محفوظ کر دیا تھا پس یہ قیامت کے دن گواہی دے گا کہ فلاں نے اقرار پورا کر دیا اور فلاں (یعنی کافر) منکر ہوا۔ (احناف) غالباً اسی وجہ سے اس جگہ جو دعاسنوں ہے اس کے الفاظ ہیں:-

اللَّهُمَّ اِيْمَانًا بِكَ وَتَصَدِيْقًا بِكِتَابِكَ وَوَفَاءً بِعَهْدِكَ ط

ترجمہ)..... اے اللہ! میں بوسہ دیتا ہوں تجھ پر ایمان لاتے ہوئے اور تیری کتاب کی تصدیق کرتے ہوئے اور تیرے عہد کو پورا کرتے ہوئے۔

حضرت عمرؓ کو لوگوں کے عقائد کا بہت فکر و اہتمام رہتا تھا کہ مبادا عقیدہ میں کوئی لغزش ہو جائے اسی وجہ سے بیعت الرضوان جس درخت کے نیچے ہوئی تھی وہ بیعت چونکہ بہت اہم تھی حتیٰ کہ حق تعالیٰ شانہ نے بھی رضا کا پروانہ ان حضرات کے لئے قرآن پاک میں نازل فرمایا چنانچہ ارشاد ہے:-

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ (سورہ فتح)

بیشک اللہ جل شانہ راضی ہو گیا ان مسلمانوں سے جبکہ وہ درخت کے نیچے آپ کی بیعت کر رہے تھے۔ لیکن حضرت عمر رضی اللہ عنہ کو یہ معلوم ہوا کہ لوگ اس درخت کے پاس برکت کے طور پر جاتے ہیں تو اس درخت کو کٹو ادیا۔ (درمنثور) اسی طرح حضرت عمر رضی اللہ عنہ کو یہاں بھی خیال ہوا کہ لوگ بت پرستی سے نکل کر آ رہے ہیں ایسا نہ ہو کہ اس پتھر کو بھی بتوں کے پتھر کے مشابہ سمجھ کر بت پرستی کا شائبہ ان میں رہ جائے اس لئے اس پر متنبہ کرنے کے لئے کہ یہ پتھر کی کوئی تعظیم نہیں ہے بلکہ صرف تعمیل حکم ہے مشرکین کی طرح سے یہ بات نہیں کہ اس پتھر میں کوئی تقرب پیدا کرنے کی خاصیت ہے۔ (احناف) اسی طرح سے خود کعبہ شریف کے متعلق حضرت عمر رضی اللہ عنہ کا یہ ارشاد نقل کیا گیا کہ یہ چند پتھروں کا مکان ہے لیکن اللہ نے اس کو ہمارا قبلہ مقرر کر دیا کہ زندگی میں اس کی طرف نماز پڑھیں اور مرنے کے بعد اس کی طرف منہ کر کے لٹایا جائے۔ (کنز) ایک حدیث میں آیا ہے کہ حضرت عمر رضی اللہ عنہ جب حجر اسود پر پہنچے تو فرمایا میں اس کی گواہی دیتا ہوں کہ ایک پتھر ہے نہ نفع پہنچا سکتا ہے نہ نقصان۔ میرا رب صرف وہی ہے جس کے سوا کوئی معبود نہیں۔ اگر میں یہ نہ دیکھتا کہ حضور صلی اللہ علیہ وسلم نے تجھے بوسہ دیا اور ہاتھ لگایا تو نہ بوسہ دیتا نہ ہاتھ لگاتا۔ (کنز) ایک اور حدیث میں آیا ہے کہ حضرت عمر رضی اللہ عنہ نے جب حجر اسود کو بوسہ دیا تو فرمایا۔

بِسْمِ اللَّهِ وَاللَّهُ أَكْبَرُ عَلَى مَا هَدَانَا وَإِلَّا اللَّهُ الَّذِي وَحَدَهُ لَا شَرِيكَ لَهُ
 أَمَنْتُ بِاللَّهِ وَكَفَرْتُ بِالْجِبْتِ وَالطَّاغُوتِ وَاللَّاتِ وَالْعُزَّىٰ وَمَا يُدْعَىٰ
 مِنْ حُونِ اللَّهِ إِنَّ اللَّهَ الَّذِي نَزَّلَ الْكِتَابَ وَهُوَ يَتَوَلَّى الصَّالِحِينَ ۝

اس میں ہر قسم کے شرک سے بیزاری کا اظہار فرمایا۔ اس سے یہ بات بھی ظاہر ہوگئی کہ بیت اللہ شریف کا طواف یا حجر اسود وغیرہ کا بوسہ اس کو بت پرستی سے کوئی مشابہت نہیں۔ اول اس وجہ سے کہ اس کا طواف وغیرہ صرف تعمیل ارشاد خداوندی ہے اور بتوں کے طواف کا یا کسی بت کے طواف کا کوئی حکم یا لک الملک سے نہیں ہے دوسری اس وجہ سے بھی کہ کعبہ شریف یا حجر اسود وغیرہ میں غیر اللہ سے کوئی تعلق یا علاقہ اور نسبت نہیں ہے مولا ہی کا گھر ہے بخلاف بتوں کے کہ وہ غیر اللہ سے تعلق رکھتے ہیں۔ جس میں شرک ظاہر ہے اور حضرت علی کرم اللہ وجہہ کا یہ ارشاد کہ نفع دیتا ہے وہ شہادت اور گواہی کا نفع ہے۔ عدالت میں کسی کی گواہی دینا اس کے لئے نافع تو بہت زیادہ ہے مگر اس سے اس کا قابل پرستش ہونا لازم نہیں آتا۔ حدیث میں آیا ہے کہ مؤذن کی اذان کی آواز جہاں تک پہنچے ہر رطب و یابس اس کے لئے قیامت میں گواہی دے گا لیکن اس کی وجہ سے ہر رطب و یابس کا قابل پرستش ہونا

لازم نہیں آتا۔

(۳)..... عن ابن عباس رضی اللہ عنہ قال قال رسول اللہ ﷺ نزل الحجر الاسود من الجنة وهو اشد بياض من اللبن فسودته خطايا بني ادم (رواه احمد والترمذی وقال هذا الحديث حسن صحيح كذا في المشكوة)

ترجمہ)..... حضور اقدس صلی اللہ علیہ وسلم کا ارشاد ہے کہ حجر اسود جب جنت سے دنیا میں اتارا گیا تو وہ دودھ سے زیادہ سفید تھا آدمیوں کی خطاؤں نے اس کو کالا کر دیا۔

فائزہ: یعنی لوگوں نے جو اس کو گناہوں سے آلودہ ہاتھوں سے چھوا تو ان کے گناہوں کی تاثیر سے وہ سیاہ ہو گیا۔ بڑی عبرت کا مقام ہے کہ جب محض ہاتھ لگانے سے پتھر پر یہ اثر ہوا تو ان دلوں کا کیا حال ہوتا ہوگا جو گناہوں سے ہر وقت وابستہ رہتے ہیں۔ ایک حدیث میں آیا ہے کہ جب آدمی کوئی گناہ کرتا ہے تو اس کے دل میں ایک سیاہ داغ لگ جاتا ہے۔ اگر وہ توبہ استغفار سے اس کو دھو دیتا ہے تو وہ صاف ہو جاتا ہے ورنہ لگا رہتا ہے اور جب دوسرا گناہ کرتا ہے تو دوسرا داغ لگ جاتا ہے اسی طرح ہوتے ہوتے سارا دل سیاہ ہو جاتا ہے اسی طرف قرآن پاک کی آیت

كَلَّا بَلْ رَانَ عَلَىٰ قُلُوبِهِمْ مَا كَانُوا يَكْسِبُونَ ۝

”بلکہ ان کے برے اعمال کا ان کے دلوں پر رنگ جم گیا“

میں ارشاد کیا گیا ایک حدیث میں آیا ہے کہ حجر اسود اور مقام ابراہیم جنت کے یا تو توں میں سے دو یا قوت ہیں اگر مشرکین اس کو نہ چھوتے تو جو بھی بیمار خواہ کسی ہی بیماری ہوتی جب اس کو چھوتا تو تندرست ہو جاتا۔ ایک حدیث میں ہے کہ حجر اسود جنت کے پتھروں میں سے ایک پتھر ہے اگر گناہوں کی نحوست جو فاجروں کے چھونے سے اس سے وابستہ ہو گئی نہ ہوتی جو اندھا کوڑھی یا کسی اور مرض کا بیمار اس کو چھوتا تو وہ تندرست ہو جاتا۔ (احتماف)

(۴)..... عن ابی ہریرة رضی اللہ عنہ ان النبی ﷺ قال وکل به سبعون ملکاً یعنی

الركن اليماني فمن قال اللهم اني اسألك العفو والعافية في الدنيا والآخرة ربنا اتينا في الدنيا حسنة وفي الآخرة حسنة وقلنا

عذاب النار قالوا الامين (رواه ابن ماجه كذا في المشكوة)

ترجمہ)..... حضور اقدس صلی اللہ علیہ وسلم کا ارشاد ہے کہ رکن یمانی پر ستر فرشتے مقرر ہیں جو شخص وہاں جا کر یہ دعا پڑھتے۔

”اللَّهُمَّ إِنِّي أَسْأَلُكَ الْعَفْوَ وَالْعَافِيَةَ فِي الدُّنْيَا وَالْآخِرَةِ رَبَّنَا اتِّقِنَا فِي الدُّنْيَا
حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ“

اس کی دعا پر آمین کہتے ہیں۔ ترجمہ دعا اے اللہ میں تجھ سے معافی کا طالب ہوں اور دونوں
جہاں میں عافیت مانگتا ہوں اے اللہ تو دنیا میں بھی بھلائی عطا کر اور آخرت میں بھی اور جہنم کے
عذاب سے حفاظت فرما۔

فائدہ: رکن یمانی بھی بابرکت مقام ہے حضرت ابن عمر رضی اللہ عنہما فرماتے ہیں کہ ہم نے حجر اسود یا
رکن یمانی کا استلام نرمی یا سختی میں نہیں چھوڑا۔ جب سے ہم نے دیکھا کہ حضور صلی اللہ علیہ وسلم ان کا استلام کیا
کرتے تھے رکن یمانی کا استلام یہ ہے کہ طواف کرتے ہوئے اس پر ہاتھ کو پھیرے۔ ایک حدیث میں
آیا ہے کہ حجر اسود اور رکن یمانی کا مس کرنا خطایا کو ساقط کرتا ہے۔ (کنز) ایک حدیث میں ہے کہ
حضور اقدس صلی اللہ علیہ وسلم نے رکن یمانی کو بھی بوسہ دیا۔ (تحف) اس جگہ اس بات کا لحاظ رکھنا
ضروری ہے کہ حجر اسود اور رکن یمانی کا استلام ایسی طرح ہونا چاہئے جس میں دوسروں کو اذیت نہ
پہنچے کہ یہ فعل مستحب ہے اور مسلمان کو ایذا پہنچانا حرام ہے۔

(۵)..... عن ابن عباس رضی اللہ عنہما يقول سمعت النبي صلی اللہ علیہ وسلم يقول الملتزم موضع
يستجاب فيه الدعاء مادعا الله فيه عبد الا استجابها كذا في المسلسلات
للشاه ولي الله الدهلوي وذكره الجزري في الحصن محملا۔

(ترجمہ)..... حضرت ابن عباس رضی اللہ عنہما حضور صلی اللہ علیہ وسلم سے نقل کرتے ہیں کہ ملتزم ایسی جگہ ہے جہاں دعا
قبول ہوتی ہے کسی بندہ نے وہاں ایسی دعا نہیں کی جو قبول نہ ہوئی ہو۔

فائدہ: ملتزم حجر اسود سے لے کر کعبہ شریف کے دروازے تک کا حصہ کہلاتا ہے غالباً اسی وجہ
سے اس کا نام ملتزم ہے کہ اس کے معنی چمکنے کی جگہ کے ہیں۔ ابوداؤد میں حضرت ابن عباس رضی اللہ عنہما سے
نقل کیا گیا کہ انہوں نے اس جگہ کھڑے ہو کر اپنے سینہ اور چہرے کو دیوار سے چمٹا دیا اور دونوں
ہاتھوں کو دیوار پر پھیلادیا اور یہ کہا کہ میں نے اس طرح حضور اقدس صلی اللہ علیہ وسلم کو کرتے دیکھا۔
اس جگہ کے متعلق جو حدیث دعا کے قبول ہونے کی نقل کی جاتی ہے۔ میرے حضرت نور اللہ مرقدہ
سے لے کر حضور صلی اللہ علیہ وسلم تک ہر استاذ حدیث سناتے وقت اپنا ذاتی تجربہ یہ بتاتا ہے کہ میں
نے اس جگہ دعا کی اور وہ قبول ہوئی۔ اور اس ناپاک کا بھی ذاتی تجربہ ہے۔ حسن بصری نے جو
خط مکہ والوں کو لکھا ہے اس میں تحریر فرمایا ہے کہ وہاں پندرہ جگہ دعا قبول ہوتی ہے۔ طواف کرتے
وقت ہلتزم پر، میزاب رحمت کے پاس اور کعبہ شریف کے اندر اور زمزم کے کنویں کے پاس اور صفا

اور مروہ پر اور ان کے درمیان دوڑتے ہوئے اور مقام ابراہیم کے پاس اور عرفات کے میدان میں اور مزدلفہ میں اور رمی میں اور تینوں شیطانوں کے ننگریاں مارتے وقت (حسن حصین) اور درمنثور کی روایت میں لکھا ہے کہ ملتزم اور میزاب رحمت کے نیچے اور رکن یمانی کے پاس اور صفا و مروہ پر اور ان کے درمیان اور حجر اسود اور مقام ابراہیم کے درمیان اور کعبہ شریف کے اندر اور منیٰ مزدلفہ عرفات اور تینوں شیطانوں کے پاس۔ ہمارے حضرت شاہ عبدالعزیز صاحب نور اللہ مرقدہ نے اپنی تفسیر میں اس روایت کو اختیار کیا ہے۔ بعض علماء نے ان کے علاوہ مطاف یعنی طواف کرنے کی جگہ اور بیت اللہ شریف پر نظر پڑتے وقت اور حطیم کو اور حجر اسود اور رکن یمانی کے درمیانی حصہ کو بھی خصوصیت سے دعا کے مقبول ہونے کی جگہ بتایا ہے بعض علماء سے یہ بھی نقل کیا گیا کہ ملتزم رکن یمانی سے لے کر کعبہ کے غربی دروازے تک کا حصہ ہے جو بند ہے یہ اگرچہ مشہور قول کے خلاف ہے لیکن بعض اکابر کا قول تو ہے ہی۔ (شرح لباب)

(۶)..... عن انس بن مالك قال قال رسول الله ﷺ صلوة الرجل في بيته بصلوة و صلوته في مسجد القبائل بخمس وعشرين صلوة و صلوته في المسجد الذي يجمع فيه بخسمائة صلوة مسجدى بخمسين الف صلوة و صلوته في المسجد الاقصى بخمسين الف صلوة و صلوة في الحرام بمائة الف صلوة (رواه ابن ماجه كذا في المشكوة)

ترجمہ)..... حضور اقدس صلی اللہ علیہ وسلم کا ارشاد ہے کہ آدمی اگر اپنے گھر پر نماز پڑھے تو صرف ایک نماز کا ثواب اس کو ملتا ہے اور محلہ کی مسجد میں پچیس گنا ثواب ملتا ہے اور جامع مسجد میں پانچ سو گنا ثواب زیادہ ہوتا ہے اور بیت المقدس کی مسجد میں پچاس ہزار نمازوں کا ثواب ہے اور میری مسجد میں یعنی مدینہ پاک کی مسجد میں پچاس ہزار کا ثواب ہے مکہ اور مکہ مکرمہ کی مسجد میں ایک لاکھ نمازوں کا ثواب ہے۔

فائزہ: متعدد احادیث میں یہ مضمون وارد ہوا ہے کہ مکہ مکرمہ کی مسجد میں ایک لاکھ نمازوں کا ثواب ہے۔ حسن بصری فرماتے ہیں کہ مکہ میں ایک دن کا روزہ مکہ سے باہر ایک لاکھ روزوں کے برابر ہے وہاں ایک درعم (جو تقریباً چار آنے کا ہوتا ہے) باہر کے لاکھ درہم کے برابر ہے اور اسی ح وہاں کی ہرنیکی باہر کی ایک لاکھ نیکی کے برابر ہے۔ (احناف) تیسری فصل کی پہلی حدیث میں خود نبی کریم ﷺ کا پاک ارشاد گزر چکا ہے کہ حرم کی نیکی ایک لاکھ کے برابر ہے۔ بہت سی احادیث سے یہ معلوم ہوتا ہے کہ مسجد نبوی کا ثواب مسجد اقصیٰ سے زائد ہے لیکن اس حدیث میں دونوں کا ثواب پچاس ہزار آیا ہے اس لئے علماء نے ان روایات کی وجہ سے اس حدیث میں یہ توجیہ فرمادی ہے کہ یہاں

ہر مسجد کا ثواب اس سے پہلی مسجد کے اعتبار سے ہے۔ یعنی جامع مسجد کا ثواب مسجد قبیلہ کے ثواب سے پانچ سو مرتبہ زائد ہے اس صورت میں جامع مسجد کا ثواب بارہ ہزار پانچ سو (۱۲۵۰۰) ہو گیا مسجد اقصیٰ کا ثواب ۶۲ کروڑ ۵۰ لاکھ (۶۲۵۰۰۰۰۰۰) ہو گیا اور مسجد مدینہ کا ۳۳ نیل بارہ کھرب پچاس ارب (۳۱۲۵۰۰۰۰۰۰۰۰) ہوا اور مسجد حرام کا اکتیس سٹھ پچیس پدم (۳۱۲۵۰۰۰۰۰۰۰۰۰۰) ہوا۔ اس صورت میں مسجد مدینہ کا ثواب مسجد اقصیٰ سے بہت زیادہ ہو گیا لیکن عام روایات میں مسجد حرام کا ثواب جو ایک لاکھ ہے اس سے بہت زائد ہو گیا اور بہتر ہے کہ جب مسجد شریف میں داخل ہو اعتکاف کی نیت کر لیا کرے۔ اول تو ہر مسجد کا یہی حکم ہے کہ جب نماز کے واسطے کسی مسجد میں بھی داخل ہو تو اعتکاف کی نیت کر لیا کرے تاکہ اتنی دیر اعتکاف کا ثواب مستقل ہوتا رہے اور مسجد حرام اور مسجد نبوی میں تو خاص طور سے اس کا خیال رکھے۔ امام نوویؒ نے لکھا ہے کہ یہ بہت اہم چیز ہے اس کا بہت اہتمام چاہیے۔

(۷)..... عن عمر رضی اللہ عنہ قال لان اخطئني سبعين خطيئة بركية احب الي من ان اخطئني خطيئة واحدة بمكة كذا في الكنز عن الازرقى۔

ترجمہ..... حضرت عمر رضی اللہ عنہ کا ارشاد ہے کہ میں مکہ میں ایک خطا کروں اس سے یہ بہت زیادہ پسند ہے کہ (مکہ سے باہر) رکعت میں ستر خطا کریں کروں۔

فائدہ: جیسا کہ مکہ مکرمہ میں نیکیوں کا ثواب بہت زیادہ ہے ایسے ہی وہاں گناہ کا وبال بھی سخت ہے اسی وجہ سے حضرت عمر رضی اللہ عنہ فرماتے ہیں کہ مکہ سے باہر ستر لغزشیں مکہ کی ایک لغزش سے بہتر ہیں۔ حضرت ابن عباس رضی اللہ عنہما کا بھی یہی ارشاد تیسری فصل کی پہلی حدیث کے ذیل میں گذر چکا ہے اور حضرت عمر رضی اللہ عنہ سے کئی مضمون اس کے ہم معنی ذکر کئے گئے۔ اسی وجہ سے بعض اکابر مکہ مکرمہ میں قیام کو پسند نہ کرتے تھے کہ اس کے ادب احترام کا حق ادا کرنا مشکل ہے۔ امام غزالیؒ نے لکھا ہے کہ وہاں خطاؤں کا ارتکاب سخت ممنوع ہے اور قریب ہے کہ اللہ جل شانہ کے غصہ کا موجب بن جائے۔ (احیاء) دہب بن الورد ایک بزرگ فرماتے ہیں کہ میں ایک دن حطیم میں نماز پڑھ رہا تھا کہ میں نے کعبہ کے پردوں کے اندر سے یہ آواز سنی کہ میں اولاً اللہ جل شانہ سے شکایت کرتا ہوں اور اس کے بعد اے جبرئیل! تم سے شکایت کرتا ہوں لوگوں کہ وہ میرے گرد ہنسی مذاق اور لغو باتوں میں مشغول رہتے ہیں اگر یہ لوگ اپنی ان حرکتوں سے باز نہ آئے تو میں ایسا پھٹوں گا کہ ہر ہر پتھر میرا جدا جدا ہو جائے گا۔ (احیاء) حضرت عمر رضی اللہ عنہ نے ایک مرتبہ قریش کے لوگوں کو مخاطب کر کے فرمایا کہ تم سے پہلے قبیلہ عمالقہ اس گھر کا متولی اور منتظم ہوا تھا ان لوگوں نے اس کے احترام میں تساہل

کیا اور تعظیم کا حق ادا نہ کیا تو اللہ جل شانہ نے ان کو ہلاک کر دیا اس کے بعد قبیلہ جرہم اس کے متولی بنے اور جب ان لوگوں نے اس کی بے حرمتی کی تو اللہ جل شانہ نے ان کو بھی ہلاک کر دیا لہذا تم لوگ بہت زیادہ اس کی تعظیم کیا کرو اس میں سستی نہ کرو۔ (کنز) موسیٰ بن محمد کہتے ہیں کہ ایک مرتبہ ایک عجمی شخص طواف کر رہا تھا نیک دیندار آدمی تھا طواف کرتے ہوئے ایک خوبصورت عورت کے پازیب کی آواز جو طواف کر رہی تھی اس کے کان میں پڑی یہ شخص اس عورت کو گھورنے لگا۔ رکن یمانی سے ایک ہاتھ نکلا اور اس کے پھپھر مارا کہ آنکھ نکل گئی اور بیت اللہ شریف کی دیوار سے آواز آئی کہ ہمارے گھر کا طواف کرتا ہے اور ہمارے غیر کو دیکھتا ہے۔ یہ پھپھر اس نظر کے بدلہ ہے اور اگر آئندہ کوئی اور حرکت کرے گا تو ہم بھی زیادہ بدلہ دیں گے۔ (مسامرات)

(۸)..... عن عائشةؓ قالت كنت احب ان ادخل البيت واصلي فيه فاخذ رسول الله يدي فادخلني في الحجر فقال صلى في الحجر اذ اردت دخول البيت فانما هو قطعة من البيت فان قومك اقتصروا حين بنوا الكعبة فاخرجوه من البيت (رواه ابو داؤد)

ترجمہ)..... حضرت عائشہؓ فرماتی ہیں کہ میرا دل چاہتا تھا کہ میں کعبہ شریف کے اندر جاؤں اور اندر جا کر نماز پڑھوں۔ حضور ﷺ نے میرا ہاتھ پکڑ کر حطیم میں داخل کر دیا اور یہ فرمایا کہ جب تیرا کعبہ میں داخل ہونے کو دل چاہا کرے تو یہاں آ کر نماز پڑھ لیا کر یہ کعبہ ہی کا گلڑا ہے تیری قوم نے جب کعبہ کی تعمیر کی تو اس حصہ کو (خرچ کی کمی کی وجہ سے) کعبہ سے باہر کر دیا تھا۔

فائدہ: کعبہ شریف کے اندر داخل ہونا مستحب ہے اور وہ بھی قبولیت دعا کی خاص جگہ ہے جیسا کہ حدیث نمبر ۵ کے ذیل میں گذرا لیکن رشوت و دیگر اندر جانا جائز نہیں۔ قریش نے جب بیت اللہ کو تعمیر کیا تھا جیسا کہ کعبہ کی تعمیروں کے سلسلہ میں نمبر ۸ میں گذر چکا ہے تو اس کے اندر کی سطح کو بلند کر دیا تھا اور دروازہ بہت بلند کر دیا تھا تا کہ بغیر سیزھی لگائے آدمی اندر نہ جاسکے اور یہ اپنے اختیار کی بات رہے کہ جس کو دل چاہے داخل ہونے دیں جس کو چاہے نہ داخل ہونے دیں۔ حضور اقدس ﷺ کی تمنا اور خواہش تھی کہ کعبہ کی تعمیر کی سابقہ طرز کے موافق کر دیا جائے۔ چنانچہ حضور ﷺ نے حضرت عائشہؓ سے فرمایا کہ عرب نو مسلم ہیں یعنی مبادا کعبہ کے گرانے سے ان کے جذبات میں اشتعال پیدا ہو۔ اگر یہ بات نہ ہوتی تو میں کعبہ کو از سر نو تعمیر کرتا اور حطیم کا حصہ اندر داخل کر دیتا اور اس کے دو دروازے کر دیتا کہ ایک سے لوگ داخل ہوں اور دوسرے سے باہر نکلیں اور دروازے کو زمین سے ملا دیتا تیری قوم نے اس لئے اس کے دروازہ کو بلند کیا تا کہ جس کو وہ پسند کریں وہ داخل ہو سکے دوسری حدیث میں ارشاد ہے کہ حضرت عائشہؓ سے حضور ﷺ نے فرمایا کہ بیت اللہ کے بارے

میں تیری قوم نے کوتاہی کی اگر وہ کفر کے زمانہ سے قریب نہ ہوتے تو میں اس حصہ کو جس کو انھوں نے باہر نکال دیا بیت اللہ کے اندر داخل کر دیتا اگر میرے بعد کعبہ کے بنانے کی نوبت آئی تو آئیں تجھے دکھا دوں کہ وہ کتنا حصہ ہے جس کو انھوں نے باہر نکال دیا اس کے بعد حضور ﷺ نے تقریباً سات ہاتھ کے بقدر حصہ لکھایا۔ یہ اور اس قسم کی دوسری روایات کی بنا پر جب حضرت عبداللہ بن زبیر رضی اللہ عنہ نے اپنے زمانے میں کعبہ شریف کو بنایا تو حضور ﷺ کی خواہش کے مطابق اس کی تعمیر میں اصلاحات کردی اور حطیم کے حصہ کو اندر داخل کر دیا لیکن اس کے بعد عبدالملک کے زمانہ میں حجاج نے پھر اس کو ویسے ہی کر دیا جیسا کہ حضور ﷺ کے زمانہ میں تھا۔ اس کی نیت تو جو بھی چاہے ہو لیکن یہ اللہ جل شانہ کا انعام ہوا کہ یہ حصہ تعمیر سے باہر ہو گیا جس کی وجہ سے اب کعبہ شریف کے اندر داخل ہونا ہر شخص کے لئے آسان ہو گیا کہ اس حصہ پر نہ تعمیر ہے نہ رشوت کی ضرورت ہے جس کا جب دل چاہے وہاں جا کر نماز پڑھے دعا مانگے کہ یہ کعبہ کے اندر کے حصہ کے حکم میں ہے اسی لئے حضور اقدس ﷺ نے حضرت عائشہؓ سے جب انھوں نے اندر داخلے کی تمنا کی تو فرمایا کہ یہاں کھڑی ہو کر نماز پڑھ لے عورتوں کے لئے بالخصوص اندر جانے میں بہت سی مشکلات ہیں ان کے لئے یہ حصہ خاص طور سے غنیمت اور اللہ کا احسان ہے۔ کعبہ کے اندر داخل ہونا بھی اگر چہ مستحب ہے اور بہتر ہے لیکن اس کے آداب اور بھی زیادہ ہیں۔ علماء نے لکھا ہے کہ اگر کوئی شخص داخل ہو تو نہایت وقار و عظمت سے داخل ہو بہتر یہ ہے کہ موزے پہن کر داخل نہ ہو بلکہ ان کو نکال دے اور داخلے سے پہلے غسل کرے اور نہایت خشوع و خضوع کے ساتھ روتا ہوا داخل ہو۔ ایک بزرگ سے کسی نے پوچھا کہ آپ کعبہ کے اندر داخل ہوئے تھے انھوں نے فرمایا کہ یہ پاؤں اس قابل بھی نہیں کہ میرے پاک رب کے گھر کے چاروں طرف پھریں تو میں ان کو اس قابل کہاں سمجھتا ہوں کہ اس پاک گھر کے اندر ان کو داخل کروں مجھے انکا حال معلوم ہے کہ یہ کہاں کہاں چلے پھرے ہیں اور کس کس بُرے ارادے سے چلے ہیں (اتحاف)

کعبہ کس منہ سے جاؤ گے غالب شرم تم کو مگر نہیں آتی
 بہ زمیں چو بجدہ کرم ز زمین ندا برآمد کہ مرا خراب کردی تو بسجدہ ریبائی
 بطواف کعبہ رفتم مجرم رہم ندادند کہ نردن در چہ کردی کہ دروں خانہ بیائی

کہتے ہیں کہ میں نے جب زمین پر سجدہ کیا تو زمین سے یہ آواز آئی کہ تو نے اس ریا کے سجدے سے مجھے کیوں خراب کیا۔ اور جب میں کعبہ کو گیا تو مجھے اندر داخل نہ ہونے دیا اور یہ آواز آئی کہ دروازے سے باہر کیا گل کھلائے جو اندر آنے کی امنگ پیدا ہوئی علماء نے لکھا ہے کہ کعبہ شریف میں

داخل ہونے والے کو دو چیزوں سے خصوصیت سے بچنا چاہیے جس کو گمراہ لوگوں نے گھڑ رکھا ہے۔ ایک دروازے کے سامنے بالمقابل دیوار میں گڑھ ہے جس کو جاہل لوگ عروۃ الوثقی کہتے ہیں اور یہ سمجھتے ہیں کہ جو اس کو پکڑ لے اس نے عروۃ الوثقی کو پکڑ لیا یہ محض جہالت ہے دوسرے کعبہ شریف کے درمیان میں ایک میخ ہے جس کو احمق سرۃ الدنیا (دنیا کی ناف) کہتے ہیں اور اپنی ناف کو اس پر گڑھتے ہیں۔ یہ دونوں باتیں محض لغو اور حماقت ہیں ان کی کوئی اصل نہیں۔ (مناسک نووی و اتحاف)

(۹)..... عن جابر رضی اللہ عنہ یقول سمعت رسول اللہ ﷺ یقول ما زمزم لما شرب له رواہ ابن ماجہ و بسط صاحب الاتحاف فی تخریجہ و قال شیخنا الشاہ عبدالغنیٰ ہذا الحدیث مشہور علی الالسنۃ کثیرا و اختلف الحفاظ فیہ فمنہم من صححہ ومنہم من حسنہ ومنہم من ضعفہ و المعتمد الاول اہ و قال ابن حجر فی شرح مناسک النووی قد کثر کلام المحدثین فی ہذا الحدیث و الذی استقر علیہ امر محققہم انہ حسن او صحیح و قول الذہبی انہ باطل و ابن الجوزی انہ موضوع مردود۔ اہ

(ترجمہ)..... نبی کریم ﷺ کا پاک ارشاد ہے کہ زمزم کا پانی جس نیت سے پیا جائے وہی فائدہ اس سے حاصل ہوتا ہے۔

فائدہ: ایک دوسری حدیث میں آیا ہے کہ اگر پیاس بجھانے کے واسطے چے تو اس کا کام دے۔ اور اگر کھانے کی جگہ پیٹ بھرنے کے لئے چے تو اس کا کام دے اور اگر کسی مرض سے صحت کی نیت سے چے تو اس کا کام دے یہ حضرت جبرئیل رضی اللہ عنہ کی خدمت ہے اور حضرت اسماعیل علیہ السلام کی سمیل ہے۔ (اتحاف) حضرت جبرئیل علیہ السلام کی خدمت کا مطلب یہ ہے کہ انکی سعی سے یہ چشمہ زمین سے ابلا تھا جس کا قصہ مشہور و معروف ہے۔ حضرت سفیان بن عیینہ جو مشہور محدث ہیں ان کے پاس ایک شخص آئے اور ان سے عرض کیا کہ آپ یہ کہتے ہیں کہ حضور ﷺ نے ارشاد فرمایا کہ زمزم کا پانی جس کام کے لئے پیا جائے اسی کام کے لئے ہے کیا یہ حدیث صحیح ہے؟ انھوں نے کہا صحیح ہے تو انھوں نے عرض کیا کہ میں نے اس لئے پیا تا کہ آپ دو سو (۲۰۰) حدیثیں مجھے سنائیں انھوں نے فرمایا بیٹھ جاؤ اور دو سو حدیثیں ان کو سنادیں۔ ابن عیینہ نے یہ بھی کہا کہ حضرت عمر رضی اللہ عنہ نے زمزم کا پانی پیتے ہوئے کہا یا اللہ میں قیامت کے دن کی پیاس بجھانے کے لئے پیتا ہوں۔ (کنز اتحاف)

حضور اقدس ﷺ نے حجۃ الوداع میں زمزم کا پانی خوب پیا اور ارشاد فرمایا کہ میرا دل چاہتا ہے کہ خود ڈول بھر کر پیوں مگر پھر سب لوگ خود بھرنے لگیں گے اسلئے نہیں بھرتا بعض روایات میں آیا ہے کہ حضور ﷺ نے خود بھرا ممکن ہے کہ کسی وقت خود بھرا ہو اور دوسرے وقت جمع کی وجہ سے یہ عذر فرمادیا

ہو۔ ایک حدیث میں آیا ہے کہ حضور ﷺ نے حضرت عباسؓ سے زمزم طلب کیا۔ انھوں نے عرض کیا کہ اس پانی میں (جو کوئی حوض کی قسم سے پانی کے مجتمع ہونے کی جگہ تھی) سب لوگ ہاتھ ڈال دیتے ہیں۔ گھر میں صاف پانی رکھا ہوا ہے اس میں سے لاؤں۔ حضور ﷺ نے فرمایا نہیں جس میں سے سب پیتے ہیں اسی میں سے پلاؤ انھوں نے پیش کیا۔ حضور اقدس ﷺ نے یہاں آنکھوں پر ڈالا پھر دوبارہ لے کر پیا اور اپنے اوپر دوبارہ ڈالا۔ (کنز) ایک حدیث میں حضور ﷺ کا ارشاد نقل کیا گیا کہ ہم میں اور منافقین میں یہ فرق ہے کہ وہ زمزم کے پانی کو خوب سیراب ہو کر نہیں پیتے (معمولی سا پیتے ہیں) ایک اور حدیث میں ہے کہ حضور ﷺ نے ایک مرتبہ ڈول بھرنے کا حکم فرمایا ڈول بھر کر کنویں کے کنارے پر رکھا گیا۔ حضور ﷺ نے اس ڈول کو ہاتھ سے پکڑ کر بسم اللہ کہہ کر دیر تک پیا پھر فرمایا الحمد للہ اس کے بعد پھر بسم اللہ کہہ کر دیر تک پیا پھر فرمایا الحمد للہ۔ ارشاد فرمایا کہ ہم میں اور منافقوں میں یہی فرق ہے کہ وہ خوب سیراب ہو کر اس کو نہیں پیتے۔ ایک حدیث میں آیا حضور ﷺ نے فرمایا کہ نیک لوگوں کے مصلے پر نماز پڑھا کرو اور نیک لوگوں کے پانی سے پانی پیا کرو صحابہؓ نے عرض کیا کہ نیک لوگوں کا مصلے کیا چیز ہے؟ حضور ﷺ نے فرمایا کہ میزاب رحمت کے نیچے پھر صحابہؓ نے عرض کیا کہ نیک لوگوں کا پانی کیا ہے؟ حضور ﷺ نے فرمایا زمزم۔ (احناف) ام معبدؓ کہتی ہیں کہ میرے خیمے کے پاس کو ایک غلام گذرے جن کے ساتھ دو مشکیزے پانی کے تھے میں نے پوچھا یہ مشکیزے کیسے ہیں انھوں نے کہا کہ حضور اقدس کا والا نامہ میرے سردار کے پاس پہنچا کہ حضور ﷺ کی خدمت میں زمزم کا پانی بھیجا جائے میں بہت عجلت سے لے جانا چاہتا ہوں تاکہ راستہ میں خشک نہ ہو جائے۔ (کنز) حضرت عائشہؓ زمزم کا پانی اپنے ساتھ لے جاتی تھیں اور نقل کرتی ہیں کہ حضور ﷺ بھی لے جایا کرتے تھے۔ ایک حدیث میں ہے کہ حضور ﷺ ہاتھ لے جایا کرتے تھے اور بیماروں پر چھڑکتے تھے اور حضرت حسن و حسین رضی اللہ عنہما کی تحنیک کے وقت ان کو دیا تھا، (شرح لباب) بچہ کے پیدا ہونے کے بعد سب سے پہلے اس کے منہ میں کچھ ڈالنے کو تحنیک کہتے ہیں۔ اور اس سے بڑھ کر کیا فضیلت ہوگی کہ شب معراج میں حضرت جبرائیل علیہ السلام آسمان سے براق لائے اور جنت سے سونے کا طشت لائے لیکن قلب اطہر کو دھونے کے لئے بجائے جنت کے پانی زمزم کا پانی استعمال کیا گیا حالانکہ حضرت جبرائیل علیہ السلام جب بہت سی چیزیں وہاں سے لائے تو جنت کا پانی لانے میں کیا اشکال تھا۔ حضرت ابن عباسؓ فرماتے ہیں کہ حضور اقدس ﷺ جب زمزم کا پانی پیتے تو یہ دعا پڑھتے۔

اللَّهُمَّ إِنِّي أَسْأَلُكَ عِلْمًا نَافِعًا وَرِزْقًا وَاسِعًا وَشِفَاءً مِنْ كُلِّ دَاءٍ ط

اے اللہ میں تجھ سے ایسا علم مانگتا ہوں جو نفع دینے والا ہو اور وسیع رزق اور ہر بیماری سے شفا چاہتا ہوں۔

(۱۰)..... عن ابن عباس رضی اللہ عنہ قال قال رسول اللہ ﷺ لمكة ما طيبك من بلد واحبك الي وگولان قومی اخرجونى منك ماسكنت غيرك رواه الترمذی وقال حديث حسن غريب اسنادا كذا في المشكوة وفي الاخرى له والله انك لخير ارض الله واحب ارض الله الي الله (الحديث) ترجمہ)..... حضور اقدس ﷺ نے مکہ کو خطاب فرما کر ارشاد فرمایا کہ تو کتنا بہتر شہر ہے اور مجھ کو کتنا زیادہ محبوب ہے اگر میری قوم مجھے نہ نکالتی تو تیرے سوا کسی دوسری جگہ قیام نہ کرتا۔

فائدہ: اس حدیث کی وجہ سے نیز ان احادیث کی وجہ سے جن میں مکہ کی ہر نیکی کا ثواب ایک لاکھ آیا ہے۔ ایک بڑی جماعت کا مذہب یہ ہے کہ مکہ مکرمہ سارے شہروں سے افضل ہے اور وہاں قیام کرنا مستحب اور افضل ہے اور ظاہر ہے کہ جب ایک ایک نماز ایک لاکھ کی شمار ہوتی ہو تو پھر کون ہے جس کو یہ مرغوب نہ ہو لیکن اس کے باوجود بڑے اکابر وہاں کے قیام کو پسند نہ فرماتے تھے۔ ملا علی قاری نے لکھا ہے کہ مکہ مکرمہ کا قیام صاحبین کے نزدیک مستحب ہے اور اسی پر فتویٰ ہے اور یہی بعض شافعیہ اور بعض حنابلہ کا مختار ہے لیکن امام اعظم ابوحنیفہ اور امام مالک وہاں کے مستقل قیام کو مکروہ فرماتے تھے اور ایک بڑی جماعت کا محتاط لوگوں میں سے یہی مذہب ہے مبادا وہاں رہ کر آدمی کو وہاں سے کوئی گرائی اور ملال پیدا ہو یا اس کے احترام میں کسی قسم کی کمی ہو جائے یا وہاں رہ کر آدمی سے کسی قسم کا گناہ صادر ہو جائے کہ جیسا وہاں نیکیوں کا ثواب کہیں زیادہ ہے۔ ایسے ہی وہاں رہ کر گناہ کرنے کا وبال بھی بہت زیادہ سخت ہے لیکن اللہ کے وہ مخلص بندے جو گناہوں سے محترز ہوں ان کے لئے افضلیت میں کیا کلام ہے لیکن وہ اتنی قلیل مقدار ہے کہ ان پر حکم لگانا بھی ایسا ہے جیسا عام مخلوق میں بادشاہ لیکن پارسائی کا جھوٹا دعویٰ کرنے والوں کا اعتبار نہیں کہ ویسے تو ہر شخص اپنے کو یہی کہتا ہے کہ میں وہاں رہنے کے شرائط پورے کر سکتا ہوں دعویٰ بہت سہل ہے۔

بہت مشکل ہے پچنا بارہ ملکوں سے خلوت میں بہت آساں ہے یاروں میں معاذ اللہ کہہ دینا ملا علی قاری فرماتے ہیں کہ حضرت امام اعظم نے اپنے زمانے کے لوگوں کے حالات کے لحاظ سے کراہت اور ناپسندیدگی کا اظہار فرمایا۔ اگر وہ ان حالات کو دیکھتے جن کو ہم اپنے زمانہ میں دیکھ رہے ہیں تو وہ وہاں کے قیام کے حرام ہونے کا فتویٰ دیتے۔ یہ ملا علی قاری مشاہیر علماء میں ہیں۔ ۱۰۱۴ھ میں وفات پائی ہے۔ جب یہ اپنے زمانے کا یہ حال فرما رہے ہیں تو آج چودھویں صدی کے

آخر کا جو حال ہو گا وہ اظہر من الشمس ہے۔ امام غزالی فرماتے ہیں کہ جن محتاط علماء نے مکہ کے قیام کو مکروہ بتایا ہے اس کی تین وجہ ہیں اول یہ کہ ایسا نہ ہو کہ وہاں کے قیام سے وہ ذوق شوق اور تڑپ بیتقراری جو کعبہ شریف کے ساتھ ہونا چاہئے وہ کم ہو جائے، دوسرے یہ کہ اس سے رواگی کے وقت جو فراق کی تڑپ اور دوبارہ لوٹنے کا جذبہ پیدا ہو گا وہ وہاں رہنے میں حاصل نہیں ہوتا۔ اسی لئے بزرگوں کا ارشاد ہے کہ تو کسی دوسرے شہر میں رہے اور تیرا دل مکہ مکرمہ میں اٹکا رہے یہ بہتر ہے اس سے کہ تو مکہ میں رہے اور تیرے دل میں کسی دوسری جگہ کا داعیہ پیش آئے اور بعض بزرگوں سے نقل کیا گیا کہ بہت سے لوگ خراسان میں رہنے والے مکہ سے تعلق کے اعتبار سے بعض ان لوگوں سے قریب ہیں جو طواف کر رہے ہوں بلکہ بعض لوگ تو ایسے ہوتے ہیں کہ خود کعبہ اُن کی زیارت کو جاتا ہے۔ تیسری وجہ یہ ہے کہ مبادا وہاں رہ کر کوئی گناہ صادر ہو جائے کہ یہ سخت خطرناک ہے اور اللہ جل شانہ کے غصہ کا موجب ہے فقط۔

ویسے تو مکہ مکرمہ سارا ہی بابرکت ہے اس کی ہر جگہ ہر درو دیوار ہر پتھر اور ریت کا ذرہ بابرکت ہے لیکن چند مقامات اور بھی زیادہ خصوصیت رکھتے ہیں جن میں سے بعض اس فصل میں گزر چکے ہیں مستقل احادیث ان کے فضائل میں لکھی جا چکی ہیں۔ ان کے علاوہ حضرت خدیجہ کا دولت کدہ جہاں حضرت فاطمہ الزہراء پیدا ہوئیں اور حضرت ابراہیم علیہ السلام کے علاوہ سب اولاد یہیں پیدا ہوئی۔ ہجرت تک حضور اقدس صلی اللہ علیہ وسلم کا قیام اسی مکان میں رہا۔ علماء نے لکھا ہے کہ مسجد حرام کے بعد مکہ کے تمام مکانات میں یہ مکان افضل ہے۔ دوسرے حضور اقدس صلی اللہ علیہ وسلم کی پیدائش کی جگہ جو مولد نبی کے نام سے مشہور ہے۔ تیسرے حضرت ابوبکر صدیق علیہ السلام کا مکان جو زقاق صواغین (زرگروں کی گلی) میں ہے اس کو دارالہجرت بھی کہتے ہیں اس لئے کہ ہجرت کی ابتداء اسی مکان سے ہوئی ہجرت سے قبل حضور ﷺ روزانہ یہاں تشریف لایا کرتے تھے۔ وہاں دو پتھر تھے ایک کا نام متکلم ہے اُس نے حضور اقدس ﷺ کو سلام کیا تھا دوسرا سو کا جس پر حضور ﷺ ٹیک لگا کر بیٹھے تھے۔ مولد علی حضرت علی کرم اللہ وجہہ کی پیدائش کی جگہ دارارم جو دارخیزران سے مشہور ہے صفا پہاڑ کے قریب ہے اس میں حضرت عمر علیہ السلام لائے تھے اور چالیس کا عدد آپ کے ایمان لانے پر پورا ہوا تھا اور قرآن پاک کی آیت (يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ) اس پر نازل ہوئی تھی اس میں حضور اقدس صلی اللہ علیہ وسلم ابتداءً اسلام میں مخفی رہا کرتے تھے۔ جبل ثور کا غار جس میں ہجرت کے وقت حضور اقدس ﷺ اور حضرت ابوبکر صدیق علیہ السلام پوشیدہ ہوئے تھے قرآن پاک میں (ثَانِي اثْنَيْنِ اذْهَمَافِي الْغَارِ) میں اسی غار کا ذکر ہے۔ جبل حرا کا غار جس

میں حضور اقدس صلی اللہ علیہ وسلم نبوت سے پہلے کئی کئی دن تک عبادت کیا کرتے اور تہائی اختیار فرمایا کرتے تھے اور اسی میں سب سے پہلے آپ ﷺ پر اقرآن نازل ہوئی مسجد الریہ مکہ میں معلیٰ کی طرف ہے حضور ﷺ نے اس میں نماز پڑھی ہے۔ مسجد الجن جس جگہ جنات کا اجتماع ہوا اور حضور ﷺ حضرت عبد اللہ بن مسعود ﷺ کے ساتھ اس جگہ تشریف لے گئے اور حضرت ابن مسعود ﷺ کو ایک جگہ بٹھا کر خود آگے تشریف لے گئے اور جنات کو تعلیم فرمائی قرآن پاک سنایا۔ مسجد الشجرۃ جو مسجد جن کے مقابل ہے۔ اس جگہ ایک درخت تھا جس کو حضور اقدس ﷺ نے بلایا وہ زمین کو چیرتا ہوا حاضر خدمت ہو گیا پھر حضور ﷺ نے فرمایا کہ واپس چلے جاؤ وہ اپنی جگہ واپس گیا مسجد الغنم جس کو الاجابۃ بھی کہتے ہیں۔ اس جگہ حضور اقدس ﷺ نے فتح مکہ میں بیعت لی تھی۔ مسجد اجیادہ مسجد جبل البقیس جو حرم شریف سے نظر آتی ہے لیکن اس جگہ بکری کی سری کھانے کے متعلق جو روایت مشہور ہے وہ غلط ہے مسجد طوے جو معجم کے راستہ میں ہے حضور ﷺ کی جب عمرہ یا حج کے لئے تشریف آوری ہوئی تو اس جگہ قیام فرمایا۔ مسجد عائشہ معجم پر جہاں عمرہ کا احرام باندھا جاتا ہے۔ مسجد العقبۃ منیٰ کے قریب جہاں انصار نے ہجرت سے قبل بیعت کی تھی یہ مسجد مکہ سے منیٰ جاتے ہوئے بائیں ہاتھ پر راستہ سے علیحدہ کو ہے مسجد الجحرانہ جہاں حضور اقدس ﷺ نے فتح مکہ کے بعد جب طائف سے لوٹ رہے تھے احرام باندھا تھا۔ مسجد الکبش جس کو مخراہراہیم بھی کہتے ہیں یہاں حضرت ابراہیم علیہ السلام نے حضرت اسمعیل کو ذبح کیا تھا۔ مسجد الخیف منیٰ میں مشہور ہے جس میں کہتے ہیں کہ ستر نبی وہاں مدفون ہیں۔ غار مرسلات جو مسجد خیف کے قریب ہے سورہ والمرسلات وہاں نازل ہوئی جنت المعلیٰ مکہ مکرمہ کا مقبرہ جہاں حضرت خدیجہ کی قبر ہے اور احادیث میں اس مقبرہ کی فضیلت بھی آئی ہے۔ ان کے علاوہ بھی بہت سے متبرک مقامات ہیں اور مکہ مکرمہ میں کئی جگہ ایسی ہوگی جہاں حضور اقدس ﷺ اور ﷺ کے قدم مبارک نہ پڑے ہوں لیکن ملا علی قاریؒ نے ان مواضع کو خاص طور سے ذکر کیا ہے۔

﴿ساتویں فصل﴾

عمرہ کے بیان میں

جیسا کہ نماز میں کچھ فرض نمازیں ہیں جو پانچ مخصوص اوقات میں فرض کی گئیں اور کچھ نوافل ہیں جو جان نثار قدر دانوں کے لئے اس لئے مشروع کی گئیں کہ جب انکار بار کی حاضری کو دل چاہے حاضر ہو جائیں اسی طرح سے بیت اللہ شریف کی زیارت ایک توجیح فرض ہے جو مخصوص وقت ہوتا ہے دوسرا عمرہ ہے جو سال بھر میں بجز پانچ دن کے یعنی نویں ذوالحجہ سے ۱۳ تک تو عمرہ کرنا مکروہ

ہے کہ یہ حج کا مخصوص وقت ہے اس کے علاوہ جس دن جتنے دل چاہے عمرہ کرے یہ بھی اللہ کا فضل عظیم ہے کہ مشتاق لوگوں کی حاضری کے واسطے ہر وقت حاضری کی اجازت فرمادی عمرہ اگرچہ امام ابوحنیفہؒ اور امام مالکؒ کے نزدیک سنت ہے لیکن امام شافعیؒ اور امام احمدؒ کے نزدیک واجب ہے اس لئے کم از کم ایک عمرہ آدمی کو ضرور کر لینا چاہئے کہ دو اماموں کے نزدیک یہ مستقل واجب ہے اور حنفیہ کے نزدیک بھی ایک عمرہ کم از کم کرنا سنت مؤکدہ ہے مشہور قول کے موافق ورنہ بعض علمائے حنفیہ نے اس کو واجب کہا ہے اور بعض نے فرض کفایہ اس لئے ایک عمرہ تو جو شخص جانے کی طاقت رکھتا ہو یا وہاں پہنچ جائے وہ ضروری کر لے قرآن پاک میں بھی اس کا حکم فرمایا ہے۔

وَأَتِمُّوا الْحَجَّ وَالْعُمْرَةَ لِلَّهِ (سورہ بقرہ)

”اور پورا پورا ادا کیا کرو حج اور عمرہ کو خاص اللہ جل شانہ کے واسطے“

فائدہ: ایک حدیث میں آیا ہے کہ حج اور عمرہ کا پورا پورا ادا کرنا یہ ہے کہ اپنے گھر سے حج کا یا عمرہ کا احرام باندھ کر چلے۔ (درمنثور) اپنے گھر سے احرام باندھ کر چلنا افضل ہے متعدد روایات میں اس کی فضیلت آئی ہے لیکن چونکہ احرام میں بہت سی چیزوں کی احتیاط ضروری اور زیادہ دن تک احرام باندھنے میں بسا اوقات ایسی چیزیں صادر ہو جاتی ہیں جو احرام کے منافی ہیں اس لئے علماء احتیاط اس میں بتاتے ہیں کہ میقات ہی سے احرام باندھا جائے کہ گناہ سے بچنا فضیلت حاصل کرنے سے زیادہ اہم اور مقدم ہے۔ احادیث میں بھی عمرہ کے فضائل بہت سی روایات میں آئے ہیں ان میں سے بعض پہلی فصل میں حج کیساتھ گزر چکے جیسا کہ حدیث نمبر ۱۴۱۵ اور ۱۵۱۱ میں گذرا حضور اقدس ﷺ نے ہجرت کے بعد حج تو ایک ہی مرتبہ کیا ہے عمرے چار کئے جن میں سے ایک پورا نہ ہو سکا کہ مشرکین نے مکہ میں داخل نہ ہونے دیا اور اس پر فیصلہ ہوا کہ اس سال نہ کریں دوسرے سال آکر کر لیں اور تین عمرے پورے کئے۔

احادیث

(۱)..... عن عمرو بن عبسۃ ؓ قال قال رسول اللہ ﷺ افضل الاعمال

حجۃ مبرورۃ اخرجہ احمدا والطبرانی کذا فی الدر۔

(ترجمہ)..... حضور اقدس ﷺ کا ارشاد ہے کہ افضل ترین عمل نیکی والی حج یا نیکی والا عمرہ ہے۔

فائدہ: پہلی فصل کی حدیث نمبر ۲ میں نیکی والے حج کا بیان گذر چکا ہے وہی مطلب نیکی والے

عمرہ کا ہے ایک حدیث میں آیا ہے کہ عمرہ چھوٹا حج ہے۔ (درمنثور) یعنی جو برکات و ثمرات اور فضائل

حج کے ہیں وہی سب کچھ کی کے ساتھ عمرہ کے ہیں

(۲)..... عن ابی ہریرۃ رضی اللہ عنہ قال قال رسول اللہ ﷺ العمرة الى العمرة كفارة لما بينهما متفق عليه كذافی المشكوة

ترجمہ)..... حضور اقدس ﷺ کا پاک ارشاد ہے کہ ایک عمرہ دوسرے عمرہ تک درمیانی حصہ کے لئے کفارہ ہے۔

فائدہ: یعنی ایک عمرہ کرنے کے بعد دوسرے عمرہ تک کے درمیان میں جس قدر لغزشیں ہوئی ہوں وہ معاف ہو جائیں گی۔ ایک اور حدیث میں آیا ہے کہ ایک عمرہ دوسرے عمرہ تک کفارہ ہے درمیان کے گناہوں کا اور خطاؤں کا (کنز) اور بھی متعدد روایات میں یہ مضمون وارد ہوا ہے۔

(۳)..... عن ابن عباس رضی اللہ عنہ قال جاءت ام سليم الي رسول الله ﷺ فقالت حج ابو طلحة وابنه وتر كافي فقال يا ام سليم عمرة في

رمضان تعدل حجة معي (رواه ابن حبان في صحيحه كذافی الترغيب)

ترجمہ)..... حضرت ام سلیم حضور ﷺ کی خدمت میں حاضر ہوئیں اور عرض کیا کہ (میرے خاوند ابو طلحہ اور ان کے بیٹے توح کو چلے گئے اور مجھے چھوڑ گئے۔ حضور ﷺ نے فرمایا کہ رمضان میں عمرہ کرنا میرے ساتھ حج کرنے کے برابر ہے۔

فائدہ: حضور اقدس ﷺ کا یہ ارشاد کہ رمضان المبارک میں عمرہ کرنا حج کے برابر افضلیت رکھتا ہے مختلف احادیث میں وارد ہوا ہے ایک حدیث میں آیا ہے کہ جب حضور ﷺ حج کو تشریف لے جانے لگے تو ایک صحابی عورت نے اپنے خاوند سے کہا کہ مجھے بھی حضور ﷺ کے ساتھ حج کر دو انہوں نے فرمایا کہ میرے پاس کوئی سواری نہیں، بیوی نے کہا کہ تمہارا فلاں اونٹ ہے خاوند نے فرمایا کہ وہ تو میں اللہ کے راستہ میں وقف کر چکا ہوں مجبوراً وہ بیچاری رہ گئیں جب حضور ﷺ حج سے فارغ ہو کر تشریف لائے تو خاوند نے یہ قصہ حضور ﷺ سے عرض کیا حضور ﷺ نے فرمایا کہ حج بھی اللہ ہی کا راستہ تھا اگر اس اونٹ پر حج کر دیتے تو کچھ مضا نقد نہ تھا پھر خاوند نے عرض کیا کہ حضور ﷺ (میری اہلیہ نے سلام عرض کیا ہے اور یہ دریافت کیا ہے کہ آپ کے ساتھ حج نہ کرنے کی تلافی اب کیا ہو سکتی ہے؟ حضور ﷺ نے ارشاد فرمایا کہ میری طرف سے ان کو سلام کہہ دینا اور یہ کہہ دینا کہ رمضان المبارک میں عمرہ کرنا میرے ساتھ حج کرنے کے برابر ہے۔ (ابوداؤد) اسی قسم کا قصہ حضرت ام ستان رضی اللہ عنہا کے ساتھ بھی پیش آیا اور ام طلحہ کے ساتھ بھی ام شیم کے ساتھ بھی کہ یہ سب حج کا ارادہ فرماتی رہیں لیکن کسی عذر کی وجہ سے نہ جاسکیں تو حضور ﷺ نے ہر ایک سے یہی ارشاد فرمایا کہ ماہ مبارک کا

عمرہ حج کے برابر ہے حافظ نے فتح الباری میں ان کی روایات ذکر فرمائی ہیں کہ عمرہ حج کے برابر ہونے کا مطلب یہ نہیں کہ اس عمر سے حج فرض پورا ہو جائے گا بلکہ مطلب یہ ہے کہ عمرہ کے ساتھ رمضان المبارک کی فضیلت مل جانے کی وجہ سے حج کے ثواب کے برابر ہو جاتا ہے ابن جوزی کہتے ہیں کہ بسا اوقات وقت کی فضیلت کی وجہ سے عمل کا ثواب بڑھ جاتا ہے جیسا کہ خلوص نیت اور اخلاص کی وجہ سے بڑھ جاتا ہے۔ (فتح)

(۴)..... عن ابی ہریرۃ رضی اللہ عنہ قال قال رسول اللہ ﷺ الحاج والعمار وفد اللہ ان دعوه اجابہم وان استغفروہ غفرلہم (رواہ ابن ماجہ کنذافی المشکوۃ) ترجمہ)..... حضور اقدس ﷺ کا ارشاد ہے کہ حج کرنے والے اور عمرہ کرنے والے اللہ جل شانہ کا وفد ہیں اگر وہ لوگ دعا مانگیں تو اللہ جل شانہ ان کی دعا قبول کرتا ہے اور اگر وہ مغفرت چاہیں تو ان کے گناہوں کی مغفرت فرماتا ہے۔

فائدہ: جیسا کہ بہت سے آدمی ایک جماعت بنا کر وفد کے کہیں سرکاروں درباروں میں جاتے ہیں ایسے ہی یہ لوگ گویا وفد کے طور پر حق تعالیٰ شانہ کی بارگاہ میں حاضر ہوتے ہیں اور جیسا کہ وفد کا اکرام و اعزاز ہوتا ہے ایسے ہی انکا بھی اللہ جل شانہ کے یہاں اکرام ہوتا ہے ایک اور حدیث میں آیا ہے کہ اللہ کا وفد تین قسم کے لوگ ہیں ایک مجاہد دوسرے حاجی تیسرے عمرہ کرنے والے۔ (مشکوٰۃ) ایک اور حدیث میں آیا ہے کہ حاجی اور عمرہ کرنے والے اللہ جل شانہ کا وفد ہیں جب دعا کرتے ہیں قبول ہوتی ہے اور اللہ سے جو مانگتے ہیں ان کا سوال پورا کیا جاتا ہے۔ (ترغیب من جابر) ایک اور حدیث میں ہے کہ حج کرنے والے اور عمرہ کرنے والے اللہ کا وفد ہیں جو مانگتے ہیں وہ دیا جاتا ہے جو دعا کرتے ہیں وہ قبول ہوتی ہے جو خرچ کرتے ہیں اس کا بدل ان کو ملتا ہے قسم ہے اس پاک ذات کی جس کے قبضہ میں میری جان ہے کہ جب کسی اونچی جگہ پر کوئی شخص لبیک کہتا ہے تو اس کے سامنے کا سارا حصہ زمین کا دنیا کے ختم تک لبیک اور تکبیر کہنے لگتا ہے۔ (ترغیب) ایک اور حدیث میں ہے کہ حاجی اور عمرہ کرنے والے اللہ کا وفد ہیں جو مانگتے ہیں وہ ان کو ملتا ہے جو دعا کرتے ہیں وہ قبول کی جاتی ہے جو خرچ کرتے ہیں اس کا بدل ان کو ملتا ہے اور ایک ایک درہم کے بدلہ میں دس دس لاکھ درہم دیئے جاتے ہیں۔ (ترغیب) ایک حدیث میں ہے کہ مکہ کے رہنے والے اگر اس کو جان لیں کہ حاجیوں کا ان پر کتنا حق ہے تو ان کی آمد پر یہ لوگ جا کر ان کی ساریوں کو بوسہ دیں اس لئے کہ وہ لوگ اللہ کا وفد ہیں۔ (در)

(۵)..... عن ابن مسعود رضی اللہ عنہ قال قال رسول اللہ ﷺ تابعوا بین الحج والعمرة فانہما ینفیان الفقر والذنوب کما ینفی الکبیر خبث الحدید

والذهب والفضة (رواه الترمذی والنسائی کذا فی المشکوٰۃ)

ترجمہ)..... حضور ﷺ کا ارشاد ہے کہ متابعت کرو درمیان حج اور عمرہ کے وہ دونوں مفلسی اور گناہوں کو ایسا دور کرتے ہیں جیسا آگ کی بھٹی لوہے اور سونے چاندی کے میل کو دور کر دیتی ہے۔

فائدہ: متابعت کرنے کا مطلب بعض علماء نے لکھا ہے کہ قرآن کرو جو حج کی تین قسموں میں سے ایک قسم ہے اور حنفیہ کے نزدیک سب قسموں میں سب سے زیادہ افضل یہی صورت ہے اور محققین کے نزدیک حضور ﷺ کا احرام بھی اسی کا تھا اس میں حج اور عمرہ دونوں کا احرام ایک ساتھ باندھا جاتا ہے۔ اور متابعت کرنے کا مطلب یہ بھی ہو سکتا ہے کہ اگر پہلے حج کر لیا ہے تو بعد میں عمرہ کرے اور پہلے عمرہ کیا ہے تو بعد میں حج کرے کہ یہ بھی متابعت ہوگی۔ ایک اور حدیث میں ہے کہ حج اور عمرہ کے درمیان متابعت عمر میں اضافہ کرتی ہے اور فقر اور گناہوں کو ایسا زائل کرتی ہے جیسا کہ آگ کی بھٹی میل کو زائل کرتی ہے۔ (ترغیب) ایک حدیث میں ہے۔ (ادیموا الحج والعمرة للہ الحدیث) حج اور عمرہ اللہ تعالیٰ کے لئے ہمیشہ کرتے رہو یہ دونوں فقر اور گناہوں کو ایسا زائل کرتے ہیں جیسا کہ بھٹی لوہے کے زنگ کو۔ (کنز) ایک اور حدیث میں ہے کہ حج اور عمرہ کی کثرت فقر کو روک دیتی ہے۔ (کنز) ایک اور حدیث میں ہے کہ لگا تار حج کرنا اور لگا تار عمرہ کرنا فقر اور گناہوں کو ایسا دور کرتے ہیں جیسا کہ آگ لوہے کے میل کو۔ (کنز) ایک اور حدیث میں ہے کہ حج اور عمرہ میں متابعت کرنا عمر کو بھی بڑھاتا ہے اور روزی کو بھی زیادہ کرتا ہے۔ (کنز) اور بھی بہت سی روایات میں یہ مضمون ذکر کیا گیا۔ امام نوویؒ نے لکھا ہے عمرہ کثرت سے کرنا مستحب ہے۔ اور ابن حجرؒ نے امام شافعیؒ سے نقل کیا ہے کہ کوئی مہینہ ایسا نہ جانا چاہئے جس میں بشرط قدرت کم از کم ایک عمرہ نہ کرے اور تین کر لے تو بہت بہتر ہے۔ (شرح مناسک)

(۶)..... عن ابی ہریرۃ ؓ قال قال رسول اللہ ﷺ قال جہاد الکبیر

والضعیف والمرأة الحج والعمرة (رواه النسائی باسناد حسن کذا فی الترغیب)

ترجمہ)..... حضور اقدس ﷺ کا ارشاد ہے کہ بڑھے اور ضعیف لوگوں کا اور عورتوں کا جہاد حج اور عمرہ ہے۔

فائدہ: پہلی فصل کی گیارہویں حدیث کے ذیل میں بھی یہ مضمون گذر چکا ہے حضرت عائشہؓ نے حضور ﷺ سے دریافت کیا کہ کیا عورتوں پر بھی جہاد ہے حضور ﷺ نے فرمایا عورتوں پر ایسا جہاد ہے جس میں قتال نہیں اور وہ حج اور عمرہ ہے۔ (ترغیب) ایک صحابیؓ حضور ﷺ کی خدمت میں حاضر ہوئے اور عرض کیا یا رسول اللہ ﷺ! میں بہت کم ہمت ہوں دشمن کے مقابلہ کی طاقت نہیں رکھتا حضور ﷺ نے فرمایا میں تمہیں ایسا جہاد بتاؤں جس میں لڑائی نہ ہو۔ انھوں نے عرض کیا ارشاد

فرمادیں حضور ﷺ نے فرمایا حج اور عمرہ ہے (در)۔

(۷)..... عن ام سلمة ان رسول الله ﷺ قال من اهل بعمره من بيت

المقدس غفر له (رواه ابن ماجه باسناد صحيح كذا في الترغيب)

ترجمہ)..... حضرت ام سلمہؓ فرماتی ہیں کہ حضور اقدس ﷺ کا ارشاد ہے کہ جو شخص بیت المقدس سے عمرہ کا احرام باندھ کر آئے اس کے گناہ بخش دیئے جائیں گے۔

فائدہ: ام حکیم تابعی عورت ہیں انھوں نے حضرت ام سلمہؓ سے یہ حدیث سنی اور صرف احرام باندھنے کے لئے بیت المقدس تشریف لے گئیں اور وہاں سے احرام عمرہ کا باندھ کر واپس آئیں۔ (ترغیب) یہ وقت تھی ان حضرات کے یہاں حضور ﷺ کے پاک ارشاد کی کہ جو شخص کوئی حدیث سن لیتا تھا اپنی وسعت کے موافق اس پر عمل کرنے کی کوشش کرتا تھا چاہے اس میں کتنی ہی مشقت اٹھانا پڑے ایک اور حدیث میں حضرت ام سلمہؓ سے یہ الفاظ نقل کئے گئے کہ حضور اقدس ﷺ کا ارشاد ہے کہ جو شخص حج یا عمرہ کے لئے مسجد اقصیٰ سے مسجد حرام تک آئے اس کے اگلے پچھلے سب گناہ معاف ہو جاتے ہیں اور جنت اس کے لئے واجب ہو جاتی ہے۔ (در)

﴿ آٹھویں فصل ﴾

زیارت مدینہ

ملا علی قاریؒ نے جو مشہور عالم فقیہ محدث حنفی ہیں انھوں نے لکھا ہے کہ چند حضرات کے علاوہ جن کا خلاف کچھ معتبر نہیں بالاتفاق تمام مسلمانوں کے نزدیک حضور اقدس ﷺ کی زیارت اہم ترین نیکیوں میں ہے اور افضل ترین عبادت میں ہے اور اعلیٰ درجات تک پہنچنے کے لئے کامیاب ذریعہ اور پر امید وسیلہ ہے اس کا درجہ جتنا قریب ہے بلکہ بعض علماء نے واجب کہا ہے اس شخص کے لئے جس میں وہاں حاضری کی وسعت ہو اس کا چھوڑنا بڑی غفلت اور بہت بڑی جفا ہے اور بعض مالکیہ نے کہا ہے کہ وہاں قیام کے ارادہ سے چلنا مکہ مکرمہ میں قیام کے ارادہ سے چلنے سے افضل ہے یعنی حج کی وجہ سے چلنا تو دوسری بات ہے اس کے علاوہ مدینہ پاک کی طرف چلنا افضل ہے فقط۔ در مختار میں لکھا ہے کہ حضور ﷺ کی قبر کی زیارت مندوب ہے بلکہ بعض علماء نے اس شخص کے حق میں جس میں وسعت ہو واجب کہا ہے علامہ شامیؒ کہتے ہیں کہ خیر ملی شافعیؒ نے ابن حجرؒ سے اس قول کو نقل کیا اور اس کی تائید کی۔ یقیناً نبی کریم ﷺ کمایح ربنا ویرضی وبعدهما یحیب

ویر ضعی کے جتنے احسانات اُمت پر ہیں اور جو توقعات مرنے کے بعد آپ ﷺ سے وابستہ ہیں ان کے لحاظ سے وسعت اور طاقت کے بعد بھی حاضری نہ نصیب ہو بے حد محرومی ہے اور معمولی اعذار سے اس سعادت عظمیٰ سے محرومی انتہائی قساوت اور جفا ہے اگرچہ بعض علماء نے بعض روایات کی بنا پر بجائے حضور ﷺ کی قبر مبارک کی زیارت کے مسجد کی زیارت کی نیت کو ضروری بتایا ہے لیکن آئمہ اربعہ کے سب مذاہب اس پر متفق ہیں کہ قبر مبارک کی زیارت کا ارادہ بھی مستحب ہے خفیہ کی معتبر کتاب سے ملا علی قاریؒ کی عبارت اوپر نقل کر چکا ہوں شافعیہ کے مقتدا امام نوویؒ اپنی مناسک میں لکھتے ہیں کہ جب حج سے فارغ ہو جائے تو چاہئے کہ حضور اقدس ﷺ کی قبر مبارک کی زیارت کی نیت سے مدینہ منورہ کا ارادہ کرے کہ حضور ﷺ کی قبر کی زیارت اہم ترین قربات میں سے اور کامیاب مساعی سے ہے۔ انوار ساطقہ میں مالکیہ کے مذہب میں لکھا ہے ہمارے نبی محمد ﷺ کی قبر کی زیارت پسندیدہ سنت ہے جو شرعاً مطلوب ہے اور مرغوب ہے اور اللہ جل شانہ کے یہاں قربت پیدا کرنے میں بہت اونچی چیز ہے۔ اور قاضی عیاض مالکیؒ نے شفا میں لکھا ہے کہ حضور اقدس ﷺ کی قبر کی زیارت مجمع علیہ سنت ہے بعض علمائے مالکیہ نے تو واجب فرمادیا جیسا کہ قسطلانی نے مواہب میں ابو عمران فارسی کا قول نقل کیا۔

معنی جو فقہ حنابلہ کی بہت معتبر کتاب ہے اس میں لکھا ہے کہ حضور اقدس ﷺ کی قبر شریف کی زیارت مستحب ہے اس لئے کہ حضرت ابن عمرؓ نے حضور ﷺ کا یہ ارشاد نقل کیا ہے کہ جو شخص حج کرے پھر میری قبر کی زیارت کرے اس نے گویا زندگی میں میری زیارت کی اور ایک حدیث میں ہے کہ جس نے میری قبر کی زیارت کی اس کے لئے میری شفاعت واجب ہوگی اور امام احمدؒ نے حضور ﷺ کی یہ حدیث نقل کی کہ جو شخص میری قبر کے پاس مجھ پر سلام کرے تو میں اس کے سلام کا جواب دیتا ہوں اور شرح کبیر میں جو مذہب حنابلہ کی اہم کتاب ہے لکھا ہے جب حج سے فارغ ہو جائے تو مستحب ہے کہ حضور ﷺ کی اور حضور ﷺ کے دونوں ساتھیوں کی قبر کی زیارت کرے اس کے بعد وہی احادیث ذکر کریں جو معنی میں گذریں۔ دلیل الطالب جو فقہ حنبلی کا مشہور متن ہے اس میں حج کے احکام لکھنے کے بعد لکھا ہے کہ حضور ﷺ کی قبر مبارک اور حضور ﷺ کے دو ساتھیوں کی قبر کی زیارت مسنون ہے اس کے شارح نیل المارب میں لکھتے ہیں کہ اس کا لازمی نتیجہ یہ ہے کہ ان قبروں کی زیارت کے لئے سفر کرنا بھی مستحب ہے اس لئے کہ حاجی حج کے بعد بغیر سفر ان کی زیارت کیسے کر سکتا ہے۔ اسی طرح روض المرہق فقہ حنبلی میں لکھا ہے کہ حضور ﷺ کی قبر اطہر اور حضور ﷺ کے دونوں ساتھیوں کی قبروں کی زیارت مستحب ہے اس لئے کہ حدیث میں آیا ہے کہ جس نے حج کیا پھر میری قبر کی زیارت کی وہ

ایسا ہے جیسا کہ میری زندگی میں میری زیارت کی۔ ان سب سے معلوم ہوا کہ ائمہ اربعہ کا متفقہ مسئلہ ہے اسی لئے بعض علماء نے اس کو اجماعی مسئلہ بتایا جیسا کہ شروع میں گزرا۔ نبی کریم ﷺ سے بھی متعدد روایات میں اس کی ترغیب وارد ہوئی ہے۔

احادیث

(۱)..... عن ابن عمر رضی اللہ عنہما قال قال رسول اللہ ﷺ من زار قبری وجبت له شفاعتی (رواه البزار والدارقطنی قالہ النووی وقال ابن حجر فی شرح المناسک رواہ ابن خزیمہ فی صحیحہ وصحیحہ جماعة کعبدالحق والتقی السبکی اہ وقال القاری فی شرح الشفا صحیحہ جماعة من ائمة الحدیث اہ)

(ترجمہ)..... ابن عمر رضی اللہ عنہما حضور اقدس ﷺ کا یہ ارشاد نقل کرتے ہیں کہ جس شخص نے میری قبر کی زیارت کی اس کے لئے میری شفاعت ضروری ہوگی۔

(۲)..... عن ابن عمر رضی اللہ عنہما قال قال رسول اللہ ﷺ من جاءنی زائرًا لایہمہ الا زیارتی کان حقاً علی ان اکون له شفیعاً (قال العرانی رواہ الطبرانی وصحیحہ ابن السکن کذافی الاتحاف وبسط فی تخریجہ وقال صحیحہ عبدالحق فی سکوتہ والتقی والسبکی باعتبار مجموع الطرق۔)

(ترجمہ)..... حضور ﷺ کا ارشاد ہے کہ جو میری زیارت کو آئے اور اس کے سوا کوئی اور نیت اس کی نہ ہو تو مجھ پر حق ہو گیا کہ اس کی سفارش کروں۔

فائدہ: دنیا میں کون شخص ایسا ہوگا جس کو محشر کے ہولناک منظر میں حضور ﷺ کی شفاعت کی ضرورت نہ ہو اور کتنا خوش قسمت ہے وہ شخص جس کے متعلق حضور ﷺ یہ فرمادیں کہ اس کی شفاعت میرے ذمہ ضروری ہے علامہ زرقانی شرح مواہب میں لکھتے ہیں کہ اس کے لئے خصوصی شفاعت مراد ہے رفع درجات کی ہو یا اس ہولناک دن امن کی ہو یا جنت میں بغیر حساب داخلہ کی یا عمومی سفارش کے علاوہ اس کے لئے خصوصیت سے شفاعت ہو۔ ابن حجر کئی مناسک نووی میں تحریر فرماتے ہیں کہ حدیث میں جو یہ وارد ہوا ہے کہ میرے پاس آئے اور میری زیارت کے علاوہ کوئی اور غرض اس کی نہ ہو تو مجھ پر اس کا حق ہو گیا کہ میں قیامت کے دن اس کی سفارش کروں۔ میری زیارت کے سوا کوئی اور غرض اس کی نہ ہو کا مطلب یہ ہے کہ کوئی ایسی غرض نہ ہو جو زیارت کے متعلق نہ ہو لہذا مسجد نبوی میں اعتکاف کی نیت یا عبادت کی کثرت یا صحابہ وغیرہ کی زیارت کی نیت اس کے منافی نہیں بلکہ ہمارے علماء نے اس کی تصریح کی ہے کہ حضور ﷺ کی زیارت کے ساتھ مسجد نبوی کی

زیارت کی بھی نیت کر لے۔ اہ

حنفیہ میں سے صاحب درمختار نے بھی یہی لکھا ہے کہ قبر شریف کے ساتھ مسجد نبوی کی زیارت کی بھی نیت کر لے لیکن ابن ہمام نے فقہاء حنفیہ میں سے لکھا ہے کہ اس حدیث کی بنا پر پہلی مرتبہ تو صرف قبر مبارک ہی کی نیت ہونا چاہئے البتہ اگر مقدر یاوری کرے اور دوبارہ حاضری کی سعادت نصیب ہو تو مسجد اور قبر شریف دونوں کی نیت کرے اور علامہ شامی نے ملا جائی سے نقل کیا ہے کہ انہوں نے ایک مرتبہ محض زیارت کی نیت سے سفر کیا اس میں حج کو بھی شامل نہ کیا تا کہ محض زیارت ہی کی نیت ہو۔ محبت کی بات تو یہی ہے۔

(۳)..... عن ابن عمر رضی اللہ عنہما قال قال رسول اللہ ﷺ من زارني بعد وفاتي فكا نما زارني في حياتي (رواه الطبراني والدارقطني والبيهقي وضعفه كذا في الانحاف وفي المشكوة برواية البيهقي في الشعب بلفظ من حج فزار قبري بعد موتي كان كمن زارني في حياتي واستدل به الموفق في المعنى على استحباب الزيارة).
ترجمہ)..... حضور ﷺ کا ارشاد ہے کہ جس نے میری وفات کے بعد میری زیارت کی تو ایسا ہے گویا کہ میری زندگی میں زیارت کی۔

فائدہ: مشکوٰۃ شریف میں ارشاد نقل کیا گیا کہ جس شخص نے حج کیا پھر میری قبر کی زیارت کی وہ مثل اس شخص کے ہے جس نے کہ میری زندگی میں زیارت کی ہو۔ اس کے مثل ہونے کا مطلب یہ نہیں کہ وہ صحابی ہو گیا بلکہ مطلب یہ ہے کہ انبیاء کرام اپنی قبروں میں زندہ ہوتے ہیں تو گویا یہ ایسا ہی ہے جیسا کہ زندگی میں کوئی شخص در دولت پر حاضر ہو اور مکان سے باہر سے مل کر آئے۔ اس حدیث میں یہ فرمایا گیا کہ حج کے بعد میری زیارت کرے اس میں علماء کا اختلاف ہے کہ مدینہ طیبہ کی حاضری پہلے ہونا چاہیے یا حج پہلے ہونا چاہیے ابن حجر نے لکھا ہے کہ ہمارے اکثر مشائخ کی یہ رائے ہے کہ حج پہلے کرنا چاہیے لیکن وجہ یہ معلوم ہوتا ہے کہ اگر وقت میں وسع گنجائش ہو کہ حج سے پہلے زیارت اطمینان سے کر سکے اور پھر حج بھی اطمینان سے ہو سکے تو زیارت پہلے کر لے ایسا نہ ہو کہ حج کے بعد کوئی عارض پیش آجائے البتہ اگر وقت میں تنگی ہو تو حج کو مقدم کرے۔ ملا علی قاری نے لکھا ہے کہ اگر حج فرض ہے تب تو حج کو مقدم کرنا چاہئے بشرطیکہ مدینہ منورہ راستہ میں نہ پڑتا ہو اگر راستہ میں پڑتا ہو تو پھر بغیر زیارت کے آگے بڑھنا قساوت ہے یہ بہر حال ضروری ہے کہ حج کے وقت میں گنجائش ہو اس کے فوت ہونے کا اندیشہ نہ ہو اور اگر حج نفل ہے تو اس کو اختیار ہے کہ جس کو چاہے مقدم کرے اور اولیٰ یہ ہے کہ حج کو مقدم کرے کہ گناہوں سے حج کی بدولت پاک ہو کر پاک کی

زیارت کرے۔

(۴)..... عن رجل من آل الخطاب عن النبي ﷺ قال من زارني متعمدا كان في جوارى يوم القيمة ومن سكن المدينة وصبر على بلائها كنت له شهيدا وشفيعا يوم القيمة ومن مات في احد الحرمين بعثه الله من الامنين (رواه البيهقي في الشعب كذا في المشكوة وفي الاتحاف برواية الطيالسي بسنده الي ابن عمر عن عمر ثم قال وعن رجل من آل حاطب رفعه من زارني متعمدا كان في جوارى يوم القيمة الحديث اخرجه البيهقي وهو مرسل والرجل المذكور مجهول اه وبسط الكلام على طرقه السبكي وقال هو مرسل جيد).

ترجمہ)..... حضور ﷺ سے نقل کیا گیا کہ جو شخص ارادہ کرے میری زیارت کرے وہ قیامت میں میرے پڑوس میں ہوگا اور جو شخص مدینہ میں قیام کرے اور وہاں کی تنگی اور تکلیف پر صبر کرے میں اس کے لئے قیامت میں گواہ اور سفارشی ہوں گا اور جو حرم مکہ مکرمہ یا حرم مدینہ میں مرجائے گا وہ قیامت میں امن والوں میں اٹھے گا۔

فائدہ: متعدد روایات میں یہ مضمون آیا ہے کہ جو شخص ارادہ کرے میری زیارت کرے وہ قیامت میں میرا پڑوسی ہے ارادہ کر کے کا مطلب یہ ہے کہ محض اسی ارادہ سے آیا ہو یہ نہ ہو کہ سفر تو کسی دنیوی غرض سے تھا راستہ چلتے زیارت بھی کر لی حدیث نمبر ۲ میں بھی اسی قسم کا لفظ گذر چکا ہے کہ میری زیارت کے علاوہ کوئی اور ارادہ نہ ہو۔ دوسرا مضمون جو حدیث بالا میں مدینہ منورہ قیام کے متعلق ہے اس کی روایات آئندہ آ رہی ہیں۔

(۵)..... عن ابن عمر رضی اللہ عنہما قال قال رسول الله ﷺ من حج البيت ولم يزرني فقد جفاني (رواه ابن عدی فی الكامل وغیرہ کذا فی شفاء الاسقام و فی شرح اللباب رواه ابن عدی بسند حسن وبسط فی تخریجہ صاحب الاتحاف وقال ردلسیوطی علی ابن جوزی فی ایرادہ فی الموضوعات وقال لم یصب اه وقال القاری فی شرح الشفاء رواه ابن عدی بسند یحتج بہ)۔

ترجمہ)..... حضور اقدس ﷺ کا ارشاد نقل کیا گیا جس شخص نے حج کیا اور میری زیارت نہ کی اس نے مجھ پر ظلم کیا۔

فائدہ: کتنی سخت وعید ہے اور بالکل ظاہر ہے کہ حضور اقدس ﷺ کے جو احسانات امت پر ہیں ان کے لحاظ سے وسعت کے باوجود حاضر نہ ہونا سراسر ظلم جفا ہے محدثین حضرات نے اس حدیث پر کلام کر دیا ورنہ اس کی وجہ سے زیارت واجب ہی ہوتی۔ علامہ قسطلانی مواہب لدنیہ میں لکھتے ہیں

کہ جس شخص نے باجوہ وسعت کے زیارت نہ کی اس نے یقیناً جفا کی۔

(۶)..... عن انس رضی اللہ عنہ قال لما خرج رسول الله ﷺ من مكة اظلم منها كل شيء ولما دخل المدينة اضاء من هائل من هائل شيء فقال رسول الله ﷺ المدينة بها قبري وبها بيتي وتربتني وحق علي كل مسلم زيارتها (اخرجه، ابو داؤد كذا في الاتحاف، فلينظر فلم اجدہ۔
ترجمہ)..... حضرت انس رضی اللہ عنہ فرماتے ہیں کہ جب حضور اقدس ﷺ ہجرت کر کے مکہ سے تشریف لے گئے تو وہاں کی ہر چیز پر اندھیرا چھا گیا اور جب مدینہ پہنچے تو وہاں کی ہر چیز روشن ہو گئی حضور ﷺ نے فرمایا کہ مدینہ میں میرا گھر ہے اور اسی میں میری قبر ہوگی اور ہر مسلمان پر حق ہے کہ اس کی زیارت کر لے۔

فائدہ: یقیناً ہر مسلمان پر حق ہے کہ اس پاک جگہ کی زیارت کرے اور کس قدر خوش نصیب ہیں وہ مسلمان جن کو وہاں کا قیام نصیب ہے، کہ ہر وقت یہ سعادت ان کو میسر ہوتی رہتی ہے اور اس حق کی ادائیگی ہر وقت میسر ہے۔

(۷)..... عن انس رضی اللہ عنہ قال قال رسول الله ﷺ من زارني في المدينة محتسبا كلان في جوارى و كنت له شفيعا يوم القيمة، (رواه العقبلي والبيهقي وابوعوانة بالفاظ مختلف ذكرها القاري في شرح الشفا وقال قوله في جوارى بكسر الجيم وفي نسخة بضم الجيم اي في ذمتي وعهدى۔)
ترجمہ)..... حضور اقدس ﷺ کا ارشاد ہے کہ جو شخص مدینہ میں آ کر میری زیارت ثواب کی نیت سے کرے (یعنی کوئی اور غرض نہ ہو) وہ میرے پڑوس میں ہوگا اور میں قیامت کے دن اس کا سفارشی ہوں گا۔

فائدہ: یہ مضمون حدیث میں بعض علماء نے جو ار کو جیم کے پیش سے بتایا ہے اس صورت میں ترجمہ یہ ہوگا وہ شخص میرے عہد اور میری پناہ میں ہوگا۔ اس ہول کے دن میں کوئی شخص حضور کی پناہ میں آجائے اس سے بڑھ کر کیا دولت ہو سکتی ہے۔

(۸)..... عن ابن عباس رضی اللہ عنہما من حج الى مكة ثم قصدني في مسجدى كتب له حجتان مبرورتان۔ (اخرجه الديلمي كذا في الاتحاف۔)
ترجمہ)..... حضور اقدس ﷺ کا ارشاد نقل کیا گیا کہ جو شخص حج کے لئے مکہ جائے پھر میرا قصد کر کے میری مسجد میں آئے اس کے لئے دو حج مقبول لکھے جاتے ہیں۔
فائدہ: یعنی اس کے حج کا ثواب دو گنا ہو جاتا ہے۔

(۹)..... عن ابی ہریرة رضی اللہ عنہ ان النبی ﷺ قال قال مامن احد تسليم على عند

قبری الار داللہ علی روحی حتی ارد علیہ السلام (رواه احمد فی روایۃ
عبداللہ کذا فی المعنی للموفق واخرجه ابو داؤد بدون لفظ عند قبری لکن رواہ فی
باب زیارة القبور بعد ابواب المدینۃ من کتاب الحج۔)

ترجمہ)..... حضور اقدس ﷺ کا ارشاد ہے کہ جو شخص بھی میری قبر کے پاس آ کر مجھ پر سلام پڑھے تو
اللہ جل شانہ میری روح مجھ تک پہنچا دیتے ہیں۔ میں اس کے سلام کا جواب دیتا ہوں۔

فائدہ: ابن حجر شرح مناسک میں لکھتے ہیں کہ میری روح مجھ تک پہنچانے کا مطلب یہ ہے کہ
بولنے کی قوت عطا فرمادیتے ہیں۔ قاضی عیاض نے فرمایا ہے کہ حضور اقدس ﷺ کی روح مبارک
اللہ جل شانہ کی حضوری میں مستغرق رہتی ہے تو اس حالت سے سلام کا جواب دینے کی طرف متوجہ
ہوتی ہے (بذل) اکثر علمائے مجملہ ان کے حافظ ابن حجر سے بھی علامہ زرقانی نے نقل کیا کہ یہ
مطلب نہیں کہ اس وقت روح واپس آتی ہے بلکہ وہ تو وصال کے بعد ایک مرتبہ واپس آ چکی تو
مطلب یہ ہے کہ میں چونکہ روح میری واپس آ چکی اس کے سلام کا جواب دیتا ہوں۔

(۱۰)..... وقال ابن ابی فدیك سمعت بعض من ادركت بقول بلغنا انه
من وقف عند قبر النبي ﷺ فتلا هذه الآية ان الله وملائكته يصلون على
النبي ثم يقول صلى الله عليك يا محمد من يقولها سبعين مرة ناداه
ملك صلى الله عليك يا فلان ولم تسقط له حاجة كذا في الشفاء
قال القاري في شرحه (رواه البيهقي وابن ابی فديك وثقة جماعه واحتج به
اصحاب الكتب الستة ومعنى قوله بلغنا في الحديث۔)

ترجمہ)..... یہ نقل کیا گیا کہ جو شخص حضور اقدس ﷺ کی قبر مبارک کے پاس کھڑے ہو کر یہ آیت
پڑھے۔ (ان الله وملائكته يصلون على النبي) اس کے بعد ستر (۷۰) مرتبہ (صلی
الله عليك يا محمد) کہے تو ایک فرشتہ کہتا ہے کہ اے شخص اللہ جل شانہ تجھ پر رحمت نازل
کرتا ہے اور اس کی حاجت پوری کر دی جاتی ہے۔

فائدہ: ملا علی قاری نے لکھا ہے کہ صلی اللہ عليك يا محمد کی جگہ یا رسول اللہ کہے تو زیادہ
بہتر ہے علامہ قزطانی نے شیخ زین الدین مراغی وغیرہ سے بھی یہی نقل کیا کہ یا رسول اللہ کہنا اولیٰ
ہے علامہ زرقانی شرح مواہب میں لکھتے ہیں کہ یہ اس وجہ سے کہ حضور ﷺ کا نام لیکر پکارنے کی
ممانعت ہے لیکن اگر یہی لفظ روایت میں منقول ہے تو منقول کی رعایت کی وجہ سے ممانعت نہ رہے
گی۔ اس ناپاک ونا کارہ کے خیال میں روضہ اقدس پر مژدروں کے رٹے ہوئے الفاظ بغیر کبھی
طوطی کی طرح پڑھنے کے بجائے نہایت خصوصاً خشوع سکون وقار سے ستر ۷۰ مرتبہ الصلوٰۃ والسلام

عليك يا رسول الله هر حاضري کے وقت پڑھ لیا کرے تو شاید زیادہ بہتر ہو۔ علامہ زرقانی شرح مواہب میں لکھتے ہیں کہ ستر مرتبہ کی خصوصیت اس لئے ہے کہ اس عدد کو اجابت میں دخل ہے قرآن پاک میں بھی منافقین کے بارہ میں حضور ﷺ کو ارشاد ہوا ہے۔

اِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ۔

اگر تم ان منافقوں کے لئے ستر (۷۰) مرتبہ استغفار کرو تب بھی ان کی مغفرت نہ ہوگی۔

(۱۱)..... عن ابی ہریرۃ ؓ قال قال رسول اللہ ﷺ من صلی علی عند قبری سمعته ومن صلی علی ثانیاً کفی امر دنیاہ و آخرتہ و کنت لہ شہیدنا و شفیعنا یوم القیامۃ (رواہ الیہقی فی الشعب و الخطیب و ابن عساکر کذافی الدروسط طرقہ السنکی فی شفاء الاسقام و فی المواہب و شرحہ عزہ الی ابن ابی شیبہ و عبدالرزاق۔)

ترجمہ)..... حضور اقدس ﷺ کا ارشاد ہے کہ جو شخص میری قبر کے پاس کھڑا ہو کر مجھ پر درود پڑھتا ہے میں اس کو خود سنتا ہوں اور جو کسی اور جگہ دور پڑھتا ہے تو اس کی دنیا اور آخرت کی ضرورتیں پوری کی جاتی ہیں اور میں قیامت کے دن اس کا گواہ اور امیں کا سفارشی ہوں گا۔

فائدہ: دوسری متعدد احادیث میں آیا ہے کہ جو دور سے کوئی شخص درود شریف پڑھتا ہے تو اللہ جل شانہ نے فرشتے مقرر فرما رکھے ہیں جو اس کا سلام مجھ تک پہنچاتے ہیں۔ اس حدیث شریف میں قبر شریف پر کھڑے ہو کر درود شریف پڑھنے کی کس قدر فضیلت ہے کہ سرور عالم ﷺ اس کو خود نفس نفیس سنتے ہیں اور کس قدر خوش نصیب ہیں وہ مبارک حضرات جو اس پاک شہر میں رہنے والے ہیں اور ہر وقت بلا واسطہ درود شریف حضور ﷺ کو سناتے رہتے ہیں سلیمان بن حکیم کہتے ہیں کہ مجھے حضور اقدس ﷺ کی خواب میں زیارت ہوئی میں نے حضور ﷺ سے دریافت کیا یا رسول اللہ (ﷺ) یہ جو لوگ حاضر خدمت ہو کر سلام کرتے ہیں آپ کو ان کا علم ہوتا ہے حضور ﷺ نے فرمایا ہاں ہوتا ہے اور میں ان کے سلام کا جواب دیتا ہوں۔ (اخرجہ سعید بن منصور کذافی الاتحاف)

(۱۲)..... عن ابی ہریرۃ ؓ قال قال رسول اللہ ﷺ لا تشد الرجال الالی ثلاثۃ مساجد مسجد الحرام و المسجد اقصی و مسجدی ہذا متفق علیہ کذافی المشکوٰۃ و عن احمد و ابی یعلی و ابن حزمیة و الطبرانی و الضیاء من حدیث ابو سعید بلفظ لا تشد رجال المیطی الی مسجد یدکر اللہ فیہ الاثلاثۃ مساجد کذافی الاتحاف۔

ترجمہ)..... حضور اقدس ﷺ کا پاک ارشاد ہے کہ نہ سفر کیا جائے مگر تین مسجدوں کی طرف ایک مسجد حرام دوسرے مسجد بیت المقدس تیسرے میری یہ مسجد۔

فائدہ: چونکہ اس حدیث شریف میں تین مساجد کے علاوہ کسی اور جگہ کے سفر کی ممانعت کی گئی اس لئے بعض علماء نے اس سے دلیل پکڑ کر نبی کریم ﷺ کے مزار پاک کے ارادہ سے سفر کی ممانعت فرمائی ہے وہ حضرات فرماتے ہیں کہ اس نیت سے سفر نہ کرے بلکہ مسجد نبوی ﷺ کی زیارت کی نیت سے سفر کرے البتہ وہاں پہنچنے کے بعد مزار پاک کی زیارت میں کوئی مضا لفقہ نہیں لیکن جمہور علماء کے نزدیک اس حدیث شریف کا یہ مطلب ہرگز نہیں بلکہ یہ ہے کہ ان تین مساجد کے علاوہ کسی اور مسجد کے ارادہ سے سفر نہ کرے اس لئے کہ یہ تین مساجد تو بہت اہمیت رکھتی ہیں جیسا کہ چھٹی فصل کی حدیث میں گزر چکا ہے اس کے علاوہ اور مساجد میں کوئی خاص خصوصیت نہیں جمہور کی تائید اس سے بھی ہوتی ہے کہ اس مضمون کی بعض روایات میں خود تصریح موجود ہے چنانچہ ایک حدیث میں آیا ہے کہ کسی مسجد کی طرف سفر نہ کیا جائے بجز ان تین مساجد کے یہ صاف اور واضح ہے کہ خاص خاص شہروں کی مساجد کی نیت کر کے سفر نہ کیا جائے جیسا کہ ہمارے زمانہ میں دستور ہے کہ دہلی کی جامع مسجد میں آخری جمعہ پڑھنے کی نیت سے ممبئی ٹکٹ تک سے لوگ آتے ہیں یہ محض فضول اور لغو ہے۔ امام غزالی فرماتے ہیں کہ بعض علماء نے اس حدیث کی وجہ سے علماء اور صلحاء کی قبروں کی زیارت کے سفر کو ناجائز بتایا حالانکہ حضور اقدس ﷺ کا ارشاد ہے کہ میں نے قبروں کی زیارت کو منع کر دیا تھا اب (اجازت دیتا ہوں) زیارت کیا کرو۔ اور حدیث مذکورہ بالا مساجد کے بارے میں وارد ہوئی ہے کہ ان تین مسجدوں کے علاوہ اور سب مساجد برابر ہیں ان میں کوئی ایسی ترجیح نہیں جس کی وجہ سے سفر کیا جائے اور مزارات کی برکات اور چیز ہیں میں پوچھتا ہوں کیا انبیاء کی قبروں کی زیارت کو بھی منع کر دیا جائے گا اور جب اس کو منع نہیں کیا جاسکتا تو اولیاء کی قبریں بھی ایسی ہی ہیں فقط بندہ ضعیف کہتا ہے کہ اولیاء کی قبروں کے لئے سفر کرنا تو مختلف فیہ ہے کہ جائز ہے یا نہیں لیکن اس میں شک نہیں کہ ان مساجد کے علاوہ بہت سے سفر بالاتفاق جائز بلکہ بعض واجب ہیں جیسا کہ حج کی نیت سے سفر، جہاد کے لئے سفر، طلب علم کے لئے سفر، ہجرت کا سفر، تجارت کے لئے سفر اس لئے یہ تو بہر حال کہنا ہوگا کہ اس حدیث پاک سے مطلقاً سفر کی ان میں مساجد کے علاوہ ممانعت مقصود نہیں علامہ قسطلانی نے مواہب لدنیہ میں یہ قصہ نقل کیا ہے کہ شیخ ولی الدین عراقی کہتے ہیں کہ میرے والد زین عراقی اور شیخ عبدالرحمن بن رجب جنہی دونوں حضرات حضرت ابراہیم خلیل اللہ کی قبر کی زیارت کو ساتھ چلے جب شہر کے قریب پہنچے تو ابن رجب کو خیال آیا کہ کہنے لگے کہ میں نے حضرت خلیل اللہ ﷺ کی مسجد

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفِرُوا اللَّهَ لَاسْتَغْفَرَ لَهُمُ
الرَّسُولُ - (نساء ۹۷)

ترجمہ: اور اگر یہ لوگ جب انہوں نے اپنے نفس پر ظلم کر لیا تھا آپ کے پاس آجاتے اور آپ کو اللہ تعالیٰ شانہ سے اپنے گناہوں کی معافی مانگتے اور رسول اللہ ﷺ بھی ان کے لئے معافی مانگتے تو ضرور اللہ تعالیٰ کو توبہ قبول کرینوا پاتے۔

اے اللہ کے رسول میں آپ کے پاس حاضر ہوا ہوں اور اللہ جل شانہ سے اپنے گناہوں کی مغفرت چاہتا ہوں اور میں آپ کی شفاعت کا طالب ہوں اس کے بعد وہ بدورونے لگے اور شعر پڑھے

ياخير من دفنت بالقاع اعظمه فطاب من طيبهن القاع والاکم
نفسى الفداء لقبيرانت ساکنه فيه لغفاف وفيه الجود والاکرم
ترجمہ: اے بہترین ذات ان سب لوگوں میں جن کی ہڈیاں ہموار زمین میں دفن کی گئیں
کہ ان کی وجہ سے زمین اور ٹیلوں میں بھی عمدگی پھیل گئی میری جان قربان اس قبر پر، جس میں
آپ مقیم ہیں کہ اس میں عفت ہے اس میں جود ہے اس میں کرم ہے

اس کے بعد انہوں نے استغفار کی اور چلے گئے تھی کہتے ہیں کہ میری ذرا آنکھ لگ گئی تو میں نے نبی کریم ﷺ کی خواب میں زیارت کی حضور ﷺ نے فرمایا کہ جاؤ اس بدو سے کہہ دو کہ میری سفارش سے اللہ جل جلالہ نے اس کی مغفرت فرمادی۔ (ذکرہا بن عساکر فی تاریخہ وابن الجوزی فی شیر العزم وغیرہما باسانید ہم کذا فی شفاء الاسقام والمواہب و ذکرہ المواقف مختصراً) اکثر حضرات نے یہی دو شعر نقل کئے ہیں مگر امام نووی نے اپنی مناسک میں اس کے بعد دو شعر اور نقل کئے ہیں

انت الشفیع الذی ترجی شفاعتہ علی الصراط اذا ما زلت القدم
وصاحبک لا انساہما ابداً منی السلام علیکم ماجری القلم
ترجمہ اشعار: آپ ایسے سفارشی ہیں جن کی سفارش کے ہم امیدوار ہیں جس وقت کہ پل صراط پر لوگوں کے قدم پھسل رہے ہوں گے۔ اور آپ کے دوستیوں کو تو میں کبھی نہیں بھول سکتا میری طرف سے تم سب پر سلام ہوتا ہے جب تک کہ دنیا میں لکھنے کے لئے قلم چلتا رہے یعنی قیامت تک۔

﴿نویس فصل﴾

آداب زیارت میں

حج کے متعلق جتنے رسائل عربی فارسی یا اردو میں لکھے گئے ہیں سب میں روضہ اطہر پر حاضری اور

زیارت کے آداب و فضائل تفصیل سے لکھے گئے ہیں علماء نے اس سے مستقل استدلال اس کی فضیلت اور استحباب پر کیا ہے کہ جو شخص بھی احکام حج لکھتا ہے وہ اس کے ساتھ ہی آداب زیارت بھی لکھتا ہے ائحق بن ابراہیم فقیہؒ کہتے ہیں کہ ہمیشہ سے حجاج کا یہ معمول متعارف ہے کہ جو شخص حج کرتا ہے وہ مدینہ منورہ حاضر ہوتا ہے تاکہ حضور ﷺ کی مسجد میں نماز پڑھے اور حضور اقدس ﷺ کے روضہ اطہر کی زیارت سے تبرک حاصل کرے اور حضور ﷺ کے منبر اور قبر شریف اور بیٹھنے کی جگہ اور جہاں حضور ﷺ کا دست مبارک لگا ہے اور قدم شریف گذرا ہے وغیرہ وغیرہ امور سے برکت حاصل کرے۔ ملا علی قاریؒ شرح شفاء میں لکھتے ہیں لیکن ان سب میں اصلی نیت حضور اقدس ﷺ کی زیارت ہی کی ہونا چاہئے باقی مشاہد کی زیارت تبجا ہونی چاہئے اس سے کون انکار کر سکتا ہے کہ صحابہ کرامؓ کے زمانہ سے ہر سال لاکھوں کی تعداد میں حج کے لئے مخلوق جاتی ہے اور بہت کم لوگ ایسے ہوں گے جو عذار کی وجہ سے مدینہ طیبہ حاضر نہ ہوتے ہوں اگر ان حضرات کی یہ حاضری روضہ اطہر کی زیارت کے لئے نہیں ہے بلکہ مسجد نبوی ﷺ کی زیارت کے لئے جانا ہے تو ان میں سے دسواں بیسواں حصہ مسجد اقصیٰ کی زیارت کے لئے بھی تو جایا کرتا کہ وہ بھی تین مساجد میں سے ایک ہے اس لئے جن علماء نے اس کو اجتماعی مسئلہ لکھا ہے وہ بے محل نہیں ہے آٹھویں فصل کے شروع میں چاروں ائمہ کی کتابوں کی عبارتیں نقل کی گئی ہیں جن سے معلوم ہوتا ہے کہ یہ سب حضرات اس کے استحباب پر متفق ہیں بلکہ فقہ حنفی کی کتاب دلیل الطالب میں قبر شریف کی زیارت کو تو سنت لکھا ہے اور مسجد نبویؐ میں نماز کو مستحب لکھا ہے۔ جن حضرات نے حج میں رسائل لکھے ہیں ان میں زیارت کے آداب اور زیارت کے وقت سلام وغیرہ کے الفاظ بھی تحریر فرمائے ہیں مختصر طور پر چند آداب اس رسالہ میں بھی لکھے جاتے ہیں ورنہ اصل تو یہ ہے کہ

ع محبت تجھ کو آداب محبت خود سکھا دے گی

حج میں جو مضامین گذر چکے ہیں وہ بھی خاص طور سے ملحوظ رکھے جائیں۔

(۱) اس میں اختلاف ہے کہ حج کو مقدم کرے یا زیارت کو اس کے متعلق اس سے پہلی فصل کی

حدیث نمبر ۳ میں بیان گذر چکا ہے۔

(۲) جب زیارت کا ارادہ کرے تو سب سے اول چیز یہ کہ اس سفر میں سفر کی نیت کیا ہونا چاہئے

بہت سے حضرات نے اس حدیث کی بنا پر جو اس سے پہلی فصل کے نمبر ۱۱۲ پر گذری ہے یہ تحریر فرمادیا

ہے کہ روضہ اطہر کی زیارت کے ساتھ ساتھ مسجد نبویؐ کی نیت کرنے لے تاکہ اشکال ہی باقی نہ رہے لیکن

شیخ ابن ہمامؒ نے فتح القدر میں لکھا ہے کہ عبد ضعیف کے نزدیک نیت کو خالص حضور اقدس ﷺ کی قبر

مبارک کی زیارت کے لئے خاص کرنا چاہئے کہ اس میں حضور اقدس ﷺ کے اکرام کی زیادتی بھی

ہے اور اس حدیث شریف پر عمل بھی ہے جس میں لانا عملہ حاجہ الا زیارتی وارد ہوا ہے کہ میری زیارت کے علاوہ کوئی اور کام اس کو نہ ہو۔ پھر اگر کبھی مقدر نے یاوری کی تو دوسری مرتبہ قبر شریف کے ساتھ مسجد کی زیارت کی بھی نیت کر لے اس حدیث کا شیخ نے ذکر فرمایا ہے اس کے ہم معنی دوسری حدیث اٹھویں فصل کے نمبر ۲ پر گذر چکی قطب عالم حضرت گنگوہی نور اللہ مرقدہ نے بھی اسی کو ترجیح دی ہے چنانچہ زبدۃ المناسک میں تحریر فرمایا ہے کہ غرض جب عزم مدینہ کا ہو تو بہتریوں ہے کہ نیت زیارت قبر مطہر کی کر کے جائے کہ جو کوئی محض میری زیارت کو آئے شفاعت اس کی مجھ پر حق ہوگئی یہ وہی حدیث جو پہلی فصل کی نمبر ۲ پر گذر چکی۔

(۳) جب زیارت کی نیت سے سفر کرے خواہ قبر اطہر کی زیارت کی نیت ہو یا مسجد کی ایارت کی تو اپنی نیت کو خالص اللہ کے واسطے کرے اس میں کوئی شائبہ ریا کا تقاضا کا شہرت کا سیر و سیاحت کا یا کسی اور دنیوی غرض کا ہرگز نہ ہونا چاہئے کہ اس صورت میں نیکی برباد گناہ لازم ہے اگر محض اس وجہ سے سفر کیا کہ لوگ طعن دیں گے کہ بخل کی وجہ سے مدینہ کا سفر بھی نہ کیا تو اپنی جان کو بے فائدہ مشقت میں ڈالا اور پیسے ضائع کئے جیسا کہ پہلی فصل کی حدیث نمبر اور آداب حج میں یہ مضمون گزر چکا ہے۔

(۴) ملا علی قاری نے شرح لباب میں لکھا ہے کہ نیت کے خالص ہونے کی علامت یہ ہے کہ فرائض اور سنن نہ چھوٹنے پائیں ورنہ زیارت سے مشقت اور مالی نقصان کے سوا کچھ بھی حاصل نہ ہو بلکہ توبہ اور کفارہ ذمہ ہو گیا۔ بندہ ناکارہ کے خیال میں سنن کا اس سفر میں خاص اہتمام رکھے اگرچہ سفر کی وجہ سے سنتوں میں خفت آجاتی ہے اور سفر میں سنتوں کا وہ حکم نہیں رہتا جو حضر میں ہے لیکن مدینہ پاک کی حاضری میں حتی الوسع زیادہ اہتمام مناسب ہے بلکہ حضور اقدس ﷺ کے معمولات عادات شریفہ کی تحقیق کر کے ان کے اتباع کی سعی کر لے تو اس سفر کی شان کے زیادہ مناسب ہے۔

(۵) اس سفر میں درود شریف کی خصوصیت سے کثرت رکھے اور نہایت توجہ سے پڑھے تمام علماء نے اس کی بہت تاکید لکھی ہے کہ اس سفر میں درود شریف کی نہایت کثرت کرے جتنی کثرت ہوگی اتنا ہی مفید ہوگا بلکہ ملا علی قاری نے تو شرح لباب میں یہاں تک لکھا ہے کہ فرائض بلا ضروریات معاش سے جتنا وقت بچے وہ سب کا سب درود شریف کے پڑھنے میں خرچ کرے اس لئے کہ جتنی بھی مقصد میں توجہ تام ہوگی اتنا ہی ثواب زیادہ ہوگا۔ ابن حجر شرح مناسک نووی میں لکھتے ہیں کہ اس راستہ میں درود شریف کی کثرت افضل ہے تو کیا تلاوت سے بھی افضل ہوگی یا تلاوت اس سے افضل ہوگی یا دونوں برابر تین صورتیں ہو گئیں اور اسی طرح سے ہر وہ جگہ جہاں درود شریف کی کثرت

مطلوب ہے جیسا کہ شب جمعہ وغیرہ اور ظاہر یہ ہے کہ اس جگہ درود شریف کی کثرت سے بھی افضل ہے اس لئے کہ یہ اس وقت ایک وقتی و وظیفہ ہے اور علماء نے اس کی تصریح کی ہے کہ تلاوت مطلقاً افضل ہے لیکن جن خصوصی مواقع کے لئے خاص خاص ذکر وارد ہوئے ہیں وہاں وہی ذکر افضل ہوں گے۔ علامہ جزری حصن حصین میں لکھتے ہیں۔ افضل الذکر القران الا فیما شرع بغیرہ یعنی سب سے افضل ذکر قرآن پاک کی تلاوت ہے مگر جو جگہ کسی دوسرے ذکر سے مشروع ہو وہاں وہ افضل ہوگا مولانا عبدالحی صاحب اس کے حاشیہ پر تحریر فرماتے ہیں۔ مثلاً رکوع، سجدہ تسبیح کے ساتھ مشروع ہے حتیٰ کہ اس میں اگر تلاوت کی جائے تو مکروہ ہوگی۔

(۶) ذوق شوق پیدا کرے اور جتنا قریب ہوتا جائے شوق و اشتیاق میں زیادتی پیدا کرے

وعدہ وصل چوں شوزد یک آتش شوق تیز تر گردد

جب وصل کا وعدہ قریب آتا ہے تو شوق کی آگ اور زیادہ بھڑک جایا کرتی ہے کبھی کبھی اس ذوق کو پیدا کرنے کے واسطے نعتیہ اشعار بھی پڑھ لیا کرے حضور ﷺ کی سیرت کی کوئی کتاب ساتھ ہو یا مل جائے تو اس کو پڑھ لیا کرے یا سن لیا کرے آپس کی مجلسوں میں بھی حضور ﷺ ہی کے حالات کا تذکرہ رہا کرے اور جودن مدینہ پاک کے قرب کا آتا جائے اس میں خوشی اور اشتیاق بڑھتا جائے۔

(۷) راستہ میں جو مسجدیں یا مواقع ایسے آئیں جن میں حضور اقدس ﷺ یا صحابہ کرام کا قیام یا نماز پڑھنا معلوم ہو ان کی زیارت کرنا جائے اور وہاں نوافل پڑھے یا ذکر و تلاوت وغیرہ کرے اسی طرح جو کنوئیں راستہ میں ایسے آئیں ان کا پانی برکت کے حصول کی نیت سے پئے۔ ان میں سے بعض کا بیان دسویں فصل میں آئے گا اور ان کے علاوہ دوسرے رسائل سے تلاش کرے۔ معلم الحج اور زیارت الحرمین جن کا شروع میں ذکر آچکا ہے ان میں بھی بہت سے مواقع ذکر کئے گئے ہیں ان کو فور سے پڑھے اور مواقع کی تحقیق کرے ان سب میں معرس جو ذوالحلیفہ کے قریب ہے وہاں نماز پڑھنا زیادہ اہم ہے کہ شافعیہ اس کو سنت مؤکدہ کہتے ہیں اور بعض علماء سے اس کا واجب ہونا نقل کیا گیا۔ (شرح مناسک نووی)۔

(۸) جب مدینہ قریب آئے تو بہت زیادہ ذوق و شوق میں غرق ہو جائے کثرت سے درود

شریف بار بار پڑے اگر سواری پر ہو تو اس کو تیز چلانے کی کوشش کرے حدیث میں آیا ہے کہ حضور اقدس ﷺ جب سفر سے تشریف لاتے اور مدینہ طیبہ قریب ہوتا تو اپنی سواری کو تیز چلاتے۔

و ابرح ما يكون الشوق يوماً اذاذنت الخيام الى الخيام
 سبک بڑھا ہوا شوق اس دن ہوتا ہے جب عشاق کے خیمے معشوق کے خیمہ کے قریب ہو جائیں۔
 (۹) جب مدینہ طیبہ کی دیواروں پر نظر پڑ جائے اور اس کے معطر باغ نظر آنے لگیں جو پیر علی
 کے بعد سے نظر آنے لگتے ہیں تو بہتر یہ ہے کہ سواری سے نیچے اتر جائے اور ردنا ہوائنگے پاؤں چلے۔
 ولما راينا رسم من لم يدع لنا فوآذ العرفان الرسوم والابنا
 نزلنا عن الاكوار منشى كرامة لمن بان عنه ان نلم به ركبا
 (ترجمہ) جب ہم نے اس محبوب کے شہر کے نشانات دیکھے جس نے نشانات کے پہچاننے کے
 واسطے نہ ہمارے پاس دل چھوڑا نہ عقل چھوڑی تو ہم اپنی سواریوں سے اتر گئے اور اس کے
 اکرام میں پیدل چلنے لگے اس لئے کہ اس کی شان سے یہ بہت بعید بات تھی کہ اس کے پاس
 سوار ہو کر جائیں۔

پہلے امراء و وزراء کے متعلق لکھا ہے کہ وہ ذوالخلیفہ سے جو تقریباً چھ میل ہے پیدل چلنے لگتے
 تھے اور حق یہ ہے کہ اس جگہ پاؤں کے بجائے سر کے بل بھی چلے تو اس جگہ کے حق کا کوئی حصہ بھی
 ادا نہیں ہو سکتا۔

لو حجتكم قاصداً السعي على بصرى لم اقض حقا و اوى الحق اديت
 اگر میں تمہاری خدمت میں پاؤں کے بجائے آنکھوں سے چل کر آتا تب بھی میں حق ادا نہ کر
 سکتا تھا اور میں نے آقا تمہارا اور ہی کو ناحق ادا کیا جو یہی ادا کرتا۔
 ولما رأينا من رجوع حينا بطيبة اعلاميا اثرن لنا الحيا
 وبالترب منها اذا كحلنا جفوننا شقيننا فلا باسا نخاف ولا كريا
 جب مدینہ پاک میں محبوب کی منزل کے آثار نظر آنے لگے تو انھوں نے محبت کو بھڑکا دیا اور
 جب وہاں کی مٹی کو آنکھوں کا سرمہ بنایا تو ساری بیماریوں سے شفا ہو گئی کہ اب نہ کسی قسم کا مرض
 ہے نہ تکلیف۔

(۱۰) جب فصیل مدینہ آجائے تو درود شریف کے بعد یہ دعا پڑھے۔

اللَّهُمَّ هَذَا حَرَمُ نَبِيِّكَ فَاجْعَلْهُ لِي وَقَايَةً مِنَ النَّارِ وَأَمَانًا مِنَ الْعَذَابِ
 وَسُوءِ الْحِسَابِ۔

(ترجمہ) اے اللہ یہ تیرے نبی کا حرم آ گیا اس کو تو میرے آگ سے بچنے کا ذریعہ بنا دے اور

عذاب سے بچنے کا ذریعہ بنادے اور حساب کی برائی سے بچنے کا سبب بنادے۔

اس کے بعد اس پاک شہر کی خیر و برکت حاصل ہونے کی دعا کرے اور اس کے آداب بجالانے کی توفیق کی دعا کرے اور کسی نامناسب حرکت میں ابتلا سے بچنے کی دعا کرے اور خوب دعائیں کرے۔

(۱۱) بہتر یہ ہے شہر میں داخل ہونے سے پہلے غسل کرے اور پہلے میسر نہ ہو تو داخل ہونے کے بعد مسجد میں داخل ہونے سے پہلے کرے اور غسل نہ ہو سکے تو وضو کم از کم ضرور کر لے لیکن اولیٰ غسل ہی ہے کہ جتنی نظافت اور طہارت زائد ہوگی اتنا ہی اولیٰ ہے اس کے بعد بہترین لباس پہنے اور خوشبو لگائے جیسا کہ عیدین یا جمعہ کے لئے کرتا ہو مگر تواضع اور انکسار ملحوظ رہے تقاخر پاس نہ آئے۔ قبلہ عبدالقیس کا وفد جب حضور اقدس ﷺ کی خدمت میں حاضر ہوا تو حضور اقدس ﷺ کو دور سے دیکھ کر سب لوگ شوق و اضطراب میں اونٹوں سے کود پڑے اور اونٹ چھوڑ کر حضور ﷺ کی بارگاہ میں دوڑ پڑے لیکن اس وفد کے رئیس منذر بن عائد جن کو شیخ عبدالقیس سے تعبیر کرتے ہیں وہ اونٹوں کے ساتھ جائے قیام پر پہنچے اور آہستہ آہستہ وقار کے ساتھ مسجد نبوی میں حاضر ہوئے اول دور کعت تحیۃ المسجد پڑھی اور دعا کی پھر حضور اقدس ﷺ کی مجلس میں حاضر ہوئے حضور ﷺ نے ان کی اس ادا کو پسند فرمایا اور ارشاد فرمایا کہ تم میں دو خصالتیں ایسی ہیں جو اللہ جل شانہ کو پسند ہیں ایک حلم یعنی بردباری دوسرے وقار (مظاہر)

بعض علماء نے اس وقت کچھ صدقہ کرنا بھی آداب میں لکھا ہے یعنی مسجد میں داخل ہونے سے پہلے پہلے کچھ صدقہ کر دے ابن حجر لکھتے ہیں کہ مسنون یہ ہے کہ کچھ صدقہ کرے چاہے قلیل ہی کیوں نہ ہو اور اس کا اہل مدینہ پر صرف کرنا اولیٰ اور بہتر ہے یعنی ان لوگوں پر جو خاص بدینہ کے باشندے ہیں البتہ اگر غیر مدنی زیادہ محتاج ہوں تو وہ مقدم ہیں بندہ کے خیال میں اس وقت کی خصوصیت غالباً اس آیت شریفہ کی وجہ سے ہے جو سورہ مجادلہ میں ہے۔

يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ فَقَدِّمُوا بَيْنَ يَدَيْ نَجْوَاكُمْ
صَدَقَةٌ ذَلِكَ خَيْرٌ لَّكُمْ وَأَطْهَرُ فَإِن لَّمْ تَجِدُوا فَإِنَّ اللَّهَ غَفُورٌ رَّحِيمٌ ط

اے ایمان والو جب تم رسول اللہ (ﷺ) سے سرگوشی کیا کرو تو اس سے پہلے کچھ خیرات دیدیا کرو یہ تمہارے لئے (ثواب حاصل ہونے کے لئے بہتر ہے اور گناہوں سے پاک ہونے کا ذریعہ ہے اگر تم میں صدقہ دینے کی قدرت نہ ہو تو اللہ جل شانہ غفور رحیم ہے۔

(یہ حکم ابتداء واجب تھا اس کے بعد کی آیت سے منسوخ ہو گیا) حضرت علی کرم اللہ وجہہ ارشاد فرماتے ہیں کہ اس صدقہ والی آیت پر سب سے پہلے میں نے عمل کیا جب یہ آیت شریفہ نازل ہوئی

تو میرے پاس ایک دینار (اشرفی) تھا اس کو میں نے بھنا کر درہم بنائے جب حضور ﷺ سے گفتگو کرتا تو ایک درہم پہلے صدقہ کر دیتا اس کے بعد یہ حکم منسوخ ہو گیا۔

(۱۳) جب شہر میں داخل ہو تو اس وقت کی خصوصی دعائیں پڑھتا ہوا نہایت خشوع و خضوع سے داخل ہو اب تک کی عدم حاضری کا قلق ہو دینا میں حضور ﷺ کی زیارت نصیب نہ ہونے کا رنج ہو آخرت میں زیارت نصیب ہونے کی آرزو اور تمنا ہو اور اس کا خوف ہو کہ نہ معلوم مقدر ہے یا نہیں اور جیسا کہ کسی بڑے سے بڑے دربار میں حاضری کے وقت رعیب و جلال کا اثر ہو وہی منظر یہاں ہو حضور اقدس ﷺ کی عظمت اور قدر و منزلت ملحوظ درود شریف لگانا زبان پر جاری ہو۔ (باب)

(۱۴) جب قبۂ خضرا پر نظر پڑے تو عظمت و ہیبت اور حضور ﷺ کی علوشان کا استحضار کرے اور یہ سوچے کہ اس پاک قبہ میں وہ ذات اقدس ہے جو ساری مخلوقات سے افضل ہے ہیما کی سردار ہے۔ فرشتوں سے افضل ہے۔ قبر شریف کی جگہ ساری جگہوں سے افضل ہے جو حصہ حضور ﷺ کے بدن مبارک سے ملا ہو ہے وہ کعبہ سے افضل ہے عرش سے افضل ہے کرسی سے افضل ہے حتیٰ کہ آسمان وزمین کی ہر جگہ سے افضل ہے (باب)

(۱۵) شہر میں داخل ہونے کے بعد سب سے پہلے مسجد نبوی میں حاضر ہوا اگر مستورات کی یا سامان وغیرہ کی مجبوری ہو تو دوسری بات ہے ورنہ سب علماء نے لکھا ہے کہ شہر میں داخل ہونے کے بعد سب سے پہلے مسجد میں حاضر ہونا افضل ہے حضور اقدس ﷺ کا عام معمول بھی احادیث میں یہی آیا ہے کہ جب سفر سے واپس تشریف لاتے تو اول مسجد میں تشریف لے جاتے۔

(۱۶) عورتوں کے لئے مناسب یہ ہے کہ اگر شہر میں دن کو داخل ہونے کی نوبت آئے تو وہ رات تک انتظار کریں اور رات کے وقت مسجد میں حاضر ہوں اس لئے کہ ان کے لئے ہر وہ چیز مقدم ہے جو چڑھ میں معین ہو۔

(۱۷) مسجد میں داخلہ کے وقت اس جگہ کے آداب کی رعایت رکھے کہ دایاں پاؤں پہلے مسجد میں رکھے پھر بائیں پاؤں رکھے اور مسجد میں داخل ہونے کی دعائیں پڑھے اور اعتکاف کی نیت کرے اگر ہر مسجد میں ہمیشہ داخل ہوتے ہوئے اعتکاف کی نیت کر لیا کرے تو مفت کا ثواب ہے اس لئے مناسب ہے کہ جب کسی مسجد میں داخل ہو تو اعتکاف کی نیت کر لیا کرے۔

(۱۸) مسجد میں داخلہ کے وقت اس جگہ کے آداب کی رعایت رکھے کہ دایاں پاؤں پہلے مسجد میں رکھے پھر بائیں پاؤں رکھے اور مسجد میں داخل ہونے کی دعائیں پڑھے اور اعتکاف کی نیت کرے اگر ہر مسجد میں ہمیشہ داخل ہوتے ہوئے اعتکاف کی نیت کر لیا کرے تو مفت کا ثواب ہے

اس لئے مناسب ہے کہ جب کسی مسجد میں داخل ہو تو اعکاف کی نیت کر لیا کرے۔
 (۱۸) بہتر یہ ہے کہ مسجد نبوی میں باب جبرئیل سے داخل ہو اس لئے کہ حضور اقدس ﷺ کا معمول اس دروازہ سے داخل ہونے کا تھا جس کی غالباً وجہ یہ ہے کہ ازواج مطہرات کے حجرے اسی جانب زیادہ تھے۔ (شرح مناسک نووی) لیکن اس دروازہ سے داخل ہونا ضروری نہیں ہے جس دروازہ سے چاہے داخل ہو جائے (شرح لباب)

(۱۹) مسجد میں داخل ہونے کے بعد خشوع خضوع عجز و انکسار میں بہت اہتمام کرے وہاں کی زیب و زینت فرش فرش جھاڑ فانوس قالین قہقہوں میں نہ لگ جائے نہ ان چیزوں کی طرف التفات کرے نہ نہایت ادب اور وقار سے نیچی نظر کئے ہوئے نہایت ہی ادب اور احترام سے جائے بے ادبی اور لالہ بالی پن کی کوئی حرکت نہ کرے بڑے اونچے دربار میں پہنچ گیا ہے ایسا نہ ہو کہ بے ادبی کی حرکت حرمان و خسران کا سبب بن جائے۔

(۲۰) مسجد میں جانے کے بعد سب سے پہلے روضہ مقدسہ میں جائے یہ جگہ وہ حصہ ہے جو منبر شریف اور قبزینہ کے میاں میں ہے اس کو روضہ اس لئے کہا جاتا ہے کہ حضور ﷺ کا پاک ارشاد ہے کہ میری قبر اور میرے منبر کا درمیانی حصہ جنت کے باغوں میں سے ایک باغ ہے روضہ باغ کو کہتے ہیں آئندہ فصل میں یہ حدیث آرہی ہے اگر باب جبرئیل سے مسجد میں داخل ہونے کی نوبت آتی تو بہتر یہ ہے کہ حجرہ شریف کے پیچھے سے روضہ میں جائے تاکہ حجرہ کے سامنے سے گزرنے کی صورت بغیر سلام کئے آگے بڑھنا نہ پڑے۔

(۲۱) روضہ مقدس میں پہنچ کر اول تحیۃ المسجد پڑھے۔ مسجد میں حاضری کے بعد حضور ﷺ کی خدمت میں حاضری سے قبل تحیۃ المسجد کا پڑھنا اولیٰ ہے اس لئے کہ یہ اللہ کا حق ہے جو رسول کے حق پر مقدم ہے نمبر ۱۱ میں شیخ عبدالقیس کے قصہ میں گزر چکا ہے کہ انھوں نے اول تحیۃ المسجد پڑھی پھر حضور ﷺ کی خدمت میں حاضر ہوئے۔ حضرت جابر رضی اللہ عنہ فرماتے ہیں کہ میں سفر سے آیا تھا، حضور ﷺ کی خدمت میں حاضر ہوا۔ حضور ﷺ اس وقت مسجد میں تشریف فرما تھے حضور ﷺ نے دریافت فرمایا کہ تحیۃ المسجد پڑھی؟ میں نے عرض کیا کہ نہیں، فرمایا جاؤ پہلے تحیۃ المسجد پڑھ کر میرے پاس آنا۔ (شرح مناسک نووی)

(۲۲) تحیۃ المسجد کی ان دو رکعت میں قُلْ يَا أَيُّهَا الْكَافِرُونَ اور قُلْ هُوَ اللَّهُ پڑھنا اولیٰ ہے اس لئے کہ پہلی سورۃ میں شرک سے نفی اور انکار ہے اور دوسری صورت میں اللہ کی وحدانیت اور ذات و صفات کا اقرار ہے۔

(۲۳) علماء نے لکھا ہے کہ روضہ میں حضور اقدس ﷺ کے کھڑے ہونے کی جگہ برکت کی نیت سے کھڑا ہونا اولیٰ ہے اس جگہ کی صحیحین زبدہ میں اس طرح کی ہے کہ منبر داہنے موٹھ کے کسی سیدھ پر ہے اور وہ ستون جس کے سامنے صندوق ہے سامنے رہے۔ امام غزالیؒ نے احیاء میں بھی یہی لکھا ہے کہ وہ ستون جس کے پاس صندوق ہے منہ کے سامنے ہو اور وہ دائرہ جو مسجد کی قبلہ کی دیوار میں ہے سامنے رہے لیکن ابن حجرؒ نے شرح مناسک میں لکھا ہے کہ اب وہاں صندوق نہیں رہا وہ جل گیا اب اس کی جگہ ایک محراب بنا دی گئی ہے یہی وہ جگہ ہے جس کو محراب البیہی ﷺ کہتے ہیں۔ سب اکابر علماء نے اس جگہ قیام کو اولیٰ بتایا ہے اس لئے اس بابرکت جگہ کا اہتمام کرنا لیکن اس ناپاک کو مدینہ طیبہ کے ایک سالہ قیام میں ایک مرتبہ بھی یہاں کھڑا ہونے کی جرأت اور ہمت نہ ہوئی۔ اگر یہ جگہ کسی وجہ سے میسر نہ ہو سکے تو پھر سارے روضہ میں کسی جگہ تحیۃ المسجد پڑھے۔

(۲۴) تحیۃ المسجد سے فارغ ہونے کے بعد اللہ جل شانہ کا لاکھ شکر ادا کرے کہ اس نے یہ نعمت جلیلہ عطا فرمائی اور اس پاک ذات سے حج و زیارت کی قبولیت کی دعا کرے اور چاہے سجدہ شکر کرے چاہے دو رکعت شکرانہ پڑھے بہت سے علماء نے اس وقت سجدہ شکر کرنے کو کہا ہے۔ یہاں یہ بات قابل یاد رکھنے کے ہے کہ حنفیہ کے نزدیک مشہور قول کے موافق شکرانہ کا محض سجدہ مشروع نہیں بلکہ جہاں شکر کا سجدہ وارد ہوا ہے ان کی تحقیق کے موافق وہاں شکرانہ کی نقلیں مراد ہیں لیکن اس جگہ پر حنفیہ نے سجدہ شکر کا جواز لکھا ہے جیسا کہ شرح لباب میں تصریح ہے کہ اور اس کے بالمقابل شافعیہ کی تحقیق کے موافق سجدہ شکر بغیر نقلوں کے بھی مشروع ہے لیکن اس جگہ وہ سجدہ شکر کے قائل نہیں جیسا کہ شرح مناسک نووی میں ابن حجرؒ نے تصریح کی ہے۔

(۲۵) اگر مسجد میں داخل ہونے کی وقت فرض نماز کھڑی ہونے کو ہو تو اس وقت تحیۃ نہ پڑھے بلکہ فرض نماز میں شرکت کرے اسی میں تحیۃ المسجد کی بھی نیت کر لے تو تحیۃ المسجد کا ثواب بھی مل جائے گا۔ اسی طرح اگر ایسے وقت میں مسجد میں داخل ہوا جبکہ نقلیں مکروہ ہیں جیسا کہ عصر کے بعد تو اس وقت بھی تحیۃ نہ پڑھے۔

(۲۶) نماز سے فراغت کے بعد قبر شریف کی طرف چلے اس حال میں دل کو سب کدورات اور الائنوں سے پاک رکھے اور ہمہ تن نبی کریم ﷺ کی ذات اقدس کی طرف پوری توجہ کرے علماء نے لکھا ہے کہ جس قلب میں دنیا کی گندگیاں اور لہو و لعب شہوتیں اور اور خواہشیں بھر رہی ہوں اس دل پر وہاں کی برکات کا کچھ اثر نہیں ہوتا بلکہ ایسے دل والوں پر جو دنیا پر پڑے رہیں اور آخرت سے اور اس کے فکر سے بے تعلق ہوں حضور ﷺ کے غصہ اور اعراض کا اندیشہ ہے اللہ ہی اپنے فضل سے اس سے پناہ دے لہذا ہر

تخصّص کے لئے ضروری ہے جہاں تک ممکن ہو اس وقت اپنے دل کو دنیوی خرافات سے خالی رکھنے کی کوشش کرے اور اللہ کی رحمت کی وسعت و عفو و کرم کے کمال کی امید رکھے اور حضور اقدس ﷺ کی شانِ رحمۃ اللعالمین پر نظر رکھے اور حضور ﷺ ہی کے وسیلہ سے اللہ سے معافی کا طالب بن کر حاضر ہو۔ (شرح لباب)

(۲۷) جب کسی قبر پر حاضری ہو تو میت کے پاؤں کی طرف سے جائے تاکہ میت کو اگر حق تعالیٰ شانہ آنے والے کا کشف عطا فرمائے تو دیکھنے میں سہولت رہے اس لئے کہ جب میت قبر میں دائیں کروٹ لیٹی ہے تو اس کی نظر قدموں کی طرف ہوتی ہے اگر کوئی سر ہانے کی جانب سے آئے تو میت کو دیکھنے میں تعب اور مشقت ہوتی ہے۔ (فتح القدر) اسی ضابطہ کے موافق اس جگہ بھی بعض علماء نے لکھا ہے کہ قدم مبارک کی جانب سے حاضر ہو جیسا کہ ابن حجرؒ نے شرح مناسک میں نقل کیا ہے کہ زائر کے لئے مناسب یہ ہے کہ قبلہ کی جانب سے ہو کر مولاہ شریف پر حاضر ہو لیکن اگر پاؤں کی طرف سے حاضر ہو تو یہ ادب کے لحاظ سے اولیٰ ہے مگر بعض علماء نے عام ضابطہ کے خلاف اس جگہ پر سر ہانے سے حاضری کو ترجیح دی ہے اس وجہ سے کہ تحیۃ المسجد روضہ میں پڑھی گئی جو حضور ﷺ کے بالکل سر ہانے ہے اس صورت میں اگر وہاں سے چل کر پاؤں کی طرف کو آئے گا تو صورت قبر مبارک کے طواف کی سی بن جائے گی اور قبر کا طواف بالکل جائز نہیں اس لئے اس کی صورت سے بچنے کی رعایت سے اس جگہ سر ہانے سے حاضری کو گوارا کیا گیا۔ ورنہ عام ادب ہر قبر پر حاضری کا یہی ہے کہ پاؤں کی طرف سے حاضر ہو۔

(۲۸) جب مولاہ شریف پر حاضر ہو تو سر ہانے کی دیوار کے کونہ میں جو ستون ہے اس سے تین چار ہاتھ کے فاصلہ سے کھڑا ہو اور پشت قبلہ کی طرف کرے اور بائیں طرف کو ذرا مائل ہوتا کہ چہرہ انور کے بالکل سامنے ہو جائے۔ (زبدہ) صاحب اتحاف کہتے ہیں کہ یہ ستون اب پتیل کی دیوار کے اندر آگیا۔ ملا علی قاریؒ نے لکھا ہے کہ چاندی کی کیل جو اس دیوار میں ہے اس کے مقابل کھڑا ہو (شرح لباب) لیکن اب تین جھرو کہ سامنے کی پتیل کی دیوار میں کر دیئے گئے جن سے حضور اقدس ﷺ اور حضرات شیعینؒ کی مبارک قبروں کا سامنا ہوتا ہے ابن حجرؒ کہتے ہیں کہ چاندی کی میخ جس پر سونے کا جھول ہے، وہ چہرہ انور ﷺ کی محاذات میں ہے

(۲۹) دیوار سے تین چار گز کے فاصلہ پر کھڑا ہو زیادہ قریب نہ ہو کہ ادب کے خلاف ہے اور نگاہ نیچی رہنا چاہئے ادھر ادھر دیکھنا اس وقت سخت بے ادبی ہے ہاتھ پاؤں بھی ساکن اور وقار سے رہیں یہ خیال کرے کہ چہرہ انور اس وقت میرے سامنے ہے حضور اقدس ﷺ کو میری حاضری کی اطلاع ہے حضور ﷺ کی علوشان اور علوم مرتبت کا استحضار پوری طرح سے دل میں ہو۔ ابن امیر الحاج

مدخل میں لکھتے ہیں کہ جتنے بھی تواضع اور آداب اس وقت کی حاضری کے لکھے جاتے ہیں اس سے کہیں زیادہ تواضع اور عجز و انکسار ہونا چاہئے اس لئے کہ آپ کی ذات ایسی شفیق ہے جس کی شفاعت مقبول ہے جس نے آپ کے درکار ارادہ کیا وہ مراد کو پہنچا اور جو آپ ﷺ کی چوکھٹ پر حاضر ہو گیا وہ مراد نہیں رہا جس شخص نے آپ کے وسیلہ سے دعا کی وہ قبول ہوئی اور جو مانگا وہ ملا۔ تجربہ اور واقعات اس کی شہادت دیتے ہیں اس لئے جتنا زیادہ ادب ہو سکے درلغ نہ کرے اور یہ سمجھے گویا میں زندگی میں آپ کی مجلس میں حاضر ہوں اس لئے کہ امت کے حالات کے مشاہدہ میں اور ان کے ارادہ اور قصد کے ظہور میں اس وقت آپ کی حیات اور مہمات میں کوئی فرق نہیں۔ (مدخل اول)

(۳۰) اس کے بعد حضور ﷺ پر سلام پڑھے مناسک کے رسائل میں سلام کے رسائل میں سلام کے الفاظ بہت سے نقل کئے گئے ہیں اس میں سلف کا معمول مختلف رہا ہے بعض اکابر مختلف عنوان اور مختلف الفاظ کے ساتھ سلام پڑھتے تھے اور ذوق و شوق کا تقاضا یہی ہے

یاں لب پہ لاکھ لاکھ سخن اضطراب میں واں ایک خاموشی تری سب کے جواب میں
اور بعض حضرات نہایت مختصر الفاظ میں سلام پڑھتے تھے ادب اور ہمیت کا تقاضا یہی ہے
بے زبانی ترجمان شوق بے حد ہو تو ہو ورنہ پیش یار کام آتی ہیں تقریریں کہیں

ملا علی قاریؒ نے لکھا ہے کہ بعض اکابر جیسے کہ حضرت ابن عمرؓ صرف السلام علیک ایہا النبی ورحمۃ اللہ وبرکاتہ پر اکتفا کرتے تھے اور بعض حضرات طویل سلام کو اختیار کرتے تھے اور احادیث میں مختلف الفاظ اور مختلف عنوانوں سے درود شریف وارد ہونے سے اس کی تائید ہوتی ہے حضرت گنگوہی نور اللہ مرقدہ نے زبدہ میں سلام کے الفاظ نقل کرنے کے بعد لکھا ہے کہ سلام میں جس قدر چاہے الفاظ زیادہ کرے مگر ادب اور عجز کے کلمات ہوں لیکن سلف یہاں مختصر الفاظ کہنے کو پسند کرتے ہیں اور جہاں تک بھی اختصار ہو سکے مستحسن رکھتے ہیں۔ امام نوویؒ نے اپنے مناسک میں سلام کے طویل الفاظ لکھنے کے بعد لکھا ہے حضرت ابن عمرؓ وغیرہ سے غایت اختصار نقل کیا گیا حضرت ابن عمرؓ تو اتنا ہی کہتے تھے السلام علیک یا رسول اللہ، السلام علیک یا ابا بکر، السلام علیک یا ابیہما۔ اس ناکارہ ناقص کے خیال میں جو شخص سلام کے الفاظ کا ترجمہ اور مطلب سمجھتا ہو اور ان الفاظ کے بڑھانے سے ذوق میں اضافہ ہوتا ہو اس کو تو طویل مناسب ہے اور اگر یہ دونوں نہ ہوں تو طوطے کی طرح سے مزورین کے الفاظ ہرانے کی انتہائی ذوق و شوق اور غایت سکون اور وقار سے آہستہ آہستہ ٹھیرا ٹھیرا کر الصلوٰۃ والسلام علیک یا رسول اللہ پڑھتا ہے اس سے پہلی فصل کے نمبر ۱ پر صلی اللہ علیک یا رسول اللہ ستر مرتبہ پڑھنا گذرا ہے وہ بھی بہتر ہے مگر سکون اور وقار ذوق و شوق سے پڑھے۔

(۳۱) یہ نہایت اہم اور ضروری بات ہے کہ سلام پڑھتے وقت شور و شغب ہرگز نہ کرے نہ زور سے چلائے بلکہ اتنی آواز سے کہے کہ اندر تک پہنچ جائے ملا علی قاری نے لکھا ہے کہ نذو زیادہ جہر ہو اور نہ بالکل انخفا ہو بلکہ متوسط اور معتدل آواز حضور قلب اور اپنی بد اعمالیوں کی وجہ سے شرم و حیا لئے ہوئے ہو۔ بخاری شریف میں ایک قصہ لکھا ہے حضرت سائب رضی اللہ عنہ کہتے ہیں کہ میں مسجد میں کھڑا تھا ایک شخص نے میرے ایک کنکری ماری میں نے ادھر کودیکھا تو وہ حضرت عمر رضی اللہ عنہ تھے انہوں نے مجھے اشارہ سے بلا کر کہا کہ یہ دو آدمی جو بول رہے ہیں ان کو بلا کر لاؤ میں ان دونوں کو حضرت عمر رضی اللہ عنہ کے پاس لایا۔ حضرت عمر رضی اللہ عنہ نے ان سے پوچھا کہ تم کہاں کے رہنے والے ہو انہوں نے عرض کیا کہ طائف کے رہنے والے ہیں۔ حضرت عمر رضی اللہ عنہ نے فرمایا اگر تم اس شہر کے رہنے والے ہوتے تو تمہیں مزہ چکھاتا تم حضور اقدس صلی اللہ علیہ وسلم کی مسجد میں چلا کر بول رہے ہو۔ محمد بن مسلمہ رضی اللہ عنہ کہتے ہیں کہ کسی شخص کو بھی یہ نہیں چاہئے کہ مسجد میں زور سے بولے۔ (شرح شفاء) حضرت عمر رضی اللہ عنہ کے اس قصہ میں بعض روایات حضرت عمر رضی اللہ عنہ کا ارشاد نقل کیا گیا کہ ایسے کوڑے مارتا کہ بدن درد کرنے لگتا۔ اب گویا اجنبی دوسرے شہر کے ہونے کی وجہ سے مسئلہ سے ناواقفیت کو عذر قرار دیا۔ حضرت عائشہ رضی اللہ عنہا جب کہیں قریب کیل میخ وغیرہ کے ٹھوکنے کی آواز سنتیں تو آدمی بھیج کر ان کو روکتیں کہ زور سے نہ ٹھوکیں۔ حضور صلی اللہ علیہ وسلم کی تکلیف کا لحاظ رکھیں۔ حضرت علی کرم اللہ وجہہ کو اپنے مکان کے کواڑ بنانے کی ضرورت پیش آئی تو بنانے والوں کو فرمایا کہ شہر کے باہر بیچ میں بنا کر لائیں ان کے بنانے کی آواز کا شور حضور صلی اللہ علیہ وسلم تک نہ پہنچے علامہ قسطلانی مواہب میں لکھتے ہیں کہ حضور اقدس صلی اللہ علیہ وسلم کے ساتھ ادب کا وہی معاملہ ہونا چاہے جو زندگی میں تھا اس لئے کہ حضور صلی اللہ علیہ وسلم اپنی قبر میں زندہ ہیں۔ (شرح مواہب) حق تعالیٰ سبحانہ و تقدس نے قرآن پاک میں سورہ حجرات میں خصوصیت سے اس طرف تسمیہ فرمائی ہے ارشاد والا ہے۔

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ..... الآية

اے ایمان والو! اپنی آوازیں نبی کریم صلی اللہ علیہ وسلم کی آواز سے اونچی نہ کرو اور نہ آپ سے ایسے زور سے گفتگو کرو جیسا کہ آپس میں ایک دوسرے سے گفتگو کرتے ہیں (ایسا نہ ہو کہ اس حرکت سے) تمہارے (پہلے کئے ہوئے نیک) عمل برباد ہو جائیں اور تم کو خبر بھی نہ ہو۔

بخاری شریف میں ہے کہ حضرات شیخین حضرت ابو بکر رضی اللہ عنہ اور حضرت عمر رضی اللہ عنہ کے درمیان کسی مشورہ کی گفتگو میں جو حضور صلی اللہ علیہ وسلم کی مجلس میں تھی اختلاف رائے کی وجہ سے تیز گفتگو ہو گئی تھی جس پر یہ آیت نازل ہوئی جب حضرات شیخین پر یہ عتاب ہے تو ہم تم کس شمار میں ہیں احادیث شریفہ کے بعد حضور صلی اللہ علیہ وسلم کی مجلس میں حضرت عمر رضی اللہ عنہ کی آواز ایسی ہوتی کہ بعض اوقات مکرر پوچھنا پڑتا کہ کیا کہا

حضرت ابو بکر صدیق رضی اللہ عنہ نے عرض کیا یا رسول اللہ ﷺ! میں تو اب سے اس طرح گفتگو کروں گا جیسا کہ کوئی راز کی بات کرتا ہو۔ حضرت ثابت بن قیس رضی اللہ عنہ جو ہری الصوت تھے اس آیت کے نازل ہونے کے بعد اس رنج و غم میں کہ میں تو ہمیشہ ہی زور سے بولتا ہوں تو بس چہنمی ہو گیا گھر سے نہ نکلتے تھے کئی دن کے بعد حضور ﷺ نے دریافت فرمایا تو واقعہ معلوم ہوا۔ حضور ﷺ نے ان کو تسلی فرمائی اور ان کو جنتی ہونے کی بشارت دی (درمنثور) ایسی حالت میں جو لوگ وہاں شور برپا کرتے ہیں ان کو ڈرنا چاہئے اور بہت احتیاط لازم ہے۔

(۳۲) سلام کے بعد اللہ جل شانہ سے حضور ﷺ کے وسیلہ سے دعا کرے اور حضور ﷺ سے شفاعت کی درخواست کرے بعض علماء نے توسل کو منع فرمایا ہے لیکن جمہور علماء اس کے جواز کے قائل ہیں معنی جو فقہ حنابلہ میں مشہور و معروف ہے اس میں الفاظ سلام میں یہ الفاظ بھی ذکر کئے ہیں۔

اللَّهُمَّ إِنَّكَ قُلْتَ وَقَوْلِكَ الْحَقُّ وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا وَقَدْ آتَيْتَكَ مُسْتَغْفِرًا مِّنْ ذُنُوبِي مُسْتَشْفِعًا بِكَ إِلَيَّ رَبِّي فَاسْأَلْكَ يَا رَبِّ أَنْ تُوجِبَ لِي الْمَغْفِرَةَ كَمَا أَوْجَبْتَهَا لِمَنْ آتَاهُ فِي حَيَاتِهِ الْبَخ

اے اللہ تیرا پاک ارشاد ہے اور تیرا ارشاد حق ہے اور وہ یہ ہے (وَلَوْ أَنَّهُمْ إِذْ ظَلَمُوا) آخر آیت تک اب میں آپ کے پاس آیا ہوں اور اپنے گناہوں سے مغفرت چاہتا ہوں اور آپ سے اپنے رب کی بارگاہ میں شفاعت چاہتا ہوں اے اللہ میں تجھ سے یہ مانگتا ہوں کہ تو میری مغفرت واجب کر دے جیسا کہ تو نے اس شخص کی مغفرت کو واجب کیا جو حضور ﷺ کی خدمت میں ان کی زندگی میں حاضر ہو۔

یہی الفاظ شرح کبیر میں بھی نقل کئے گئے۔ اسی طرح ان دونوں کتابوں میں بھی قصہ کا وہ قصہ بھی نقل کیا گیا جو اس سے پہلی فصل کے آخر میں گذرا اور اس میں آیت شریفہ (وَلَوْ أَنَّهُمْ إِذْ ظَلَمُوا) کا ترجمہ بھی گذر چکا ہے خلفاء عباسیہ میں سے منصور عباسی نے حضرت امام مالک رضی اللہ عنہ سے دریافت کیا کہ دعا کے وقت حضور اقدس ﷺ کی طرف چہرہ کروں یا قبلہ کی طرف تو حضرت امام مالک رضی اللہ عنہ نے فرمایا کہ آپ ﷺ کی طرف سے منہ ہٹانے کا کیا محل ہے جبکہ آپ ﷺ تیرا بھی وسیلہ ہیں اور تیرے باپ حضرت آدم رضی اللہ عنہ کا بھی وسیلہ ہیں حضور کی طرف منہ کر کے حضور ﷺ سے شفاعت چاہو اللہ جل شانہ ان کی شفاعت قبول کرے، علامہ زرقاتی کہتے ہیں کہ اس قصہ کو قاضی عیاض رحمۃ اللہ علیہ نے معتبر اساتذہ سے نقل کیا ہے اس کا انکار کراجرأت ہے (شرح مواہب) علامہ قسطلانی شافعی نے مواہب میں لکھا ہے

کہ زائرین کو چاہئے کہ بہت کثرت سے دعائیں مانگیں اور حضور ﷺ کا وسیلہ پکڑیں اور حضور ﷺ سے شفاعت چاہیں کہ حضور ﷺ کی ذات اقدس ایسی ہی ہے کہ جب ان کے ذریعہ سے شفاعت جاہی جائے تو حق تعالیٰ شانہ قبول فرمائیں۔ علامہ زرقانی مالکیؒ اس کی شرح میں لکھتے ہیں کہ علامہ ظہیرؒ (مالکی) کی مناسک میں بھی یہ مضمون لکھا ہے۔ ابن ہمامؒ نے فتح القدر میں لکھا ہے اور اس سے حضرت قدس سرہ نے زبدہ میں نقل کیا ہے کہ سلام کے بعد پھر حضرت ﷺ کے وسیلہ سے دعا کرے اور شفاعت چاہے اور یہ الفاظ کہے

يَا رَسُولَ اللَّهِ أَسْأَلُكَ الشَّفَاعَةَ وَآتَوَسَّلُ بِكَ إِلَى اللَّهِ فِي أُمَّوتِ
مُسْلِمًا عَلَى مِلَّتِكَ وَسُنَّتِكَ۔

”اے اللہ کے رسول میں آپ سے شفاعت چاہتا ہوں اور آپ کے وسیلہ سے اللہ سے یہ مانگتا ہوں کہ میری موت آپ کے دین اور آپ کی سنت پر ہو۔“

امام نووی نے اپنے مناسک میں حضرت عمرؓ پر سلام کے بعد لکھا ہے کہ پھر پہلی جگہ یعنی حضور اقدس ﷺ کے سامنے آئے اور حضور ﷺ کے وسیلہ سے اپنے لئے دعا کرے اور حضور ﷺ کی شفاعت کے ذریعہ اللہ جل شانہ سے دعا کرے اور بہتر چیز ہے وہ جو تھی سے نقل کی گئی تھی کا قصہ اس سے پہلی فصل کے ختم پر گزر چکا۔ ابن حجر مکیؒ شافعی اس کی شرح میں لکھتے ہیں کہ حضور ﷺ کے ساتھ تو سل کرنا سلف صالح کا طریقہ رہا ہے انبیاء علیہم السلام اور اولیاء حضورؐ کے وسیلہ سے دعا کی ہے حاکم نے روایت نقل کی ہے اور اس کو صحیح بتایا ہے کہ جب حضرت آدمؑ سے دانہ کھانے کی خطا صادر ہوئی تو انھوں نے اللہ جل شانہ سے حضور ﷺ کے طفیل دعا کی اللہ جل شانہ نے دریافت کیا کہ آدم تم نے محمد کو کیسے جانا ابھی تو میں نے ان کو پیدا بھی نہیں کیا تو حضرت آدمؑ نے عرض کیا کہ یا اللہ جب آپ نے مجھے پیدا کیا تھا اور مجھ میں جان ڈالی تھی تو میں نے عرش کے ستوتوں پر

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ۔

لکھا ہوا دیکھا تھا تو میں نے سمجھ لیا تھا کہ آپ نے اپنے ناک نام کے ساتھ جس کا نام ملایا ہے وہ ساری مخلوق میں آپ کو سب سے زیادہ محبوب ہو گا حق تعالیٰ شانہ نے فرمایا کہ بیشک وہ ساری مخلوق میں مجھے سب سے زیادہ محبوب ہے اور جب اس کے طفیل تم نے مغفرت طلب کی تو میں نے تمہاری خطا معاف کر دی نیز نسائی اور ترمذی نے نقل کیا ہے کہ ایک نابینا حضور ﷺ کی خدمت میں حاضر ہوئے اور بینائی کے لئے دعا چاہی حضور ﷺ نے فرمایا کہ تم کہو تو میں دعا کروں لیکن اگر تم صبر کرو تو

زیادہ بہتر ہے انھوں نے دعا کی درخواست کی حضور ﷺ نے ان کو فرمایا کہ پہلے بہت اچھی طرح سے وضو کرو اس کے بعد یہ دعا پڑھو۔

اللَّهُمَّ إِنِّي أَسْأَلُكَ وَأَتَوَجَّهُ إِلَيْكَ نَبِيَّكَ مُحَمَّدًا ﷺ نَبِيَّ الرَّحْمَةِ
يَا مُحَمَّدُ إِنِّي أَتَوَجَّهُ بِكَ إِلَى رَبِّي فِي حَاجَتِي لِتَقْضِي لِي اللَّهُمَّ
فَشَفِّعُهُ فِيَّ۔

اے اللہ میں آپ سے سوال کرتا ہوں اور آپ کے نبی جو رحمت کے نبی ہیں محمد ﷺ کے واسطے سے آپ کی طرف متوجہ ہوتا ہوں اے محمد ﷺ میں آپ کے طفیل اپنے رب کی طرف متوجہ ہوتا ہوں تاکہ میری یہ حاجت پوری ہو جائے اے اللہ حضور ﷺ کی سفارش میرے حق میں قبول فرما ترمذی نے اس حدیث کو صحیح بتایا ہے اور بیہقی کی روایت میں اس کے آگے یہ بھی ہے کہ اس دعا کے پڑھنے کے بعد وہ صاحب بیضا ہو گئے۔ اور طبرانی نے عمدہ سند کے ساتھ حضور ﷺ کی ایک دعا کے الفاظ یہ نقل کئے

بِحَقِّ نَبِيِّكَ وَالْأَنْبِيَاءِ الَّذِينَ مِنْ قَبْلِي (كذافي الاصل)
”اللہ تیرے نبی کے طفیل اور گذشتہ انبیاء کے طفیل“

اس کے بعد ابن حجر نے اور بھی تائیدیں اس مضمون کی نقل کیں۔ اور اس دعا کے متعلق ایک قصہ زیارت کے قصوں میں نمبر ۳۳ پر بھی آرہا ہے۔

(۳۳) اس مضمون سے یہ بھی معلوم ہو گیا کہ اس دعا کے وقت بھی منہ حضور اقدس ﷺ کی طرف ہونا چاہئے۔ اگرچہ عام دعا کا ادب یہ ہے کہ منہ قبلہ کی طرف ہونا چاہئے لیکن اس وقت قبلہ کی طرف منہ کرنے سے حضور اکرم ﷺ کی طرف پشت ہوتی ہے جو ادب کے خلاف ہے اس لئے اس وقت اسی طرف منہ کر کے دعا کرے۔

(۳۴) اس کے بعد اگر کسی اور شخص نے اپنی طرف سے حضور ﷺ کی بارگاہ میں سلام عرض کرنے کی فرمائش کی ہو تو اس کی طرف سے بھی اس طرح سلام عرض کرنے ”السلام عليك يا رسول الله من فلان بن فلان يستشفع بك الى ربك“ آپ پر سلام اے اللہ کے رسول فلاں کی طرف سے جو فلاں کا بیٹا ہے اور وہ آپ سے اللہ کی پاک بارگاہ میں سفارش چاہتا ہے پہلے فلاں کی جگہ اس شخص کا نام لے دوسرے فلاں کی جگہ اس کے باپ کا نام لے اگر عربی میں کہنا مشکل ہو تو اردو میں عرض کر دے کہ فلاں فلاں آدمیوں نے آپ کی بارگاہ میں سلام عرض کیا اور شفاعت کی درخواست

کی ہے۔ علامہ زرقانی کہتے ہیں کہ اگر کسی شخص نے کسی سے سلام پہنچانے کی درخواست کی ہو اور اس نے درخواست کو قبول کر لیا ہو یعنی وعدہ کر لیا ہو کہ میں سلام پہنچا دوں گا تو اس پر اب اس سلام کا پہنچانا واجب ہو گیا اس لئے کہ یہ بمنزلہ اس کی امانت کے ہے جس کو یہ قبول کر چکا۔ صاحب اتحاف لکھتے ہیں کہ سلف و خلف سب کا معمول دوسروں کی معرفت سلام بھیجے گا رہا ہے اور سلاطین تو مستقل قاصد مدینہ طیبہ حضور ﷺ کی خدمت میں سلام عرض کرنے کے لئے بھیجا کرتے تھے حضرت عمر بن عبدالعزیزؒ بھی حضور ﷺ کی خدمت میں سلام عرض کرنے کے لئے مستقل قاصد بھیجا کرتے تھے ناظرین رو سیاہ بھی درخواست کرتا ہے کہ اگر اس مبارک وقت میں یہ سیرہ کار کسی کو یاد آجائے تو

السَّلَامُ عَلَيْكَ يَا رَسُولَ اللَّهِ مِنْ زَكَرِيَّا بْنِ يَحْيَى الْكِنَانِيهِ لَوْلِي يُسْتَشْفَعُ
بِكَ إِلَيَّ رَبِّكَ۔

عرض کر دیں احسان ہوگا اور یہ الفاظ یاد نہ رہیں تو اردو ہی میں اس ناکارہ کا سلام عرض کر دیں۔ (اور ناشر احقر عطاء الرحمن خاں شروانی بھی سلام کی درخواست کرتا ہے)

(۳۵) حضور اقدسؐ پر سلام پڑھنے کے بعد تقریباً ایک ہاتھ دائیں طرف ہٹ کر حضرت صدیق اکبر رضی اللہ عنہ پر سلام پڑھے۔ مشہور قول کے موافق حضرت صدیق اکبر رضی اللہ عنہ کی قبر مبارک حضور ﷺ کی قبر اطہر کے پیچھے اس طرح سے ہے کہ حضرت صدیق اکبرؓ کا سر مبارک حضور ﷺ کے شانہ کے مقابل ہے اس لئے ایک ہاتھ دائیں جانب کو ہو جانے سے حضرت صدیق اکبرؓ کا سامنا ہو جاتا ہے۔

(۳۶) حضرت صدیق اکبرؓ پر سلام سے فراغت کے بعد ایک ہاتھ بائیں جانب ہٹ کر حضرت صدیق اکبر رضی اللہ عنہ پر سلام پڑھے اس لئے کہ مشہور قول کے موافق حضرت فاروق کی قبر مبارک حضرت صدیق اکبر رضی اللہ عنہ کی قبر کے پیچھے ایسی طرح ہے کہ حضرت عمرؓ کا سر حضرت ابو بکر صدیقؓ کے شانہ کے مقابل ہے۔

(۳۷) ان دونوں حضرات کی خدمت میں بھی اگر کسی نے سلام عرض کرنے کی درخواست کر دی ہو تو ہر ایک کی خدمت میں اپنا سلام پڑھنے کے بعد اس کا سلام عرض کر دے اور یہ سیرہ باخطا و قصور بھی درخواست کرتا ہے کہ اگر ناظرین کو کسی وقت یاد آجائے تو ناپاک کا سلام بھی دونوں بارگاہ ہوں تک پہنچا دیں اللہ جل شانہ آپ کو اس احسان کا اپنے لطف سے اجر عطا فرمائے۔

(۳۸) بہت سے علماء نے لکھا ہے کہ حضرت شیخین رضی اللہ عنہما پر علیؓ و علیہؓ سلام پڑھنے کے

بعد پھر ان دونوں حضرات کے درمیان میں کھڑا ہو یعنی جس جگہ کھڑے ہو کر حضرت عمر رضی اللہ عنہ پر سلام پڑھا ہے اس سے تقریباً نصف ہاتھ بائیں جانب کو کھڑا ہوتا کہ دونوں کے درمیان میں ہو جائے اور پھر دونوں پر مشترک سلام پڑھے جس کے الفاظ زبدہ میں یہ لکھے ہیں:-

السَّلَامُ عَلَيْكُمَا يَا صَاحِبَيْ رَسُولِ اللَّهِ ﷺ وَرَفِيقَيْهِ وَوَزِيرَيْهِ جَزَاكُمُ
اللَّهُ أَحْسَنَ الْجَزَاءِ جِئْنَا كَمَا نَتَوَسَّلُ بِكُمَا إِلَى رَسُولِ اللَّهِ ﷺ لِيَشْفَعَ
لَنَا وَيَدْعُوَ لَنَا رَبَّنَا إِنَّ يُحْيِينَا عَلَى مِلَّتِهِ وَسُنَّتِهِ وَيَحْشُرُنَا فِي زُمْرَتِهِ
وَجَمِيعِ الْمُسْلِمِينَ ط

تم دونوں پر سلام اے حضور ﷺ کے پہلو میں لیٹنے والو تم پر سلام اے حضور ﷺ کے دونوں ساتھیو
تم پر سلام اے حضور ﷺ کے دونوں وزیر و تمہیں حق تعالیٰ شانہ ہماری طرف سے بہترین بدلہ!
(تمہارے احسانات کا) عطا فرمائے ہم تمہارے پاس اس لئے حاضر ہوئے کہ تم حضور ﷺ کی
بارگاہ میں اس بات کی سفارش چاہتے ہیں کہ حضور ﷺ ہمارے لئے اللہ پاک کی بارگاہ میں
شفاعت فرمادیں اور اللہ سے یہ دعا فرمادیں کہ وہ ہمیں حضور ﷺ کے دین پر اور حضور ﷺ کی
سنت پر زندہ رکھے اور ہمارا اور تمام مسلمانوں کا حشر حضور ﷺ کی جماعت میں ہو۔

بعض حضرات نے اس سلام کے الفاظ بھی کم و بیش لکھے ہیں جیسا کہ سب سلاموں میں بعض
حضرات نے مختصر الفاظ نقل فرمائے ہیں اور بعض نے زائد تحریر فرمائے ہیں اور بعض نے اس مشترک
سلام کو ذرا ہی نہیں کیا کہ جب علیحدہ علیحدہ سلام عرض کر چکا ہے پھر مشترک کی کیا ضرورت باقی رہی
لیکن جن حضرات نے اس کو ذکر فرمایا ہے غالباً اسی وجہ سے کہ یہاں اب دوبارہ سلام تو بمنزلہ
تمہید اور ادب کے ہے اصل مقصود ان دونوں حضرات کی خدمت میں سفارش کی درخواست ہے کہ یہ
حضور ﷺ کی بارگاہ میں دعا کی درخواست اور سفارش کر دیں اسی لئے اس کا ترجمہ لکھا ہے کہ اس سے
یہاں اندازہ ہو سکے کہ اس مکرر سلام کی غرض کیا ہے

(۳۹) اس کے بعد پھر بائیں طرف آ کر دوبارہ حضور اقدس ﷺ کے سامنے کھڑا ہو کر ہاتھ اٹھا
کر اول اللہ جل شانہ کی خوب حمد و ثنا کرے اس نعمت جلیلہ کا اور اس کی تمام نعمتوں کا شکر ادا کرے
پھر خوب ذوق شوق سے حضور ﷺ پر درود شریف پڑھے پھر آپ کے وسیلہ سے اللہ جل شانہ سے
اپنے لئے اپنے والدین کے لئے اپنے مشائخ کے لئے اپنے اہل و عیال کے لئے اپنے عزیز

درخواست کی ہو اور تمام مسلمانوں کے لئے زندوں کے لئے اور مردوں کے لئے خوب دعا کرے اور اپنی دعا کو آمین پر ختم کرے۔ (شرح لباب) اور یاد آئے تو ناکارہ ذکر یا کو بھی اپنی مبارک دعا میں شامل کر لے۔

(۴۰) حضور اقدس ﷺ اور حضرات شیخینؓ کی مبارک قبروں کی ترتیب اور صورت میں سات روایات کتب حدیث و سیر میں آئی ہیں ان سب میں دور و ایتیں زیادہ مشہور ہیں ان دونوں کی صورت یہاں لکھی جاتی ہے تاکہ حاضرین کو سمجھنے میں سہولت ہو پہلی صورت یہ ہے۔

حضور اقدس ﷺ

حضرت صدیق اکبر ﷺ

حضرت عمر فاروق ﷺ

دوسری صورت یہ ہے۔

حضرت عمر فاروق ﷺ

حضور اقدس ﷺ

حضرت صدیق اکبر ﷺ

علامہ سمہودیؒ نے وفاء الوفاء میں ان سب صورتوں کو تفصیل سے بیان کیا ہے اور اس صورت کو سب سے زیادہ صحیح اور راجح روایت بیان کیا ہے اس کے اتباع میں صاحب اتحاف نے بھی اس کو اشہر الروایات لکھا ہے۔ علامہ سمہودیؒ نے لکھا ہے کہ یہ دو صورتیں ان سب روایات میں زیادہ راجح ہیں جو حضور ﷺ کی قبروں کی تصویر میں وارد ہوئی۔ ابو داؤد شریف میں دوسری صورت وارد ہوئی اور حاکم نے اس کو صحیح بتایا۔ علامہ زرقانیؒ نے شرح مواہب میں لکھا ہے کہ ان سات روایات میں سے پانچ ضعیف ہیں اور دو صحیح ہیں ان دو میں بھی پہلی صورت کو اکثر علماء نے راجح قرار دیا اور رزین نے اسی پر وثوق کیا امام نوویؒ نے اس کو مشہور روایت قرار دیا۔

(۴۱) اس کے بعد اسطوانہ ابولبابہ کے پاس آ کر دو رکعت نفل پڑھ کر دعا کرے (زبدہ)

(۴۲) پھر دوبارہ روضہ میں جا کر نقلیں پڑھے اور دعا درود وغیرہ میں خضوع و خشوع سے مشغول رہے دسویں فصل میں جہاں مسجد کے ستونوں کا ذکر آ رہا ہے اس میں اس ستون کا مفصل حال آ رہا ہے۔

(۴۳) اس کے بعد منبر کے پاس آ کر دعا کرے علماء نے لکھا ہے کہ منبر کی اس جگہ پر جس کو زمانہ کہتے ہیں ہاتھ رکھ کر دعا کرے اس لئے کہ حضور اقدس ﷺ خطبہ کے وقت اس پر دست مبارک

رکھتے تھے۔ امام غزالیؒ نے احیاء میں لکھا ہے کہ مستحب یہ ہے کہ نیچے والے رمانہ پر ہاتھ رکھے کہ حضور ﷺ اس پر ہاتھ رکھتے تھے لیکن ملا علی قاریؒ نے لکھا ہے کہ وہ رمانہ اب باقی نہیں جب مسجد نبویؐ میں دوسری مرتبہ آگ لگی ہے اس میں جل گیا تھا شفاء قاضی عیاضؒ اور اس کی شرح لعلی القاریؒ میں لکھا ہے کہ حضرت ابن عمرؓ کو دیکھا گیا کہ منبر پر حضور ﷺ کے بیٹھنے کی جگہ ہاتھ پھیر کر انھوں نے منہ پر ہاتھ پھیرا اور ابن قسیط اور تھی کہتے ہیں کہ منبر کے اس رمانہ پر جو قبر کے نزدیک ہے اور حضور اقدس ﷺ اس کو اپنے داہنے ہاتھ سے پکڑا کرتے تھے صحابہ کرامؓ برکت کی نیت سے اس پر دایاں ہاتھ پھیرا کرتے تھے۔ رمانہ منبر کی وہ مؤنذہ کہلاتی ہے جو انار کی شکل کناروں پر بنی ہوئی ہوتی ہے۔

(۴۴) اس کے بعد اسطوانہ حنّانہ کے پاس جا کر درود شریف اور دعا اہتمام سے کرے۔ (زبدہ) ستونوں کے بیان میں سب سے پہلے اسی کا ذکر آ رہا ہے۔

(۴۵) اس کے باقی مشہور ستونوں کے پاس جا کر دعا کرے۔ (باب)

(۴۶) اس کی کوشش کرے کہ وہاں کے قیام میں کوئی نماز مسجد نبویؐ کی جماعت سے فوت نہ ہونے پائے۔ (بخ القدر) کہ قیام تھوڑا ہے اور ثواب بہت زیادہ نہ معلوم پھر حاضری میسر ہو سکے یا نہ ہو سکے۔

(۴۷) اس کا خیال رکھے کہ زیارت کے وقت نہ دیواروں کو ہاتھ لگائے کہ یہ بے ادبی اور گستاخی ہے اور نہ دیواروں کو بوسہ دے کہ یہ حجر اسود ہی کا عمل ہے نہ دیواروں کو چمسنے نہ طواف کرے اس لئے کہ طواف بیت اللہ شریف کے ساتھ خاص ہے قبر کا طواف حرام ہے۔ ملا علی قاریؒ نے لکھا ہے کہ جاہلوں کے فعل کا اتباع نہ کرے چاہے وہ صورت سے مشابہ معلوم ہوتے ہوں نہ قبر کے سامنے جھکے نہ زمین کو بوسہ دے نہ قبر کی طرف منہ کر کے اس نیت سے کہ ادھر قبر ہے نماز پڑھے ملا علی قاریؒ لکھتے ہیں کہ اگر قبر کی تعظیم کے لحاظ سے اس طرف منہ کر کے نماز پڑھے تو اس کے کفر کا فتویٰ دیا جائے گا البتہ حجرہ کی پشت پر چونکہ دیوار حائل ہے اس لئے قبر شریف کا ارادہ کئے بغیر نماز پڑھنا جائز ہے۔ (شرح باب) موفق بن قدامہ عقیلی میں لکھتے ہیں کہ قبر اطہر کی دیوار نہ تو چھونا مستحب ہے نہ چومنا۔ امام احمدؒ نے اس کے معروف ہونے کا انکار فرمایا ہے البتہ انھوں نے حضرت ابن عمرؓ کا یہ فعل نقل کیا کہ وہ منبر پر حضور ﷺ کے بیٹھنے کی جگہ ہاتھ رکھ کر اپنے منہ پر پھیرا کرتے تھے۔ امام نوویؒ لکھتے ہیں کہ قبر اطہر کا طواف کرنا ناجائز ہے اور پینٹ کا یا کمر کا قبر شریف کی دیوار سے چھونا مکروہ ہے اسی طرح اس پر ہاتھ پھیرانا یا اس کو چومنا، بلکہ ادب یہ ہے کہ اس سے دور کھڑا ہو جیسا کہ حضور ﷺ کی جنّات کی وجہ سے دور کھڑا ہوتا یہی صحیح ہے اور تمام علماء کی متفقہ رائے ہے اس کے خلاف جو بعض عوام کا عمل دیکھے تو اس سے ڈھوکا نہ کھائے اور ان کی جہالت کی باتوں کی طرف التفات نہ کرے اور جو یہ خیال کرے کہ دیوار پر

ہاتھ پھیرنے سے برکت مقصود ہے یہ اس کی جہالت ہے اس لئے کہ برکت اس میں ہوتی ہے جو شریعت مطہرہ کے موافق ہوتی کیخلاف میں برکت کہاں۔

(۲۸) بلا ضرورت شدیدہ قبر شریف کی طرف پشت نہ کرے نہ نماز میں نہ بغیر نماز کے۔ (شرح لباب) بلکہ نماز میں ایسی جگہ کھڑا ہونے کی سعی کرے کہ نہ اس جانب منہ ہو نہ پشت اور بلا نماز تو اس طرف پشت کرنے کی کوئی وجہ ہونی نہیں سکتی۔

(۲۹) اس کا لحاظ رکھے کہ جب قبر شریف کے مقابل سے گذرنا ہو تو کھڑے ہو کر سلام کر کے آگے بڑھے حتیٰ کہ علماء نے لکھا ہے کہ اگر مسجد سے باہر بھی قبر شریف کے مقابل سے گذرے تو کھڑے ہو کر سلام کر کے آگے بڑھے حضرت ابو حازم صحابی رضی اللہ عنہ سے روایت ہے کہ ایک شخص ان کے پاس آئے اور یہ کہا کہ میں نے حضور اقدس ﷺ کی خواب میں زیارت کی حضور ﷺ نے ارشاد فرمایا کہ ابو حازم سے کہہ دینا کہ تم میرے پاس سے اعراض کرتے ہوئے گذر جاتے ہو کھڑے ہو کر سلام بھی نہیں کرتے اس کے بعد سے ابو حازم ﷺ کا یہ معمول ہو گیا تھا کہ جب ادھر سے گذرتے تو کھڑے ہو کر سلام کر کے آگے بڑھتے۔ (شرح لباب)

(۵۰) مدینہ پاک کے قیام میں قبر شریف پر کثرت سے حاضری کا اہتمام رکھے امام اعظم، امام شافعی، امام احمدیوں حضرات کے نزدیک کثرت سے حاضر ہوتے رہنا پسندیدہ ہے البتہ امام مالک نے کثرت حاضری کو پسند نہیں کیا جس کی وجہ علماء فرماتے ہیں کہ مبادا بار بار کی حاضری سے طبیعت میں بے رغبتی پیدا نہ ہو جائے۔ (شرح لباب)

(۵۱) مسجد شریف میں رہتے ہوئے حجرہ شریف کی طرف اور مسجد سے جب باہر ہو تو قبر شریف جہاں سے نظر آتا ہو بار بار ان کو دیکھنا ان پر نظر جمائے رکھنا بھی افضل ہے اور انشاء اللہ موجب ثواب ہے۔ (شرح لباب) شرح مناسک نووی) نہایت ذوق و شوق کے ساتھ چپ چاپ والہانہ نظر جمائے رکھے سکوت عشق کو ترجیح ہے اظہار الفت پر مری آپس رسائیں پینالے بے اثر نکلے

(۵۲) مدینہ منورہ کے قیام میں جتنا زیادہ سے زیادہ وقت مسجد نبوی میں گذر سکے قیمت سمجھے قرآن پاک کم از کم ایک تو ختم کر ہی لے اور مستقل اعتکاف بھی جے دن کا نصیب ہو سکے نعمت ہے راتوں کو جتنا زیادہ سے زیادہ عبادت میں گزار سکے بہتر ہے کہ یہ مبارک راتیں پھر کہاں ملیں گی۔ (شرح لباب) زبدہ میں حضرت قطب عالم نے لکھا ہے اور جب تک مدینہ منورہ میں رہے تلاوت اور ذکر کرتا رہے اور صلوة و سلام خوب کرتا رہے اور راتوں کو بہت جاگے اور وقت ضائع نہ کرے۔

(۵۳) زبدہ میں لکھا ہے اور بعد زیارت قبر مبارک کے ہر روز یا جمعہ کو زیارت مزارات بقیع کی

بھی ضرور کرے کہ حضرت عثمانؓ اور حضرت عباسؓ اور حضرت حسنؓ اور حضرت ابراہیمؓ اور ازوج مطہراتؓ اور اصحاب کرام رضوان اللہ تعالیٰ علیہم اجمعین وہاں تشریف رکھتے ہیں۔

شرح لباب میں لکھا ہے کہ زائرین کو روزانہ بقیع میں حاضر ہونا چاہئے اور مدینہ منورہ کے رہنے والوں کو جمعہ کو حاضر ہونا چاہئے۔ امام نوویؒ نے لکھا ہے کہ مستحب یہ ہے کہ روزانہ بقیع میں حاضر ہو بالخصوص جمعہ کے دن اور یہ حاضری حضور اقدسؐ کی قبر اطہر پر حاضری کے ہو اور وہاں جا کر معروف قبروں کی زیارت کرے جیسا کہ حضرت ابراہیمؓ، حضرت عثمانؓ، حضرت حسنؓ، اور حضرت علی بن حسینؓ، زین العابدینؓ اور حضرت محمد باقر بن علیؓ اور جعفر بن محمدؓ وغیرہ اور سب سے آخر میں حضورؐ کی پھوپھی حضرت صفیہؓ کی قبر پر حاضری دے اس لئے کہ اہل بقیع کی قبور کی فضیلت اور ان کی زیارت کے بارہ میں بہت کثرت سے احادیث وارد ہوئی ہیں جن میں سے بعض دسویں فصل کی حدیث نمبر ۹ کے ذیل میں آ رہی ہیں۔ ابن حجرؒ مناسک میں لکھتے ہیں کہ بہتر یہ ہے کہ وہاں جا کر سب سے پہلے حضرت عثمانؓ کی قبر مبارک پر حاضر ہوا گر کسی دوسرے بزرگ کی قبر راستہ میں پڑ جائے تو اس وقت تو مختصر سلام کر کے آگے بڑھ جائے اور حضرت عثمانؓ کی قبر شریف کی زیارت کے بعد پھر واپس آ کر کھڑا ہو۔ اس لئے کہ حضرت عثمانؓ ان سب میں افضل ہیں جو بقیع میں مدفون ہیں ان کے بعد پھر حضرت عباسؓ کی قبر پر حاضر ہو۔ بقیع میں حضرات صحابہ کرام رضی اللہ عنہم اجمعین کی بہت بڑی جماعت مدفون ہے۔ حضرت امام مالکؒ فرماتے ہیں کہ تقریباً دس ہزار صحابہ مدفون ہیں علماء نے لکھا ہے کہ ان سب حضرات کے لئے دعا اور ایصال ثواب کرے۔ (شرح مناسک نووی) امام غزالیؒ لکھتے ہیں مستحب یہ ہے کہ روزانہ حضورؐ پر سلام پڑھنے کے بعد بقیع کی زیارت کو حاضر ہوا کرے۔ صاحب اتحاف بروایت امام مسلمؒ حضرت عائشہ سے نقل کرتے ہیں کہ میری باری کی شب میں ہمیشہ حضور اقدسؐ تشریف لے جاتے تھے۔ شرح لباب میں لکھا ہے اس میں اختلاف ہے کہ بقیع میں حاضری کی ابتدا کہاں سے بعض نے حضرت عثمانؓ سے فرمایا اس لئے کہ وہ سب حضرات سے جو وہاں آرام فرما رہے ہیں افضل ہیں بعض نے حضرت ابراہیمؓ سے اس لئے کہ وہ حضورؐ کے جگر گوشہ ہیں حضورؐ نے ان کے بارے میں فرمایا کہ اگر ابراہیم زندہ رہتے تو نبی ہوتے بعض نے حضرت عباسؓ سے اس لئے کہ وہ حضورؐ کے چچا ہیں اور بقیع میں سب سے اول ان کی قبر مبارک آتی ہے وہاں سے بغیر سلام کے آگے چلے جانا بے ادبی ہے نیز ان کے قریب حضرت حسنؓ اور دیگر اہل بیت ہیں کہ اب سب کا مجموعہ عثمانؓ کی فضیلت سے بڑھ جائے گا ملا علی قاریؒ کہتے ہیں کہ یہ موجب ہے اور زیارت

کرنے والوں کی اسی میں سہولت ہے کہ یہ جگہ بقیع میں سب سے پہلے آتی ہے۔

(۵۴) امام غزالیؒ نے لکھا ہے مستحب یہ ہے کہ ہر شیخ شنبہ کو شہداء احد کی زیارت کرے صبح کی نماز مسجد نبوی میں پڑھ کر چلا جائے تاکہ ظہر تک واپسی ہو جائے اور کوئی نماز مسجد نبوی کی فوت نہ ہو۔ صاحب اتحاف لکھتے ہیں کہ شیخ شنبہ کی خصوصیت اس وجہ سے شاید ہو کہ یہ واقعہ اس دن ہوا یا اس وجہ سے کہ یہ دن مدینہ والوں کی فراغت کا ہے یا اس وجہ سے کہ حضور ﷺ نے شیخ شنبہ کی صبح میں امت کے لئے برکت کی خبر یا دعا فرمائی یا کسی اور وجہ سے ہو سب محتمل ہیں۔ ملا علی قاریؒ نے لکھا ہے کہ جبل اُحد اور شہداء اُحد دونوں کی مستقل زیارت کی نیت کرے اس لئے کہ جبل اُحد کے فضائل بھی احادیث میں بہت آئے ہیں مستحب یہ ہے۔ کہ شیخ شنبہ کی صبح کو سویرے نماز کے بعد روانہ ہو جائے تاکہ ظہر تک واپس ہو سکے اور وہاں جا کر سب سے اول سید الشہداء حضرت حمزہؓ کے مزار پر حاضر ہو حضور ﷺ کا ارشاد ہے کہ میرے سب چچاؤں میں حضرت حمزہؓ افضل ہیں دوسری حدیث میں ہے کہ قیامت کے دن شہداء کے سردار حضرت حمزہؓ ہوں گے وہاں جا کر حضرت حمزہؓ کی قبر مبارک پر نہایت خشوع سے ان کی عظمت و احترام کی رعایت کرتے ہوئے کھڑا ہو اس کے بعد پھر دوسرے مزارات پر۔

(۵۵) امام نوویؒ نے لکھا ہے کہ قبا کی حاضری کا استحباب بہت مؤکد ہے اور اولیٰ یہ ہے کہ شنبہ کے دن حاضر ہو اس حاضری میں اس کی زیارت کی نیت ہو اور اس کی مسجد میں نماز پڑھنے کی نیت ہو اس لئے کہ ترمذی شریف وغیرہ میں صحیح حدیث میں آیا ہے کہ مسجد قبا میں نماز پڑھنا بہتر ہے عمرہ کرنے کے ہے اور ایک حدیث میں ہے کہ حضور اقدس ﷺ ہر شنبہ کے دن مسجد قبا تشریف لے جاتے تھے۔ ملا علی قاریؒ نے لکھا ہے کہ مسجد مکہ، مسجد مدینہ، مسجد اقصیٰ کے بعد سب مساجد سے افضل قبا ہے بلکہ ایک روایت میں تو حضور ﷺ کا ارشاد یہاں تک کیا گیا کہ میں دو رکعت مسجد قبا میں پڑھوں یہ مجھے مسجد اقصیٰ میں دو دفعہ جانے سے زیادہ محبوب ہے لیکن مشہور روایات سے مسجد اقصیٰ کی فضیلت زیادہ معلوم ہوتی ہے یہ بھی ہو سکتا ہے کہ فضیلت اور چیز ہے محبوب دوسری چیز ہے حضور اقدس ﷺ کا معمول زیادہ تر شنبہ کو تشریف لے جانے کا تھا اور دو شنبہ کو تشریف لے جانا اور ۲۰ رمضان کی صبح کو تشریف لے جانا بھی وارد ہوا ہے۔

(۵۶) ان کے بعد مدینہ منورہ میں متبرک مقامات کی زیارت اولیٰ ہے۔ امام نوویؒ نے لکھا ہے کہ مستحب ہے یہ کہ مدینہ منورہ کے متبرک مقامات کی زیارت کرے جو تقریباً تیس مواضع ہیں اہل مدینہ ان کو جانتے ہیں اور اسی طرح سے ان سات کنوؤں کا پانی پئے جن سے حضور اقدس ﷺ کا وضو

کرنا یا غسل کرنا وارد ہوا ہے۔ امام غزالیؒ نے بھی یہی مضمون لکھا ہے کہ بیرار لیس کے پاس جا کے جو مسجد قبا کے قریب ہے جس کے متعلق کہا جاتا ہے کہ اس کنوئیں میں حضور ﷺ نے اپنا لعاب مبارک ڈالا ہے اس سے وضو کرے اور اس کا پانی پیے اور مسجد فتح کے پاس آئے جو خندق کے قریب ہے اور ایسے ہی بقیہ مساجد اور مقامات جن کی تعداد تقریباً تیس ہے اہل مدینہ کے یہاں یہ مواقع معروف ہیں ایسے ہی ساتوں کنوؤں کا پانی شفا اور برکت کی نیت سے پئے۔ صاحب اتحاف کہتے ہیں کہ یہ سات کنوؤں بیرار لیس، بیرحاء، بیررومہ، بیرعر، بیربضاء، بیربصہ ہیں اور ساتوں میں اختلاف ہے کہ بیرسقیاء، بیرعمن، بیرجمل میں سے کون سا ہے۔ اس کے بعد صاحب اتحاف نے ان سب کنوؤں کے متعلق احادیث ذکر کی ہیں۔ صاحب لباب کہتے ہیں کہ حضور ﷺ کا استعمال جن کنوؤں سے نقل کیا جاتا ہے وہ سترہ ہیں لیکن ان میں سب معروف نہیں اسی طرح نواح مدینہ اور مکہ کے راستہ میں بہت سی مساجد حضور ﷺ کی طرف منسوب ہیں جن میں سے اکثر زیارت الحرمین میں ذکر کی ہیں وہاں دیکھ لیا جائے۔

(۵۷) وہاں کے قیام میں صدقات کی کثرت رکھے بالخصوص مدینہ پاک کے رہنے والوں پر۔ صاحب لباب نے لکھا ہے کہ مدینہ مستقل رہنے والے ہوں یا باہر کے لوگ جو وہاں آ کر مقیم ہو گئے ہوں وہ باہر کے رہنے والوں پر مقدم ہیں اس لئے کہ مدینہ کے رہنے والوں سے محبت واجب ہے۔ امام نوویؒ نے لکھا ہے کہ مدینہ کے قیام میں جتنے زیادہ سے زیادہ روزے رکھ سکے رکھے جتنا زیادہ ممکن ہو رسول اللہ ﷺ کے پڑوسیوں پر صدقہ کرے کہ یہ بھی حضور ﷺ کی خدمت گزاری میں داخل ہے

(۵۸) مدینہ کے قیام میں جو کچھ خریدے اس میں یہ نیت رکھے کہ یہاں کے تاجروں کی معاش یہی ہے اگر ان کی تجارت میں وسعت اور فروغ رہا تو ان کا یہ سلسلہ معاش قائم رہے گا اور یہ حضرات راحت سے سکون و اطمینان کے ساتھ یہاں قیام کر سکیں گے اور ہم لوگ اس کا ذریعہ بنیں گے اور جب اس ارادہ سے خریدے گا تو اس میں یہ اشکال بھی نہ ہوگا کہ زیادہ پیسے خرچ ہو گئے کہ یہ بھی حقیقت میں ایک نوع کا صدقہ ہے بشرطیکہ یہی نیت ہو بلکہ کچھ چیزیں اسی نیت سے خرید لے کہ ویسے صدقہ کرنے میں جب تک وہ دام لینے والے کے پاس رہیں گے اس وقت تک وہ منتفع ہو سکتا ہے اور اس صورت میں ان کی تجارت کو فروغ ہوگا جس سے وہ دیر تک منتفع ہو سکتے ہیں البتہ جن حضرات کے پاس سلسلہ تجارتی نہیں ہے ان کو ویسے ہی ہدیہ کرے اور بہتر یہ ہے کہ بجائے صدقہ کے ہدیہ کی نیت کرے کہ یہ اونچے حضرات ہیں۔

(۵۹) سب اہل مدینہ کے ساتھ ہر بات میں حسن سلوک اور اچھا برتاؤ کرے کہ وہ حضور ﷺ کے

پڑوسی ہیں علامہ زرقانی شرح مواہب میں لکھتے ہیں کہ وہاں کے رہنے والوں کا اکرام کرو اور اگر ان میں سے بعض کے متعلق کوئی ایسی بات کہی گئی ہے یعنی کوئی نامناسب حرکت اس کی معلوم بھی ہو تب بھی وہ حضور ﷺ کے پڑوسی ہونے کے شرف سے بہرہ اندوز ہیں ہی اور اس اجل محبوب کے پڑوسی ہونے کا فخر تو ان کو ہے ہی اور اگر ان کی کوئی برائی ہو جائے تب بھی پڑوسی ہونے کا تمغہ تو ان سے سلب نہیں ہوگا حضرت اقدس ﷺ کا پاک ارشاد کہ جبرئیل علیہ السلام مجھے پڑوسی کے بارہ میں بار بار وصیت کرتے رہے ہر پڑوسی کو شامل ہے اس میں اچھے برے کی تخصیص نہیں وہ ہر متقی اور غیر متقی کو شامل ہے اور اگر کوئی شخص ان میں سے کسی کے متعلق حضور ﷺ کا اتباع چھوڑنے کا الزام دے اور بات اس میں ثابت بھی ہو جائے تب بھی پڑوسی ہونے کی وجہ سے جو اکرام اس کا ہے اس میں کمی نہ کی جائے کہ وہ اس بات کی وجہ سے پڑوسی ہونے کے حق سے محروم نہیں ہو سکتا بلکہ اللہ کی ذات سے قوی امید ہے کہ اس کو مرنے سے پہلے پہلے رجوع کی توفیق عطا ہوگی اور انشاء اللہ خاتمہ بالخیر نصیب ہوگا۔

فيا ساكني اكناف طيبة كلکم الى القلب من اجل الحبيب حبيب

”اے طیبہ کے رہنے والو تم سب کے سب میرے دل کو محبوب ﷺ کی وجہ سے محبوب ہو“

اس کے بعد بہت سے اشعار انھوں نے مدنی حضرات کے بارہ میں لکھے۔ حضرت امام مالک جب امیر المؤمنین مہدی کے پاس تشریف لے گئے تو بادشاہ نے درخواست کی کہ مجھے کچھ وصیت فرما دیجئے حضرت امام نے فرمایا سب سے اول اللہ جل شانہ کا خوف اور تقویٰ اختیار کرنا اس کے بعد اہل مدینہ پر مہربانی کہ وہ حضور ﷺ کے شہر کے رہنے والے حضور ﷺ کے پڑوسی ہیں۔ حضور ﷺ کا ارشاد پہنچا ہے کہ مدینہ میری ہجرت کی جگہ ہے اسی میں میری قبر ہوگی اسی سے میں قیامت کے دن اٹھوں گا اس کے رہنے والے میرے پڑوسی ہیں میری امت کے ذمہ ضروری ہے کہ ان کی نگہبانی کریں جو میری وجہ سے ان کی خبر گیری کرے گا میں اس کے لئے قیامت میں شفیع یا گواہ بنوں گا اور جو میرے پڑوسیوں کے بارہ میں میری وصیت کی رعایت نہ کرے حق تعالیٰ شانہ اس کو طینۃ الخبال پلائے دوسری حدیث میں ہے کہ طینۃ الخبال جبہنی لوگوں کا نچوڑنے یعنی پسینہ، لہو، پیپ وغیرہ (وقفاً اول)

(۶۰) امام نووی نے لکھا ہے کہ آداب میں سے یہ بھی ہے کہ مدینہ طیبہ کے پورے قیام میں اس شہر کی عظمت اور بزرگی کا استحضار رہے اور یہ بات تصور میں رہے کہ اللہ جل شانہ نے اس پاک شہر کو اپنے محبوب نبی ﷺ کی ہجرت کیلئے پسند فرمایا اور یہاں حضور ﷺ کا قیام اور اس کو وطن بنانا مقدر فرمایا اور اس کے گلی کو چوں میں حضور اقدس ﷺ کے چلنے پھرنے کا استحضار رہے۔ امام غزالی کہتے ہیں کہ

جب سے تیری نظر مدینہ طیبہ پر پڑے اس مضمون کو اپنے ذہن میں رکھ کہ یہ وہ شہر ہے جس کو اللہ تعالیٰ نے اپنے نبی ﷺ کے قیام کے لئے پسند کیا اور اس کی طرف ہجرت تجویز کی اور یہی شہر ہے جس میں اللہ جل شانہ نے شریعت مطہرہ کے فرائض نازل کئے اور حضور ﷺ نے اپنی سنتیں جاری کیں اسی شہر میں آ کر دشمنوں سے جہاد کیا اسی شہر میں آپ ﷺ کے دین کو غلبہ حاصل ہوا یہاں تک کہ اسی شہر میں آپ ﷺ کا وصال ہو کر آپ ﷺ کی قبر مبارک بنی اور اسی میں آپ کے دو دوزیروں کی قبر بنی اور اس میں حضور اقدس ﷺ کے قدم مبارک باجا پڑے اور یہ سو چتا رہے کہ جس جگہ بھی تیرا قدم پڑے وہاں کسی نہ کسی وقت میں حضور اقدس ﷺ کا قدم مبارک بھی پڑا ہوگا اس لئے اپنا ہر قدم نہایت سکون و وقار کے ساتھ اس بات سے ڈرتے ہوئے کہ اس جگہ حضور ﷺ کا قدم مبارک بھی پڑا تھا اور حضور ﷺ کی رفتار کی جو کیفیت احادیث میں آئی ہے اس کو تصور کرتے ہوئے چل اس کے ساتھ ہی حضور ﷺ کی عظمت رفعت شان جلا و عظمت مرتبت کہ اللہ جل شانہ نے اپنے پاک نام کے ساتھ حضور کا نام مبارک رکھا ذہن پر رکھو اور اس سے ڈرتے رہو کہ کہیں بے ادبی کی نحوست سے اپنے پہلے نیک عمل بھی ضائع نہ ہو جائیں۔ یہ امام غزالی نے قرآن پاک کی آیت

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ..... (سورة الحجرات)

کے مضمون کی طرف اشارہ کیا جس کا ترجمہ یہ ہے۔ اے ایمان والو! اپنی آوازیں نبی کریم ﷺ کی آواز سے اونچی نہ کرو اور نہ ان سے ایسے زور سے گفتگو کرو جیسا کہ آپس میں ایک دوسرے سے باتیں کرتے ہیں (ایسا نہ ہو کہ اس سے) تمہارے اعمال برباد ہو جائیں اور تمہیں خیر بھی نہ ہو۔ نمبر ۳۱ پر یہ مضمون تفصیل سے گذر چکا ہے اس کے بعد امام غزالی لکھتے ہیں کہ پھر اس دور کا تصور کرو جبکہ صحابہ کرام رضی اللہ عنہم اجمعین کی جماعت یہاں حاضر تھی حضور ﷺ کے مشاہدہ اور حضور ﷺ کی بابرکت کلام کے سننے سے مستفید ہوتے تھے۔

چمن کے تخت پر جس دم شر گل کا گل تھا ہزاروں بلبلوں کی فوج تھی اک شور تھا گل تھا
جب آئے دن خزاں کچھ نہ تھا جز خار گلشن میں بتا تا باغبان رو رو یہاں غنچہ یہاں گل تھا

اس کے بعد اس پر افسوس اور رنج و غم کرو کہ میں حضور ﷺ کی اور صحابہ کرام کی بھی زیارت سے محروم رہ گیا اور دنیا میں تو یہ محرومی ہو ہی گئی آخرت کا حال معلوم نہیں کیا ہو زیارت اقدس شوق سے نصیب ہوتی ہے یا حسرت سے کہ کہیں دربار سے ہٹا نہ دیا جاؤں اور اپنی بد اعمالیاں حاضری میں مانع نہ بن جائیں اس لئے کہ حدیث پاک میں آیا ہے کہ قیامت میں بعض آدمی میرے پاس سے ہٹا دیئے جائیں گے میں کہوں گا کہ یہ تو میرے ساتھی ہیں تو جواب ملے گا کہ تمہیں معلوم نہیں کہ

تمہارے بعد انہوں نے کیا کیا بس اگر تم نے حضور ﷺ کی شریعت مطہرہ کے احترام کی خلاف ورزی کی تو اس سے بے فکر نہ رہو کہ کسی وقت یہ بے راہی تمہارے اور حضور ﷺ کے درمیان حائل نہ ہو جائے اور اس کے ساتھ ہی اس اللہ کی پاک ذات سے امیدیں وابستہ رکھو کہ جب اس نے دنیا میں اتنے دور وطن سے اس دربار کی حاضری کی سعادت نصیب فرمائی تو اس کے لطف و کرم سے بعید نہیں کہ آخرت کی باہرکت زیارت سے محروم نہ فرمائے گا۔ حق تعالیٰ شانہ اس سعادت سے اس سیدہ کار کو بھی نواز دے۔ آمین یا رب العالمین بوسیۃ حبیبک سید المرسلین ﷺ۔

(۶۱) جب زیارت سیدالانس والجان فخر عالم علیہ الصلوٰۃ والسلام اور زیارت مشاہد متبرک سے فراغت کے بعد واپسی کا ارادہ ہو تو ملا علی قاریؒ نے لکھا ہے کہ مستحب یہ ہے کہ مسجد نبویؐ میں دو رکعت نفل الوداعی پڑھے اور روضہ میں ہو تو بہتر ہے اس کے بعد اطہر پر الوداعی سلام کیلئے حاضر ہو صلوٰۃ و سلام کے بعد اپنے ضروریات کیلئے دعائیں کرے اور حج و زیارت کی قبول کی دعائیں کرے اور خیر و عافیت کے ساتھ وطن پہنچنے کی دعا کرے اور یہ حاضری آخری نہ ہو پھر بھی اس پاک دربار کی حاضری نصیب ہو اور اس کی کوشش کرے کہ رخصت کے کچھ آنسو نکل آئیں کہ یہ قبولیت کی علامات میں سے ہے پھر رونا نہ آئے تب رونے والوں کی صورت کیساتھ حسرت ورنج و غم ساتھ لئے ہوئے واپس ہو اور چلتے وقت بھی کچھ صدقہ جو میسر ہو کرے اور سفر سے واپسی کے وقت جو دعائیں احادیث میں وارد ہوئی ہیں وہ پڑھتے ہوئے اور واپسی سفر کے آداب کی رعایت کرتے ہوئے واپس ہو۔

اٹھ کے ثابت گوجلا آیا ہوں اس کی بزم سے دل کی تسکین کا مگر سماں اسی محفل میں ہے

اپنی نااہلیت سے حاضری کے آداب پورے نہ لکھ سکا نمونہ کے طور پر چند آداب لکھ دیئے ہیں ناظرین اس سے اندازہ لگائیں اور دو اصول کے تحت میں شریعت مطہرہ کے دائرہ کے اندر رہ کر جو کچھ کر سکتے ہوں کسر نہ چھوڑیں اول ادب احترام، دوسرے شوق و ذوق اس کے بعد زائرین کے چند واقعات پر اس فصل کو ختم کرتا ہوں کہ ان کے حالات بھی نمونہ اور اسوہ ہیں عظمیٰ کا مشہور قصہ اور اس کے علاوہ چند واقعات اس سے پہلی فصل کے ختم پر گزر چکے ہیں۔

(۱) حضرت اویس قرنیؓ مشہور تابعی ہیں سیدالتابعین ان کا رعب ہے حضور ﷺ کا زمانہ انہوں نے پایا ہے مگر ماں کی خدمت کی وجہ سے حضور ﷺ کی خدمت میں حاضری سے قاصر رہے حضور ﷺ سے ان کے متعلق نقل کیا گیا کہ بہترین تابعی اویس قرنیؓ ہیں ایک راویت میں ان کے متعلق آیا ہے کہ اگر وہ کسی بات پر قسم کھالیں تو اللہ جل شانہ اس کو پورا کریں ایک حدیث میں ان کے حعلق آیا ہے کہ جو ان سے ملے ان سے اپنے لئے مغفرت کی دعا کرائے۔ ایک حدیث میں حضرت عمرؓ اور

حضرت علیؓ کو حضور ﷺ نے ارشاد فرمایا کہ ان سے اپنے لئے استغفار کرائیں بڑے فضائل ان کے احادیث میں وارد ہیں جنگ صفین میں حضرت علیؓ کی حمایت میں شہید ہوئے۔ (اصابہ) جب حج کیا اور مدینہ طیبہ کی حاضری پر مسجد نبوی میں داخل ہوئے تو کسی نے اشارہ سے بتایا کہ یہ ہے قبر اطہر حضور اقدس ﷺ کی تو بیہوش ہو کر گر پڑے جب غشی سے افاقہ ہوا تو فرمانے لگے کہ مجھے لے چلو مجھے اس شہر میں چین نہیں ہے جس میں حضور ﷺ مدفون ہوں۔ (احناف)

(۲) ایک بدو قبر اطہر پر حاضر ہوئے اور کھڑے ہو کر عرض کیا یا اللہ تو نے غلاموں کے آزاد کرنے کا حکم دیا ہے یہ تیرے محبوب ہیں اور میں تیرا غلام ہوں اپنے محبوب کی قبر پر مجھ غلام کو آگ سے آزادی عطا فرما۔ غیب سے ایک آواز آئی کہ تم نے اپنے تنہا کیلئے آزادی مانگی تمام آدمیوں کیلئے آزادی کیوں نہ مانگی ہم نے تمہیں آگ سے آزادی عطا کی۔ (موہب)

(۳) اصمعیؒ کہتے ہیں کہ ایک بدو قبر شریف کے سامنے آ کر کھڑے ہوئے اور عرض کیا یا اللہ یہ آپ کے محبوب ہیں اور میں آپ کا غلام اور شیطان آپ کا دشمن اگر آپ میری مغفرت فرمادیں تو آپ کے محبوب ﷺ کا دل خوش ہو آپ کا غلام کامیاب ہو جائے اور آپ کے دشمن کا دل تمللانے لگے اور اگر آپ مغفرت نہ فرمائیں تو آپ کے محبوب کو رنج ہو اور آپ کا دشمن خوش ہو اور غلام ہلاک ہو جائے یا اللہ عرب کے کریم لوگوں کا دستور یہ ہے کہ جب ان میں کوئی بڑا سردار مر جائے تو اس کی قبر پر غلاموں کو آزاد کیا کرتے ہیں اور یہ پاک ہستی سارے جہانوں کی سردار ہے تو اس کی قبر پر مجھے آگ سے آزادی عطا فرما اصمعیؒ کہتے ہیں کہ میں نے اس سے کہا کہ اے عربی شخص اللہ جل شانہ نے تیرے اس بہترین سوال پر (انشاء اللہ) تیری ضرورت بخشش کر دی۔ (موہب)

(۴) حضرت حسن بصریؒ فرماتے ہیں کہ حضرت حاتم اصمعیؒ جو مشہور صوفیہ میں ہیں کہتے ہیں کہ تیس برس تک ایک قبہ میں انھوں نے چلہ کیا تھا کہ بے ضرورت کسی سے بات نہیں کی جب حضور اقدس ﷺ کی قبر اطہر پر حاضر ہوئے تو اتنا ہی عرض کیا اے اللہ ہم لوگ تیرے نبی کی قبر شریف کی زیارت کو حاضر ہوئے تو ہمیں نامراد واپس نہ کھینچو۔ غیب سے ایک آواز آئی کہ ہم نے تمہیں اپنے محبوب کی قبر کی زیارت نصیب ہی اس لئے کی کہ اس کو قبول کریں جاؤ ہم نے تمہارے اور تمہارے اور ساتھ جتنے حاضرین ہیں سب کی مغفرت کر دی۔ (زرقاتی علی الماہب) بعض اوقات الفاظ چاہے کتنے ہی مختصر ہوں جب اخلاص سے نکلتے ہیں تو وہ سیدھے پہنچتے ہیں۔

(۵) شیخ ابراہیم بن شیمان فرماتے ہیں کہ میں حج سے فراغت پر مدینہ منورہ حاضر ہوا اور قبر اطہر پر حاضر ہو کر میں نے حضور اقدس ﷺ کی خدمت میں سلام عرض کیا تو حجرہ شریف کے اندر سے

میں نے وعلیک السلام جواب میں سنا۔ (قول بدیع) علامہ قسطلانی جو مشہور محدث ہیں مواہب لدنیہ میں لکھتے ہیں کہ میں ایک مرتبہ اس قدر سخت بیمار ہوا کہ طبیب علاج سے عاجز ہو گئے اور کئی سال تک مسلسل بیمار چلا گیا میں نے ایک مرتبہ ۲۸ جمادی الاالیٰ ۸۹۲ھ کو جبکہ میں مکہ مکرمہ میں حاضر تھا حضور ﷺ کے وسیلہ سے دعا کی اس کے بعد میں سوراہا تھا کہ میں نے خواب میں دیکھا کہ ایک آدمی ہیں جن کے ہاتھ میں ایک کاغذ ہے جس میں یہ لکھا ہوا ہے کہ یہ دو احمد بن القسطلانی کے لئے حضور اقدس ﷺ کی طرف سے حضور ﷺ کے ارشاد سے عطا ہوئی ہے میں خواب سے جاگا تو مرض کا اثر تک بھی نہ تھا۔ وہ فرماتے ہیں کہ ۸۸۵ھ میں مجھے ایک واقعہ اور پیش آیا کہ میں قبر شریف کی زیارت سے واپس ہو رہا تھا کہ راستہ میں حبشی ہرن نے میری خادمہ کے ٹکر ماری جس سے وہ گر گئی اور کئی دن تک سخت تکلیف میں رہی میں نے حضور ﷺ کے وسیلہ سے اس کیلئے دعائے صحت کی تو خواب میں دیکھا کہ ایک شخص ہیں جن کے ساتھ ایک جن ہے جس نے ہرن کی صورت میں خادمہ کو ٹکرایا تھا وہ صاحب کہنے لگے کہ اس کو حضور اقدس ﷺ نے تیرے پاس بھیجا ہے میں نے اس جن کو ملامت کیا اور اس کی قسم دی کہ پھر کہیں حرکت نہ کرنا اس کے بعد جو میری آنکھ کھلی تو اس خادمہ پر کچھ بھی اثر تکلیف کا نہ تھا۔ (مواہب)

(۷) حضرت ابراہیم خواص فرماتے ہیں کہ ایک سفر میں پیاس سے اس قدر بے چین ہوا کہ چلتے چلتے پیاس کی شدت سے بیہوش ہو کر گر گیا کسی نے میرے منہ پر پانی ڈالا میں نے آنکھیں کھولیں تو ایک شخص حسین چہرہ نہایت خوبصورت گھوڑے پر سوار کھڑا ہے اس نے مجھے پانی پلایا اور کہا کہ میرے ساتھ گھوڑے پر سوار ہو جاؤ تھوڑی دیر چلے تھے وہ کہنے لگے یہ کیا آبادی ہے میں نے کہا یہ تو مدینہ منورہ آگیا کہنے لگے اتر جاؤ اور جب روضہ اقدس ﷺ پر حاضر ہو تو یہ عرض کر دینا کہ آپ کے بھائی خضر نے بھی سلام عرض کیا ہے۔ (روضہ نمبر ۹۰)

(۸) شیخ ابوالخیر قطع فرماتے ہیں کہ میں ایک مرتبہ مدینہ طیبہ حاضر ہوا اور پانچ دن ایسے گزر گئے کہ کھانے کو کچھ بھی نہ ملا کوئی چیز چکھنے کی بھی نہ آئی میں قبر اطہر پر حاضر ہوا اور حضور اقدس ﷺ اور حضرات شیخین پر سلام عرض کر کے میں نے عرض کیا یا رسول اللہ ﷺ میں آج رات کو حضور ﷺ کا مہمان بنوں گا یہ عرض کر کے وہاں سے ہٹ کر منبر شریف کے پیچھے جا کر سو گیا میں نے دیکھا کہ حضور اقدس ﷺ تشریف فرما ہیں دائیں جانب حضرت ابو بکر صدیق ﷺ ہیں اور بائیں جانب حضرت عمر فاروق ﷺ ہیں اور حضرت علی کرم اللہ وجہہ سامنے ہیں حضرت علی ﷺ نے مجھ کو بلایا اور فرمایا دیکھ حضور اقدس ﷺ تشریف لائے ہیں۔ میں اٹھا تو آپ ﷺ نے مجھے ایک روٹی مرحمت

فرمائی میں نے آدمی کھائی اور جب میری آنکھ کھلی تو آدمی میرے ہاتھ میں تھی (روضہ - دفاع) اسی قسم کا ایک قصہ شیخ ابن جلاء کا نمبر ۲۳ پر آ رہا ہے۔

(۹) ابدال میں سے ایک شخص نے حضرت خضر عليه السلام سے دریافت کیا کہ تم نے اپنے سے زیادہ مرتبہ والا کوئی ولی بھی دیکھا فرمانے لگے ہاں دیکھا ہے میں ایک مرتبہ مدینہ طیبہ میں رسول اللہ صلى الله عليه وسلم کی مسجد میں حاضر تھا کہ میں نے امام عبدالرزاق محدث گو دیکھا کہ وہ احادیث سنار ہے ہیں اور مجمع ان کے پاس احادیث سن رہا ہے اور مسجد کے ایک کونہ میں ایک جوان گھنٹوں پر سر رکھے علیحدہ بیٹھا ہے میں نے اس جوان سے کہا تم دیکھتے نہیں کہ مجمع حضور اقدس صلى الله عليه وسلم کی حدیثیں سن رہا ہے تم ان کے ساتھ شریک نہیں ہوتے اس جوان نے نہ تو سر اٹھایا نہ میری طرف التفات کیا اور

کہنے لگا اس جگہ وہ لوگ ہیں جو رزاق کے عہد سے حدیثیں سنتے ہیں اور یہاں وہ ہیں جو خود رزاق سے سنتے ہیں نہ کہ اس کے عہد سے حضرت خضر عليه السلام نے فرمایا اگر تمہارا کہنا حق ہے تو بتاؤ کہ میں کون ہوں اس نے اپنا سر اٹھایا اور کہنے لگا کہ اگر فرماست صحیح ہے تو آپ حضرت عليه السلام ہیں فرما ہیں اس سے میں نے جانا کہ اللہ جل شانہ کے بعض ولی ایسے بھی ہیں جن کے علوم مرتبہ کی وجہ سے میں ان کو نہیں پہچانتا حق تعالیٰ شانہ ان سے راضی ہو اور ہم کو بھی ان سے نفع پہنچائے ”آمین“ (روضہ)

(۱۰) ایک بزرگ فرماتے ہیں ہم مدینہ منورہ میں حاضر تھے اور ان کرامات کا تذکرہ کر رہے تھے جو اللہ جل شانہ نے اپنے سے تعلق رکھنے والوں کو عطا فرمائی ہیں ایک نابینا ہمارے قریب بیٹھے ہوئے ہماری باتیں سن رہا تھا وہ آگے بڑھا اور کہنے لگا کہ مجھے تمہاری باتوں سے انس ہوا ایک بات سنو میں عیالدار آدمی تھا بیچ میں لکڑیاں کاٹنے جایا کرتا تھا میں نے ایک مرتبہ وہاں ایک نوجوان کو دیکھا کہ اس پر کتان کا کرتہ ہے ہاتھ میں جوتے لے رکھے ہیں میں نے خیال کیا کہ کوئی پاگل ہے میں نے اس کے کپڑے چھیننے کا ارادہ کیا اور اس سے کہا اپنے کپڑے اتار دے اس نے کہا جانا اللہ کی حفاظت میں چلا جا میں نے دوبارہ بارہا اسی طرح تقاضا کیا اس نے کہا کہ میرے کپڑے ضرور ہی لے گا میں نے کہا اس کے بغیر چارہ نہیں اس نے دو انگلیوں سے میری آنکھوں کی طرف اشارہ کیا وہ دونوں نکل کر باہر گر پڑیں میں نے کہا تجھے خدا کی قسم تو یہ بتا دے کہ تو کون ہے وہ کہنے لگا کہ میں ابراہیم خواص ہوں صاحب روض کہتے ہیں کہ حضرت خواص نے اپنے لیرے پر اندھے ہونے کی بد دعا کی اور حضرت ابراہیم بن ادہم نے اس سپاہی کے لئے جس نے ان کو پیٹا تھا جنت کی دعا کی۔ اس کی وجہ یہ ہے کہ حضرت خواص نے چور کی حالت سے یہ اندازہ فرمایا تھا کہ وہ بغیر سزا کے تو بہ نہیں کرے گا اور حضرت ابراہیم کو یہ اندازہ ہوا کہ سزا سے وہ توبہ نہ کرے گا اس لئے اس پر دعا کا احسان کیا

جس کی برکت سے اس کو توبہ نصیب ہوئی اور جب وہ معافی چاہنے کے لئے معذرت کے طور پر حاضر ہوا تو حضرت ابراہیمؑ نے فرمایا کہ جو سر معذرت کا محتاج تھا وہ میں بیخ میں چھوڑ آیا۔ (روض)

(۱۱) ایک بزرگ فرماتے ہیں کہ میں مکہ مکرمہ میں تھا میرے پاس ایک یمن کے رہنے والے بزرگ آئے اور فرمایا کہ میں تمہارے لئے ایک ہدیہ لایا ہوں اس کے بعد انھوں نے ایک دوسرے صاحب سے جو ان کے ساتھ تھے کہا کہ اپنا قصہ ان کو سناؤ انھوں نے اپنا یہ قصہ سنایا کہ جب میں حج کے ارادہ سے صفاء سے چلا تو بڑا مجمع مجھے باہر تک رخصت کرنے کے واسطے آیا اور رخصت کرتے وقت ایک شخص نے ان میں سے مجھ سے کہہ دیا کہ جب تم مدینہ طیبہ حاضر ہو تو حضور اقدس ﷺ اور حضرات شیخین رضی اللہ عنہما کی خدمات میں میرا بھی سلام عرض کر دینا مدینہ طیبہ حاضر ہوا اور اس کا سلام عرض کرنا بھول گیا جب مدینہ طیبہ سے رخصت ہو کر پہلی منزل ذوالحلیفہ پر پہنچا اور احرام باندھنے لگا تو مجھے اس شخص کا سلام یاد آیا میں نے اپنے ساتھیوں سے کہا کہ میرے اونٹ کا بھی خیال رکھنا مجھے مدینہ طیبہ واپس جانا پڑ گیا ایک چیز بھول آیا ساتھیوں نے کہا کہ اب قافلہ کی روانگی کا وقت ہے تم پھر مکہ تک قافلہ کو نہ پاسکو گے میں نے کہا کہ تم میری سواری کو بھی اپنے ساتھ لیتے جانا یہ کہہ کر میں مدینہ لوٹ آیا اور روضہ اقدس ﷺ پر حاضر ہو کر اس شخص کا سلام میں نے حضور ﷺ کی خدمت میں اور حضرات شیخین کی خدمت میں پہنچایا اس وقت رات ہو چکی تھی میں مسجد سے باہر نکلا تو ایک آدمی ذوالحلیفہ کی طرف سے آتا ہوا ملا میں نے اس سے قافلہ کا حال پوچھا اس نے کہا وہ روانہ ہو چکا میں مسجد میں لوٹ آیا اور یہ خیال ہوا کہ کوئی دوسرا قافلہ کسی وقت جاتا ہوا ملے گا تو اس کے ساتھ روانہ ہو جاؤں گا میں رات کو سو گیا اخیر شب میں نے حضور اقدس ﷺ اور حضرات شیخین رضی اللہ عنہما کی زیارت کی حضرت ابو بکر صدیقؓ نے حضور اقدس ﷺ سے عرض کیا یا رسول اللہ یہ شخص ہے حضور ﷺ میری طرف متوجہ ہوئے اور فرمایا ابو الوفاء میں نے عرض کیا یا رسول اللہ میری کنیت تو ابو العباس ہے حضور ﷺ نے فرمایا کہ تم ابو الوفاء ہو (یعنی وفادار) اس کے بعد حضور ﷺ نے میرا ہاتھ پکڑا اور مجھے مسجد حرام (یعنی مکہ مکرمہ کی مسجد) میں رکھ دیا میں مکہ مکرمہ میں آٹھ دن تک مقیم رہا اس کے بعد میرے ساتھیوں کا قافلہ مکہ مکرمہ پہنچا۔ (روض)

(۱۲) ابو عمران واسطیؒ فرماتے ہیں مکہ مکرمہ سے حضور اقدس ﷺ کی قبر اطہر کی زیارت کے ارادہ سے چلا جب میں حرم سے باہر نکلا مجھے اتنی شدید پیاس لگی کہ میں اپنی زندگی سے مایوس ہو گیا میں اپنی جان سے ناامید ہو کر ایک کیکر (ہول) کے درخت کے نیچے بیٹھ گیا دفعۃً ایک شہ سوار سبز گھوڑے پر سوار میرے پاس پہنچے اس گھوڑے کا لگام بھی سبز تھا زین بھی اور سوار کا لباس بھی سبز تھا، ان کے

ہاتھ میں گلاس تھا جس میں سبز ہی رنگ کا شربت تھا وہ انھوں نے مجھے پینے کے لئے دیا میں نے تین مرتبہ پیا مگر اس گلاس میں سے کچھ کم نہ ہوا پھر انھوں نے مجھ سے دریافت کیا کہ تم کہاں جا رہے ہو میں نے کہا کہ مدینہ طیبہ حاضری کا ارادہ ہے تاکہ حضور اقدس ﷺ کی خدمت میں سلام کروں اور حضور ﷺ کے دونوں ساتھیوں کو سلام کروں انھوں نے فرمایا کہ جب تم مدینہ پہنچ جاؤ اور حضور ﷺ کی اور حضرات شیخینؓ کی خدمت میں سلام کر چکو تو یہ عرض کر دینا کہ رضوان آپ تینوں حضرات کی خدمت میں سلام عرض کرتے تھے۔ (روض) رضوان اس فرشتہ کا نام ہے جو جنت کے ناظم ہیں۔

(۱۳) سید احمد رفاعی مشہور بزرگ اکابر صوفیہ میں ایک ناکا قصہ مشہور ہے کہ جب ۵۵۵ھ میں حج سے فارغ ہو کر زیارت کے لئے حاضر ہوئے اور قبر اطہر کے مقابل کھڑے ہوئے تو یہ دو شعر پڑھے

حالة البعد وحي كنت ارسلها تقبل الارض عني وهي نائبتني
وهذه دولة الاشباح قد حضرت فامد ديمينك كع تحطلي بها شفتني
ترجمہ اشعار:- دوری کی حالت میں میں اپنی روح کو خدمت اقدس ﷺ بھیجا کرتا تھا وہ میری
نائب بن کر آستانہ مبارک چومتی تھی۔ اب جسموں کی حاضری کی باری آئی ہے اپنا دست
مبارک عطا کیجئے تاکہ میرے ہونٹ اس کو چومیں۔

اس پر قبر شریف سے دست مبارک باہر نکلا اور انھوں نے اس کو چوما (الحاوی للسیوطی) کہا جاتا ہے کہ اس وقت تقریباً نوے ہزار کا مجمع مسجد نبوی میں تھا جنھوں نے اس واقعہ کو دیکھا اور حضور ﷺ کے دست مبارک کی زیارت کی جن میں حضرت محبوب سبحانی قطب ربانی شیخ عبدالقادر جیلانی نور اللہ مرقدہ کا نام نامی بھی ذکر کیا جاتا ہے۔ (البیان المعید)

(۱۴) سید نور الدین ابنی شریف عقیف الدین کے والد ماجد کے متعلق لکھا ہے کہ جب وہ روضہ مقدسہ پر حاضر ہوئے اور عرض کیا السلام علیک ایہا النبی ورحمة اللہ وبرکاتہ تو سارے مجمع نے جو وہاں حاضر تھا سنا کہ قبر شریف سے وعلیک السلام یا ولدی کا جواب ملا۔ (الحاوی)

(۱۵) شیخ ابو نصر عبدالواحد بن عبدالملک بن محمد بن ابی سعد الصوفی الکرخی فرماتے ہیں کہ حج سے فراغت کے بعد زیارت کیلئے حاضر ہوا حجرہ شریف کے پاس بیٹھا ہوا تھا کہ شیخ ابوبکر دیار بکری تشریف لائے اور وجہ تشریف کے سامنے کھڑے ہو کر عرض کیا السلام علیک یا رسول اللہ تو میں نے حجرہ شریف کے اندر سے یہ آواز سنی وعلیک السلام یا ابابکر اور اس کو سب لوگوں نے جو اس وقت حاضر تھے سنا۔ (الحاوی)

(۱۶) یوسف بن علیؓ کہتے ہیں کہ ایک ہاشمی عورت مدینہ طیبہ میں رہتی تھی۔ اور بعض خدام اس

کو ستایا کرتے تھے وہ حضور اقدس ﷺ کی خدمت میں فریاد لے کر حاضر ہوئی تو روضہ شریف سے یہ آواز آئی۔ ”امالک فی اسنۃ فاصبری کما صبرت او نحو هذا“ ”کیا تیرے لئے میرے اتباع میں رغبت نہیں جس طرح میں نے صبر کیا تو بھی صبر کر۔“ وہ عورت کہتی ہیں کہ اس آواز کے بعد جس قدر کوفت مجھے تھی وہ سب جاتی رہی اور وہ تینوں خادم جو مجھے ستایا کرتے تھے مر گئے۔ (الحادی)

(۱۷) حضرت علی کرم اللہ وجہہ سے منقول ہے کہ جب حضور اقدس ﷺ کے دن سے فارغ ہوئے تو ایک بدو حاضر ہوئے اور قبر اطہر پر پہنچ کر گر گئے اور عرض کیا یا رسول اللہ ﷺ (ﷺ) آپ نے جو کچھ ارشاد فرمایا وہ ہم نے سنا اور جو اللہ جل شانہ کی طرف سے آپ کو پہنچا تھا اور آپ نے اس کو محفوظ فرمایا تھا اس کو ہم نے محفوظ کیا اس چیز میں جو آپ پر اللہ جل شانہ نے نازل کی (یعنی قرآن پاک) یہ وارد ہے۔

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ
الرَّسُولُ لَوَجَدُوا اللَّهَ تَوَّابًا حِيمًا ط (نساء ۹۶)

ترجمہ:- اگر یہ لوگ جب انھوں نے اپنے نفس پر ظلم کر لیا تھا آپ کے پاس آجاتے اور آکر اللہ جل شانہ سے معافی مانگ لیتے اور رسول اللہ ﷺ بھی ان کیلئے معافی مانگتے تو ضرور حق تعالیٰ شانہ کو توبہ قبول کرنے والا پاتے۔

اس کے بعد اس بدو نے کہا بے شک میں نے اپنے نفس پر ظلم کیا ہے اور اب میں آپ کے پاس مغفرت کا طالب بن کر حاضر ہوا ہوں اس پر قبر اطہر سے آواز آئی کہ بے شک تمہاری مغفرت ہوگئی (حادی)

(۱۸) حضرت عبداللہ بن سلام رضی اللہ عنہ فرماتے ہیں جب دشمنوں نے حضرت عثمان کو محصور کر رکھا تھا میں ان کی خدمت میں سلام کے لئے حاضر ہوا تو فرمانے لگے کہ بھائی بہت اچھا کیا آئے۔ میں نے اس کھڑکی میں سے حضور اقدس ﷺ کی زیارت کی حضور ﷺ نے ارشاد فرمایا تمہیں پیاسا کر رکھا ہے (کہ ان لوگوں نے پانی اندر جانا بند کر دیا تھا) میں نے عرض کیا جی ہاں اس پر حضور ﷺ نے ایک ڈول پانی کا لٹکایا جس میں سے میں نے پانی پیا اس پانی کی ٹھنڈک اب تک میرے دونوں شانوں اور دونوں چھاتیوں کے درمیان میں محسوس ہو رہی ہے اس کے بعد حضور ﷺ نے ارشاد فرمایا کہ اگر تم چاہو تو ان کے مقابلہ میں تمہاری مدد کی جائے اور تمہارا دل چاہے تو یہاں ہمارے پاس آکر افطار کر لینا میں نے عرض کر دیا کہ حضور ﷺ کی خدمت میں حاضری ہی چاہتا ہوں اسی دن شہید کر دیئے گئے رضی اللہ عنہ وارضاه۔ (حادی)

(۱۹) مکہ مکرمہ میں ایک بزرگ جن کو ابن ثابتؓ کہا جاتا تھا رہتے تھے ساٹھ سال تک ہر سال حضور اقدس ﷺ کی زیارت کے لئے بھی حاضر ہوا کرتے تھے اور زیارت کر کے واپس آجاتے ایک سال کسی عارض کی وجہ سے حاضر نہ ہو سکے کچھ غنودگی کی حالت میں اپنے حجرہ میں بیٹھے تھے کہ حضور اقدس ﷺ کی زیارت کی حضور ﷺ نے ارشاد فرمایا ابن ثابت تم ہماری ملاقات کو نہ آئے اس لئے ہم تم سے ملنے آئے ہیں (حادی)

(۲۰) حضرت عمرؓ کے زمانہ میں ایک مرتبہ مدینہ میں قحط پڑا ایک شخص حضور اقدس ﷺ کی قبر اطہر پر حاضر ہوئے اور عرض کیا یا رسول اللہ! آپ کی امت ہلاک ہو رہی ہے اللہ تعالیٰ سے بارش مانگ دیجئے، انہوں نے خواب میں حضور ﷺ کی زیارت کی ارشاد فرمایا کہ عمرؓ سے میرا سلام کہہ دو اور یہ کہہ دو کہ بارش ہوگی اور یہ بھی کہہ دینا کہ (علیک السکین السکین) ہوشمندی اور ہوشیاری کو مضبوط پکڑیں وہ شخص حضرت عمرؓ کی خدمت میں حاضر ہوئے اور پیام پہنچایا حضرت عمرؓ بن کر رونے لگے اور عرض کیا یا اللہ میں اپنی قدرت کے بقدر تو کوتاہی نہیں کرتا۔ (وفاء الوفاء)

(۲۱) محمد بن المنکدرؓ کہتے ہیں کہ ایک شخص نے میرے والد کے پاس اتنی اشرفیاں امانت رکھیں اور یہ کہہ کر جہاد میں چلا گیا کہ اگر ضرورت پڑے تو خرچ کر لینا میں واپس آکر لے لوں گا ان کے جانے کے بعد مدینہ منورہ میں تنگی زیادہ پیش آئی میرے والد نے وہ خرچ کر ڈالیں جب وہ صاحب واپس آئے تو انہوں نے اپنی رقم طلب کی والد صاحب نے کل کا وعدہ کر لیا اور رات کو قبر اطہر پر حاضر ہو کر عاجزی کی کبھی قبر شریف کے قریب دعا کرتے کبھی منبر شریف کے متصل تمام رات یوں ہی گزر گئی صبح کے قریب حضور اقدس ﷺ کی قبر اطہر کے قریب دعا کر رہے تھے کہ اندھیرے میں ایک شخص کی آواز سنی وہ کہہ رہے ہیں ابو محمد یہ لے لو میرے والد نے ہاتھ بڑھایا تو انہوں نے ایک تھیلی دی جس میں اتنی اشرفیاں تھیں (وفاء)

(۲۲) ابو بکر بن المقرئؓ کہتے ہیں کہ میں اور امام طبرانیؒ اور ابوالشیحؒ مدینہ طیبہ میں حاضر تھے کھانے کو کچھ ملا نہیں روزہ پر روزہ رکھا جب رات ہوئی عشاء کے قریب میں قبر اطہر پر حاضر ہوا اور عرض کیا یا رسول اللہ ﷺ بھوک، یہ عرض کر کے میں لوٹ آیا مجھ سے ابوالقاسمؒ (طبرانی) کہنے لگے کہ بیٹھ جاؤ یا تو کچھ کھانے کو آئے گا یا موت آئے گی ابن المنکدرؓ کہتے ہیں کہ میں اور ابوالشیحؒ تو کھڑے ہو گئے طبرانی وہیں بیٹھے کچھ سوچتے رہے کہ دفعۃً ایک علوی نے دروازہ کھٹکھٹایا ہم نے کواڑ کھولے تو ان کے ساتھ دو غلام تھے اور ان دونوں کے ہاتھ میں ایک ایک بہت بڑی زنبیل تھی جس میں بہت کچھ تھا ہم تینوں نے کھایا خیال تھا کہ یہ بچا ہوا یہ غلام کھائیں گے مگر وہ سب کچھ وہیں چھوڑ

بچا تھا اور دوسرا کھلا جو رکھا ہوا تھا ہوا ایک زنبیل میں رکھا اور دو صاع کھجور جو تقریباً سات سیر پختہ ہوئیں اس زنبیل میں رکھ کر مجھ سے دریافت کیا کہ تمہارا نام کیا ہے میں نے نام بتایا کہنے لگے تمہیں خدا کی قسم پھر دادے ابا سے کبھی شکایت نہ کرنا ان کو اس سے بہت تکلیف ہوتی ہے جب تک تمہارے جانے کی صورت نکلے اس وقت تک جب تمہیں ضرورت ہوگی کھانا وہیں تمہارے پاس پہنچ جایا کرے گا یہ کہہ کر اپنے غلام سے کہا کہ یہ زنبیل لے کر ان کے ساتھ جاؤ اور ان کو مع اس زنبیل کے حجرہ شریف تک پہنچا کر آؤ میں غلام کے ساتھ چلا بیچ میں پہنچ کر میں نے غلام سے کہا کہ بس میں راستہ پر پہنچ گیا اب تم واپس چلے جاؤ غلام نے کہا اللہ واحد مجھے اس کی قدرت نہیں کہ آپ کو حجرہ شریف تک پہنچانے سے پہلے واپس ہوں کبھی حضور اقدس ﷺ میرے سردار کو اس کی خبر نہ کر دیں۔ اس نے مجھے حجرہ شریف تک پہنچایا چار دن تک اس زنبیل سے کھاتا رہا جب وہ ختم ہو گئی اور مجھے بھوک معلوم ہوئی تو وہی غلام مجھے اور کھانا دے گیا اسی طرح ہوتا رہا یہاں تک کہ ایک قافلہ ینبوع جانے والا تیار ہو گیا اور میں اس کے ساتھ ینبوع چلا گیا۔ (دعاء)

(۲۹) ابو العباس بن نفیس مرقیٰ جو نابینا بھی تھے کہتے ہیں کہ میں تین دن مدینہ طیبہ میں بھوکا رہا تو میں قبر شریف پر یہ عرض کر کے کہ حضور ﷺ میں بھوکا ہوں ضعف کی حالت میں سو گیا ایک لڑکی آئی اور پاؤں حرکت دے کر جگایا اور کہا چلو میں ساتھ ہو لیا اپنے گھر لے گئی اور گےہوں کی روٹی اور گھی اور کھجوریں میرے سامنے رکھ کر کہنے لگی کہ ابو العباس کھاؤ مجھے میرے دادے نے اس کا حکم فرمایا ہے اور جب بھوک لگا کرے یہاں آ کر کھا جایا کرو ابو سلیمان داؤد اس قصہ کو نقل کر کے لکھتے ہیں کہ اس قسم کے واقعات بہت کثرت سے نقل کئے گئے ہیں اور ان میں بکثرت یہ دیکھا گیا کہ اس قسم کا حکم حضور ﷺ نے اپنی شریف اولاد ہی کو زیادہ تر فرمایا ہے بالخصوص جبکہ کھانے کی قسم سے کوئی چیز دینے کا ارشاد ہوا ہو اور کریموں کی عادت بھی یہی ہوتی ہے کہ جب کوئی شخص ضیافت طلب کرے تو اپنے ہی گھر سے ابتدا فرمایا کرتے ہیں اسی ضابطہ کے موافق آنحضرت ﷺ نے بھی اکثر کھانے کا حکم اپنی اولاد کو فرمایا ہے۔ (دعاء)

(۳۰) بازری نے توثیق عری الایمان ابو العثمان سے نقل کیا ہے کہ خراسان کے رہنے والے ایک صاحب ہر سال حج کو جایا کرتے اور جب مدینہ طیبہ حاضر ہوتے تو سید طاہر علوی کی خدمت میں بھی نذرانہ پیش کیا کرتے ایک صاحب نے جو مدینہ ہی کے رہنے والے تھے ان خراسانی سے ایک مرتبہ یہ کہا کہ تم طاہر علوی کو جو کچھ دیتے ہو وہ ضائع کرتے ہو وہ اس کو گناہ ہوں میں خرچ کر دیتا ہے خراسانی نے اس سال طاہر صاحب کو کچھ نہ دیا اور دوسرا سال بھی ایسے ہی گذر گیا کہ وہ اپنی

مدینہ طیبہ حاضر ہوئے تو میں بھی مدینہ منورہ میں حاضر تھا میں نے دل میں سوچا کہ میں غور سے دیکھوں کہ یہ کس طرح قبر شریف پر حاضر ہوتے ہیں میں نے جا کر دیکھا کہ وہ حاضر ہوئے اور قبلہ کی طرف پشت اور حضور اقدس ﷺ کی طرف منہ کر کے کھڑے ہوئے اور بے تصنع روتے سہے (دفاع)

بے زبانی ترجمان شوق بے حد ہو تو ہو ورنہ پیش یار کام آتی ہیں تقریریں کہیں

گرا کر چار آنسو حال دل سب کہہ دیا ان سے دیا مجھ کو زباں کا کام چشم خوں فشاں تو نے

(۳۵) ابو محمد اشعریؒ کہتے ہیں کہ غرناطہ کا ایک شخص اسقدر بیمار ہوا کہ حد نہیں اطباء اس کے علاج سے عاجز ہو گئے زندگی سے مایوسی ہو گئی وزیر ابو عبد اللہ بن ابی ضال نے ایک خط حضور اقدس ﷺ کی خدمت اقدس میں لکھا اس میں چند شعر بھی لکھے جو وفاء الوفاء میں مذکور ہیں وہ خط حجاج کے قافلہ میں سے ایک شخص کو دیدیا اس میں بیماری سے صحت کی دعا کی درخواست تھی وہ قافلہ جب مدینہ پاک پہنچا واپس آیا تو اس نے دیکھا کہ وہ بیمار ایسا تھا گویا کبھی بیماری اس کو پہنچی ہی نہیں۔ (دفاع)

(۳۶) حضرت عائشہؓ فرماتی ہیں کہ جب میرے والد حضرت ابو بکر صدیقؓ بیمار ہوئے تو یہ وصیت فرمائی کہ میرے انتقال کے بعد میری نعش روضہ اقدس ﷺ پر لے جا کر عرض کر دینا کہ یہ ابو بکر ہے آپ ﷺ کے قریب دفن ہونے کی تمنا رکھتا ہے اگر وہاں سے اجازت ہو جائے تو مجھے وہاں دفن کر دینا اور اجازت نہ ہو تو بقیع میں دفن کر دینا چنانچہ آپ کے وصال کے بعد وصیت کے موافق جنازہ وہاں لے جا کر قبر شریف کے قریب یہی عرض کر دیا گیا وہاں سے ایک آواز ہمیں آئی آدمی کہنے والا کوئی نظر نہیں آتا تھا کہ اعزاز و اکرام کے ساتھ اندر لے آؤ حضرت علی کرم اللہ وجہہ فرماتے ہیں کہ جب ابو بکر صدیقؓ کے وصال کا وقت قریب ہوا تو مجھے اپنے سر ہانے بٹھا کر فرمایا کہ جن ہاتھوں سے تم نے حضور اقدس ﷺ کو غسل دیا تھا انہی ہاتھوں سے مجھے دینا اور خوشبو لگانا اور مجھے اس حجرہ کے قریب لے جا کر جہاں حضور ﷺ کی قبر ہے اجازت مانگ لینا اگر اجازت مانگنے پر حجرہ کا دروازہ کھل جائے تو مجھے وہاں دفن کر دینا ورنہ مسلمانوں کے عام قبرستان (بقیع) میں دفن کر دینا حضرت علیؓ فرماتے ہیں کہ جنازہ کی تیاری کے بعد سب سے پہلے میں آگے بڑھا اور میں نے عرض کیا یا رسول اللہ یہ ابو بکر یہاں دفن ہونے کی اجازت مانگتے ہیں تو میں نے دیکھا کہ ایک دم حجرہ کے کواڑ کھل گئے اور ایک آواز آئی کہ دوست کو دوست کے پاس پہنچا دو۔ علامہ سیوطیؒ نے خصائص کبریٰ میں ان دونوں کو ذکر کیا ہے محدثانہ حیثیت سے اس روایت کو منکر بتایا ہے لیکن تاریخی حیثیت تو باقی ہے ہی۔

(۳۷) حضرت سعید بن المسیبؒ مشہور تابعی ہیں بڑے عجیب و غریب واقعات ان کی عبادت

زہد اور کلمۃ الحق کہنے میں کسی سے نہ ڈرنے کے کتب میں موجود ہیں پچاس برس تک کوئی نماز ان کی جماعت سے فوت نہیں ہوئی بلکہ تکبیر اولیٰ فوت نہیں ہوئی اور چالیس برس تک کسی نماز کی اذان ایسی نہیں ہوئی کہ یہ اذان سے پہلے سے مسجد میں موجود نہ ہوں اور پچاس برس تک صبح کی نماز عشاء کے وضو سے پڑھی (صلیۃ) حرہ کی مشہور لڑائی جو یزید کے لشکروں کی اہل مدینہ سے ۱۳ھ میں ہوئی اس میں سب اہل مدینہ خوف و ہراس اور جنگ کی کثرت کی وجہ سے کچھ منتشر اور کچھ گھروں میں چھپ گئے تھے مسجد نبویؐ فوجیوں کے گھوڑے کودتے پھرتے تھے سترہ سو اونچے درجہ کے مہاجرین و انصار اس جنگ میں شہید ہوئے اور دس ہزار سے زیادہ عام مؤمنین علاوہ بچوں اور عورتوں کے (دقام) اس زمانہ میں کئی دن تک حضرت سعید بن المسیبؓ تنہا مسجد نبویؐ میں پڑے رہے وہ کہتے ہیں کہ کئی دن تک اتنے دوسرے آدمی مسجد میں آنا شروع نہیں ہوئے میں ہر نماز کی وقت اذان اور تکبیر کی آواز قبر شریف میں سے سنا کرتا تھا۔ (خصائص کبریٰ قول بدیع) یہ عشاق و جان نثاروں کا نمونہ تھا عبرت کے لئے تین واقعات مخالفت کے لکھے کہ اس مضمون کو ختم کرتا ہوں یہ واقعات اس لحاظ سے اہم ہیں کہ حاضرین کو ایسی کوئی حرکت ظاہری یا باطنی کرنے سے احتراز کرنا چاہئے جو آداب کے خلاف ہو۔

(۱/۳۸) امیر المؤمنین حضرت معاویہؓ کے زمانہ میں ان کے ایما سے یا مھض بہر خروئی اور تقرب حاصل کرنے کے لئے ان کے ایما بغیر مروان نے جو ان کی طرف سے مدینہ منورہ کا امیر تھا یہ چاہا کہ حضور اقدسؐ کا منبر شریف جو مسجد نبویؐ میں ہے اس کو یہاں سے اکھاڑ کر شام میں امیر معاویہؓ کے پاس بھیج دیا جائے اور اس عرض سے اس کو اکھڑا نا شروع کیا اسی وقت دفعۃً آفتاب گہن ہو گیا اور مدینہ منورہ میں اس قدر سخت اندھیرا ہو گیا کہ ستارے نظر آنے لگے۔ مروان نے آکر لوگوں سے معذرت کی اور خطبہ میں اس کا اعلان کیا کہ اس قسم کا کوئی ارادہ نہیں ہے بلکہ امیر معاویہؓ نے یہ لکھا تھا کہ اس کو دیکھ لگ جانے کا اندیشہ ہے اس لئے اس کے نیچے اور سیڑھیوں کا اضافہ کر کے اس کو اوپر رکھنے کا ارادہ ہے اسی وقت بڑھی کو بلوا کر چھ سیڑھیاں بنوائیں اور ان کے اوپر اس منبر شریف کو رکھا جس کی وجہ سے منبر شریف کی کل نو سیڑھیاں ہو گئیں ورنہ اس سے قبل حضورؐ کے زمانہ سے کل تین ہی در سے تھے دو سیڑھیاں اور ایک اوپر بیٹھنے کا۔ (زہدہ)

۲/۳۹ سلطان نور الدین عادل بادشاہ متقی اور صاحب اوراد و وظائف تھے رات کا بہت سا حصہ تہجد اور وظائف میں خرچ ہوتا تھا ۵۵ھ میں ایک شب تہجد کے بعد سوئے تو حضور اقدسؐ کی خواب میں زیارت ہوئی کہ حضور اقدسؐ نے دو کیری آنکھوں والے آدمیوں کی طرف اشارہ فرما کر سلطان سے ارشاد فرمایا کہ ان دونوں سے میری حفاظت کرو سلطان کی گھبراہٹ سے آنکھ کھلی

فوراً اٹھ کر وضو کیا اور نوافل پڑھ کر دوبارہ لیٹے تو معاً آنکھ لگی اور یہی خواب بعینہ دوبارہ نظر آیا پھر جاگے اور وضو کر کے نوافل پڑھیں پھر لیٹے اور معاً آنکھ لگنے پر تیسری مرتبہ پھر یہی خواب نظر آیا تو اٹھ کر کہنے لگے کہ اب نیند کی کوئی گنجائش نہیں فوراً رات ہی کو اپنے وزیر کو جو صالح نیک آدمی تھے جمال الدین نام بتایا جاتا ہے اور اس نام میں اختلاف بھی ہے بلایا اور سارا قصہ سنایا وزیر نے کہا کہ اب دیر کی کیا گنجائش ہے فوراً مدینہ طیبہ چلئے اور اس خواب کا تذکرہ کسی سے نہ کیجئے بادشاہ فوراً رات ہی کو تیاری کی اور وزیر اور ۲۰۰ نفر مخصوص خدام کو ساتھ لے کر تیز رو اونٹنیوں پر بہت سا سامان اور مال متاع لے کر مدینہ کو روانہ ہو گئے اور دن رات چل کر سو ابویں دن مصر سے مدینہ طیبہ پہنچے مدینہ طیبہ سے باہر غسل کیا اور نہایت ادب احترام سے مسجد شریف میں حاضر ہوئے اور روضہ بخت میں دو رکعت نفل پڑھے اور نہایت متفکر بیٹھے سوچتے رہے کہ کیا کریں وزیر نے اعلان کیا کہ بادشاہ زیارت کیلئے تشریف لائے ہیں اور اہل مدینہ پر بخشش اور اموال بھی تقسیم ہونگے اور بہت بڑی دعوت کا انتظام کیا جس میں سارے اہل مدینہ کو مدعو کیا۔ بادشاہ عطا کے وقت بہت گہری نگاہ سے لوگوں کو دیکھتے سب اہل مدینہ یکے بعد دیگرے آ کر عطا میں لے کر چلے گئے مگر وہ دو شخص جو خواب میں دیکھے تھے نظر نہ آئے بادشاہ نے پوچھا کہ کوئی اور باقی رہا ہو تو اس کو بھی بلا لیا جائے معلوم ہوا کہ کوئی باقی نہیں رہا بہت غور و خوض اور بار بار کہنے پر لوگوں نے کہا کہ دو نیک مرد متقی پر ہیزگار مغربی بزرگ ہیں وہ کسی کی کوئی چیز نہیں لیتے خود بہت کچھ صدقات خیرات اہل مدینہ پر کرتے رہتے ہیں سب سے یکسو رہتے ہیں گوشہ نشین آدمی ہیں بادشاہ نے ان کو بلوایا اور دیکھتے ہی پہچان لیا کہ وہ دونوں ہیں جو خواب میں دکھائے گئے تھے بادشاہ نے ان سے پوچھا تم کون ہو کہنے لگے مغرب کے رہنے والے ہیں حج کے لئے حاضر ہوئے تھے حج سے فراغت پر زیارت کیلئے حاضر ہوئے اور حضور اقدس ﷺ کے پڑوس میں پڑے رہنے کی تمنا ہوئی تو یہاں قیام کر لیا بادشاہ نے کہا صحیح صحیح بتا دو انھوں نے جو پہلے کہا تھا اسی پر اصرار کیا بادشاہ نے ان کی قیام گاہ پوچھی معلوم ہوا کہ روضہ اقدس کے قریب ہی ایک رباط میں قیام ہے بادشاہ نے ان کو تو وہیں روکے رکھنے کا حکم دیا اور خود قیام گاہ پر گیا وہاں جا کر بہت تجسس کیا وہاں مال متاع تو بہت سا ملا اور کتا میں وغیرہ رکھی ہوئی میں لیکن کوئی ایسی چیز نہ ملی جس سے خواب کے مضمون کی تائید ہوتی بادشاہ بہت پریشان اور متفکر تھا اہل مدینہ بہت کثرت سے سفارش کے لئے حاضر ہو رہے تھے کہ یہ نیک بزرگ دن بھر روزہ رکھتے ہیں ہر نماز روضہ شریفہ میں پڑھتے ہیں روزانہ بیعت کی زیارت کرتے ہیں ہر شنبہ کو قیام جاتے ہیں کسی سائل کو رو نہیں کرتے اس قسط کے سال میں اہل مدینہ کے ساتھ انتہائی ہمدردی اور نمکساری انھوں نے کی ہے۔ بادشاہ حالات سن کر تعجب

کرتے تھے اور ادھر ادھر متفکر پھر رہے تھے دفعۃً خیال آیا کہ ان کے مصلے کو جو ایک بورے پر بچھا ہوا تھا اٹھایا اس کے نیٹے ایک پتھر بچھا ہوا تھا اس کو اٹھایا تو اس کے نیچے سے ایک سرنگ نکلی جو بہت گہری کھودی گئی تھی اور بہت دور تک چلی گئی تھی حتیٰ کہ قبر اطہر کے قریب تک پہنچ گئی تھی یہ دیکھ کر سب دنگ رہ گئے بادشاہ نے ان کو غصہ میں کانپتے ہوئے پیننا شروع کیا کہ صحیح واقعہ بتاؤ انھوں نے بتایا کہ وہ دونوں نصرانی ہیں اور عیسائی بادشاہوں نے بہت سامال ان کو دیا ہے اور بہت زیادہ دینے کا وعدہ کیا ہے۔ وہ حاجیوں کی صورت بنا کر آئے ہیں تاکہ قبر اطہر سے حضور اقدس ﷺ کے جسد اطہر کو لے جائیں وہ دونوں رات کو اس جگہ کو کھودا کرتے اور جو مٹی نکلتی اس کو چمڑہ کی دو مشکیں ان کے پاس غربی شکل کی تھیں ان میں بھر کر رات ہی کو بیچ میں ڈال آیا کرتے تھے بادشاہ اس بات پر کہ اللہ جل شانہ نے اور اس کے پاک رسول ﷺ نے اس خدمت کے لئے ان کو منتخب کیا بہت روئے اور دونوں کو قتل کر لیا اور حجرہ شریفہ کے گرد اتنی گہری خندق کھدوائی کہ پانی تک پہنچ گئی اور اس میں راتگ یا سیسہ پکھلا کر بھرا دیا۔ کہ جسد اطہر تک کسی کی رسائی نہ ہو سکے۔ (وفاء اول)

۳/۴۰ شیخ شمس الدین صواب جو خادین حرم نبوی کے رئیس تھے کہتے ہیں کہ میرے ایک منخلص رفیق تھے جو امیر مدینہ کے یہاں بہت کثرت سے آتے جاتے تھے اور مجھے بھی جس قسم کے کام پیش آتے انھیں کے ذریعہ سے امیر تک پہنچاتا تھا ایک دن وہ رفیق میرے پاس آئے اور کہنے لگے کہ آج بڑا سخت حادثہ پیش آ گیا میں نے کہا کیا ہوا کہنے لگے کہ حلب کے رہنے والوں کی ایک جماعت امیر کے پاس آئی ہے اور بہت سامال رشوت کا امیر کو اس لئے دیا کہ وہ حضرات شیخین رضی اللہ عنہما کے مبارک اجسام کو یہاں سے لیجانے پر مدد دے امیر نے اس کو قبول کر لیا ہے شیخ صواب کہتے ہیں کہ یہ خبر سن کر میرے رنج کی انتہا نہ رہی میں انتہائی فکر میں تھا کہ امیر کا قاصد مجھے بلانے آ گیا میں وہاں گیا امیر نے مجھ سے کہا کہ آج رات کو کچھ لوگ مسجد میں آئینگے تم ان سے تعرض نہ کرنا اور وہ جو کچھ کریں ان کو کرنے دینا تم کسی بات میں دخل نہ دینا میں بہت اچھا کہہ کر چلا آیا مگر سارا دن حجرہ شریفہ کے پیچھے بیٹھے روتے ہوئے گذر گیا ایک منٹ کو آنسو نہ تھمتا تھا، اور کسی کو خبر نہ تھی کہ مجھ پر کیا گذری ہے آخر عشا کی نماز سے فراغت پر جب سب آدمی چلے گئے اور ہم نے کواڑ وغیرہ بند کر لئے تو باب السلام سے کہ یہ دروازہ امیر کے گھر کے قریب تھا لوگوں نے دروازہ کھلوا کر اندر آنا شروع کیا میں ان کو ایک ایک کر کے چپکے چپکے گن رہا تھا چالیس آدمی اندر داخل ہوئے ان کے ساتھ پھاڑے اور ٹوکریاں اور زمین کھودنے کے بہت سے آلات تھے وہ اندر داخل ہو کر حجرہ شریفہ کی طرف کو چلے خدا کی قسم منبر تک بھی نہ پہنچے تھے کہ ایک دم ان کو مع ان کے سارے ساز و سامان کے زمین نکل گئی

اور نشان تک بھی پیدا نہ ہوا۔ امیر نے بہت دیر تک ان کا انتظار کر کے مجھے بلا کر پوچھا کہ صواب وہ لوگ ابھی تمہارے یہاں نہیں پہنچے میں نے کہا ہاں آئے تھے اور یہ قصہ ان کے ساتھ گذرا امیر نے کہا دیکھو کیا کہہ رہے ہو میں نے کہا بالکل ایسا ہی ہوا آپ چلیں میں وہ جگہ بتاؤں جہاں یہ قصہ گذرا امیر نے کہا اچھا بس یہ بات یہیں تک رہے اگر یہ بات کسی اور پر ظاہر کی گئی تو سراڑا دیا جائے گا۔ (وقاoul)

حق تعالیٰ شانہ اپنے لطف و کرم سے وہاں کے آداب کے بجا آوری کی توفیق عطا فرمائے اور محض اپنے لطف و کرم سے بے ادبی کے وبال سے محفوظ فرمائے۔

تنبیہ۔ گذشتہ واقعات میں حضور اقدس ﷺ کی خواب وغیرہ میں زیارت کے متعدد قصے گذرے ان کے متعلق ایک ضروری بات ذہن نشین کر لینا چاہئے کہ جس نے خواب میں حضور اقدس ﷺ کی زیارت کی اس نے حقیقت میں حضور ﷺ ہی کی زیارت کی اس میں تردید نہیں اس لئے کہ متعدد مشہور اور صحیح روایات میں مختلف الفاظ سے حضور اقدس ﷺ کا یہ پاک ارشاد وارد ہوا ہے کہ جس نے خواب میں مجھے دیکھا اس نے حقیقت میں مجھی کو دیکھا ہے اس لئے کہ شیطان کو یہ قدرت نہیں دی گئی کہ وہ میری صورت بنا سکے لیکن اس کے باوجود چونکہ دیکھنے کا آلہ اور ذریعہ خود دیکھے والے کی ذات ہوتی ہے اور آلہ کے فرق کی وجہ سے اس چیز میں فرق پڑ جاتا ہے جس کو دیکھا جائے مثلاً سرخ عینک بنز عینک، سیاہ عینک سے جس چیز کو دیکھا جائے گا وہ ایسی ہی نظر آئے گی جیسی عینک ہوگی اصل چیز کے رنگ میں کوئی فرق نہ ہوگا جیسا کہ دور بین، خورد بین کے تفاوت سے چیز میں تفاوت معلوم ہوتا ہے اور بھیگی آنکھ ایک کے بجائے دو دیکھتی ہے اس لئے اگر حضور اقدس ﷺ کے زیارت میں کوئی چیز شان والا کے مناسب نظر نہ آئے تو وہ نظر کا قصور ہے اسی طرح اگر شریعت مطہرہ کے خلاف کوئی بات سننے میں آئے تو وہ سننے کا قصور ہوگا۔ ابن امیر الحاج مدخل میں لکھتے ہیں کہ اس سے بہت احتراز کرنا چاہئے کہ خواب میں یا یعنی آواز سے جاگتے میں کسی ایسی چیز کی طرف قلب کو طمانیت اور سکون ہو جو صدر اول کے خلاف ہو اس طرح سے خواب میں دیکھنے کی وجہ سے کسی ایسی چیز کی طرف مانوس ہو جو سلف کے خلاف ہو اس سے بھی احتراز کرنا چاہئے جیسا کہ بعض لوگوں کو پیش آگیا کہ ان کو حضور اقدس ﷺ نے خواب میں کسی چیز کے کرنے یا نہ کرنے کا حکم فرمایا اور دیکھنے والے نے محض خواب کی بنا پر اس پر عمل شروع کر دیا اور اس کو کتاب اللہ اور سنت رسول اللہ پر پیش کر کے نہیں جانچا حالانکہ حق تعالیٰ شانہ کا ارشاد ہے۔

اور اللہ جل شانہ کی طرف رد کر دینا مطلب اس کی کتاب پر پیش کرنا ہے اور رسول اللہ ﷺ کی طرف رد کرنے کا مطلب آپ ﷺ کی حیات میں آپ ﷺ کی ذات پر پیش کرنا تھا اور آپ ﷺ کے وصال کے بعد آپ ﷺ کی سنت پر پیش کرنا ہے اگرچہ حضور اقدس ﷺ کا یہ ارشاد کہ جس نے مجھے خواب میں دیکھا اس نے مجھی کو دیکھا ہے تردّد حق ہے لیکن حق تعالیٰ شانہ نے خواب پر عمل کا مکلف نہیں بنایا اور حضور اقدس ﷺ کا ارشاد ہے کہ تین آدمی مرفوع القلم ہیں ان میں ایک وہ شخص ہے جو سو رہا ہو یہاں تک کہ جاگ جائے دوسرا بچہ تیسرا مجنون (اس کے علاوہ یہ بھی وجہ ہے کہ علم و روایت اسی شخص سے حاصل کی جاسکتی ہے جو معتقظ ہو حاضر العقل ہو اور سونے والا ایسا نہیں ہوتا اسی وجہ سے علماء نے لکھا ہے کہ حضور اقدس ﷺ کا کوئی حکم یا ممانعت اگر خواب میں دیکھی جائے تو اس کو کتاب و سنت پر پیش کیا جائے اگر ان کے موافق ہو تو خواب بھی حق ہے اور یہ دیکھنے والے کی طمانیت کیلئے بشارت کے طور پر ہے اور اگر ان کے خلاف ہو تو سمجھنا چاہئے کہ خواب تو حق ہے لیکن شیطانی اثر سے سننے والے کان میں ایسی چیز پڑی جو حضور ﷺ نے ارشاد نہیں فرمائی امام نووی نے تہذیب الاسماء واللغات کے شروع میں حضور اقدس ﷺ کے خصائص میں لکھا ہے کہ جس نے آپ ﷺ کو خواب میں دیکھا بیشک اس نے آپ ﷺ ہی کو دیکھا کہ شیطان آپ ﷺ کی صورت نہیں بنا سکتا لیکن اس میں اگر کوئی چیز خواب میں احکام کے متعلق سنی تو اس پر عمل جائز نہیں نہ اس وجہ سے کہ خواب میں کوئی تردد ہے بلکہ اس وجہ سے کہ دیکھنے والے کا ضبط معتد نہیں صاحب مدخل نے آگے بھی اس میں طویل کلام کیا ہے بقدر ضرورت نقل کیا گیا اور ان کے علاوہ اور بھی بہت سے علماء نے اسی کی تصریح فرمائی ہے جو اوپر گزرا۔

﴿دسویں فصل﴾

مدینہ طیبہ کے فضائل میں

جس شہر کو اللہ جل شانہ نے اپنے محبوب دو جہاں کے سردار کی قیام گاہ تجویز کیا ہو اس کے لئے اس سے بڑھ کر کیا فضیلت ہوگی کہ اللہ نے اپنے محبوب کے رہنے کے لئے اس کو پسند کیا اور اس کے بعد پھر کسی دوسرے شہر کو اس پر کیا فوقیت ہو سکتی ہے۔ قاضی عیاض فرماتے ہیں کہ وہ مواقع جو وحی کے نزول کے ساتھ آباد ہوئے ہوں قرآن پاک ان میں نازل ہوتا رہا ہو حضرت جبرئیل، حضرت میکائیل علیہما السلام بار بار ان میں حاضر ہوتے رہے ہوں مقرب فرشتے اب میں اترتے رہے ہوں ان کے میدان اللہ کے پاک ذکر اور تسبیح سے گونجتے رہے ہوں ان کی مٹی حضور اقدس ﷺ کے جسم اطہر پر پھیلی

ہوئی ہو اللہ کے دین اور اس کے پاک رسول ﷺ کی سنتیں وہاں سے اس قدر کثیر مقدار میں جاری ہوئی ہوں وہاں فضائل اور برکات و خیرات کے مشاہد ہوں وہاں حضور اقدس ﷺ کے کھڑے ہونے کے اور چلنے پھرنے کے مقامات ہوں وہ اس قابل ہیں کہ ان کے میدانوں کی تعظیم کی جائے ان کی خوشبوؤں کو سونگھا جائے اس کے درو دیوار کو چوما جائے۔ (شفاء) احادیث میں بھی اس پاک شہر اور اس کے بہت سے مواضع فضائل وارد ہوئے ہیں جن میں چند یہاں ذکر کئے جاتے ہیں۔

احادیث

(۱)..... عن جابر بن سمرة ؓ سمعت رسول ﷺ يقول ان الله تعالى

سمى المدينة طابة (رواه المسلم كذا في المشكوة)

ترجمہ..... حضور اقدس ﷺ کا ارشاد ہے کہ اللہ جل جلالہ نے اس شہر مدینہ کا نام طابہ رکھا ہے۔

فائزہ: یعنی حق تعالیٰ شانہ نے وحی کے ذریعہ سے اس کا نام طابہ رکھا اور ایک روایت میں طیبہ آیا ہے اس کے معنی پاکی کے ہیں اور عمدگی کے بھی کہ یہ شرک کی گندگی سے پاک ہے یا یہ کہ اس کی آب و ہوا عمدہ ہے معتدل مزاج والوں کے موافق ہے اور بعض نے کہا ہے کہ اس کے اندر رہنے والے پاکیزہ لوگ ہیں ان کی وجہ سے یہ نام رکھا گیا (مناسک نووی) ابن حجر کی لکھتے ہیں کہ مدینہ طیبہ کے تقریباً ایک ہزار نام ہیں جن میں سے امام نووی نے اپنے مناسک میں مشہور ہونے کی وجہ سے پانچ نام ذکر کئے ہیں۔ مدینہ، طابہ، طیبہ، دار، بیثرب، ان میں سے بیثرب زمانہ جاہلیت کا نام ہے۔ حضور ﷺ نے اس کو پسند نہیں فرمایا چنانچہ صحیح حدیث میں آیا ہے کہ لوگ اس کو بیثرب کہتے ہیں یہ مدینہ ہے جیسا کہ دوسری حدیث میں آ رہا ہے غالباً ناپسندیدگی کی وجہ یہ ہے کہ بیثرب کے معنی ملامت اور حزن کے ہیں اور حضور اقدس ﷺ کی عادت شریفہ برانام بدل کر بہتر نام رکھنے کی تھی جیسا کہ دوسری حدیث کے ذیل میں مفصل آ رہا ہے۔ امام نووی فرماتے ہیں کہ مدینہ دین سے مشتق ہے جس کے معنی طاعت کے ہیں اس لئے یہ نام رکھا گیا ہے کہ اس شہر میں اللہ کی اطاعت کی جاتی ہے۔ صاحب اتحاف نے بہت سے نام مدینہ طیبہ کے نقل کر کے لکھا ہے کہ ناموں کی کثرت بھی شرافت پر دلالت کرتی ہے اور ان سب میں مشہور نام مدینہ ہے۔

(۲)..... عن ابی ہریرة ؓ قال قال رسول الله ﷺ امرت بقربة تاكل القرى

يقولون يشرب وهي المدينة تنفي الناس كما ينفي الكير خبث

الحديد۔ (متفق عليه كذا في المشكوة)

ترجمہ..... حضور ﷺ کا ارشاد ہے کہ مجھے ایک ایسی بستی میں رہنے کا حکم کیا گیا جو ساری بستیوں کو کھا

لے لوگ اس بستی کو یثرب کہتے ہیں اس کا نام مدینہ ہے وہ برے آدمیوں کو اس طرح دور کر دیتی ہے جس طرح بھٹی لوہے کے میل پچیل کو دور کر دیتی ہے۔

فائدہ: اس حدیث شریف میں کئی مضمون ذکر کئے گئے ہیں اول یہ کہ مجھے ایسی بستی میں رہنے کا حکم کیا گیا۔ جس سے معلوم ہوا کہ حضور ﷺ کا اس شہر میں قیام اپنی خواہش اور اپنے ارادہ سے نہیں تھا اللہ جل شانہ کی طرف سے یہاں قیام کا حکم کیا گیا تھا۔ حضرت عمر رضی اللہ عنہ سے نقل کیا گیا کہ اللہ جل شانہ نے اپنے نبی ﷺ کے لئے مدینہ کو پسند کیا۔ (کنز) ایک حدیث میں حضور ﷺ کا ارشاد نقل کیا گیا کہ اللہ جل شانہ نے وحی بھیجی ہے کہ ان تین بستیوں میں سے جہاں قیام کرو وہی تمہاری ہجرت کی جگہ ہے مدینہ بحرین، قسریں۔ (کنز) ایک اور حدیث میں حضور ﷺ کا ارشاد ہے کہ مجھے ہجرت کی جگہ دکھائی گئی ہے جو ایک شور زمین دو کنکر ملی زمینوں کے درمیان ہے یہ جگہ ہجر ہو (ایک جگہ کا نام ہے) یا یثرب ہو۔ (کنز) ان روایات میں کوئی تعارض نہیں ہے اقرب یہ ہے کہ اول حضور اقدس ﷺ کو پسندیدگی کا اختیار دیا گیا ہو اس کے بعد حضور ﷺ نے جب خود حق سبحانہ و تقدس سے استخارہ کیا ہو تو اللہ جل شانہ کی طرف سے مدینہ پاک کی تعیین ہو گئی ہوتا تاریخ خمیس میں لکھا ہے کہ اہل سیر نے کہا ہے کہ جب حضور اقدس ﷺ نے اہل مدینہ سے بیعت عقبہ کر لی اور صحابہ کرام شش کین کی ایذا رسانی کی وجہ سے مکہ مکرمہ میں قیام پر قادر نہ رہے تو ان کو مدینہ طیبہ ہجرت کی اجازت فرمادی اور بخاری شریف اور مسلم شریف کی حدیث میں ہے کہ حضور اقدس ﷺ کا ارشاد نقل کیا گیا کہ مجھے ہجرت کی جگہ دکھائی گئی وہ ایک زمین ہے جس میں کھجور کے درخت ہیں میرا خیال ہوا کہ یہ جگہ شاید یمامہ ہے بعد میں معلوم ہوا کہ وہ یثرب ہے بعض علماء نے فرمایا ہے کہ اول حضور اقدس ﷺ کو ایسی صفت کے ساتھ دکھایا گیا جو مدینہ پاک میں اور دوسری جگہوں میں مشترک تھی اس کے بعد ایسی صفات کے ساتھ دکھایا گیا جو مدینہ منورہ کے ساتھ مخصوص تھیں تو وہ متعین ہو گیا ایک ہو گیا ایک حدیث میں آیا ہے کہ حضرت ابو بکر صدیق رضی اللہ عنہ نے بھی مدینہ کی طرف ہجرت کی اجازت چاہی تو حضور ﷺ نے ارشاد فرمایا کہ ٹھہر جاؤ مجھے بھی عنقریب اجازت ہونے کو ہے ایک اور حدیث میں ہے کہ حضرت ابو بکر رضی اللہ عنہ نے انھیں ایام میں خواب دیکھا تھا کہ آسمان سے ایک چاند مکہ مکرمہ میں اترا جس کی وجہ سے سارا مکہ روشن ہو گیا پھر وہ چاند آسمان کی طرف چڑھا اور مدینہ طیبہ میں جا اترا جس کی وجہ سے مدینہ کی سر زمین روشن ہو گئی یہ طویل خواب ہے اسی میں آخر میں ہے کہ پھر وہ چاند عائشہ کے گھر میں گیا اور ان کے گھر کی زمین شق ہو گئی جس میں وہ چاند پوشیدہ ہو گیا کہتے ہیں کہ حضرت ابو بکر رضی اللہ عنہ کو فون تعبیر سے پہلے ہی سے بہت مناسبت تھی اس خواب سے انھوں نے مدینہ کی ہجرت اور

آخر میں حضور ﷺ کا حضرت عائشہؓ کے مکان میں دفن ہونا سمجھ لیا تھا (خمیس)

دوسرا مضمون یہ ہے کہ اس بستی کی صفت یہ بیان کی گئی کہ ساری بستیوں کو کھالے علماء نے اس سے مدینہ طیبہ کی ساری بستیوں سے افضل ہونے پر استدلال کیا ہے اور متعدد اقوال اس کی شرح میں نقل کئے گئے بعض علماء نے اس کا مطلب یہی لکھا کہ وہ بستی یعنی مدینہ طیبہ ساری بستیوں سے افضل ہے یعنی اس کی فضیلت اتنی غالب اور بڑھی ہوئی ہے کہ سب بستیوں کی فضیلت اس کے مقابلہ میں مغلوب اور کالعدم ہے گویا اوروں کی فضیلت اس کے مقابلہ میں معدوم ہو گئی یہی مراد ہے کھالینے سے کہتے ہیں کہ اس مطلب کی تائید توراہ شریف سے بھی ہوتی ہے اس میں اللہ جل شانہ نے فرمایا ہے: - یا طابۃ یا مسکینۃ انی اجاجیرک علی اجاجیر القرۃ - اے طابہ اے مسکین شہر میں تیری چھتوں کو ساری بستیوں کی چھتوں پر بلند کروں گا اور بعض علماء نے لکھا کہ اس بستی کے رہنے والے دوسرے شہروں کو فتح کر لیں گے اور ان پر غالب آ جائیں گے جیسا کہ کہتے ہیں فلاں شخص نے فلاں کو کھالیا یعنی قوت سے اس پر غالب آ گیا اور بعض علماء نے کہا ہے کہ دونوں معنی مراد ہیں یعنی اس بستی کی فضیلت دوسری بستیوں پر غالب ہوگی اور اس کے آدی دوسرے شہروں کے آدمیوں پر فتح اور غلبہ حاصل کریں گے (زرقانی، مواہب، مظاہر حق نے لکھا ہے کہ جو کوئی اس شہر میں رہتا ہے غالب ہوتا ہے اور فتح کرتا ہے اور شہروں کو یہ خاصیت ہے اس شہر عظیم الشان کی کہ جو اس میں آتا ہے اکثر شہروں پر غالب ہوتا ہے پہلے اس میں قوم عمالقاہی وہ غالب ہوئی اور شہروں اور ولایتوں کو فتح کیا پھر یہود آئے وہ غالب ہوئے عمالقاہ پر پھر انصار پہنچے وہ غالب ہوئے یہود پر پھر سید المرسلین ﷺ اور مہاجرین آئے ان کو کس طرح غلبہ ہوا کہ مشرق سے مغرب تک لے لیا۔ تیسرا مضمون یہ ہے کہ لوگ، اس کو یرب کہتے ہیں اس کا نام مدینہ ہے زمانہ جاہلیت میں اس شہر کا نام یرب تھا ابتداء اسلام میں بھی اسی کے ذکر ہوتا رہا صاحب مظاہر حق نے لکھا ہے کہ حضور ﷺ نے اس کو یرب کہنے سے منع فرمایا یا تو اس لئے وہ زمانہ جاہلیت کا نام ہے یا اس لئے کہ وہ مشتق ہے یرب سے جس کے معنی ہلاک اور فساد کے ہیں یا اس لئے کہ یرب اصل میں ایک بت کا نام تھا اس کے نام پر شہر کا نام رکھا گیا یا اس لئے کہ یرب ایک ظالم شخص کا نام تھا اور بخاری نے اپنی تاریخ میں ایک حدیث لکھی ہے کہ جو کوئی ایک بار یرب کہے چاہئے کہ دس بار مدینہ کہے تاکہ تدارک اور تلافی ہو۔ حافظ ابن حجر فتح الباری میں لکھتے ہیں کہ بعض علماء نے حدیث کے مکروہ ہونے سے مدینہ منورہ کو یرب کہنے پر استدلال کیا ہے یہ حضرات یہ فرماتے ہیں جو سورہ احزاب میں (یا اھل یرب لا مقام لکم) وارد ہوا ہے اس میں اس کو یرب سے تعبیر کیا ہے وہ غیر مسلموں کا قول نقل کیا ہے اس سے جواز پر

استدلال نہیں ہوتا اور امام احمدؒ نے حضرت براءؓ کی حدیث سے حضور ﷺ کا ارشاد نقل کیا ہے کہ جو مدینہ کو یثرب کہے اس کو استغفار کرنا چاہئے اس کا نام طاب ہے اور ایک حدیث میں حضرت ابویوبؓ سے نقل کیا گیا کہ حضور ﷺ نے مدینہ کو یثرب کہنے سے منع کیا اسی وجہ سے عیسیٰ بن دینار ماکئیؓ لکھتے ہیں کہ جو مدینہ کو یثرب کہے اس پر ایک خطا لکھی جاتی ہے اور ناپسندیدگی کی وجہ یا تو یہ ہے کہ یہ تخریب سے ہے جس کے معنی ڈانٹنے اور ملامت کرنے کے ہیں یا ثرب سے ہے جس کے معنی فساد کے ہیں اور دونوں معنی بُرے ہیں اور حضور ﷺ کی عادت شریفہ تھی کہ برے نام کو بدل کر اچھا نام تجویز فرماتے تھے اور بعض نے کہا کہ یہ نام یثرب بن قانیہ بن مہلدیل بن عیمل بن عیص بن ارم بن سام بن حضرت نوح علیہ السلام کے نام پر ہے کہ وہ اس جگہ سب سے پہلے آباد ہوا جس کے نام پر یہ نام رکھا گیا اور اس کا بھائی ضیور تھا جس کے نام پر اس کے رہنے کی وجہ سے خیبر رکھا گیا۔

چوتھا مضمون یہ ہے کہ بُرے آدمیوں کو اس طرح دور کر دیتا ہے جیسا کہ آگ کی بھٹی لوہے کے میل کو اس کا مطلب بعض علما نے لکھا ہے کہ ابتدائے اسلام میں کفر و شرک کا اس سے بالکل دور ہو جانا مراد ہے (مظاہر) اور بعض علماء نے لکھا ہے کہ یہ حضور ﷺ کے زمانہ کے ساتھ خاص ہے۔ ایک حدیث میں ایک قصہ بھی آیا ہے کہ ایک بدو جو مدینہ میں رہتا تھا اس کو شدت سے بخارا آیا جس کی وجہ سے اس نے مدینہ میں رہنے سے گھبرا کر حضور ﷺ کی خدمت میں آ کر عرض کیا کہ میری بیعت توڑ دیجئے میں یہاں نہیں رہتا حضور ﷺ نے بیعت توڑنے سے انکار کیا پھر دوبارہ سہ بارہ آکر اصرار کیا حضور اقدس ﷺ انکار فرماتے رہے مگر وہ نکل گیا جس پر حضور ﷺ نے یہ ارشاد فرمایا کہ مدینہ بھٹی کی طرح سے ہے برے کو نکال دیتا ہے اچھے کو خالص کرتا ہے یعنی نکھارتا ہے بعض علماء نے کہا ہے آخر زمانہ میں یہی بات ہوگی یعنی دجال کے زمانہ میں کہ مدینہ پاک سے برے برے آدمی نکل جائیں گے چنانچہ ایک حدیث میں آیا ہے کہ قیامت اس وقت تک قائم نہ ہوگی جب تک کہ مدینہ سے بُرے برے آدمی نہ نکل جائیں۔ بخاری شریف کی ایک حدیث میں ہے کہ ہر شہر میں دجال کا گذر ہوگا مگر مکہ مکرمہ اور مدینہ منورہ میں اس کا داخلہ نہیں ہو سکے گا فرشتے ان دونوں شہروں کی حفاظت کریں گے اس وقت مدینہ منورہ میں تین مرتبہ زلزلہ آئے گا جس سے ہر کافر اور منافق اس سے نکل پڑے گا۔ حافظ ابن حجرؒ فرماتے ہیں کہ وہ شخص مراد ہے جس کے ایمان میں خلوص نہ ہو۔

پانچواں مضمون یہ ہے کہ اس حدیث پاک سے مدینہ منورہ کے سارے شہروں سے افضل ہونے پر استدلال کیا گیا جیسا کہ دوسرے مضمون میں گذرا۔ مکہ مکرمہ کے علاوہ اور جتنے شہر ہیں ان پر مدینہ پاک کی فضیلت تو مسلم ہے اور اس میں کوئی اختلاف نہیں ہے لیکن اس میں علما میں اختلاف ہو

گیا کہ مدینہ پاک کی فضیلت مکہ مکرمہ پر بھی ہے یا نہیں اکثر علماء نے مکہ مکرمہ کو سب سے افضل شہر بتایا ہے جیسا کہ جمہور علماء کا مذہب ہے اور بعض حضرات نے مدینہ منورہ کو مکہ مکرمہ سے بھی افضل فرمایا ہے جیسا کہ امام مالکؒ اور دوسرے بعض علماء سے نقل کیا گیا جیسا کہ قریب ہی مفصل آئے گا لیکن اس سے قبل دو امر یاد رکھنے کے قابل ہیں اول یہ کہ مدینہ طیبہ کی وہ زمین جو حضور اقدس ﷺ کے جسم مبارک سے متصل ہے اس میں کوئی اختلاف علما میں نہیں ہے وہ بالاتفاق سب علماء کے نزدیک سب جگہوں سے افضل ہے ابن عساکر قاضی عیاضؒ وغیر حضرات نے اس پر ساری امت کا اتفاق اور اجماع نقل کیا ہے کہ یہ حصہ زمین کا بیت اللہ شریف سے بھی افضل ہے بلکہ قاضی عیاضؒ نے لکھا ہے کہ عرش معنی سے بھی افضل ہے جس کی وجہ علماء نے یہ لکھی ہے کہ آدمی جس جگہ دفن ہوتا ہے اسی جگہ کی مٹی سے ابتدا میں وہ پیدا کیا جاتا ہے تو گویا حضور اقدس ﷺ کا بدن مبارک بھی اسی مٹی سے

بنا ہے (شرح مناسک نووی) مواہب لدنیہ

میں لکھا ہے کہ یہ اجماعی مسئلہ ہے کہ جو زمین کا حصہ حضور اقدس ﷺ کے جسم مبارک سے ملا ہوا ہے وہ ساری دنیا کی زمین سے افضل ہے حتیٰ کہ کعبہ کی زمین سے بھی افضل ہے بلکہ ابن عقیل حنبلیؒ سے نقل کیا گیا کہ وہ جگہ عرش سے بھی افضل ہے۔ بلکہ بعض علماء نے تو اس وجہ سے کہ حضور ﷺ کا بدن مبارک زمین میں ہے زمین کو آسمان سے افضل بتایا ہے لیکن جمہور علماء کا مذہب یہ ہے کہ آسمان زمین سے افضل ہے اس لئے کہ آسمان پر اللہ کی نافرمانی نہیں ہوتی اور زمین پر کفر و شرک ہوتا ہے البتہ وہ جگہ جو انبیاء علیہم الصلوٰۃ والسلام کے مبارک بدنوں سے متصل ہے وہ آسمانوں سے افضل ہے۔ (شرح مواہب) عرش سے افضل ہونے کی وجہ یہ ہے کہ حق تعالیٰ شانہ مکان سے بے نیاز ہے اور زمین کے اس حصہ میں حضور اقدس ﷺ کا جسم مبارک موجود ہے اس کے بعد دوسرا امر یہ بھی ذہن میں رکھنے کا ہے کہ مکہ مکرمہ میں کعبہ شریف حضور اقدس ﷺ کی قبر شریف کے علاوہ دنیا کی سب جگہوں سے بالاتفاق افضل ہے اس میں بھی کسی کا اختلاف نہیں ہے۔ ابن حجرؒ شرح مناسک نووی میں لکھتے ہیں کہ علماء میں جو اختلاف مکہ مدینہ کے افضل ہونے میں ہے وہ کعبہ شریف کے علاوہ میں ہے کعبہ شریف بالاتفاق مدینہ منورہ سے افضل ہے بجز قبر شریف کے اس حصہ کے جو حضور ﷺ کے بدن مبارک سے مل رہا ہے کہ وہ کعبہ شریف سے بھی افضل ہے ان دو چیزوں کے بعد پھر اس میں اختلاف ہے کہ مکہ مکرمہ افضل ہے یا مدینہ طیبہ؟ امام نوویؒ اپنے مناسک میں لکھتے ہیں کہ ہمارے نزدیک یعنی شافعیہ کے نزدیک مکہ مکرمہ افضل ہے یہی اکثر فقہاء کا مذہب ہے اور امام احمد بن حنبلؒ کا راجح قول بھی یہی ہے۔ ملا علی قاریؒ کہتے ہیں کہ یہی مذہب ہے امام ابوحنیفہؒ امام شافعیؒ، امام احمدؒ کا ابن حجر کہتے ہیں کہ ابن عبدالبر نے

اسی کو نقل کیا حضرت عمر، حضرت علی، حضرت عبداللہ بن مسعود، حضرت ابوالدرداء، حضرت جابر رضی اللہ عنہم سے۔ ان حضرات کی دلیل یہ ہے کہ مکہ مکرمہ کے بارہ میں جو ثواب اعمال کا روایت میں آتا ہے وہ مدینہ منورہ کے ثواب سے زیادہ ہے یعنی ایک لاکھ نمازوں کا ثواب کثرت سے احادیث میں آیا ہے جیسا کہ تیسری فصل کی حدیث نمبر ۱۰ میں اور چھٹی فصل کی حدیث نمبر ۲ میں گزر چکا ہے نیز اسی فصل کی حدیث نمبر ۱۰ میں گذرا کہ حضور اقدس ﷺ نے مکہ مکرمہ کو فرمایا کہ تو اللہ کی زمین میں سب سے بہتر ہے اور اللہ کے نزدیک سب سے زیادہ محبوب ہے۔

دوسرا قول حضرت امام مالک کا ہے کہ مدینہ طیبہ مکہ مکرمہ سے افضل ہے امام احمد کا دوسرا قول بھی اسی کے موافق ہے اور حضرت عمر رضی اللہ عنہ کا مذہب بھی یہی نقل کیا جاتا ہے پہلے قول میں بھی حضرت عمر رضی اللہ عنہ کا نام نامی گذر چکا ہے اس لئے ان کے بھی اس مسئلہ میں دو قول ہو گئے ان حضرات کی دلیل ایک تو یہی حدیث ہے جس کا بیان ہو رہا ہے نیز ایک حدیث میں حضور ﷺ کا ارشاد نقل کیا گیا کہ ہر شہر تلوار سے فتح ہوا مگر مدینہ طیبہ قرآن سے فتح ہوا۔ (زرقاتی) نیز حضور اقدس ﷺ کا قیام مدینہ منورہ میں اتنا طویل ہے کہ ہجرت سے لے کر قیامت تک اسی شہر میں قیام ہے حضور اقدس ﷺ کے جسم مبارک کے یہاں موجود ہونے کی وجہ سے جس قدر اللہ جل شانہ کی رحمتیں ہر آن اور ہر وقت نازل ہوتی رہتی ہیں ان کا شمار ہو سکتا ہے نہ اندازہ نیز شریعت مطہرہ کی تکمیل اور شریعت کے جتنے احکام اس شہر میں نازل ہوئے اتنے نہ مکہ مکرمہ میں نازل ہوئے نہ کسی اور جگہ نیز اسی فصل کے نمبر ۵ پر جو حدیث آ رہی ہے اس سے بھی یہ حضرات استدلال فرماتے ہیں جو مدینہ طیبہ کو مکہ مکرمہ سے افضل بتاتے ہیں بنگلہ کے ناقص خیال میں اس حدیث سے بھی استدلال کیا جاسکتا ہے جو اس فصل کے نمبر ۹ کے ذیل میں حضور ﷺ کا ارشاد آ رہا ہے کہ کوئی زمین ایسی نہیں کہ جو مجھے زیادہ محبوب ہو اس اعتبار سے کہ میری قبر وہاں ہو بجز مدینہ کے۔

(۳)..... عن سعد رضی اللہ عنہ قال قال رسول الله ﷺ انى احرم ما بين لابتى المدينة ان يقطع اعضاها او يقتل صيدها وقال المدينة خير لهم لو كانوا يعلمون لا يدعها احد رغبة عنها الا ابدل الله فيها من هو خير منه ولا يثبت احد على لاوائها وجهدھا الا كنت له شفيعا او شهيدا يوم القيمة (رواه المسلم كذا فى المشكوة وفى تحريم المدينة عن على عند الشيخين وفى الصبر على لاوائ المدينة روايات كثيرة فى الصحاح)

ترجمہ)..... حضور ﷺ کا ارشاد ہے کہ مدینہ منورہ کی دونوں جانب جو کنکر پللی زمین ہے اس کے درمیانی حصہ کو میں حرام قرار دیتا ہوں اس لحاظ سے کہ اس کے خاردار درخت کاٹے جائیں

یا اس میں شکار کیا جائے اور حضور ﷺ نے یہ بھی ارشاد فرمایا کہ مدینہ مؤمنین کے قیام کیلئے بہترین جگہ ہے اگر وہ اس کی خوبیوں کو جانیں تو یہاں کا قیام نہ چھوڑیں اور جو شخص یہاں کے قیام کو اس سے بددل ہو کر چھوڑے گا اللہ جل شانہ اس کا نعم البدل یہاں بھیج دے گا اور جو شخص مدینہ طیبہ کے قیام کی مشکلات کو برداشت کر کے یہاں قیام کرے گا میں قیامت کے دن اس کا سفارشی یا گواہ بنوں گا۔

فائدہ: اس حدیث شریف میں کئی مضمون ہیں اور ہر مضمون بہت سی مختلف روایات میں وارد ہوا ہے اول یہ ہے کہ میں مدینہ کو حرام قرار دیتا ہوں مدینہ منورہ کے دونوں جانب پتھر ملی زمین ہے ان دونوں کی درمیانی حصہ کا مطلب یہ ہے کہ تمام مدینہ اور اس کے قریب کی زمین کو حرام قرار دیتا ہوں بخاری شریف اور مسلم شریف کی حدیث میں حضرت علی رضی اللہ عنہ سے حضور ﷺ کا ارشاد نقل کیا گیا کہ جبل غیر اور جبل ثور کے درمیانی حصہ کو حرام قرار دیتا ہوں جبل ثور جبل احد کے قریب ایک چھوٹا سا پہاڑ بتاتے ہیں اور حرام کرنے کا مطلب یہ ہے کہ یہ جگہ محترم اور حرم کے حکم میں ہے نہ اس جگہ شکار کیا جائے نہ یہاں کا خود رو گھاس کاٹا جائے جیسا کہ مکہ مکرمہ کے حرم میں یہ چیزیں ناجائز ہیں حضور ﷺ نے یہاں کے متعلق بھی ارشاد فرمایا لیکن دوسری روایات کی بنا پر حنفیہ کے نزدیک دونوں جگہ کے حکم میں یہ فرق ہے کہ مکہ مکرمہ میں یہ چیزیں ناجائز ہیں اور اگر کوئی ایسا کرے گا تو بدلہ واجب ہوگا اور حرم مدینہ میں خلاف اولیٰ ہیں اور بدلہ دینا واجب نہ ہوگا۔ یہ ممانعت بھی دونوں جگہ مکان کی فضیلت کے لحاظ سے ہے جیسا کہ شاہی مخلوں کے آس پاس کی جگہیں ساری دنیا میں محترم اور قابل ادب ہوتی ہیں وہاں شکار وغیرہ کھیلنے کی بھی اجازت نہیں ہوتی اور کسی کو وہاں کی پیداوار میں تصرف کا بھی حق نہیں ہوتا یہ ایک معروف چیز ہے۔

دوسرا مضمون مدینہ منورہ میں قیام کے متعلق ہے یہ مضمون بھی بہت سی روایات میں آیا ہے بخاری شریف کی ایک حدیث میں حضور اقدس ﷺ نے پیشین گوئی کے طور پر فرمایا ہے کہ یمن فتح ہوگا بعض لوگ اس کے حالات کی تحقیق کریں گے پھر اپنے اہل و عیال کو اور جو لوگ ان کے کہنے میں آجائیں گے ان کو لے کر وہاں چلے جائیں گے حالانکہ مدینہ ان کے لئے بہتر تھا کاش وہ یہاں کی برکات کو جانتے اور شام فتح ہوگا لوگ وہاں کے حالات کی خبریں سن کر اپنے اہل کو اور جو ان کے کہنے میں آجائیں گے ان کو لے کر وہاں منتقل ہو جائیں گے حالانکہ مدینہ ان کے لئے بہتر تھا کاش وہ اس کو جانتے عراق فتح ہوگا اور لوگ وہاں کے حالات معلوم کر کے وہاں اپنے اہل کو اور جو کہنے میں آجائیں ان کو لے کر وہاں منتقل ہو جائیں گے اور مدینہ ان کے لئے بہتر تھا کاش وہ اس کو جانتے۔ حافظ ابن حجر فرماتے ہیں کہ یہ حضور ﷺ کا ارشاد اسی طرح پورا ہوا اور یہ شہر اسی ترتیب سے فتح ہوئے۔ (فتح)

حضرت ابواسیدؓ فرماتے ہیں کہ جب حضورؐ کے چچا حضرت حمزہؓ شہید ہوئے تو ہم لوگ حضورؐ کے ساتھ حضرت حمزہؓ کی قبر پر تھے اور ان کا کفن صرف ایک چھوٹی سی چادر تھی جو بدن پر بھی پوری نہ آتی تھی جب اس سے ان کے چہرہ کو ڈھانکا جاتا تو پاؤں کھل جاتے اور جب پاؤں پر چھینچی جاتی تو چہرہ کھل جاتا حضورؐ نے فرمایا کہ چادر کو منہ کی طرف کر دو اور پاؤں پر درخت کے پتے ڈال دو صحابہ کرامؓ رو رہے تھے حضورؐ نے فرمایا کہ ایک زمانہ آنے والا ہے کہ لوگ شاداب زمینوں کی طرف نکلیں گے وہاں جا کر کھانے اور پہننے کو خوب ملے گا کثرت سے سواریاں ملیں گی تو اپنے گھر والوں کو لکھیں گے کہ تم حجاز کی قحط زدہ زمین میں پڑے ہو یہاں آ جاؤ حالانکہ مدینہ ان کے لئے بہتر ہے کاش وہ جانتے اس امر کو۔ (ترغیب) مسلم شریف کی ایک حدیث میں ہے کہ عنقریب لوگ دوسرے شہر نئی ثروت اور پیداوار کو دیکھ کر اپنے قریبی رشتہ داروں کو وہاں بلائیں گے کہ یہاں بڑی پیداوار ہے یہاں آ جاؤ لیکن مدینہ کا قیام ان کے لئے بہتر ہے کاش وہ اس کی بہتری کو جانتے۔ (زرقانی علی المصاب) اور ظاہر ہے کہ دنیا کی ثروت یا پیداوار حتمی بھی زیادہ ہو جائے جو بات مدینہ پاک میں برکات کے اعتبار سے ہے اور حضور اقدسؐ کے پڑوسی ہونے کی جو سعادت وہاں حاصل ہے اور دین کی طرف رغبت کے جو اسباب وہاں ہیں وہ کسی دوسری جگہ کہاں میسر آسکتے ہیں اور ان قیمتی موتیوں کے مقابلہ میں دنیاوی مال و متاع لاکھوں کا ہو یا کروڑوں کا کب کرسکتا ہے مسند بزرگی ایک حدیث میں حضرت جابرؓ سے حضور اقدسؐ کا یہ ارشاد نقل کیا گیا کہ ایک زمانہ ایسا آئے گا کہ مدینہ منورہ سے بعض آدمی کسی شاداب زمین کی طرف ثروت کی تلاش میں جائیں گے اور وہاں ثروت اور شادابی مل جائے گی تو وہ اپنے اہل و عیال کو بھی وہاں منتقل کر لیں گے لیکن اگر وہ مدینہ کے فضائل سے باخبر ہوتے تو یقیناً مدینہ ان کے لئے بہتر تھا۔ (زرقانی)

تیسرا مضمون یہ ہے کہ جو شخص مدینہ کے قیام کو اس سے اعراض کر کے اور بدل ہو کر چھوڑے گا حق تعالیٰ شانہ اس کا نعم البدل یہاں تجویز کرے گا۔ حافظ ابن عبد البر، قاضی عیاض وغیرہ نے اس کو حضورؐ کے زمانہ کیساتھ خاص بتایا ہے لیکن امام نووی اور علامہ ابی مالکی وغیرہ نے اس کو ہمیشہ کے لئے عام بتایا ہے۔ علامہ زرقانی لکھتے ہیں کہ یہ بات ان حضرات کے لئے ہے جو وہاں کے باشندے ہیں وہاں مستقل رہنے والے ہیں اور حضرات دوسری جگہ کے مقیمین محض زیارت کیلئے آئے ہوں وہ اس میں داخل نہیں لیکن یہ اشکال ہوتا ہے کہ بعض حضرات صحابہ کرام رضی اللہ عنہم نے بھی مدینہ طیبہ کے قیام کو ترک کر کے دوسری جگہ کو وطن بتایا ہے لیکن حقیقت میں اشکال نہیں ہے اس لئے کہ ان حضرات کا ترک وطن درحقیقت ایک بڑا مجاہدہ اور ایثار تھا اگر یہ حق تعالیٰ شانہ ان کی قبروں

کو انوار و برکات سے خوب پُر کرے اپنی ذاتی عرض اور اپنی ذات کے نفع کو مقدم فرماتے تو آج ہندوستان اور دنیا کے دوسرے ملکوں میں اسلام کیسے پھیلتا یہ انھیں حضرات کی قربانیوں کا ثمرہ ہے کہ دینا کے ہر خط میں اسلام کی روشنی پھیلی ہوئی ہے ان حضرات کا دور دراز شہروں میں جا کر قیام فرمانا دین کی خاطر تھا اسلام کی خاطر تھا اللہ کی رضا کے واسطے تھا اور اس کے پاک رسول ﷺ کی محنت کو پھیلانے کے واسطے تھا یہ خود حضور ﷺ ہی کی خوشنودی کے واسطے اپنی دل بستگی کو چھوڑنا تھا۔

أُرِيدُ وَصَالَهٖ وَيُسْرِيْدُهٗ جَرِي فَأَشْرُكُ مَا أُرِيدُ لِمَا يُرِيدُ

”میں محبوب کا وصال چاہتا ہوں اور وہ مجھ سے جدائی پسند کرتا ہے اس لئے میں اپنی خوشی پر قربان کرتا ہوں۔“

ان حضرات صحابہ کرام رضی اللہ عنہم کے مدینہ پاک چھوڑنے پر وہاں کی برکات سے وہاں کی نمازوں میں اجر و ثواب کی زیادتی سے جو نقصان واقع ہوا انشاء اللہ اس سے کروڑوں درجہ زائد وہ ثواب ان کو ملتا رہے گا جو ان کے برکت سے دنیا میں اسلام پھیلنے سے ان کے حصہ میں آیا اور قیامت تک آتا رہے گا اس لئے کہ بہت سی احادیث میں یہ مضمون آیا ہے کہ جو شخص کوئی نیک کام کرے تو اس کو اس کا ثواب تو ہو ہی گا لیکن اس کی وجہ سے جتنے آدمی اس نیک کام کو کرتے رہیں گے ان سب کے کرنے کا ثواب کرنے والوں کو مستقل ملتا رہے گا اور اس شخص کو سب کرنے والوں کے کرنے کا ثواب مستقل ملتا رہے گا اس لحاظ سے مدینہ پاک کے چھوڑنے سے جو ان حضرات کے اعمال کے ثوابوں میں کچھ کمی ہوئی ہوگی اس سے بدرجہا زائد قیامت تک جتنے آدمی مسلمان ہوتے رہیں گے اور نیک اعمال کرتے رہیں گے ان کے اعمال کا ثواب ان حضرات کو انشاء اللہ ہوتا رہے گا جن کی وجہ سے جہاں جہاں اسلام پھیلا اسی وجہ سے ا کا بر تعلیم و تبلیغ پر بہت زیادہ زور دیتے رہے کہ آدمی اگر خود نیک اعمال کرے تو اس کا ثواب اپنی زندگی تک ہے لیکن دوسروں کو نیک عمل پر لگا جائے تو ان سب کے اعمال کا ثواب اس شخص کو ملتا رہے گا جس کی سعی اور کوشش سے دوسرے لوگوں نے کوئی نیک عمل کیا ہو مفت کا ثواب ہے اور گویا ایک سرمایہ ہے جو کسی تجارت میں لگا دیا گیا اور ہمیشہ اس کا نفع ملتا رہے گا یا ایک کرایہ کی جائداد ہے جس کا کرایہ گھر بیٹھے ہمیشہ وصول ہوتا رہے گا اس لئے بہت زیادہ کوشش اس کی ہونا چاہئے کہ اپنی کوشش سے جتنے بھی زیادہ سے زیادہ آدمی دین پر قائم ہو جائیں دین پر پختہ ہو جائیں نیک عمل کرنے لگیں وہ غنیمت ہے۔

چوتھا مضمون اس حدیث میں یہ ہے کہ جو شخص مدینہ کی تکالیف کو برداشت کر کے ان پر صبر کر کے وہاں قیام کرے گا حضور ﷺ نے فرمایا کہ میں اس کا سفارشی یا گواہ ہوں گا۔ یہ مضمون بہت سی احادیث

میں ذکر کیا گیا ہے۔ حرہ کی لڑائی میں جب کہ مدینہ منورہ پر چڑھائی ہو رہی تھی ایک شخص حضرت ابوسعید خدری رضی اللہ عنہ کے پاس آئے اور جنگ کی وجہ سے مدینہ پاک میں سخت گرانی اور اپنے کنبہ کی کثرت کا ذکر کر کے کہیں باہر جانے کا مشورہ کرنے لگے حضرت ابوسعید خدری رضی اللہ عنہ نے فرمایا تیرا ناس ہو میں کبھی بھی تجھے کسی دوسری جگہ منتقل ہونے کا مشورہ نہیں دوں گا میں نے خود حضور صلی اللہ علیہ وسلم سے سنا ہے کہ جو شخص مدینہ کی سختی اور بھوک پر صبر کریگا میں اس کا قیامت میں سفارشی یا گواہ ہوں گا۔ بعض علماء نے کہا کہ یہ راوی کو شک ہے کہ حضور صلی اللہ علیہ وسلم نے سفارشی کا لفظ فرمایا گواہ کا لفظ فرمایا علامہ قسطلانی فرماتے ہیں کہ یہ لفظ یعنی سفارشی یا گواہ حضرت سعد بن ابی وقاص رضی اللہ عنہ، حضرت عبداللہ بن عمر رضی اللہ عنہما، حضرت ابوسعید خدری رضی اللہ عنہ، حضرت ابوہریرہ رضی اللہ عنہ، حضرت اسماء بنت عمیس رضی اللہ عنہا، حضرت صفیہ بنت عبیدہ رضی اللہ عنہا سب کی حدیثوں میں موجود ہے یہ بات بہت دشوار ہے کہ سب ہی کو شک ہو گیا اس لئے ظاہر یہ ہے کہ حضور اقدس صلی اللہ علیہ وسلم نے خود ہی دونوں لفظ ارشاد فرمائے اور یہ آدمیوں کے اختلاف کی وجہ سے فرمایا کہ بعض لوگوں کے لئے سفارشی بنوں گا اور بعض کے لئے گواہ، مثلاً کنہ کاروں کے لئے سفارشی اور متقی لوگوں کے لئے گواہ یا یہ کہ جن حضرات کی وفات حضور اقدس صلی اللہ علیہ وسلم کی حیات میں ہوئی ان کے لئے گواہ اور جن کی وفات حضور صلی اللہ علیہ وسلم کے وصال کے بعد ہوئی ان کے لئے سفارشی۔ بعض روایات میں یا کے بجائے اور کا لفظ آیا ہے کہ میں ان کے لئے سفارشی اور گواہ ہوں گا اس روایت کے موافق سب کے لئے دونوں چیزیں جمع ہو گئیں۔ اور یہ سفارش اور شہادت جو ان حضرات کے لئے ہوگی وہ عام مؤمنین کیلئے سفارش اور شہادت کے علاوہ خصوصی ہوگی جو اہل مدینہ کے اعزاز و اکرام پر دلالت کرتی ہے اور بعض علماء نے کہا ہے کہ یہ سفارش ہی خاص قسم کی ہوگی مثلاً تخفیف حساب کی سفارش ہو یا کسی خاص نوع کے اکرام کی سفارش ہو مثلاً عرش کے سایہ تلے ہونے کی یا جنت میں جلدی داخلہ کی یا خصوصی منبروں کی جیسا کہ احادیث میں بعض لوگوں کے متعلق آتا ہے کہ وہ نور کے منبروں پر ہوں گے۔ یا اور کوئی اسی قسم کے اعزاز کی اور جو شخص ان فضائل سے واقف ہوگا وہ کیسے وہاں کی مشقتوں پر رغبت سے راضی نہ ہوگا۔ بالخصوص جب کہ حضور اقدس صلی اللہ علیہ وسلم کا قرب ہر وقت حاصل ہو

پائے در زنجیر پیش دوستاں بہ کر بارگاہ نگان در بوستاں

”دوستوں کے ساتھ قید میں رہنا بھی غیروں کے ساتھ باغ میں رہنے سے بہتر ہے۔“

اور اس کے ساتھ وہاں کے قیام میں جو ہر عمل میں ثواب کی زیادتی ہے وہ مزید برآں اور یہ تو جب ہے وہاں مشقتیں زائد ہوں بھی ورنہ کون سی جگہ دنیا میں ایسی ہے جہاں کسی نہ کسی نوع کی تکالیف نہیں ہیں اور خصوصاً اس فتنہ کے زمانہ میں تو ہر جگہ تکالیف ہی تکالیف ہیں فتنہ کے زمانہ میں تو

ہر جگہ تکالیف ہی ہیں اس کے باوجود لوگ مقیم ہیں اس سے منتقل ہونا خوشی سے گوارا نہیں کرتے تو پھر مدینہ جیسی جگہ کے قیام کا کیا کہنا۔

(۴)..... عن ابی ہریرۃ رضی اللہ عنہ ان رسول اللہ صلی اللہ علیہ وسلم قال ان الایمان لیارزالی المدینۃ کما تارز الحیۃ الی حجرھا۔ (رواہ البخاری)

ترجمہ)..... حضور اقدس صلی اللہ علیہ وسلم کا ارشاد ہے کہ بیشک ایمان مدینہ کی طرف ایسا کھنچ کر آتا ہے جیسا کہ سانپ اپنے سوراخ کی طرف آجاتا ہے۔

فائدہ: بعض علماء نے کہا ہے کہ یہ ابتدائی زمانہ کے اعتبار سے ہے کہ حضور اقدس صلی اللہ علیہ وسلم کے زمانہ میں اور خلفائے راشدین کے اور صحابہ کرام رضی اللہ عنہم اجمعین کے زمانہ میں جن لوگوں کے دل میں ایمانی جذبہ تھا وہ جوق جوق مدینہ طیبہ حضور صلی اللہ علیہ وسلم کی زیارت اور دین کے سیکھنے کے واسطے آتے تھے اور بعض نے کہا ہے کہ تمام زمانوں کیلئے ہے کہ ایمانی جذبہ رکھنے والے حضور اقدس صلی اللہ علیہ وسلم کی قبر شریف کی زیارت اور حضور صلی اللہ علیہ وسلم کی مسجد میں نماز اور آپ صلی اللہ علیہ وسلم کے اور آپ صلی اللہ علیہ وسلم کے صحابہ کرام کے آثار کی زیارت کے شوق میں کھنچے چلے جاتے ہیں اور بعض علماء نے فرمایا ہے کہ حضور صلی اللہ علیہ وسلم نے آخر زمانہ کا حال بتایا ہے کہ ساری دنیا میں سے دین سمٹ کر مدینہ طیبہ میں آجائے گا اس کی تائید ایک اور حدیث سے ہوتی ہے جس کو امام ترمذی نے حضرت ابو ہریرہ رضی اللہ عنہ سے نقل کیا ہے کہ حضور اقدس صلی اللہ علیہ وسلم نے ارشاد فرمایا کہ اسلام کی بستیوں میں سب سے آخری بستی جو قیامت کے قریب ویران ہوگی وہ مدینہ طیبہ ہوگی یعنی اس کی ویرانی ساری آبادیوں کے بعد ہوگی۔ (مشکوٰۃ)

(۵)..... عن انس رضی اللہ عنہ عن النبی صلی اللہ علیہ وسلم قال اللہم اجعل بالمدينة ضعفی ما جعلت بمكة من البركة (متفق علیہ کذا فی المشکوٰۃ)

ترجمہ)..... حضرت انس رضی اللہ عنہ حضور اقدس صلی اللہ علیہ وسلم کی یہ دعا نقل کرتے ہیں اے اللہ تعالیٰ جتنی برکتیں آپ نے مکہ مکرمہ میں رکھی ہیں ان سے دگنی برکتیں مدینہ منورہ میں عطا فرما۔

فائدہ: جو حضرات مدینہ طیبہ کو مکہ مکرمہ سے افضل بتائے ہیں وہ اس حدیث سے بھی استدلال کرتے ہیں جیسا کہ حدیث نمبر ۲ کے ذیلیں میں گذرا اور جو حضرات مکہ مکرمہ کو افضل بتاتے ہیں وہ فرماتے ہیں کہ اس حدیث شریف میں برکت سے مراد خاص طور سے روزی میں برکت مراد ہے مسلم شریف کی ایک حدیث میں یہ مضمون ذرا تفصیل سے آیا ہے جس کا ترجمہ یہ ہے کہ حضرت ابو ہریرہ رضی اللہ عنہ فرماتے ہیں کہ صحابہ کا معمول تھا کہ جب موسم میں کوئی پھل آتا تو سب سے پہلا پھل حضور اقدس صلی اللہ علیہ وسلم کی خدمت میں پیش کیا جاتا حضور صلی اللہ علیہ وسلم اس کو لے کر یہ دعا فرماتے کہ اے اللہ ہمارے

پھلوں میں برکت فرما اور ہمارے شہر میں برکت فرما اور ہمارے صاع میں برکت فرما اور ہمارے مد میں برکت عطا فرما۔ اے اللہ حضرت ابراہیم علیہ السلام تیرے بندے تھے، تیرے خلیل تھے، تیرے بنی تھے اور میں تیرا بندہ ہوں اور تیرا نبی ہوں انھوں نے مکہ مکرمہ کیلئے دعا کی میں ویسی ہی دعا مدینہ طیبہ کیلئے کرتا ہوں اور اس سے دوچند کی دعا کرتا ہوں اس کے بعد کسی چھوٹے بچے کو وہ پھل مرحمت فرمادیتے۔ اس حدیث شریف میں حضرت ابراہیم علیہ السلام کی دعا کی طرف اشارہ فرمایا جو قرآن پاک میں مذکور ہے۔

فَاجْعَلْ أَفْتِدَةً مِّنَ النَّاسِ تَهْوِي إِلَيْهِمْ وَارْزُقْهُمْ مِّنَ الشَّمْرَاتِ۔

”اے اللہ لوگوں کے دل اس شہر (مکہ مکرمہ) میں رہنے والوں کی طرف مائل کر اور ان کو پھل عطا فرما“

ایک حدیث میں ابراہیم علیہ السلام کی دعا گوشت اور پانی میں برکت کے متعلق وارد ہوئی اور حضور ﷺ نے اپنی اس دعا کو حضرت ابراہیم علیہ السلام کی دعا پر مرتب فرمایا اس لئے یہ حضرات فرماتے ہیں کہ یہ برکت بھی ان ہی چیزوں کے متعلق ہے صاع اور مد دو پیمانے ہیں جن سے غلہ ناپا جاتا ہے۔ ان میں برکت کے یہ معنی ہیں کہ رزق میں فراخی ہو۔ علماء نے لکھا ہے کہ اس دعا کا قبول ہونا مشاہدہ میں آتا ہے کہ جو مقدار کھانے کی مدینہ میں کافی ہو جاتی ہے اتنی مقدار کھانے کی مدینہ سے باہر کافی نہیں ہوتی وہاں رہنے میں اس کا تجربہ ہوتا ہے۔ (بخاری) اور جو حضرات مدینہ طیبہ کی افضلیت کے قائل ہیں وہ فرماتے ہیں کہ برکت کے معنی خیر میں زیادتی کے ہیں جو دین اور دنیا دونوں کی خیر کو شامل ہے اس لئے ہر نوع کی خیر میں مکہ مکرمہ سے دوچند کی دعا ہے (بخاری) ایک حدیث میں آیا ہے حضرت علیؓ فرماتے ہیں کہ ہم حضور ﷺ کے ساتھ جا رہے تھے جب مدینہ سے باہر حرہ سقیاء پر پہنچے (ایک جگہ کا نام ہے مدینہ کی آبادی سے باہر) تو حضور اقدس ﷺ نے وضو کا پانی منگایا اور وضو کر کے قبلہ کی طرف منہ کر کے کھڑے ہوئے اور اللہ اکبر کہنے کے بعد یہ دعا کی ”اے اللہ حضرت ابراہیم علیہ السلام تیرے بندے تھے تیرے خلیل تھے انھوں نے مکہ والوں کے لئے برکت کی دعا کی اور میں محمد ہوں (ﷺ) تیرا بندہ ہوں تیرا رسول ہوں میں تجھ سے مدینہ والوں کے لئے دعا کرتا ہوں کہ تو ان کے مد میں اور ان کے صاع میں ایسی ہی برکت کر جیسی کہ تو نے اہل مکہ کے لئے کی اور اس کے ساتھ دوچند برکتیں زیادہ کر۔ (کنز) اس حدیث شریف میں تین گنا زیادتی کی دعا ہوئی۔ صاحب ترغیب نے اس کی سند کو عمدہ اور قوی بتایا ہے۔ حضرت عمرؓ فرماتے ہیں کہ ایک مرتبہ مدینہ طیبہ میں گرانی بہت ہو گئی اور لوگ سخت مشقت میں پڑ گئے تو حضور ﷺ نے صبر کی تلقین فرمائی

اور یہ خوشخبری دی کہ میں نے تمہارے لئے تمہارے صاع اور تمہارے مند میں برکت کی دعا کی ہے یہ بھی ارشاد فرمایا کہ کھانا علیحدہ علیحدہ نہ کھایا کرو، اکٹھے ہو کر کھایا کرو اس صورت میں ایک کا کھانا دو کو کافی ہو جاتا ہے اور دو کا کھانا چار کو کافی ہو جاتا ہے اور چار کا پانچ چھ کو کافی ہو جاتا ہے اکٹھے کھانے میں برکت ہوتی ہے جو شخص مدینہ طیبہ کی مشقت پر صبر کرے گا میں قیامت کے دن اس کے لئے سفارشی اور گواہ بنوں گا اور جو شخص مدینہ سے اعراض کر کے یہاں سے جائے گا حق تعالیٰ شانہ اس کا بہترین بدل یہاں کرے گا۔ اور جو مدینہ والوں کے ساتھ برائی کا ارادہ کرے گا وہ اس طرح پکھل جائے گا جیسا کہ پانی میں نمک پکھل جاتا ہے (ترغیب) یہ مضمون بھی بہت سی روایات میں نقل کیا گیا جیسا کہا آئندہ حدیث کے ذیل میں آ رہا ہے۔

(۶)..... عن سعد بن عبد الله قال قال رسول الله ﷺ لا يكيدها هل المدينة احد الا انما ع كما ينما ع الملح في الماء۔ (متفق عليه كذا في المشکوٰۃ)

ترجمہ..... حضرت سعد رضی اللہ عنہ حضور اقدس ﷺ کا ارشاد نقل کرتے ہیں کہ جو کوئی بھی مدینہ منورہ کے رہنے والوں کے ساتھ مکر کرے گا وہ ایسا گھل جائے گا جیسا پانی میں نمک گھل جاتا ہے۔

فائدہ: یہ مضمون بہت سی احادیث میں بہت مختلف عنوانات سے نقل کیا گیا اس سے پہلی حدیث کے ذیل میں حضرت عمر رضی اللہ عنہ سے بھی حضور ﷺ کا ارشاد اس قسم کا نقل کیا گیا مسلم شریف کی ایک حدیث میں ہے کہ جو شخص مدینہ والوں کے ساتھ تم کی برائی کا ارادہ کرے گا حق تعالیٰ شانہ اس کو آگ میں اس طرح پکھلا دیں گے جس طرح آگ میں راتگ پکھلتا ہے یا پانی میں نمک گھل جاتا ہے حضرت جابر رضی اللہ عنہ نے ایک موقع پر ارشاد فرمایا کہ وہ شخص برباد ہو جائے جو رسول اللہ کو ڈراتا ہے ان کے صاحبزادہ نے پوچھا کہ حضور ﷺ کا وصال ہو چکا حضور ﷺ کو کوئی شخص کس طرح ڈرا سکتا ہے تو حضرت جابر رضی اللہ عنہ نے فرمایا کہ میں نے حضور اقدس ﷺ کو سنا ہے کہ جو شخص مدینہ والوں کو ڈراتا ہے وہ اس چیز کو ڈراتا ہے جو میرے پہلو کے درمیان ہے (یعنی میرے دل کو) ایک دوسری حدیث میں ہے جو شخص مدینہ والوں کو ڈرائے اللہ جل شانہ اس کو ڈرائے حضرت عبادہ رضی اللہ عنہ سے حضور ﷺ کا یہ ارشاد نقل کیا گیا کہ اے اللہ جو شخص مدینہ والوں پر ظلم کرے یا ان کو ڈرائے تو اس کو ڈرا اور اس پر اللہ کی لعنت فرشتوں کی لعنت اور ساری دینا کی لعنت نہ اس کی فرض عبادت مقبول نہ نقل عبادت مقبول حضرت سائب بن خالد رضی اللہ عنہ سے بھی حضور ﷺ کا یہ ارشاد ایسے ہی نقل کیا گیا جیسا کہ حضرت عبادہ رضی اللہ عنہ نے نقل کیا۔ حضرت عبداللہ بن عمرو رضی اللہ عنہ سے نقل کیا گیا کہ حضور ﷺ نے ارشاد فرمایا کہ جو مدینہ والوں کو تکلیف پہنچائے اس کو اللہ تعالیٰ تکلیف پہنچائے اور اس پر اللہ کی لعنت فرشتوں کی لعنت

ساری دنیا کے آدمیوں کی لعنت نہ اس کا فریضہ مقبول نہ نقل (ترغیب) حضرت زید بن اسلم رضی اللہ عنہ فرماتے ہیں کہ حضور ﷺ نے یہ دعا کی ہے اے اللہ جو مدینہ والوں کے ساتھ برائی کا ارادہ کرے تو اس کو ایسا پکھلا دے جیسا رنگ آگ میں اور نمک پانی میں اور چکنائی دھوپ میں کھلتی ہے۔ (کنز العمال) اور بھی بعض صحابہ کرام سے اس قسم کے مضامین نقل کئے گئے ہیں یہ بڑی سخت وعیدیں ہیں جو لوگ زیارت کے واسطے وہاں حاضر ہوں وہ اس کا بہت زیادہ خیال اور اہتمام رکھیں کہ نہ لوگوں کو اذیت پہنچائیں نہ خرید اور فروخت میں ان سے کسی قسم کی چالبازی اور مکر کریں یہاں رہتے ہوئے بھی وہاں کے رہنے والوں کے ساتھ کسی قسم کی دعا بازی کرنا اپنے آپ کو ہلاکت میں ڈالنا ہے اس کا بہت لحاظ رکھیں جو معاملہ ان کے ساتھ کریں وہ نہایت صفائی کا ہونا چاہئے کسی قسم کی دعا اور فریب ان لوگوں کے ساتھ کرنے سے بہت زیادہ احتراز کریں۔

(۷)..... عن انس رضی اللہ عنہ عن النبی ﷺ قال من صلی فی مسجدی اربعین صلوة لاتنفته صلوة کعب له براءة من النار وبراءة من العذاب وبری من النفاق۔ (رواه احمد الطبرانی فی الاوسط ورحلہ قاوروی الترمذی بعضہ کتافی مجمع الرواقد)
ترجمہ)..... حضور اقدس ﷺ کا ارشاد ہے کہ جو شخص میری مسجد میں چالیس نمازیں ایسی طرح پڑھے کہ ایک نماز بھی اس کی مسجد سے فوت نہ ہو تو اس کیلئے آگ سے براءۃ لکھی جاتی ہے عذاب سے براءۃ لکھتی جاتی ہے اور وہ شخص نفاق سے بری ہے۔

فائدہ: بڑی اہم فضیلت ہے اور بڑی آسان زائرین کو چاہئے کہ کم از کم اٹھ روز کا قیام وہاں ضرور کریں۔ اور جانے سے پہلے اونٹ یا موٹر والوں سے آٹھ روز کا قیام طے کر لیں تاکہ چالیس نمازیں پوری ہو جائیں اور اس کا اہتمام کریں کہ اس درمیان میں کوئی نماز فوت نہ ہونے پائے اگر کسی جگہ زیارت وغیرہ کو جانا ہو تو ایسی صورت تجویز کریں کہ صبح کی نماز مسجد نبوی میں پڑھ کر جائیں اور ظہر کی نماز وہاں ہی میں مسجد میں میسر ہو جائے۔

(۸)..... عن عائشة رضی اللہ عنہا ان النبی ﷺ کان یقول للمریض بسم اللہ تربة ارضنا بریقة بعرضنا یشفی سقیمنا۔ (رواه البخاری وروی بمعناه مسلم و ابو داؤد)
ترجمہ)..... حضرت عائشہ فرماتی ہیں کہ حضور اقدس ﷺ مریض کیلئے فرمایا کرتے تھے۔ بسم اللہ تربة ارضنا بریقة بعرضنا یشفی سقیمنا

فائدہ: اس دعا کا ترجمہ یہ ہے کہ اللہ کے نام کے ساتھ ہماری زمین کی مٹی ہم میں سے بعض آدمیوں کے لب کے ساتھ مل کر ہمارے بیمار کو شفا دیتی ہے مسلم شریف کی حدیث میں ہے کہ جب

کوئی آدمی بیمار ہوتا یا اس کے کوئی زخم وغیرہ ہوتا تو حضور ﷺ ایسا کرتے امام نوویؒ کہتے ہیں کہ حضور ﷺ انگلی کولب لگا کر زمین پر لگاتے تاکہ اس کو مٹی لگ جائے اور یہ دعا پڑھتے پھر اس کو اس جگہ لگا دیتے جو ماؤف ہے بعض علماء نے اس کو عام کہا ہے وہ ہر جگہ کی مٹی کے متعلق ایسا ہی کہتے ہیں اور اس کی وجہ یہ بتاتے ہیں کہ وطن کی مٹی کو مزاج سے مناسبت میں خاص دخل ہوتا ہے جیسا کہ حافظؒ نے فتح الباری میں اس کو وضاحت سے نقل کیا ہے اور بعض علماء نے اس کو مدینہ پاک کی مٹی کے ساتھ خاص بتایا ہے علامہ قسطلانی نے مواہب لدنیہ میں مدینہ پاک کی خصوصیات میں لکھا ہے کہ اس کا غبار جزام اور برص کیلئے خصوصیت سے شفا ہے علامہ زرقانیؒ کہتے ہیں کہ یہ نہ کوئی طبی چیز ہے نہ عقلی چیز ہے لیکن منکر کو نفع نہیں کرتی علامہ زرقانیؒ نے بعض لوگوں کے حالات بھی لکھے ہیں جن کو برص کی بیماری تھی اور مدینہ پاک کی مٹی ملنے سے وہ اچھے ہو گئے علامہ قسطلانیؒ کہتے ہیں بلکہ مرض کیلئے شفا ہے علامہ زرقانیؒ نے لکھا ہے کہ حضور اقدس ﷺ ایک مرتبہ قبیلہ بنو الحارث کے پاس گئے وہ لوگ بیمار تھے حضور ﷺ فرمایا کیا حال ہے کہنے لگے حضور ﷺ ہم بخار میں مبتلا ہیں حضور ﷺ نے فرمایا تمہارے پاس تو صعب موجود ہے (یہ مدینہ کی ایک خاص جگہ کا نام ہے جو فادیؒ بطحان میں ہے) انھوں نے عرض کیا کہ صعب کو کیا کریں حضور ﷺ نے فرمایا اس کی مٹی لے کر پانی ڈال کر اس پر یہ پڑھ کر لب ڈالو۔

بِسْمِ اللّٰهِ تَرَابُ اَرْضِنَا بِرَبِّقِ بَعْضِنَا شِفَاءٌ لِّمَرِيضِنَا يَا ذَن رَّبَّنَا

ان حضرات نے اس کا استعمال کیا اللہ کے فضل سے بخار جاتا رہا۔ اس قصہ کے نقل کرنے والے ایک راوی کہتے ہیں کہ لوگوں کے اس جگہ سے مٹی اٹھانے کی وجہ سے وہاں گڑھا بھی پڑ گیا بہت سے لوگوں نے اس کا تجربہ کیا علامہ سمہوویؒ کہتے ہیں کہ یہ جگہ اب تک بھی موجود ہے لوگ اس کی مٹی بیماروں کے واسطے لاتے ہیں حضرت ثابت بن قیسؒ حضور ﷺ کا ارشاد نقل کرتے ہیں کہ مدینہ کا غبار کوڑھ کی بیماری کے لئے شفا ہے۔ (زرقانی) اس ناکارہ کا تجربہ تو یہاں تک ہے کہ مدینہ طیبہ کی مٹی اس دعا کے ساتھ طاعون کی گلٹی تک کیلئے بھی نافع ہوئی ہے اور فاء الوفا میں حضور اقدس ﷺ کا پاک ارشاد ہے کہ اس ذات کی قسم جس کے قبضہ میں میری جان ہے اس کی مٹی ہر بیماری کا علاج ہے۔

(۹).....عن ابن عمرؓ عن رسول اللہ ﷺ قال من استطاع ان يموت

بالمدينة فليمت بها فاني اشفع لمن يموت بها (رواه الترمذی وابن ماجه)

وابن حبان في صحيحه والبيهقي ولفظ ابن ماجه فاني اشهد لمن مات بها كذا في الترغيب۔)

تھا کہ میں نے ایک نوجوان کی لٹش رکھی ہوئی دیکھی جو نہایت حسین چہرہ والا تھا میں نے جو اس کے چہرہ کو غور سے دیکھا تو تبسم کرتے ہوئے کہنے لگا ابو سعید تمہیں معلوم نہیں کہ عشاق مرتے نہیں بلکہ وہ زندہ رہتے ہیں اگرچہ ظاہر میں مر جائیں ان کی موت ایک عالم سے دوسرے عالم میں انتقال ہوتا ہے شیخ ابویقوب سنوی فرماتے ہیں کہ میرے پاس ایک مرید مکہ مکرمہ میں آیا اور کہنے لگا اے استاد میں کل کو ظہر کے وقت مر جاؤنگا یہ اثرنی لے لیجئے اس میں سے نصف تو قبر کھودنے والے کی اجرت ہے اور نصف کفن وغیرہ کی قیمت ہے جب دوسرے دن ظہر کا وقت آیا وہ مسجد حرام میں آیا اور طواف کیا اور تھوڑی دور جا کر مر گیا میں نے اس کی تجہیز و تکفین کی جب اس کو قبر میں رکھا اور اس نے آنکھیں کھول دیں میں نے کہا کیا مرنے کے بعد بھی زندگی ہے کہنے لگا ہاں میں زندہ ہوں اور اللہ جل شانہ کا ہر عاشق زندہ ہوتا ہے۔ (روض)

ہمارے اکابر میں حضرت حافظ محمد ضامن صاحب شہیدؒ تھانوی کے صاحبزادہ حافظ محمد یوسف صاحبؒ بڑے صاحب تصرف بزرگ تھے ان کے تصرفات اور زوداثریوں کے بہت سے قصے میں نے اپنے اکابر سے جنھوں نے ان کی زیارت کی اور ان کے تصرفات دیکھے بکثرت سنے ہیں۔ یہ قصہ میں نے اپنے ماموں مولوی محمود صاحب رامپوریؒ سے سنا ہے کہ انھوں نے انتقال سے ایک دن قبل مولوی محمود صاحبؒ سے فرمایا کہ ہمیں بہت سے چکلے معلوم ہیں ایک تمھیں بھی بتادیں گے گھر بیٹھے دوسروں پر یہ ماہوار ملتے رہیں گے کسی وقت پوچھ لینا میں نے کہا بہتر ہے خیال کیا کہ کسی دن فرصت کے وقت پوچھ لوں گا شام کو عصر کی نماز کے وقت جب تکبیر ہو رہی تھی صف سے ذرا آگے منہ نکال کر میری طرف چپکے سے اشارہ کر کے فرمایا کہ وہ بات یاد رکھنا پھر ہم چلے جائیں گے مجھے بڑی حیرت ہوئی کہ یہ کیا وقت اس کا تھا دوسرے دن صبح کو دیوبند وغیرہ متعدد جگہ احباب کو خطوط لکھوائے جس میں مختلف امور کے ساتھ یہ لفظ بھی تھا کہ میرا آج سفر کا ارادہ ہے ہم لوگ یہ سمجھتے رہے کہ اکثر بھوپال قیام رہتا ہے وہاں تشریف لے جانے کا ارادہ ہو گیا کہیں اور، رعب کی وجہ سے ہر شخص ہر وقت بات کرنے کی جرات نہ کرتا تھا اگرچہ طبع مبارک میں مزاح بے حد تھا لیکن اس کے ساتھ ہی جلال بھی بہت تھا شام کو عصر کی نماز پڑھ کر جب ہم سب گھر کی طرف چلے وہ اکثر اوقات مسجد میں تشریف رکھا کرتے تھے اس لئے مسجد میں رہ گئے چند ہی قدم باہر چلے تھے کہ ایک شخص پیچھے سے دوڑا ہوا آیا کہ حضرت حافظ صاحب کا وصال ہو گیا ہم لوگ حیرت سے واپس ہوئے کہ ابھی سب کے ساتھ نماز پڑھی ہے مسجد میں آ کر دیکھا تو چارپائی پر قبلہ رخ لیٹے ہوئے ہیں لنگی جو ہمیشہ کا معمول تھی بندھ رہی ہے اور کتھنکا ہوا سر ہانے رکھا ہے۔ (رحمة الله رحمة واسعة)

(۵۶) سعید بن ابی عمروؒ بہ فرماتے ہیں کہ حجاج ثقفی (جس کا ظلم و ستم شہرہ آفاق ہے) جب حج کو

گیا تو راستہ میں ایک جگہ منزل پر خادموں سے ناشتہ طلب کیا اور اپنے دربان سے کہا کہ دیکھ یہاں کوئی مقامی آدمی ہو تو اس کو میرے ساتھ کھانا کھانے کے لئے بلالاتا کہ میں اس سے یہاں کے حالات کی تحقیق کروں وہ گیا اور پہاڑ پر ایک بدو دو چادروں میں پڑا ہوا سوراہا تھا اس کو لات مار کر اٹھایا کہ چل تجھ کو امیر بلا رہے ہیں وہ آیا تو حجاج نے کہا کہ ہاتھ دھو کر میرے ساتھ کھانے میں شریک ہو جاؤ اس بدو نے کہا کہ مجھے اس نے دعوت دے رکھی ہے جو تجھ سے بھی افضل ہے حجاج نے کہا وہ کون کہنے لگا کہ حق تعالیٰ شانہ نے مجھے روزہ کی دعوت دی ہے حجاج کہنے لگا کہ ایسی سخت گرمی میں روزہ بدو نے کہا ہاں ایسے دن کے لئے جو اس سے بھی زیادہ سخت گرم ہوگا حجاج نے کہا آج افطار کر لوکل قضا رکھ لینا بدو نے کہا اگر تم اس کا ذمہ لو کہ میں کل تک زندہ رہوں گا تو میں افطار کر لوں گا حجاج نے کہا اس کا کون ذمہ لے سکتا ہے کہنے لگا تو پھر نقد کو ایسے ادھار پر محول کرتا ہے جس کا ذمہ بھی نہیں لیتا حجاج نے کہا یہ کھانا بہت لذیذ ہے بدو نے کہا کہ نہ تم نے اس کو لذیذ بنایا نہ باورچی نے بلکہ تندرستی نے اس کو اچھا کر رکھا ہے مصنف نے دو شعروں میں اس کی توضیح کی ہے کہ کھانے کو باورچی اچھا نہیں کرتا بلکہ تندرستی سے کھانا اچھا ہوتا ہے اگر میری صحت اچھی نہیں تو کوئی بھی کھانا لذیذ نہیں اور صحت اچھی ہے تو ساری کھانے کی چیزیں لذیذ ہیں (روض)۔

(۵۷) حجاج بن یوسف جب حج کو گیا تو ایک شخص کو دیکھا کہ اس کی موجودگی میں کعبہ کے گروزرور سے لبیک کہتا ہوا طواف کر رہا ہے حجاج نے کہا کہ اس شخص کو میرے پاس پکڑ کر لاؤ وہ حاضر کیا گیا حجاج نے پوچھا تو کن لوگوں میں سے ہے اس نے کہا مسلمانوں میں سے حجاج نے کہا میں یہ نہیں پوچھتا اس نے کہا اور کیا مقصد ہے حجاج نے کہا کس شہر کا رہنے والا ہے اس نے کہا یمن کا حجاج نے پوچھا کہ تو نے محمد بن یوسف جو حجاج کا حقیقی بھائی تھا کو کس حال میں چھوڑا وہ کہنے لگا بہت مونا تازہ کثرت سے کپڑے پہننے والا بہت کثرت سے سواری پر پھرنے والا کبھی شہر کے اندر کبھی شہر کے باہر گھومنے والا حجاج نے کہا میرا یہ سوال نہیں اس نے کہا اور کیا مقصد ہے حجاج نے کہا اس کی حادثیں کیسی ہیں کہنے لگا بڑا ظالم بڑا جابر مخلوق کا مطیع خالق کا گنہگار حجاج نے کہا تجھے ایسی سخت باتیں کہنے کی کیسے ہمت ہوئی جبکہ تو اس کا مرتبہ میری نگاہ میں (رشتہ داری کے وجہ سے) جانتا ہے اس نے کہا کیا اس کا مرتبہ تیری نگاہ میں اس سے زیادہ ہے جو میرا مرتبہ اللہ جل شانہ کی نگاہ میں ہے میں اس کے گھر کی زیارت کیوں اسطے آیا ہوں اس کے بنی کی تصدیق کرنے والا ہوں اس کا فرض ادا کر رہا ہوں اس کے ذین کی اطاعت کر رہا ہوں یہ سن کر حجاج چپ ہو گیا کچھ جواب نہ دے سکا وہ آدمی واپس چلا گیا اور کعبہ کا پردہ پکڑ کر کہنے لگا اے اللہ تجھی سے پناہ مانگتا ہوں اور تجھی کو جانے پناہ بناتا ہوں اے اللہ تیری کشائش ہی قریب ہے اور تیرا ہی احسان قدیم ہے اور تیری ہی عادات بہترین ہیں۔ (روض)

(۵۸) ایک بزرگ فرماتے ہیں کہ میں ایک مرتبہ طواف کر رہا تھا دفعۃً میں نے ایک لڑکی کو دیکھا کہ اس کے کاندھے پر ایک بچہ بہت کم سن بیٹھا ہے اور وہ یہ ندا کر رہی ہے اے کریم! اے کریم تیرا گذرا ہوا زمانہ (یعنی کیسا موجب شکر ہے) میں نے پوچھا وہ کیا چیز ہے جو تیرے اور مولیٰ کے درمیان گذری کہنے لگی کہ میں ایک مرتبہ کشتی پر سوار تھی اور تاجروں کی ایک جماعت ہمارے ساتھ تھی طوفانی ہوا ایسے زور سے آئی کہ وہ کشتی غرق ہو گئی اور سب کے سب ہلاک ہو گئے میں اور بچہ ایک تختہ پر رہ گئے اور ایک حبشی آدمی دوسرے تختہ پر ہم تین کے سوا کوئی بھی ان میں سے نہ بچا جب صبح کا چاند ہوا تو اس حبشی نے مجھے دیکھا اور پانی کو ہٹاتا ہٹاتا میرے تختہ کے پاس پہنچ گیا اور جب اس کا تختہ میرے تختہ کے ساتھ مل گیا تو وہ بھی میرے تختہ پر آ گیا اور مجھ سے بری بات کی خواہش کرنے لگا میں نے کہا اللہ سے ڈر، ہم کس مصیبت میں مبتلا ہیں اس سے خلاصی اس کی بندگی سے بھی مشکل ہو رہی ہے چہ جائیکہ اس کا گناہ ایسی حالت میں کریں کہنے لگا ان باتوں کو چھوڑ خدا کی قسم یہ کام ہو کر رہے گا یہ بچہ میری گود میں سو رہا تھا میں نے چپکے سے ایک چنگلی اس کے بھر لی جس سے یہ ایک دم رونے لگا میں نے اس سے کہا اچھا ذرا ٹھہر جا میں اس بچہ کو سلا دوں پھر جو مقدر میں ہوگا ہو جائے گا اس حبشی نے اس بچہ کی طرف ہاتھ بڑھا اس کو سمندر میں پھینک دیا میں نے اللہ پاک سے کہا اے وہ پاک ذات جو آدمی کے اور اس کے دلی ارادہ میں بھی حائل ہو جاتی ہے میرے اور اس حبشی کے درمیان تو ہی اپنی طاقت اور قدرت سے جدائی کر بے ترد تو ہر چیز پر قادر ہے خدا کی قسم میں الفاظ کو پورا بھی نہ کرنے پائی تھی کہ سمندر سے ایک بہت بڑے جانور نے منہ کھولے ہوئے سر نکالا اور اس حبشی کا ایک لقمہ بنا کر سمندر میں گھس گیا اور مجھے اللہ جل شانہ نے محض اپنی طاقت اور قدرت سے اس حبشی سے بچایا وہ ہر چیز پر قادر ہے پاک ہے اس کی بڑی شان ہے اس کے بعد سمندر کی موجیں مجھے تھمیرتی رہیں یہاں تک کہ وہ تختہ ایک جزیرہ کے کنارے سے لگ گیا میں وہاں اتر پڑی اور یہ سوچتی رہی کہ یہاں گھاس کھاتی رہوں گی پانی پیتی رہوں گی جب تک اللہ جل شانہ کوئی سہولت کی صورت پیدا کرے اسی کی مدد سے کوئی صورت ہو سکتی ہے چار دن مجھے اس جزیرہ میں گذر گئے پانچویں دن مجھے ایک بڑی کشتی سمندر میں چلتی ہوئی نظر آئی میں نے ایک ٹیلہ پر چڑھ کر اس کشتی کی طرف اشارہ کیا اور کہڑا جو میرے اوپر تھا اس کو خوب ہلایا اس میں سے تین آدمی ایک جھوٹی سی نائز پر بیٹھ کر میرے پاس آئے میں ان کے ساتھ اس نائز پر بیٹھ کر اس کشتی پر پہنچی تو میرا یہ بچہ جس کو حبشی نے سمندر میں پھینک دیا تھا ان میں سے ایک آدمی کے پاس تھا میں اس کو دیکھ کر اس پر کر پڑی میں نے اس کو چوما گلے سے لگایا اور میں نے کہا کہ یہ میرا بچہ ہے میرا جگر پارہ ہے وہ کشتی والے کہنے لگے تو پاگل ہے تیری عقل ماری گئی ہے میں نے کہا نہ میں پاگل نہ میری عقل ماری گئی میرا عجیب قصہ ہے۔ پھر

میں نے ان کو اپنی سرگذشت سنائی یہ ماجرا سن کر سب نے حیرت سے سر جھکا لیا اور کہنے لگے تو نے بڑی حیرت کی بات سنائی اور اب ہم تجھے ایسی ہی بات سنائیں جس سے تجھے تعجب ہوگا ہم اس کشتی میں بڑے لطف سے چل رہے تھے ہوا موافق تھی اتنے میں ایک جانور سمندر کے پانی کے اوپر آیا اس کی پشت پر یہ بچہ تھا اور اس کے ساتھ ہی ایک ٹیپی آواز ہم نے سنی کہ اگر اس بچہ کو اس کی پشت پر سے اٹھا کر اپنے ساتھ نہ لیا تو تمہاری کشتی ڈوب دی جائے گی ہم میں سے ایک آدمی اٹھا اور اس بچہ کو اس کی پشت پر سے اٹھا لیا اور وہ جانور پھر پانی کے اندر چلا گیا تیرا واقعہ اور یہ واقعہ دونوں بڑی حیرت کے ہیں اور اب ہم سب عہد کرتے ہیں کہ آج کے بعد سے اللہ جل شانہ ہمیں کبھی کسی گناہ پر نہ دیکھے گا اس کے بعد ان سب نے توبہ کی وہ پاک ذات کتنی مہربان ہے بندوں کے احوال کی خبر رکھنے والی ہے بہترین احسانات کرنے والی ہے وہ پاک ذات مصیبت زدوں کی مصیبت کے وقت مدد کو پہنچنے والی ہے۔ (روض)

(۵۹) حضرت ابو عمر وزجاجی فرماتے ہیں کہ میں حج کے ارادہ سے چلا اور حضرت جنید کی خدمت میں حاضر ہوا انھوں نے ایک درہم مجھے عطا فرمایا میں نے اس کو اپنے کمر بند میں باندھ لیا اس کے بعد جس جگہ بھی پہنچا خود بخود میرا انتظام ہوتا چلا گیا جب حج سے فارغ ہو کر حضرت جنید کی خدمت میں حاضر ہوا تو آپ نے ہاتھ پھیلا دیا اور فرمایا کہ لاؤ ہمارا درہم میں نے خدمت میں پیش کر دیا فرمایا اس کی مہر کسی پانی میں لے کہا بڑی چالو۔ (روض)

(۶۰) شیخ یوسف بن حمدان فرماتے ہیں کہ میں بصرہ کے راستہ سے مکہ مکرمہ کو چلا فقراء کی ایک جماعت میرے ساتھ تھی ان میں ایک جوان جس کی بہترین صحبت اور اوقات کی حفاظت اور ذکر میں ہر وقت کی مشغولی سے مجھے اس پر رشک آتا تھا وہ ہر وقت اللہ کے ذکر و مناجات میں مشغول رہتا جب ہم مدینہ طیبہ پہنچے تو وہ جوان بیمار ہوا اور سخت بیمار ہو کر ہم سے جدا ہو گیا ایک دن میں اپنے چند رفقاء کو ساتھ لے کر اس کی بیمار پرسی کو گیا ہم نے جب اس کی حالت اور بیماری کی شدت دیکھی تو ہم میں سے بعض نے مشورہ دیا کہ اس وقت کسی طبیب کی طرف رجوع کرنا چاہئے کہ اس کی بیماری کی تشخیص کرے شاید کوئی دوا مفید ہو جائے اس جوان نے یہ گفتگو سن کر آنکھیں کھولیں اور مسکرایا اور کہنے لگا بزرگوار دو ستو موافقت کے بعد مخالفت کس قدر بری چیز ہے جب اللہ جل شانہ کسی بندے کیلئے ایک حال کو پسند کرے اور بندہ دوسری حالت کی کوشش کرے تو کیا یہ اللہ کے ارادہ کی مخالفت نہیں ہے ہم لوگ اس کی بات سے شرمندہ ہوئے پھر اس نے ہمیں دیکھا اور کہنے لگا کہ اگر عشق کے مارے ہوئے کی بیماری کیلئے کوئی دوا کسی صحت پائے ہوئے کے پاس تمہیں ملے تو عشق کے لئے دوا طلب کرو باقی بیٹا تو بدن کی پاکی اور گناہوں کا کفارہ ہیں آخرت کو یاد دلانے والی ہیں اور عشق کے مارے ہوئے کی

بیماری نفس کا مشاہدہ اور خواہشات کا اتباع ہے پھر اس نے تین شعر پڑھے جن کا ترجمہ یہ ہے اللہ کے ہاتھ میں میری دوا ہے اور وہی میری بیماری سے واقف ہے میں اپنے نفس پر خواہشات کے اتباع سے ظلم کر رہا ہوں جب کسی بیماری کی دوا کرتا ہوں تو مرض میری دوا پر غالب ہو جاتا ہے۔ (روض)

(۶۱) ایک بزرگ فرماتے ہیں کہ مجھ پر ایک مرتبہ قبض (دل تنگی) اور خوف کا شدید غلبہ ہوا میں پریشان حال ہو کر بغیر سواری اور توشہ کے مکہ مکرمہ چل دیا تین دن تک اسی طرح بغیر کھائے پئے چلتا رہا جو تھے دن مجھے پیاس کی شدت سے اپنی ہلاکت کا اندیشہ ہو گیا اور جنگل میں کہیں سایہ دار درخت کا بھی پتہ نہ تھا کہ اس کے سایہ میں ہی بیٹھ جاتا میں نے اپنے آپ کو اللہ کے سپرد کیا اور قبلہ کی طرف منہ کر کے بیٹھ گیا اور مجھے نیند ہی آگئی تو میں نے خواب میں ایک شخص کو دیکھا کہ میری طرف ہاتھ بڑھا کر فرمایا لاؤ ہاتھ بڑھاؤ میں نے ہاتھ بڑھایا انھوں نے مجھ سے مصافحہ کیا اور فرمایا تمہیں خوشخبری دیتا ہوں کہ تم صحیح سالم حج بھی کرو گے اور قبر اطہر کی زیارت بھی کرو گے میں نے کہا اللہ آپ پر رحم کرے آپ کون ہیں فرمایا میں خضر ہوں میں نے عرض کیا کہ میرے لیے دعا کیجئے فرمایا یہ الفاظ تین مرتبہ کہو۔

يَا لَطِيفًا بِخَلْقِهِ يَا عَلِيمًا بِخَلْقِهِ يَا خَبِيرًا بِخَلْقِهِ الطُّفُّ بِي يَا لَطِيفُ
يَا عَلِيمُ يَا خَبِيرُ ط

”اے وہ پاک ذات جو اپنی مخلوق پر مہربان ہے اپنی مخلوق کے حال کو جانتا ہے ان کی ضروریات سے باخبر ہے تو مجھ پر لطف و مہربانی فرما اے لطیف اے علیم خیر“

پھر فرمایا کہ یہ ایک تحفہ ہے جو ہمیشہ کام آنے والا ہے جب تجھے کوئی ضیق پیش آئے یا کوئی آفت نازل ہو تو ان کو پڑھ لیا کر تو تنگی رفع ہو جائے گی اور آفت سے خلاصی ہوگی یہ کہہ کر وہ تو غائب ہو گئے مجھے ایک شخص نے یا شیخ یا شیخ کہہ کر آواز دی میں اس کی آواز سے نیند سے جاگا تو وہ شخص اونٹنی پر سوار تھا مجھ سے پوچھنے لگا کہ ایسی صورت ایسے حلئے کا کوئی نوجوان تو تم نے نہیں دیکھا میں نے کہا کہ میں نے تو کسی کو نہیں دیکھا۔ کہنے لگا کہ ہمارا ایک نوجوان سات دن ہو گئے ہیں گھر سے چلا گیا ہمیں یہ خیر ما کہ وہ حج کو جا رہا ہے پھر اس سوار نے مجھ سے پوچھا کہ تم کہاں کا ارادہ کر رہے ہو میں نے کہا جہاں نہ تعالیٰ لے جائے اس نے اپنی اونٹنی بٹھائی اور اس سے اتر کر توشہ دان میں سے دو روٹیاں سفید بیابان میں حلوار کھا ہوا تھا نکالیں اور اونٹ پر سے پانی کا مشکیزہ اتارا اور مجھے دیا میں نے پانی پیا اور اب روٹی کھائی وہی مجھے کافی ہوگئی پھر اس نے مجھے اپنے پیچھے اونٹ پر سوار کر لیا ہم دو رات اور ایک دن چلے تو قافلہ ہمیں مل گیا وہاں اس نے قافلہ والوں سے اس نوجوان کا حال دریافت کیا معلوم ہوا کہ وہ قافلہ میں ہے وہ مجھے وہاں چھوڑ کر تلاش میں گیا تھوڑی دیر کے بعد نوجوان کو ساتھ لئے ہوئے برے پاس آیا اور اس سے کہنے لگا کہ بیٹا اس شخص کی برکت سے اللہ جل شانہ نے تیری تلاش مجھ پر

آسان کردی میں ان دونوں کو رخصت کر کے قافلہ کیساتھ چل دیا پھر مجھے وہ آدمی ملا اور مجھے ایک لپٹا ہوا کاغذ دیا اور میرے ہاتھ چوم کر چلا گیا میں نے جو اس کو دیکھا تو اس میں اشرفیاں تھیں میں نے اس میں سے اونٹ کرایہ کیا اور اسی سے کھانے پینے کا انتظام کیا اور حج کیا اس کے بعد مدینہ منورہ میں حضور اقدس ﷺ کے روضہ اطہر کی زیارت کی اس کے بعد حضرت ابراہیم خلیل اللہ علیہ السلام کی قبر مبارک کی زیارت کی اور جب کبھی کوئی تنگی یا آفت پیش آئی تو حضرت حضرت کی بتائی ہوئی دعا پڑھی میں ان کی فضیلت اور ان کے احسان کا معترف ہوا اور اس نعمت پر اللہ تعالیٰ کا شکر گزار ہوں۔ (روض)

(۶۲) ایک بزرگ حضرت خضر علیہ السلام سے اپنی ملاقات کا بہت طویل قصہ نقل کرتے ہیں آخر میں حضرت خضر علیہ السلام نے فرمایا کہ میں صبح کی نماز مکہ مکرمہ میں پڑھتا ہوں اور طلوع آفتاب تک حطیم میں رکن شامی کے قریب بیٹھتا ہوں اور ظہر کی نماز مدینہ منورہ میں پڑھتا ہوں اور عصر کی بیت المقدس میں اور مغرب کی طور سینا پر اور عشاء کی سد سکندر پر۔ (روض)

(۶۳) ایک بزرگ کہتے ہیں کہ میں بعض رفقاء کے ساتھ عدن سے چلا جب رات ہوئی تو میرے پاؤں میں کوئی چیز لگ گئی جس کی وجہ سے میں چل نہ سکا تب سمندر کے کنارہ بیٹھا رہ گیا میں دن بھر کا روزہ دار تھا اور کوئی چیز میرے پاس نہ تھی میں نے اسی حال میں سونے کا ارادہ کر لیا دفعۃً میرے سامنے دو روٹیاں ان میں ایک پرندہ بٹھنا ہوا رکھا تھا آئیں میں نے پرندہ کو اٹھا کر الگ کر رکھ دیا کہ ایک کالا حشی میرے سامنے آیا اس کے ہاتھ میں لوہے کا گز تھا مجھ سے کہنے لگا اور یا کار کھالے میں نے ایک روٹی اور تھوڑا سا پرندہ کھایا اور باقی ایک کپڑے میں لپیٹ کر اپنے سر ہانے رکھ کر سو گیا جب میری آنکھ کھلی تو دیکھا کپڑا اسی طرح میرے سر کے نیچے رکھا ہوا ہے اور خالی ہے نہ روٹی نہ پرندہ۔ (روض)

(۶۴) ایک بزرگ فرماتے ہیں کہ صلحاء کی ایک جماعت کے ساتھ میں ایک مرتبہ مکہ مکرمہ میں بیٹھا ہوا تھا ہم میں ایک ہاشمی بزرگ بھی تھے ان پر غشی ہی طاری ہوئی۔ جب ان کو افاقہ ہوا کہنے لگے کہ میں نے جو کچھ دیکھا وہ تم نے بھی دیکھا ہم نے کہا ہمیں تو کچھ نظر نہیں آیا کہنے لگے کہ میں نے فرشتوں کو دیکھا کہ احرام باندھے ہوئے طواف کر رہے ہیں میں نے ان سے پوچھا کہ تم کون ہو؟ کہنے لگے کہ ہم فرشتے ہیں میں نے پوچھا کہ تمہاری محبت حق تعالیٰ شانہ سے کیسی ہے کہنے لگے ہماری محبت اندر سے ہے اور تمہاری محبت باہر سے ہے۔

(۶۵) شیخ ابوسلیمان دارائی فرماتے ہیں کہ میں نے ایک سال تجرید کے ساتھ حج کا اور حضور اقدس ﷺ کی قبر شریف کی زیارت کا ارادہ کیا میں چل رہا تھا راستہ میں ایک نوجوان عراقی ملا جس کو جوانی زوروں پر تھی وہ بھی اس طرح سفر کا ارادہ کر رہا تھا لیکن جب وہ قافلہ کے ساتھ چلتا تو قرآن

پاک کی تلاوت کرتا رہتا اور جب منزل پر قافلہ ٹھہرتا تو نماز میں مشغول ہو جاتا رات بھر نماز پڑھتا دن بھر روزہ رکھتا اس نے سارا راستہ اسی طرح طے کیا حتیٰ کہ ہم مکہ مکرمہ پہنچ گئے تو وہ جوان مجھ سے رخصت ہونے لگا میں نے اس سے پوچھا کہ بیٹا کس چیز نے تجھے ایسے سخت مجاہدہ پر آمادہ کیا جو میں سارے راستہ دیکھتا چلا آیا کہنے لگا ابوسلیمان میں نے خواب میں جنت کا ایک محل دیکھا کہ وہ سارا اس طرح بنا ہوا تھا کہ اس کی ایک اینٹ سونے کی پھر ایک اینٹ چاندی کی اور پرتک، اس کے بالا خانے بھی اسی طرح بنے ہوئے تھے اور ان میں ہر دو برجیوں کے درمیان کے ایک ایک حور ایسی تھی کہ اس کا ساخن و جمال اور ان کی سی چہرہ کی رونق کسی نے نہ دیکھی ہوگی ان کی زلفیں سامنے لٹکا رہی تھیں ان میں سے ایک مجھے دیکھ کر ہنسنے لگی تو اس کے دانتوں کی روشنی سے جنت چمکنے لگی اس نے کہا اے جوان اللہ جل شانہ کے لئے مجاہدہ کرتا کہ میں تیرے لئے ہو جاؤں تو میرے لئے پھر میری آنکھ کھل گئی یہ میرا قصہ ہے اب مجھ پر ضروری ہے کہ میں انتہائی کوشش کروں اور جو کوشش کرتا ہے وہ پالیتا ہے یہ تم نے جو کچھ میرا مجاہدہ دیکھا ہے اس حور سے منگنی کے واسطے ہے میں نے اس سے دعا کی درخواست کی وہ میرے لئے دعا کر کے چلا گیا ابوسلیمان کہتے ہیں اس کے جانے کے بعد میں نے اپنے نفس کو کہا کہ ایک حور کی طلب میں اگر اتنی کوشش ہو سکتی ہے تو حور کے رب کی طلب میں کیسی کوشش ہونا چاہئے۔ (روض)

(۶۶) حضرت ذوالنون مصریٰ فرماتے ہیں کہ میں مکہ مکرمہ کے ارادہ سے ایک جنگل میں چل رہا تھا مجھے پیاس کی ایسی سخت شدت ہوئی کہ میں اس سے عاجز ہو گیا قریب ہی ایک قبیلہ بنی مخزوم میں گیا وہاں میں نے ایک بہت کسن لڑکی کو جو نہایت ہی حسین تھی دیکھا کہ وہ اشعار کے ساتھ گنگنا رہی تھی مجھے اس کی عمر کے لحاظ سے اس سے بہت تعجب ہوا اس لئے کہ وہ بہت کم عمر تھی میں نے اس سے کہا کہ تجھے حیا نہیں آتی یوں گارہی ہے کہنے لگی ذوالنون چپ رہو رات میں نے خوشی خوشی شراب عشق کا ایک گلاس پیا ہے جس سے میں اپنے مولیٰ کے عشق میں نشہ میں ہوں میں نے کہا تو تو بڑی حکیم معلوم ہوتی ہے مجھے کچھ نصیحت کر کہنے لگی ذوالنون چپ رہنے کو لازم کر لو اور دنیا میں سے صرف اتنی روزی پر قناعت کرو جس سے آدمی زندہ رہے تاکہ جنت میں اس پاک ذات کی زیارت ہو سکے جس کو کبھی فنا نہیں۔ میں نے پوچھا یہاں پینے کا پانی بھی ہے کہنے لگی تجھے پانی کی جگہ بتاؤں میں نے سوچا کوئی کنواں چشمہ وغیرہ بتائے گی میں نے کہا ہاں بتاؤ کہنے لگی قیامت میں پانی پینے والوں کے چار درجے ہوں گے ایک جماعت تو وہ ہوگی جس کو فرشتے پانی پلائیں گے جس کو حق تعالیٰ شانہ نے (يُضَاءُ لَدَّةً لِّلنَّارِ بَيْنَ) میں ارشاد فرمایا، (سورہ صافات میں) ہے کہ ان کے پاس بہتی ہوئی شراب کا گلاس لایا جائے گا جو سفید ہوگی پینے والوں کے لئے لذیذ ہوگی۔ دوسری جماعت کو رضوان (جنت کے ناظم) پلائیں گے جس کو اللہ جل شانہ نے مزاجہ من تسنیم سے تعبیر فرمایا

(جو عم کے پارہ میں سورہ تطفیف میں ہے کہ اس کی آمیزش نسیم سے ہوگی جو ایک چشمہ ہے جس سے مقرب آدمی پیتے) ہیں اور تیسرا فرقہ وہ ہے جس کو خود حق سبحانہ، و تقدس پلائیں گے جس کو اللہ جل شانہ نے (وَسَقَلُّهُمْ رَبُّهُمْ شَرَّ أَبْطَاهُورًا) سے تعبیر فرمایا، جو سورہ دہر میں ہے کہ ان کا رب ان کو پاکیزہ شراب پلائے گا) وہ لڑکی کہنے لگی کہ ذوالنون تم اپنا بھید دنیا میں اپنے مولیٰ کے سوا کسی سے نہ کہوتا کہ حق تعالیٰ شانہ تمہیں آخرت میں خود پانی پلائیں۔ مصنف کہتے ہیں کہ شروع میں چار جماعتوں کا ذکر تھا آخر میں تین ہی ذکر کی گئیں۔ شاید چوتھی جماعت وہ ہے جسکو نو عمر لڑکے پلائیں گے جس کو (وَيَطُوفُ عَلَيْهِمْ وِلْدَانٌ مُّخَلَّدُونَ بَاكُوبًا وَابَارِيقًا وَكَاسٍ مِّنْ مَّعِينٍ) سے تعبیر کیا، جو سورہ واقعہ میں ہے) کہ ان کے پاس ایسے لڑکے جو ہمیشہ لڑکے ہی رہیں گے یہ چیزیں لے کر آمدورفت رکھیں گے آنجورے اور آفتابے اور ایسا جام شراب جو بہتی ہوئی شراب سے بھرا جائے گا۔ (روض)

(۶۷) حضرت عمرؓ کے دروازہ پر ایک مرتبہ چند لوگ حاضر تھے ایک باندی گذری لوگوں نے کہا کہ یہ امیر المومنین حضرت عمرؓ کی باندی ہے آپ نے فرمایا کہ نہیں ہے نہ اس کیلئے حلال ہے یہ بیت المال کی ہے اس کو بیت المال سے صرف یہ چیزیں جائز ہیں ایک جوڑا گرمی کا ایک سردی کا اور وہ چیز جس سے حج اور عمرہ کر سکے اور ایک متوسط آدمی کی روزی جو نہ زیادہ امیر ہو نہ زیادہ غریب اسلم حضرت عمرؓ کے غلام فرماتے ہیں کہ ایک مرتبہ حضرت عمرؓ کی رغبت تازہ مچھلی کی معلوم ہوئی آپ کے غلام بریفانہؓ اپنی اونٹنی پر سوار ہو کر سمندر کے کنارہ سے مچھلی خرید کر لائے اور تیز آمدورفت کی وجہ سے اونٹنی کو پسینہ آ گیا انھوں نے واپس آ کر اونٹنی کو خوب دھو دیا کہ پسینہ معلوم نہ ہو حضرت عمرؓ نے فرمایا کہ چلو تمہاری اونٹنی کو دیکھیں تشریف لائے تو اس کے کان کے نیچے پسینہ تھا جو دھونے سے رہ گیا تھا اس کو دیکھ کر فرمایا کہ یہ دھونا بھول گئے (گویا یہ طعن تھا کہ اس کا پسینہ صاف کر دیا) اس کے بعد فرمایا کہ ایک آدمی کی خواہش نفس کے واسطے تم نے اس جانور کو عذاب میں مبتلا کیا عمر اس مچھلی کو واللہ بالکل نہیں چکھے گا عبد اللہ بن عامرؓ کہتے ہیں کہ میں حضرت عمرؓ کے ساتھ حج کو گیا آپ کیلئے نہ خیمہ لگتا تھا نہ چھولدا ری ایک چادر یا چمڑہ کسی درخت کے نیچے ڈال دیا جاتا اس کے سایہ میں آپ تشریف رکھتے۔ (تاریخ الخلفاء)

(۶۸) حضرت فضیل بن عیاض مشہور بزرگ ہیں عرفات کے میدان لوگ تو سب کے سب کثرت سے دعائیں مانگ رہے تھے اور وہ ایسی بری طرح رورہے تھے جیسے کسی عورت کا بچہ مر گیا ہو اور وہ آگ میں جل رہی ہو جب غروب کا وقت ہونے لگا تو اپنی داڑھی پکڑ کر آسمان کی طرف منہ اٹھایا اور فرمانے لگے اگر تو معاف بھی کر دے تب بھی میری بد حالی پر انتہائی افسوس ہے۔ (احیاء)

ابن عربیؒ نے بھی محاضرات میں اس قصہ کو نقل کیا اور اس پر یہ اضافہ کیا کہ مطرفؓ یہ دعا کر رہے تھے،
اے اللہ میری موجودگی کی وجہ سے سب کو تو محروم نہ فرما اور بکر بن عبد اللہؓ کہہ رہے تھے یہ عرفات
کا میدان کس قدر اشرف مقام ہے اور اس کے حاضرین کیلئے کس قدر باعثِ رضا ہے اگر میرا وجود
یہاں نہ ہوتا۔

(۶۹) ربیع بن سلیمانؓ کہتے ہیں کہ میں حج کیلئے جا رہا تھا میرے ساتھ میرے بھائی تھے اور ایک
جماعت تھی جب ہم کوفہ میں پہنچے تو وہاں ضروریات سفر خریدنے کیلئے بازاروں میں گھوم رہا تھا کہ ایک
دیران سی جگہ میں ایک خچر مہرا ہوا تھا اور ایک عورت جس کے کپڑے بہت پرانے بوسیدہ تھے چاقولتے
ہوئے اس کے گلڑے گوشت کے کاٹ کاٹ کر ایک زنبیل میں رکھ رہی تھی مجھے یہ خیال ہو کہ یہ مردار
گوشت لیجاری ہے اس پر سکوت کرنا ہرگز نہ چاہئے جب نہیں یہ کوئی بھٹیاری عورت ہے یہی پکا کر
لوگوں کو کھلا دے گی میں چپکے سے اس کے پیچھے ہولیا اس طرح کہ وہ مجھے نہ دیکھے وہ عورت ایک بڑے
مکان میں پہنچی جس کا دروازہ بھی اونچا تھا اس نے جا کر دروازہ کھٹکھٹایا اندر سے آواز آئی کون ہے اس
نے کہا کھولو میں ہی بد حال ہوں دروازہ کھولا گیا اور اس میں سے چار لڑکیاں آئیں جن کے چہرے سے
بد حالی اور مصیبت کے آثار ظاہر ہو رہے تھے وہ عورت اندر گئی اور وہ زنبیل ان لڑکیوں کے سامنے
رکھدی میں کواڑوں کی دروں سے جھانک رہا تھا میں نے دیکھا اندر سے گھربالکل برباد خالی تھا اس
عورت نے روتے ہوئے لڑکیوں کو آواز دی کہ لو اس کو پکا لو اور اللہ کا شکر ادا کرو اللہ تعالیٰ کا اپنے بندوں
پر اختیار ہے اسی کے قبضہ میں لوگوں کے قلوب ہیں وہ لڑکیاں اس کو کاٹ کاٹ کر آگ پر بھوننے لگیں
مجھے بہت صیق ہوئی میں نے باہر سے آواز دی اے اللہ کی بندی اللہ تعالیٰ کے واسطے اس کو نہ کھاوہ کہنے
لگی تو کون ہے میں نے کہا میں ایک پردیسی آدمی ہوں کہنے لگی اے پردیسی تو ہم سے کیا چاہتا ہے ہم
خود ہی مقدر کے قیدی ہیں تین سال سے ہمارا نہ کوئی معین نہ مددگار تو ہم سے کیا چاہتا ہے میں نے کہا
مجوسیوں کے ایک فرقہ کے سوامر دار کا کھانا کسی مذہب میں جائز نہیں وہ کہنے لگی خاندانِ بنوت کے
شریف (سید) ہیں ان لڑکیوں کا باپ بڑا شریف تھا وہ اپنے جیسوں ہی سے (ان کا نکاح کرنا چاہتا تھا
اس کی نوبت نہ آئی اس کا انتقال ہو گیا جو تر کہ اس نے چھوڑا تھا وہ ختم ہو گیا ہمیں معلوم ہے کہ مردار
کھانا جائز نہیں لیکن اضطراب میں جائز ہو جاتا ہے ہمارا چار دن کا فاقہ ہے ربیع کہتے ہیں اس کے
حالات سن کر مجھے رونا آ گیا اور میں روتا ہوا دل بے چین وہاں سے واپس ہوا اور میں نے اپنے بھائی
سے آکر کہا کہ میرا ارادہ توجج کانہیں رہا اس نے مجھے بہت سمجھایا حج کے فضائل بتائے کہ حاجی ایسی
حالت میں لوٹتا ہے کہ اس پر کوئی گناہ نہیں رہتا وغیرہ وغیرہ میں نے کہا بس لمبی چوڑی باتیں نہ کرو یہ کہہ
کر میں نے اپنے کپڑے اور احرام کی چادریں اور جو سامان میرے ساتھ تھا وہ سب لیا اور نقد سودر ہم

تھے وہ لئے اور ان میں سے سو درہم کا آنا خرید اور سو درہم کا کپڑا خرید اور باقی درہم جو بچے وہ آئے میں چھپا کر اس بڑھیا کے گھر کے پہنچا اور یہ سب سامان اور آٹا وغیرہ اس کو دے دیا اس عورت نے اللہ کا شکر ادا کیا اور کہنے لگی اے ابن سلیمان جا اللہ جل شانہ تیرے اگلے پچھلے سب گناہ معاف کرے اور تجھے حج کا ثواب عطا کرے اور اپنی جنت میں تجھے جگہ عطا فرمائے اور اس کا ایسا بدل عطا فرمائے جو تجھے بھی ظاہر ہو جائے سب سے بڑی لڑکی نے کہا اللہ جل شانہ تیرا اجر دو چند کرے اور تیرے گناہ معاف کرے۔ دوسری نے کہا اللہ جل شانہ تجھے اس سے بہت زیادہ عطا فرمائے جتنا تو نے ہمیں دیا، تیسری نے کہا حق تعالیٰ شانہ ہمارے دادے کے ساتھ تیرا حشر کرے، چوتھی جو سب سے چھوٹی تھی نے کہا اے اللہ جس نے ہم پر احسان کیا تو اس کا نعم البدل اس کو جلدی عطا کر اور اس کے اگلے پچھلے گناہ معاف کر۔ ربیع کہتے ہیں حجاج کا قافلہ روانہ ہو گیا میں کو فدیہ میں مجبور اُپڑا رہا کہ وہ سب حج سے فارغ ہو کر لوٹ بھی آئے مجھے خیال ہوا کہ ان حجاج کا استقبال کروں ان سے اپنے لئے دعا کروں کسی کی مقبول دعا مجھے بھی لگ جائے جب حجاج کا قافلہ میری آنکھوں کے سامنے آیا تو مجھے اپنے حج سے محرومی پر بہت افسوس ہوا اور ربیع کی وجہ سے میرے آنسو نکل آئے جب میں ان سے ملا تو میں نے کہا اللہ جل شانہ تمہارا حج قبول کرے اور تمہارے اخراجات کا بدل عطا فرمائے ان میں سے ایک نے کہا کہ یہ دعا کیسی میں نے کہا ایسے شخص کی دعا جو دروازہ تک کی حاضری سے محروم رہا ہو وہ کہنے لگے بڑے تعجب کی بات ہے اب تو وہاں جانے سے انکار کرتا ہے تو ہاٹنے ساتھ عرفات کے میدان میں نہیں تھا تو نے ہمارے ساتھ رہی حمرات نہیں کئے میں اپنے دل میں سوچنے لگا کہ یہ اللہ کا لطف ہے اتنے میں خود میرے شہر کے حاجیوں کا قافلہ آ گیا میں نے کہا حق تعالیٰ شانہ تمہاری سعی مشکور فرمائے تمہارا حج قبول فرمائے وہ بھی یہی کہنے لگے کہ تو ہمارے ساتھ عرفات پر نہیں تھامی حمرات نہیں کی اب انکار کرتا ہے ان میں سے ایک شخص آگے بڑھا اور کہنے لگا کہ بھائی اب انکار کیوں کرتے ہو کیا بات ہے آخر تم ہمارے ساتھ مکہ میں نہیں تھے یا مدینہ میں نہیں تھے جب ہم قبر اطہر کی زیارت کر کے باب جبرئیل سے باہر کو آ رہے تھے اس وقت اٹھ دھام کی کثرت کی وجہ سے تم نے یہ تھیلی میرے پاس امانت رکھوائی تھی جس کی مہر پر لکھا ہوا ہے من عاملنا ربیع (جو ہم سے معاملہ کرتا ہے نفع کماتا ہے) یہ تمہاری تھیلی واپس ہے ربیع کہنے ہیں کہ واللہ میں نے اس تھیلی کو کبھی اس سے پہلے دیکھا بھی نہ تھا اس کو لے کر گھر واپس آیا عشاء کی نماز پڑھی۔ اپنا وظیفہ پورا کیا اس کے بعد ای سوچ میں جاگتا رہا کہ آخر یہ قصہ کیا ہے اسی میں میری آنکھ لگ گئی تو میں نے حضور اقدس ﷺ کی خواب میں زیارت کی میں نے حضور ﷺ کو سلام کیا اور ہاتھ چومے حضور ﷺ نے تبسم فرماتے ہوئے سلام کا جواب دیا اور ارشاد فرمایا اے ربیع آخر ہم کتنے گواہ اس پر قائم کریں کہ تو نے حج کیا تو مانتا ہی نہیں سن بات یہ

ترجمہ)..... حضرت ابن عمر رضی اللہ عنہما حضور صلی اللہ علیہ وسلم کا ارشاد نقل کرتے ہیں کہ جو شخص اس کی طاقت رکھتا ہو کہ مدینہ طیبہ میں مرے چاہئے کہ وہیں مرے اس لئے کہ میں اس شخص کا سفارش ہوں گا جو مدینہ میں مرے گا دوسری حدیث میں ہے کہ میں اس کا گواہ ہوں گا۔

فائدہ: بہت سے صحابہ سے یہ مضمون نقل کیا حضرت صمیمہ کہتے ہیں کہ حضور صلی اللہ علیہ وسلم نے فرمایا کہ جو شخص اس کی طاقت رکھتا ہو کہ مدینہ کے سوا کہیں نہ مرے وہ مدینہ ہی میں مرے اس لئے کہ میں اس کیلئے گواہ ہوں گا جو مدینہ میں مرے۔ (ترغیب) علماء نے لکھا ہے کہ شفاعت سے مراد خاص قسم کی شفاعت ہے ورنہ حضور صلی اللہ علیہ وسلم کی عام شفاعت تو سارے ہی مسلمانوں کیلئے ہوگی اور طاقت رکھنے کا مطلب یہ ہے کہ اس کی کوشش کرے کہ وہاں آخر تک رہے علامہ زرقانی کہتے ہیں کہ یہ ترغیب ہے وہاں سے باہر نہ جانے کی مرنے تک وہیں رہے ابن الحانج کہتے ہیں کہ اس کو طاقت رکھنے سے تعبیر کیا گیا اشارہ ہے اس طرف کہ اس کی انتہائی کوشش کرے۔ میرے محترم بزرگ حضرت مولانا الحاج سید احمد صاحب فیض آبادی نور اللہ مرقدہ نے جو مدرسہ شریعہ مدینہ طیبہ کے بانی اور حضرت شیخ العرب والجم حضرت اقدس مولانا سید حسین احمد صاحب مدنی کے بڑے بھائی تھے کئی مرتبہ فرمایا کہ ہندوستان کے دوستوں سے ملنے کے لئے جانے کو تو ایک مرتبہ دل چاہتا ہے مگر بڑھا پا گیا ایسا نہ ہو کہ مدینہ کی موت نصیب نہ ہو میرے آقا حضرت اقدس مولانا غلیل احمد صاحب نور اللہ مرقدہ نے ملترم پر جو دعائیں کیں مجملہ ان کے یہ بھی تھی کہ حق تعالیٰ شانہ مدینہ پاک کی موت نصیب فرمائے اور حضرت عمر رضی اللہ عنہ کی دعا تو مشہور ہے۔

اللَّهُمَّ ارْزُقْنِي شَهَادَةً فِي سَبِيلِكَ وَاجْعَلْ مَوْتِي بَيْنَ رَسُوْلِكَ ط

”اے اللہ مجھے اپنے راستہ میں شہادت عطا فرما اور اپنے رسول کے شہر میں موت عطا فرما“۔

ان دونوں دعاؤں کا جمع ہونا بظاہر دشوار تھا کہ مدینہ پاک دارالاسلام اور کفر سے ایسا بعید ہو چکا تھا کہ شیطان بھی اس سے مایوس ہو چکا تھا ایسی حالت میں وہاں شہادت بظاہر دشوار تھی لیکن اللہ جل شانہ جس کام کا ارادہ فرمائیں تو ان کو اسباب پیدا کرنے کا مشکل ہیں۔ خاص مسجد نبوی میں صحابہ کرام رضی اللہ عنہم کے بڑے مجمع کے درمیان عین نماز کی حالت میں ابولؤلؤ کافر کے ہاتھ شہادت نصیب ہوئی۔ یحییٰ بن سعید کہتے ہیں کہ ایک مرتبہ ایک قبر کھودی جا رہی تھی اور حضور اقدس صلی اللہ علیہ وسلم وہاں تشریف فرما تھے ایک صاحب تشریف لائے اور قبر کو دیکھ کر کہنے لگے کہ مومن کیلئے یہ کیسی بری جگہ ہے حضور صلی اللہ علیہ وسلم نے فرمایا کہ تم نے کیسی بری بات کہی۔ حضور صلی اللہ علیہ وسلم کی مراد غالباً یہ تھی کہ مومن کی قبر کو بری جگہ بتایا حالانکہ وہ جنت کے باغوں میں سے ایک باغ ہے۔ وہ صاحب کہنے لگے حضور صلی اللہ علیہ وسلم میرا

مقصود تو یہ تھا کہ یہاں مر گئے کہیں جا کر اللہ کے راستہ میں شہید ہو جاتے۔ حضور ﷺ نے شہادت کے برابر تو کوئی چیز ہی نہیں لیکن ساری زمین پر کوئی جگہ ایسی نہیں جہاں مجھے اپنی قبر بنائی جانی پسندیدہ ہو۔ بجز مدینہ طیبہ کے حضور ﷺ نے تین مرتبہ یہی الفاظ فرمائے۔ (مشکوٰۃ) مدینہ پاک کی موت ایمان کے ساتھ کسی خوش نصیب کو میسر ہو جائے اس سے بڑھ کر مرنے کے وقت کیا دولت ہو سکتی ہے کہ جنت البقیع کی مٹی نصیب ہو جائے جہاں حضور ﷺ کے اہل بیت مدفون ہیں دو کے علاوہ ساری ازواج مطہرات مدفون ہیں اور صحابہ کرام رضی اللہ عنہم اجمعین کی کتنی بڑی جماعت مدفون ہے۔ حضرت امام مالک سے نقل کیا گیا ہے کہ دس ہزار صحابہ کرام رضی اللہ عنہم اس مقبرہ میں مدفون ہیں (زرقاتی) ان پاک ارواح پر اللہ جل شانہ کی کس قدر رحمتیں ہر وقت نازل ہوتی ہوں گی یہ ظاہر چیز ہے ابن نجار نے حضور ﷺ کا ارشاد نقل کیا ہے کہ دو قبرستان آسمان والوں کیلئے زمین پر ایسے چمکتے ہیں جیسا کہ زمین والوں کیلئے آسمان پر چاند اور سورج ایک بقیع کا قبرستان دوسرا مقبرہ عسقلان اور کعب احبار جو توراہ کے بڑے عالم تھے فرماتے ہیں کہ توراہ میں لکھا ہے کہ جنت البقیع ایک قبر کی طرح سے ہے جس پر مستقل فرشتوں کی جماعت مقرر ہے کہ جب وہ پر ہو جائے اس کو جنت میں الٹ دیں۔ (زرقاتی) اور حضرت عبداللہ بن عمر رضی اللہ عنہما حضور اقدس ﷺ کا ارشاد نقل کرتے ہیں کہ قیامت میں سب سے اول میری قبر شرف ہوگی میں اس میں سے نکلوں گا پھر ابو بکر رضی اللہ عنہ اپنی قبر سے نکلیں گے پھر عمر رضی اللہ عنہ پھر میں جنت البقیع میں جاؤں گا اور وہاں جتنے مدفون ہیں ان سب کو اپنے ساتھ لوں گا پھر مکہ مکرمہ کے قبرستان والوں کا انتظار کروں گا وہ مکہ اور مدینہ کے درمیان آکر مجھ سے ملیں گے۔ امام ترمذی نے اس حدیث کو صحیح بتایا ہے۔ (زرقاتی)

(۱۰)..... عن ابی ہریرۃ رضی اللہ عنہ عن النبی ﷺ ما بین یتیمی و منبری روضة من ریاض الجنة و منبری علی حوضی۔ (رواہ البخاری و مسلم و غیرہما و فی حدیث سعد ابن ابی وقاص عند البزار بسند رجالہ ثقات و عند الطبرانی من حدیث ابن عمر بلفظ القبر فعلى هذا المراد بالبيت بيت عائشة التي صار فيه قبره كذا في الفتح)

حضور اقدس ﷺ کا ارشاد ہے کہ جو جگہ میرے گھر یعنی میری قبر اور میرے منبر کے درمیان ہے وہ جنت کے باغوں میں سے ایک باغ ہے اور میرا منبر میری حوض پر ہے۔

فائدہ: اس حدیث شریف میں دو مضمون وارد ہیں اول یہ مسجد نبوی کا وہ حصہ جو قبر اطہر اور منبر شریف کے درمیان ہے وہ جنت کے باغوں میں سے ایک باغ ہے یہ مشہور قول کے موافق ہے کہ

میرے گھر سے مراد حضرت عائشہؓ کا گھر ہے جس میں بعد میں حضور ﷺ کی قبر شریف بنی بعض علماء نے میرے گھر سے عام مراد لیا ہے یعنی تمام ازواج کے گھر اور زولد مسند احمد کی ایک روایت سے اس کی تائید کی جس میں وارد ہوا ہے کہ ان گھروں کے اور منبر کے درمیان ایک باغ ہے جنت کے باغوں میں سے اس صورت میں ازواج مطہرات کے جو مکانات ولید بن عبد الملک کے زمانہ میں مسجد نبوی میں داخل ہوئے ہیں وہ سارا حصہ روضہ ہی ہے (زہبہ) اس کے مطلب میں علماء کے تین قول ہیں اول یہ کہ اللہ کی رحمتوں کے نازل ہونے میں یہ حصہ ایسا ہی ہے جیسا جنت کا باغ ہو کہ جس طرح وہاں ہر وقت اللہ جل شانہ کی رحمتیں نازل ہوتی رہتی ہیں اسی طرح یہاں بھی ہر وقت اللہ جل شانہ کی رحمتیں نازل ہوتی ہیں۔ دوسرا قول یہ ہے کہ اس جگہ عبادت جنت کے باغ کا ذریعہ ہے یعنی اس جگہ عبادت کرنے سے جنت کے باغوں میں سے ایک باغ عبادت کرنے والے کو ملے گا اور تیسرا قول یہ ہے کہ جگہ حقیقت میں جنت کا ایک ٹکڑا ہے جو اس دنیا میں منتقل کیا گیا ہے اور بعینہ یہ ٹکڑا جنت میں منتقل کیا جائیگا۔ حافظ ابن حجر فتح الباری میں فرماتے ہیں کہ اس حدیث سے بھی مدینہ طیبہ کے مکہ مکرمہ سے افضل ہونے پر استدلال کیا گیا ہے اس لئے کہ اس حدیث سے معلوم ہوتا ہے کہ یہ حصہ جنت کا ٹکڑا ہے اور دوسری حدیث میں حضور ﷺ کا ارشاد نقل کیا گیا کہ جنت کا ایک کمان کے بقدر حصہ بھی دنیا اور جو کچھ دنیا میں سب سے افضل ہے۔ اکثر علماء کے نزدیک یہ قول راجح ہے ابن حجر کی شرح مناسک نووی میں لکھتے ہیں بہتر قول وہ ہے جو امام مالک وغیرہ سے نقل کیا گیا کہ حدیث اپنے ظاہر پر ہے اور جگہ جنت میں منتقل ہو جائے گی۔

دوسرا مضمون حدیث بالا میں یہ ہے کہ میرا منبر میری حوض پر ہوگا اس کے معنی میں بھی علماء کے تین قول ہیں اول یہ کہ یہ منبر شریف جو مسجد میں ہے یہ بعینہ حوض کوثر پر منتقل ہو جائیگا دوسرا قول یہ ہے کہ یہ حضور اقدس ﷺ نے حوض کوثر کا حال بیان فرمایا کہ اس پر میرے لئے ایک منبر ہوگا اس صورت میں مسجد کے اس منبر سے کوئی تعلق نہیں۔ تیسرے معنی یہ ہیں کہ مسجد میں جو منبر شریف ہے اس کے متصل عبادت کرنے کا ثمرہ اور اثر یہ ہے کہ اس برکت سے قیامت میں حوض کوثر پر حاضری نصیب ہوتی ہے قاضی عیاضؒ نے شفا میں لکھا ہے کہ پہلے معنی سب سے زیادہ ظاہر ہیں۔ حافظ ابن حجر فتح الباری میں فرماتے ہیں کہ اکثر علماء نے یہی فرمایا ہے کہ وہی منبر مراد ہے جس پر کھڑے ہو کر حضور ﷺ نے یہ ارشاد فرمایا تھا اور حضرت سعید خدریؒ کی روایت سے اسی کی تائید ہوتی ہے وہ حضور ﷺ کا یہ ارشاد نقل کرتے ہیں کہ میرے منبر کے پائے جنت میں ستون بنا دیئے جائیں گے۔ اور بھی بہت سے علماء نے اسی معنی کو ترجیح دی ہے اسی وجہ سے مسجد نبوی کے درمیان میں یہ دو جگہ ایک

روضہ دوسرے منبر کی جگہ خاص طور سے اہم ہیں ان کے علاوہ اور بھی بعض مواقع خصوصی ہیں جن کے پاس جا کر خصوصیت سے درود دعا وغیرہ کرنا چاہئے حج کی کتابوں میں ان کو تفصیل سے ذکر کیا گیا ہے ان میں سے چند کو یہاں بھی ذکر کیا جاتا ہے۔ ملا علی قاری فرماتے ہیں کہ جن ستونوں کی خاص فضیلت ہے اور اسی طرح سے ان کے علاوہ جو تبرک مقامات ہیں ان کی زیارت کرنا چاہئے اور ان کے پاس خصوصیت سے نوافل دعا وغیرہ کرنا چاہئے بالخصوص مسجد کا جو حصہ حضور ﷺ کے زمانہ میں مسجد تھا وہ خاص طور سے زیادہ اہم اور زیادہ قابل اہتمام ہے اور اس حصہ میں جتنے ستون ہیں وہ خاص طور پر تبرک ہیں کہ بخاری شریف کی حدیث کے موافق صحابہ کرام ستونوں کے قریب کثرت سے نماز پڑھا کرتے تھے ان میں سے آٹھ ستون خاص طور سے افضل اور تبرک اور معروف ہیں۔

(۱)..... اسطوانہ مخلقہ یہ جگہ سب زیادہ تبرک ہے یہ حضور اقدس ﷺ کی نماز پڑھنے کی جگہ ہے اسی کو اسطوانہ حنابہ بھی کہتے ہیں اس جگہ کھجور کا وہ تنہ تھا جس پر نیک لگا کر حضور اقدس ﷺ منبر بننے سے پہلے خطبہ پڑھا کرتے تھے جب منبر شریف تیار ہوا اور حضور ﷺ خطبہ کیلئے اس پر تشریف فرما ہوئے تو اس میں سے بہت زور سے رونے کی آواز آئی ایک روایت میں ہے کہ اس کے رونے سے مسجد گونج گئی دوسری روایت میں ہے کہ اس کے رونے سے اور اس کی حالت سے مسجد والے لہجے میں رونے لگے حضور اقدس ﷺ اس کے پاس آئے اور اس پر دست مبارک رکھا جس سے اس کا رونا بند ہوا حضور ﷺ نے فرمایا کہ اس کے قریب اللہ کا ذکر ہوتا تھا اب منبر بن جانے سے یہ اس سے محروم ہو گیا اس کی وجہ سے رورہا ہے اگر میں اس پر ہاتھ نہ رکھتا تو قیامت تک اسی طرح روتا رہتا اس کے بعد اس کو دفن کر دیا گیا بہت مشہور قصہ ہے دس صحابہ نے اس کو نقل کیا ہے حسن بصری جب اس کا قصہ نقل فرماتے تو رونے لگتے اور فرماتے کہ اللہ کے بند و کھجور کے درخت کو تو حضور ﷺ کا اتنا اشتیاق ہوتا تو اس سے بھی زیادہ شوق کے اہل تھے۔ (شفا) ایک حدیث میں ہے کہ جب منبر تیار ہو گیا اور حضور اقدس ﷺ جمعہ کے دن اس پر تشریف فرما ہوئے تو یہ ستون اپنے زور سے چلایا قریب تھا کہ پھٹ جائے حضور ﷺ منبر سے اترے اور اسے اپنے سے لگایا تو اس طرح سسکیاں لے رہا تھا جیسا بچہ کیا کرتا ہے جس وقت کہ اس کو روتے ہوئے کو چپ کیا جائے۔ (بخاری شریف) اسی وجہ سے اس کو اسطوانہ حنابہ کہتے ہیں جس کے معنی رونے والی اونٹنی کے ہیں اور مخلقہ خلوق سے جو ایک مرکب خوشبو کا نام ہے وہ اس پر خاص طور سے ملی جاتی تھی اگرچہ اور ستونوں پر بھی ملی جاتی تھی اور اس لئے اور بھی بعض ستونوں کو مخلقہ کہا جاتا تھا مگر اکثر اسی کو کہا جاتا ہے۔ حضرت امام مالک فرماتے ہیں کہ مسجد میں نماز کے لئے سب سے افضل جگہ یہی ہے اسی جگہ محراب النبی ﷺ کے نام سے محراب بنا دی گئی جو

حضور ﷺ کے زمانہ میں نہ تھی بلکہ ولید بن عبدالملک کے زمانہ میں جب حضرت عمر بن عبدالعزیز نے بحیثیت امیر مدینہ ہونیکے مسجد کی تعمیر کرائی ہے اس وقت سے محراب بنی ہے۔ (نزہۃ الناظرین)

(۲)..... اسطوانہ عائشہؓ جس کو اسطوانۃ المہاجرین بھی کہتے ہیں اس لئے کہ مہاجرین کی اکثر نشست اس جگہ رہتی تھی ابتداءً حضور اقدس ﷺ کا مصلیٰ اسی جگہ تھا اس کے بعد آگے کے ستون کی طرف جو (۱) میں گذرا تجویز ہوا اس کو اسطوانۃ القرعہ بھی کہتے ہیں جس کی وجہ یہ ہے کہ حضرت عائشہؓ نے حضور ﷺ سے نقل کیا کہ اس مسجد میں ایک جگہ ایسی ہے کہ اگر لوگوں کو اس کا حال معلوم ہو جائے تو اس کے لئے ہجوم کی وجہ سے قرعہ ڈالنا پڑے لوگوں نے حضرت عائشہؓ سے پوچھا کہ وہ کون سی جگہ ہے تو انہوں نے اس وقت بتانے سے انکار فرمایا اس کے بعد حضرت عبداللہ بن زبیرؓ کے اصرار پر حضرت عائشہؓ نے ان کو بتایا اسی لئے اسطوانہ عائشہؓ کہتے ہیں کہ انکی حدیث اور ان کی تعین سے اس کی تعین ہوئی حضرت ابوبکر صدیقؓ حضرت عمرؓ اکثر اس کے قریب نماز پڑھا کرتے تھے ایک حدیث میں آیا ہے کہ اس جگہ دعا قبول ہوتی ہے۔

(۳)..... اسطوانۃ التوبہ اور اس کو اسطوانۃ ابولبابہ بھی کہتے ہیں حضرت ابولبابہؓ مشہور صحابی ہیں غزوہ بنو قریظہ کے وقت ایک غلطی ان سے سرزد ہو گئی تھی وہ یہ کہ جس وقت یہودی قریظہ کا محاصرہ ہو رہا تھا تو انہوں نے تنگ آ کر ہتھیار ڈالنے کا ارادہ کیا اور ابولبابہؓ سے زمانہ جاہلیت سے بہت زیادہ تعلقات تھے تو انہوں نے مشورہ کے لئے ان کو بلایا کہ حضور ﷺ کا عندیہ ان سے متعلق معلوم کریں۔ یہ وہاں تشریف لے گئے وہ سب ان کو دیکھ کر بے تحاشا رونے لگے ان کے رونے کو دیکھ کر انکا بھی دل بھر آیا اور ان کے دریافت کرنے پر انہوں نے اپنے حلق کی طرف اشارہ کیا گویا کہ حضور ﷺ کا عندیہ یہ قتل کرنے کا ہے لیکن اس کے بعد معافی ہو گیا کہ مجھ سے بڑی غلطی ہوئی وہاں سے واپس آ کر اپنے آپ کو اس جگہ جو کھجور کا ستون تھا اس سے باندھ دیا کہ جب تک میری توبہ قبول نہ ہو گی اپنے کو نہ کھولوں گا۔ حضور ﷺ کو جب اطلاع ہوئی تو آپ ﷺ نے فرمایا کہ اگر وہ میرے پاس آ جاتے تو میں اللہ جل شانہ سے ان کے لئے استغفار کرتا مگر اب وہ براہ راست اپنی توبہ کے قبول پر مدار رکھ چکے ہیں تو جب تک توبہ قبول نہ ہو کیسے کھول سکتا ہوں کئی دن اسی حال میں گذر گئے کہ نماز کے یا بشری ضرورت کے وقت ان کی بیوی یا بیٹی کھول دیتیں اور بعد فراغت پھر باندھ دیتیں کئی دن اسی حال میں گذر گئے کہ نہ کھانا نہ پینا بھوک کی وجہ سے آنکھوں کے سامنے اندھیرا ہو گیا کانوں سے اونچا سانی دینے لگا کئی دن کے بعد ایک شب میں کہ اس دن حضور اقدس ﷺ حضرت ام سلمہؓ کے

مکان پر تھے تہجد کے وقت ان کی توبہ قبول ہوئی حضور ﷺ نے اس کی اطلاع فرمائی صحابہ کرام نے ان کو کھولنا چاہا اور قبول توبہ کی بشارت دی مگر انہوں نے کہا کہ جب تک حضور ﷺ ہی اپنے دست مبارک سے نہ کھولیں گے مجھے کھلنا منظور نہیں چنانچہ حضور ﷺ جب صبح کی نماز کے لیے باہر تشریف لائے تو ان کو کھولا بعض علماء نے کہا ہے کہ غزوہ تبوک میں جو حضرات رہ گئے تھے ان میں ابوالبابہ بھی تھے اور اس غزوہ میں شرکت نہ ہونے کے رنج و غم میں انہوں نے اپنے آپ کو اس ستون سے باندھ دیا تھا اور اسی حال میں جب کئی دن گذر گئے اور آیت شریفہ (وَ اَحْرُؤْنَ اَعْتَرَفُوْا بِذُنُوْبِهِمْ) نازل ہوئی تو ان کو کھولا گیا۔ اس ستون کے قریب قبلہ کی جانب حضور ﷺ نے اعتکاف بھی کیا ہے اور اکثر ضعیفہ مساکین وغیرہ اس ستون کے قریب بیٹھتے تھے تو حضور اقدس ﷺ صبح کی نماز کے بعد طلوع آفتاب تک ان کے پاس تشریف فرما ہوتے تھے۔

(۴)..... اسطوانۃ السریر، حضور اقدس ﷺ کا اعتکاف اس جگہ بھی بتایا جاتا ہے بعض علماء نے کہا ہے کہ حضور اقدس ﷺ اعتکاف کے زمانہ میں اس جگہ شب کو آرام فرمایا کرتے تھے اس لئے یہ نام ہوا سیریر کے اصل معنی تخت کے ہیں حضور ﷺ کے آرام فرمانے کے لئے کوئی چیز اس جگہ بچھائی جاتی تھی جو لکڑی کی ہوگی۔

(۵)..... اسطوانۃ علیؑ، جس کو اسطوانۃ المحرس اور اسطوانۃ المحرس بھی کہتے ہیں حرس کے معنی حفاظت کے ہیں بعض صحابہ کرام در بانی کے طور پر اس جگہ تشریف فرما ہوئے تھے اور اکثر حضرت علی کرم اللہ تعالیٰ وجہہ تشریف رکھتے تھے اس لئے اسطوانۃ علیؑ بھی نام ہو گیا حضور اقدس ﷺ حضرت عائشہؓ کے حجرہ سے جب تشریف لاتے تھے تو اس جگہ کو گذرتے۔

(۶)..... اسطوانۃ الوفود، حضور اقدس ﷺ کی خدمت میں جو عرب کے وفود آتے تھے وہ اکثر اسی جگہ بٹھائے جاتے تھے حضور ﷺ اس جگہ تشریف لا کر ان سے گفتگو فرماتے ان کو احکام کی تلقین فرماتے۔ علماء کا ان دونوں ستون نمبر ۵ و نمبر ۶ کی تعیین میں اختلاف ہے جس کو نمبر ۵ انظار میں وغیرہ میں ذکر کیا ہے۔

(۷)..... اسطوانۃ تہجد کہتے ہیں کہ اکثر شب کے وقت چپ سب آدمی چلے جاتے تو اس جگہ حضور اقدس ﷺ کی تہجد کے لیے ایک بوریا بچھایا جاتا تھا اور حضور ﷺ یہاں تہجد ادا فرماتے تھے بعض روایات سے معلوم ہوتا ہے کہ حضور اقدس ﷺ نے رمضان المبارک میں تین رات جو نماز پڑھی ہے۔ اور بہت مجمع جمع ہو جاتا تھا اور حضور ﷺ نے تراویح کے فرض ہونے کے خوف سے پھر نہیں پڑھی وہ اسی جگہ پڑھی گئی ہے مگر اکثر روایات میں اس کا مسجد نبوی میں ہونا معلوم ہوتا ہے۔ (نہنتہ) اور یہ جگہ اس وقت مسجد نبوی میں داخل نہیں تھی۔

(۸)..... اسلولتہ جبرائیل علیہ السلام نے لکھا ہے کہ حضرت جبرائیل علیہ السلام کے آنے کی یہ خاص جگہ تھی لیکن یہ ستون اس وقت حجرہ شریف کی تعمیر کے اندر آ گیا ہے باہر سے اس کی زیارت نہیں ہوتی یہ آٹھ ستون علماء نے خاص گنوائے ہیں۔ لیکن یہ ظاہر بات ہے کہ مسجد نبوی کا کون سا حصہ ایسا ہوگا جہاں حضور اقدس ﷺ کے قدم مبارک نہ پڑے ہوں اور صحابہ کرامؓ نے نمازیں نہ پڑھی ہوں اور نہ صرف مسجد نبوی بلکہ مدینہ طیبہ کے سارے شہر کا کون سا حصہ ایسا ہوگا جہاں ان بابرکت ہستیوں کے قدم بارہا نہ پڑے ہوں اس لئے وہاں کی ہر جگہ بابرکت ہے حق تعالیٰ شانہ اس بרכת سے انتفاع کی توفیق عطا فرمائے کہ اصل توفیق ہی ہے۔ (خاتمہ) اس میں سارے علماء کا اتفاق ہے کہ حضور اقدس ﷺ نے ہجرت کے بعد صرف ایک ہی مرتبہ حج کیا ہے کن دس ۱۰ھ ہجری میں جو حضور اقدس ﷺ کی زندگی کا آخری سال تھا اور اس سفر میں ایسے واقعات کا حضور ﷺ سے ظہور ہوا جیسا کہ کسی سے رخصت ہوتے وقت ہوا کرتے ہیں اسی وجہ سے اس کا نام حجۃ الوداع یعنی رخصت کا حج پڑ گیا کہ گویا حضور اقدس ﷺ حق تعالیٰ شانہ کے یہاں جانے کے لئے اس سفر کا اجتماع کے وقت سارے مسلمانوں سے جو حاضر تھے رخصت ہو گئے۔ سفر حج کی ابتداء کے وقت حضور اقدس ﷺ نے اپنے ارادہ کا اعلان فرمایا تو ہزاروں کی تعداد میں صحابہ کرامؓ نے ہمرکابی اور معیت کا فخر حاصل کرنے کے لئے حج کا ارادہ فرمایا اور جو خبر سنتا گیا وہ ہمرکابی کی کوشش کرتا گیا ان میں سے ایک بڑی تعداد مدینہ طیبہ روانگی سے قبل پہنچ گئی اور جو وہاں حاضر نہ ہو سکے تھے وہ راستہ میں ملتے رہے اور جن کو اتنا بھی وقت نہ ملا وہ مکہ مکرمہ اور بعض براہ راست عرفات پر پہنچے غرض بہت کثیر مجمع اس حج میں ہمرکاب تھا جس کی مقدار ایک لاکھ چوبیس ہزار تک بتائی جاتی ہے (لمعات حاشیہ ابوداؤد) حضور اقدس ﷺ مدینہ منورہ میں ظہر کی نماز پڑھ کر روانہ ہوئے اور عصر کی نماز ذوالخلیفہ میں پہنچ کر ادا فرمائی اس میں مؤرخین کا اختلاف ہے کہ روانگی کی تاریخ کیا تھی ۲۳-۲۵-۲۶ ذیقعدہ تین قول ہیں اور اسی طرح دن کے متعلق بھی پنج شنبہ، جمعہ، شنبہ تین قول ہیں جن میں سے جمعہ کا دن حضرات نے کہا ہے وہ صحیح روایات کے خلاف ہے اس لئے کہ روانگی سے قبل مدینہ پاک چار رکعت ظہر کی پڑھنا مشہور روایت میں ہے اس ناکارہ کے نزدیک ۲۵ ذیقعدہ شنبہ کے دن روانگی روایات سے راجح معلوم ہوئی ہے شب کو ذوالخلیفہ میں قیام فرمایا اور تمام ازواج مطہرات سے جو ہمراہ تھیں صحبت کی اسی وجہ سے علماء کے نزدیک اگر بیوی ساتھ ہو تو احرام سے قبل صحبت کرنا مستحب ہے کہ احرام کے طویل زمانہ میں دونوں کیلئے عفت کا سبب ہے دوسرے دن ظہر کے وقت حضور اقدس ﷺ نے احرام کیلئے غسل کیا اور احرام کی چادریں زیب تن فرمائیں اور ذوالخلیفہ کی مسجد میں ظہر کی نماز کے بعد۔

قرآن کا احرام باندھا محققین علماء کے نزدیک حضور ﷺ کا احرام شروع ہی سے قرآن کا تھا یہاں حضور اقدس ﷺ نے صحابہ کرام کو اختیار دیدیا کہ جس کا دل چاہے افراد جمع قرآن میں سے جو نسا چاہے باندھ لے خود حضور اقدس ﷺ نے قرآن کا باندھا کہ حضرت جبریل علیہ السلام نے رات کو تشریف لا کر یہ فرمایا تھا یہ وادی عقیق مبارک وادی ہے آپ اس میں نماز پڑھیں اور حج اور عمرہ دونوں کا احرام باندھیں اس کے بعد مسجد سے باہر تشریف لا کر اونٹنی پر سوار ہوئے اور زور سے لبیک پڑھا چونکہ مسجد کی آواز قریب کے آدمیوں نے سنی تھی اور یہاں اونٹنی پر تشریف رکھنے کے بعد دور تک آواز گئی اس لئے بہت سے حضرات نے یہ سمجھا کہ اسی وقت حضور ﷺ نے احرام کی ابتدا فرمائی اس کے بعد حضور ﷺ کی مبارک اونٹنی آپ کو اپنی پشت پر لے کر چلی اور بیداء کی پہاڑی پر چڑھی جو ذوالحلیفہ کے قریب ہے چونکہ حاجی کیلئے ہر اونٹنی جگہ چڑھتے ہو لبیک زور سے پڑھنا مستحب ہے اس لئے حضور ﷺ نے یہاں بھی زور سے لبیک پڑھا جس کی آواز پہاڑی کا اونچان ہونے کی وجہ سے اور بھی زیادہ تک گئی اس کی وجہ سے صحابہ کی ایک بڑی جماعت اسی جگہ حضور ﷺ کا احرام باندھنا نقل کرتی ہے حضور اقدس ﷺ نے لبیک پڑھتے ہوئے مکہ مکرمہ کی طرف روانگی شروع کی حضرت جبریل علیہ السلام نے آکر یہ درخواست کی کہ صحابہ کرام کو حکم فرما دیجئے کہ لبیک زور سے پڑھیں چنانچہ حضور ﷺ نے اس کا حکم فرمادیا۔ راستہ میں جب وادی روحا پر پہنچے تو حضور ﷺ نے وہاں نماز پڑھی اور یہ فرمایا کہ سترہ نبیوں نے اس جگہ نماز پڑھی۔ حضور اقدس ﷺ کا سامان اور حضرت ابو بکر صدیق رضی اللہ عنہما کے سامان سب ایک اونٹ پر تھا جو حضرت ابو بکر صدیق رضی اللہ عنہ کے غلام کی سپردگی میں تھا جب وادی عرج پر پہنچے تو دیر تک یہ حضرات ان کا انتظار فرماتے رہے بڑی دیر میں وہ آئے اور کہا کہ اونٹ تو کھویا گیا حضرت ابو بکر رضی اللہ عنہ نے ان کو مارا کہ ایک ہی تو اونٹ تھا وہ بھی گم کر دیا اور تسم فرما رہے تھے کہ ان محرم کو دیکھو یہ کیا کر رہے ہیں یعنی احرام کی حالت میں مارتے ہیں۔ صحابہ کو جب معلوم ہوا کہ حضور ﷺ کے سامان کی اونٹنی گم ہو گئی تو جلدی سے کھانا تیار کر کے لائے حضور ﷺ نے حضرت ابو بکر رضی اللہ عنہ کو بلایا کہ آؤ اللہ تعالیٰ نے بہترین غذا عطا فرمائی مگر حضرت ابو بکر رضی اللہ عنہ کو غصہ آ رہا تھا حضور ﷺ نے ان کو فرمایا کہ ابو بکر غصہ کو جانے دو اس کے بعد حضرت سعد رضی اللہ عنہ اور حضرت ابو قیس رضی اللہ عنہ اپنے سامان کی اونٹنی لیکر حاضر ہوئے اور عرض کیا کہ حضور ﷺ یہ قبول فرمائیں مگر حضور ﷺ نے فرمایا اللہ تمہیں برکت عطا فرمائے ہماری اونٹنی اللہ کے فضل سے مل گئی جب وادی عسفان میں جو مکہ مکرمہ کے قریب ہے تشریف فرما تھے تو حضرت سراقہ رضی اللہ عنہ نے غرض کیا یا رسول اللہ (ﷺ) ہمیں حج کا طریقہ اس طرح بتا دیجئے کہ گویا ہم آج ہی پیدا ہوئے ہیں یعنی اس پر اطمینان نہ فرمادیں کہ یہ

بات تو ان کو پہلے سے معلوم ہوگی۔ حضور ﷺ نے ان حضرات کو بتایا کہ مکہ میں داخل ہو کر کیا کیا کریں صرف میں پہنچ کر حضرت عائشہؓ کو حیض آنے لگا وہ بہت پریشان ہوئیں رونے لگیں کہ میرا تو سفر ہی بیکار ہو گیا حج کا وقت قریب آ گیا اور میں ناپاک ہو گئی حضور ﷺ نے تسلی دی کہ یہ تو ساری ہی عورتوں کو پیش آتا ہے پھر ان کو بتایا کہ وہ اب کیا کریں اور صحابہ کرام رضی اللہ عنہم کو ارشاد فرمایا کہ جن کے ساتھ ہدی نہیں ہے وہ مکہ مکرمہ میں داخل ہو کر عمرہ کر کے اپنا احرام کھول دیں۔ مکہ مکرمہ کے قریب وادی ازرق پر پہنچے تو ارشاد فرمایا کہ میرے سامنے اس وقت وہ منظر ہے جب حضرت موسیٰ علیہ السلام اس جگہ پر حج کے لئے گزر رہے تھے اور کانوں میں انگلیاں دیکر زور سے لبیک پڑ رہے تھے اس کے بعد حضور اقدس ﷺ ذوطویٰ پہنچے جو مکہ مکرمہ کے بالکل قریب ہے اور شب کو وہاں قیام فرمایا اور صبح کو مکہ مکرمہ میں داخل ہونے کی غرض سے غسل کیا اور چاشت کے وقت ۴ ذی الحجہ یک شنبہ کی صبح کو مکہ مکرمہ میں داخل ہوئے اس دن اور تاریخ میں علماء کا سب کا قریب قریب اتفاق ہے کہ مکہ مکرمہ میں داخلہ کی یہی تاریخ اور یہی دن تھا بندہ کے نزدیک ذیقعدہ کا یہ مہینہ اسی ۲۹ دن کا تھا اس لئے شنبہ کو چل کر نویں دن مکہ مکرمہ میں داخل ہوئے مکہ مکرمہ میں پہنچ کر سب سے اول مسجد حرام میں تشریف لے گئے اور حجر اسود کو بوسہ دیا اور طواف کیا تحیۃ المسجد بھی نہیں پڑھی مسجد میں داخل ہوتے ہی طواف شروع فرمایا۔ طواف سے فراغت پر مقام ابراہیم پر دو گانہ ادا کیا جس میں سورہ کافرون اور سورہ اخلاص پڑھی اس کے بعد پھر حجر اسود کو بوسہ دیا اور باب الصفا سے نکل کر صفا کی پہاڑی پر تشریف لے گئے اور اوپر چڑھے یہاں تک کہ بیت اللہ نظر آنے لگا پھر بڑی دیر تک تکبیر و تحمید اور دعا کرتے رہے اس کے بعد صفا مروہ کے درمیان سات چکر پورے فرمائے مروہ پر جب سعی سے فراغت فرمائی تو جن حضرات کے ساتھ ہدی نہیں تھی ان کو احرام کھولنے کا حکم فرمایا اس کے بعد قیام گاہ پر تشریف لائے اور چار دن قیام فرمایا۔ ۸ ذی الحجہ شنبہ کو چاشت کے وقت منیٰ تشریف لے گئے صحابہ کرام بھی حج کا احرام باندھ کر بھرکاب تھے پانچ نمازیں پڑھیں اسی میں سورہ المرسلات حضور ﷺ پر نازل ہوئی جنہ کی صبح کو طلوع آفتاب کے بعد عرفات تشریف لے گئے اور نمرہ میں جو خیمہ حضور ﷺ کیلئے خدام نے پہلے سے لگا دیا تھا تھوڑی دیر قیام فرمایا پھر زوال کے بعد اپنی اونٹنی پر جس کا نام قصوا تھا سوار ہو کر یطین غرتہ میں جو وہیں قریب ہے تشریف لائے اور بہت طویل خطبہ پڑھا اس خطبہ میں ایسے الفاظ بھی تھے کہ شاید تم اس سال کے بعد مجھے نہ دیکھو اور یہ کہ اس سال کے بعد کبھی بھی میرا تمہارا یہاں اجتماع نہ ہو گا وغیرہ وغیرہ خطبہ کے بعد حضرت بلالؓ کو حکم فرمایا اور ظہر اور عصر کی نمازیں ظہر ہی کے وقت میں پڑھائیں نماز سے فراغت کے بعد عرفات کے میدان میں

تشریف لائے اور مغرب تک اپنی اونٹنی پر دعا میں بڑے اہتمام سے مشغول رہے اسی دوران میں حضرت اُمّ فضلؓ نے یہ معلوم کرنے کیلئے کہ آپ کا روزہ ہے یا نہیں ایک پیالہ میں دودھ بھیجا جس کو حضورؐ نے اپنی اونٹنی پر سارے مجمع کے سامنے نوش فرمایا تاکہ سب کو معلوم ہو جائے کہ روزہ نہیں ہے۔ اسی دوران میں ایک صحابی اونٹ پر سے گر کر مر گئے حضورؐ نے فرمایا کہ ان کے احرام کے کپڑوں ہی میں ان کو کفنا دو یہ قیامت میں لہیک ہی پڑھتے ہوئے اٹھیں گے اس جگہ کی نجد کی ایک جماعت براہ راست پہنچی اور حضورؐ سے ایک آدمی کے ذریعہ سے آواز دے کر دریافت کرایا کہ حج کیا ہے حضورؐ نے ایک آدمی کو حکم دیا فرمایا کہ ععلان کر دو کہ حج عرفہ میں ٹھہرنے کا نام ہے جو شخص ۱۰ ذی الحجہ کی صبح سے پہلے پہلے یہاں پہنچ جائے اس کا حج ہو گیا۔ (ابوداؤد) حضورؐ مغرب تک امت کے لئے مغفرت کی دعا بہت ہی الحاح آہ وزاری سے مانگتے رہے حق تعالیٰ شانہ کے یہاں سے امت کے لئے مظالم کے سوا اور سب چیزوں کی مغفرت کا وعدہ کیا گیا مگر حضور اقدسؐ پھر بھی التجا فرماتے رہے کہ یا اللہ یہ بھی ہو سکتا ہے کہ مظلوموں کو تو اپنے پاس سے بدلہ عطا فرما دے اور ظالموں کو معاف فرما دے اسی دوران میں یہ آیت شریفہ

الْيَوْمَ اكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي

نازل ہوئی جس کا بیان سب سے پہلی فصل میں گذر چکا ہے جس وقت یہ آیت شریفہ نازل ہوئی تو وحی کے بوجھ سے حضور اکرمؐ کی اونٹنی بیٹھ گئی اور کھڑی نہ ہو سکی۔ غروب کے بعد نماز سے قبل حضورؐ وہاں سے روانہ ہوئے اونٹنی ایسے زوروں پر تھی کہ نہایت شدت سے اس کی باگ کھینچ رکھی تھی وہ جوش میں دوڑنا چاہتی تھی جہاں ذرا چڑھائی آئی تو حضورؐ اونٹنی کی باگ ذرا ڈھیلی فرمادیتے تھے پھر اس کو زور سے کھینچ لیتے حتیٰ کی اس کا سر باگ کے زیادہ کھینچنے کی وجہ سے کجاوے سے لگا جا رہا تھا۔ حضرت اسامہ بن زیدؓ حضورؐ کے پیچھے اونٹنی پر تھے راستہ میں ایک جگہ مزدلفہ کے قریب حضورؐ کو پیشاب کی ضرورت ہوئی اتر کر پیشاب کیا وضو کیا حضرت اسامہ نے وضو کر لیا حضرت ابن عمرؓ کا معمول اتباع کے شوق میں ہمیشہ یہ رہا کہ جب حج کرتے تو اس موقع پر اتر کر وضو کیا کرتے اور ذوق میں کہا کرتے کہ حضور اقدسؐ نے یہاں وضو کیا تھا۔ حضرت اسامہ نے وضو کے بعد حضورؐ سے نماز کی یاد دہانی کی حضورؐ نے فرمایا آگے چلو مزدلفہ پہنچ کر سب سے پہلے حضورؐ نے نئے وضو کے بعد مغرب اور عشاء کی نماز پڑھائی اس کے بعد دعا میں مشغول ہوئے بعض روایات میں آتا ہے کہ اس جگہ مظالم کے بارے میں بھی حضورؐ کی دعا قبول ہو گئی حضورؐ نے بچوں اور عورتوں کو نیز ضعیف کو ہجوم میں تکلیف ہونے کے خیال سے رات ہی میں

مزدلفہ سے منیٰ کو روانہ فرمادیا اور خود تمام رفقاء کے ساتھ صبح صادق کے بعد سویرے نماز پڑھ کر طلوع آفتاب سے قبل منیٰ کیلئے روانہ ہوئے اور اس وقت حضرت اسامہ رضی اللہ عنہ تو پیدل چلنے والوں میں تھے اور حضرت فضل بن عباس رضی اللہ عنہ حضور ﷺ کے پیچھے اونٹنی پر سوار تھے راستہ میں ایک نوجوان لڑکی نے حضور ﷺ سے اپنے باپ کے حج بدل کا مسئلہ دریافت کیا حضرت فضل بھی نو عمر تھے ان کی نگاہ اس عورت پر پڑی حضور ﷺ نے اپنے دست مبارک سے حضرت فضل کے چہرے کو دوسری طرف پھر دیا کہ نامحرم کو نہ دیکھیں اور یہ ارشاد فرمایا کہ آج کا دن ایسا دن ہے کہ جو شخص اس میں اپنی آنکھ کاں اور زبان کی حفاظت کرے اس کی مغفرت ہوتی ہے۔ راستہ ہی سے حضرت فضل رضی اللہ عنہ نے حضور ﷺ کیلئے کنکریاں چنیں، لوگ مسائل بھی دریافت کرتے جاتے اور حضور ﷺ جواب فرماتے جارہے تھے ایک صاحب نے دریافت کیا میری والدہ اتنی بوڑھی ہیں کہ اگر سواری پر ان کو باندھ کر بٹھایا جائے تو ان کی موت کا اندیشہ ہے کیا میں ان کی طرف سے حج کر سکتا ہوں حضور ﷺ نے فرمایا اگر تمہاری والدہ کے ذمہ کسی کا قرض ہوتا تو کیا تم ادا نہ کرتے ایسے ہی حج کو بھی سمجھو جب حضور ﷺ راستہ میں وادی حمر پر پہنچے جہاں حق تعالیٰ شانہ نے ابرہہ کے ہاتھی کو ہلاک کیا تھا جب اس نے مکہ مکرمہ پر چڑھائی کی تھی تو حضور ﷺ نے اپنی اونٹنی کو تیز کر دیا کہ جلدی سے اس عذاب کی جگہ سے آگے بڑھ جائیں منیٰ پہنچ کر سیدھے حجرہ عقبہ پر پہنچے اور سات کنکریاں اس کے ماری اور لیک کا پڑھنا جو احرام کے بعد سے اب تک وقفاً فوقاً ہوتا رہتا تھا اس وقت بند کر دیا اس کے بعد منیٰ میں قیام پر تشریف لائے اور بڑا طویل وعظ فرمایا جس میں بہت سے اہم احکام کا اعلان کیا اور اس قسم کے مضامین بھی ارشاد فرمائے جیسا کہ الوداع کے وقت کہے جاتے ہیں، پھر قربانی کی جگہ تعریف لے گئے اور اپنی عمر کے سالوں کے مطابق تریسٹھ ۶۳ اونٹ اپنے دست مبارک سے قربانی کئے جن میں ۷۶ اونٹ امنڈ کر قربان ہونے کیلئے آگے بڑھ رہے تھے ہر ایک زبان حال سے جلدی قربان ہونا چاہتا تھا۔

داغ جاتے تو ہیں مقتل میں پر اول سب سے دیکھئے حواری وہ ستم آرا کس پر
 ۶۳ کے علاوہ باقی اونٹوں کو حضرت علی کرم اللہ وجہہ نے قربان کیا کل عدد ۱۰۰ تھے قربانی کے بعد اعلان فرمادیا کہ جس کا دل چاہے ان میں سے گوشت کا ٹکڑا لے جائے اس کے بعد حضرت علی رضی اللہ عنہ سے ارشاد فرمایا کہ ہر اونٹ میں ایک ایک بوٹی لے کر سب کو ایک برتن میں جوش دیں انکا شور با حضور ﷺ نے پیانا کہ ہر اونٹ کو حضور ﷺ کے نوش فرمانے کی سعادت حاصل ہو اپنی ازواج مطہرات کی طرف سے گائے ذبح کی، قربانی سے فراغت کے بعد حضرت معمر رضی اللہ عنہ یا حضرت خراش رضی اللہ عنہ کو بلایا اور ان سے حجامت بنوائی سر منڈایا لیں، بنوائی ناخن ترشوائے اور یہ بال اور ناخن جاں

شاروں میں تقسیم کرا دیئے کہتے ہیں کہ کہیں کہیں جو بال مبارک موجود ہیں وہ انہیں میں کا بقیہ ہے اس کے بعد احرام کی چادریں اتار کر کپڑے پہنے خوشبو لگائی اس دوران میں کثرت سے صحلہ کراٹم آ کر حج کے متعلق مسائل دریافت کرتے رہے اس دن میں چار کام کرنے ہیں۔ رمی، ذبح، ہجر، منڈانا، طواف، زیارت کرنا۔ یہی ترتیب ان کی ہے اس میں بہت سے حضرات سے بھول وغیرہ کی وجہ سے ترتیب میں تقدیم تاخیر ہوا ہر شخص آ کر عرض کرتا مجھ سے بجائے اس کے ایسے ہو گیا حضور ﷺ فرماتے اس میں کوئی گناہ نہیں ہوا البتہ اس میں گناہ ہے کہ کسی مسلمان کی آبروریزی کی جائے ظہر کے وقت حضور اقدس ﷺ طواف زیارت کیلئے مکہ مکرمہ تشریف لے گئے اور ظہر کی نماز مکہ مکرمہ میں پڑھی یا منیٰ واپس آ کر روایت میں اختلاف ہے اور طواف سے فراغت پر زمزم شریف کے کنویں پر تشریف لے گئے اور خود ڈول کھینچ کر پیا اور بعض روایات میں ہے کہ حضور ﷺ نے خود نہیں کھینچا بلکہ یہ فرمایا کہ اگر مجھے یہ ڈرنہ ہوتا کہ لوگ تم پر غلبہ کرنے لگیں گے تو خود کھینچ کر پی لیتا۔ لیکن ان دونوں میں کچھ اشکال نہیں زمزم شریف کا پینا بارہا ہوا اس لئے کسی موقع پر خود کھینچ کر پیا ہو جب ہجوم نہ ہو اور کسی موقع پر ہجوم کی وجہ سے ایسا فرما دیا ہو اس میں اشکال نہیں آپ ﷺ نے زمزم شریف کھڑے ہو کر پیا اور پھر صفامروہ کی دوبارہ سعی کی یا نہیں کی اس میں اختلاف ہے۔

حنفیہ کے قواعد کے موافق تو کی ہے اس کے بعد منیٰ واپس تشریف لے گئے اور تین دن وہاں قیام کیا اور روزانہ زوال کے بعد تینوں جمرات کی رمی کیا کرتے تھے اور بعض روایات میں ہے کہ ان ایام میں جب منیٰ میں متعدد وعظ بھی حضور ﷺ نے فرمائے جن میں اس قسم کے الفاظ بھی ہیں کہ میں شاید تم سے پھر نہ مل سکوں منیٰ ہی کے قیام میں سورہ اذا جاء نصر اللہ نازل ہوئی بعض روایات میں ہے کہ حج سے قبل مدینہ طیبہ ہی میں نازل ہو چکی تھی اور متعدد روایات میں ہے کہ اس سورہ کے نازل ہونے کے بعد حضور ﷺ نے فرمایا کہ اس سورہ میں میری وفات کی خبر دی گئی ہے میں عنقریب جانے والا ہوں اس کے بعد ۱۳ ذی الحجہ شنبہ کو زوال کے بعد آخری رمی سے فارغ ہو کر حضور ﷺ منیٰ سے روانہ ہوئے اور مکہ مکرمہ کے باہر مہذب میں جس کو بطحاء اور خیف بنی کنانہ بھی کہتے ہیں ایک خیمہ میں جس کو حضور ﷺ کے غلام حضرت البواقع ؓ نے حضور ﷺ کے یہاں تشریف لانے سے پہلے ہی اس جگہ لگا رکھا تھا قیام کیا اور چار نمازیں ظہر سے عشاء تک وہاں فرمائی اور عشاء کے بعد تھوڑی دیر اس میں آرام کیا یہ وہی جگہ ہے جس جگہ کفار نے بیٹھ کر ابتداء اسلام یعنی نبوت کے چھٹے برس میں یہ معاہدہ کیا تھا کہ ہوا مہذب کا بائیکاٹ کر دیا جائے کہ نہ ان سے لین دین کسی قسم کا کیا جائے نہ ان کو کھانے کو دیا جائے نہ ان سے کوئی ملاقات کرے نہ صلح کی بات کرے جب تک یہ لوگ نعوذ باللہ حضور اقدس ﷺ کو ہمارے حوالے نہ کر دیں تا کہ ہم حضور ﷺ کو قتل کر دیں۔ یہ معاہدہ اسی جگہ

لکھا گیا تھا جس کا قصہ مشہور ہے۔ حضور اقدس ﷺ نے آج دو جہاں کا سردار ہونے کی حیثیت سے یہاں قیام کیا اور عشاء کے بعد تھوڑی دیر آرام فرما کر طواف و داع کیلئے مکہ مکرمہ تشریف لائے اور اسی رات میں حضرت عائشہؓ گوان کے بھائی کے ساتھ عمرہ کا احرام باندھنے کیلئے متعیم بھیجا۔ اور عمرہ کرایا حضرت عائشہؓ عمرہ سے فارغ ہو کر مہذب پہنچ گئیں تو حضور ﷺ نے قافلہ کو مدینہ کی طرف روانگی کا حکم فرمایا اس میں اختلاف ہے کہ اس حج کے موقعہ پر حضور اقدس ﷺ بیت اللہ شریف کے اندر داخل ہوئے یا نہیں، داخل ہونا تو محقق ہے لیکن بعض علماء حج کے ایام میں داخل ہونا بتاتے ہیں اور بعض حضرات اس زمانہ کے بجائے فتح مکہ کے زمانہ میں بتاتے ہیں اور طواف و داع سے فراغت کے بعد بعض روایات کے موافق صبح کی نماز مکہ مکرمہ میں پڑھا کر جس میں سورہ الطور حضور ﷺ نے پڑھی ۱۲ ذی الحجہ ۱۰ھ چہار شنبہ کی صبح کو مدینہ طیبہ کی طرف مع خدام جان نثاران واپسی ہوئی اور جب ۱۸ ذی الحجہ یکشنبہ کو غدیر خم پر جو جحفہ کے قریب ایک جگہ ہے پہنچے تو حضور ﷺ نے ایک اونچی جگہ منبر کی شکل پر کھڑے ہو کر طویل وعظ فرمایا جس میں حضرت علی کرم اللہ وجہہ کے مناقب بھی ارشاد فرمائے یہی وہ چیز ہے جس کو رافضیوں نے بگاڑ کر عید غدیر سے مشہور کیا حضرت علی کرم اللہ وجہہ کا ارشاد ہے کہ میرے بارگاہ میں دو جماعتیں ہلاک ہوں گی ایک وہ جو محبت کے دعوے میں افراط کریں اور دوسرے وہ جو عداوت میں افراط کریں (تاریخ الخلفاء بروایہ حاکم وغیرہ) یعنی رافضی اور خارجی۔ اس کے بعد جب ذوالحلیفہ پہنچے تو شب کو وہاں قیام فرمایا اور صبح کے وقت معرس کے راستہ سے مدینہ منورہ میں یہ دعا پڑھتے ہوئے تشریف لے گئے۔

أَيُّوْنَ تَأْتِيُوْنَ عَابِدُوْنَ لِرَبِّنَا حَامِدُوْنَ

ہم لوٹنے والے ہیں ایسی طرح کہ توبہ کرنے والے ہیں اپنے گناہوں سے اور اللہ تعالیٰ کی عبادت کرنے والے ہیں اور اپنے رب کی تعریف کرنے والے ہیں۔ فقط اس ناپاک نے ۳۲ھ میں ایک رسالہ عربی زبان میں حجۃ الوداع میں لکھا تھا تا کہ حضور ﷺ کے حج کی روایات متفرقہ مسلسل طریقہ سے متحضر رہیں اس میں ہر قول کا ماخذ اور فقہی مباحث بھی لکھے تھے اور اس میں ہر روایت کا حوالہ بھی ڈرج کیا تھا اس سے یہ واقعہ نقل کیا ہے اس میں ہر واقعہ کا حوالہ موجود ہے ابھی تک اس کے طبع ہونے کا وقت نہیں آیا کیا بعید ہے کہ کسی وقت اللہ جل شانہ کے فضل سے آجائے اس کے بعد دو ماہ حضور اقدس ﷺ اس عالم میں تشریف فرما رہے پھر رفیق اعلیٰ کے ساتھ جا ملے اور حضرت صدیق اکبر ﷺ خلیفہ اول ہوئے پہلے سال حضرت عمرؓ کو امیر الحج بنا کر بھیجا اور خود تشریف نہ لے جاسکے دوسرے سال خود امیر الحج بن کر تشریف لے گئے اور پھر وہ بھی اس عالم سے رخصت ہو گئے تو

حضرت عمرؓ خلیفہ ثانی ہوئے اور خلافت کے پہلے سال میں حضرت عبدالرحمن بن عوفؓ کو امیر الحج بنا کر روانہ فرمایا اور اس کے بعد سے دس سال تک مسلسل خود امیر الحج بن کر تشریف لے گئے اور اپنی حیات کے آخری سال میں ازواج مطہرات کو خصوصیت کے ساتھ اپنے ساتھ حج کرایا اس کے بعد حضرت عثمانؓ خلیفہ ثالث ہوئے تو پہلے سال یعنی ۲۳ھ میں حضرت عبدالرحمن بن عوفؓ کو امیر الحج بنا کر روانہ فرمایا اور ۲۵ھ سے ۳۳ھ تک ہر سال خود حج کے لئے تشریف لے جاتے رہے اس کے بعد محصور کر دیئے گئے اور حضرت عبداللہ بن عباسؓ کو امیر الحج بنا کر روانہ فرمایا۔ حضرت سید المشرق والمغرب علی کرم اللہ وجہہ، خلافت سے قبل تو بکثرت حج کرتے رہے لیکن خلافت کے زمانہ میں جنگ جمل و صفین وغیرہ کی وجہ سے خود تشریف لے جانے کی نوبت نہ آسکی۔

(مہرات) اب آخر میں چند قصے اللہ والوں کے حج کے روض الریاحین وغیرہ سے نقل کرتا ہوں کہ وہ حج کرنے والوں کے لئے نمونہ اور عبرت ہیں اس کے بعد اس رسالہ کو ختم کر دوں گا۔

(۱)..... حضرت ذوالنون مصریؒ فرماتے ہیں کہ میں ایک دن بیت اللہ شریف کا طواف کر رہا تھا لوگوں کی آنکھیں بیت اللہ پر لگ رہی تھیں جس سے آنکھوں کو سکون مل رہا تھا کہ دفعۃً ایک شخص بیت اللہ کے قریب آئے اور یہ دُعا کرنے لگے۔ ”اے میرے رب تیرا مسکین بندہ جو تیرے دربار سے دھوکا رہا ہے اور تیرے در سے بھاگا ہوا ہے اے اللہ میں تجھ سے وہ چیز مانگتا ہوں جو سب چیزوں سے زیادہ قریب ہو اور وہ عبادت مانگتا ہوں جو سب سے زیادہ تجھے محبوب ہو، اے اللہ میں تجھ سے تیرے برگزیدہ بندوں کے طفیل اور تیرے انبیاء کے وسیلہ سے یہ مانگتا ہوں کہ اپنی محبت کی شراب کا ایک پیالہ مجھے پلا دے اور میرے دل پر سے اپنی معرفت سے جہل کے پردے ہٹا دے تاکہ میں شوق کے بازوؤں سے اڑ کر تیرے تک پہنچ جاؤں اور عرفان کے بانگوں میں تیرے سے سرگوشیاں کروں“ اس کے بعد وہ شخص اتنے روئے کہ آنسو پٹ پٹ زمین پر گر رہے تھے پھر بنے اور چل دیئے ذوالنون فرماتے ہیں کہ میں اُن کے پیچھے چل دیا اور میں اپنے دل میں سوچ رہا تھا کہ یہ شخص یا تو بڑا کامل ہے یا کوئی یا گل ہے وہ مسجد سے باہر نکل کر ایک ویرانہ کی طرف چل دیئے میں پیچھے پیچھے جا رہا وہ مجھ سے کہنے لگے تمہیں کیا ہوا کیوں چلے آ رہے ہو اپنا کام کرو میں نے پوچھا اللہ تم پر رحم کرے تمہارا کیا نام ہے کہنے لگے عبداللہ (اللہ کا بندہ) میں نے پوچھا کہ آپ کے والد کا کیا نام ہے کہنے لگے۔ عبد اللہ میں نے کہا یہ تو ظاہر ہے کہ سب ہی اللہ کے بندے ہیں اور اللہ کے بندوں کی اولاد ہیں تمہارا نام کیا ہے کہنے لگے میرے باپ نے میرا نام سعدون رکھا تھا میں نے کہا جو سعدون مجنون کے نام سے مشہور ہیں کہنے لگے کہ ہاں وہی ہوں میں نے پوچھا کہ وہ کون برگزیدہ لوگ ہیں جن کے وسیلہ سے تم نے دُعا کی کہنے لگے وہ لوگ ہیں جو اللہ کی طرف ایسے چلتے ہیں جیسے وہ شخص چلتا ہے

جس نے عشق کو اپنا نصب العین بنا رکھا ہو اور وہ دنیا سے ایسے الگ ہو گئے ہوں جیسا وہ شخص ہو جس کے دل کو کسی چیز نے پکڑ لیا ہو اس کے بعد وہ کہنے لگے کہ ذوالنون میں نے سنا ہے تم یہ کہتے ہو کہ میں اسباب معرفت سننا چاہتا ہوں میں نے کہا آپ کے علوم سے تو نفع پہنچنا ہی چاہئے تو انہوں نے دو شعر عربی کے پڑھے جن کا مطلب یہ ہے کہ عارفین کے دل ہر وقت مولا کی یاد میں مشتاق رہتے ہیں اور اشتیاق میں نالہ کرتے رہتے ہیں یہاں تک کہ اس کے قریب میں منزل بنا لیتے ہیں اپنے مولا کے عشق میں ایسے غلو سے لگتے ہیں کہ اس کے عشق سے ہٹانے والی ان کے لیے کوئی چیز نہیں رہتی۔ (روض نمبر ۲۳)

(۲)..... حضرت جنید بغدادی ؒ فرماتے ہیں کہ میں ایک مرتبہ تہاجج کو گیا اور مکہ مکرمہ میں کچھ قیام کر لیا میری عادت تھی کہ جب رات کا اندھیرا زیادہ ہو جاتا تو میں طواف کیا کرتا ایک مرتبہ میں نے ایک نو عمر لڑکی کو دیکھا کہ وہ طواف کر رہی ہے اور یہ اشعار گارہی ہے۔

ابی الحب ان یخفی و کم قد کمته فاصبح عندی قد اناخ و طنبا
اذ اشتد شوقی هام قلبی بد کره وان رمت قربا من حبیبی تقربا
ویدو فافنی ثم احیابہ لہ ویسعدنی حتی الذوا طریبا
”میں نے اپنے عشق کو کتنا چھپایا مگر اب وہ کسی طرح مخفی نہیں رہتا اب تو اس نے کھلم کھلا میرے
س ڈیرہ ڈال دیا۔ جب معشوق کے شوق کا مجھ پر غلبہ ہوتا ہے تو میرا دل اس کے ذکر سے پھڑکنے لگتا
ہے اور اگر میں اپنے محبوب سے قربت چاہتی ہوں تو وہ فوراً مجھ سے تقرب کرتا ہے اور جب وہ ظاہر
ہوتا ہے تو میں اس میں فنا ہو جاتی ہوں اور پھر اسی کے لیے اسی کی بدولت زندہ ہو جاتی ہوں اور وہ
میری حاجت روائی کرتا ہے حتیٰ کہ میں خوب لذت پاتی ہوں اور مزے میں آ جاتی ہوں۔

حضرت جنید ؒ فرماتے ہیں میں نے اس سے کہا اے لڑکی تو اللہ سے نہیں ڈرتی ایسی بابرکت
جگہ ایسے شعر پڑھتی ہے وہ میری طرف متوجہ ہوئی اور کہنے لگی کہ جنید

لو لا التقی لم ترنی اھجر عن طیب الوسن
”اگر اللہ کا ڈر نہ ہوتا تو مجھے نہ دیکھتا کہ میں میٹھی نیند کو چھوڑنے پھرتی ہوں“

ان التقی شودنی کما تری عن وطنی
”تو تو دیکھ ہی رہا ہے کہ اللہ کے خوف ہی نے مجھ کو میرے وطن سے دکھایا اور بھگا دیا ہے“

افر من وجدی بہ فحبہ ہیمنی

اس کا عشق میرے ساتھ لگا ہوا ہے جس کی وجہ سے میں بھاگی پھر رہی ہوں اور اسی کی محبت نے

مجھے حیران و پریشان کر رکھا ہے۔

اس کے بعد اس نے پوچھا کہ جنیدؒ تم اللہ کا طواف کرتے ہو یا بیت اللہ کا طواف کرتے ہو میں نے جواب دیا کہ بیت اللہ شریف کا طواف کرتا ہوں تو اس نے اپنا منہ آسمان کی طرف کیا اور کہنے لگی۔ سبحان اللہ آپ کی بھی کیا عجیب مشیت ہے جو مخلوق خود پتھر جیسی ہے وہ پتھروں ہی کا طواف کرتی ہے اس کے بعد اس نے تین شعر اور پڑھے جن کا مطلب یہ ہے کہ لوگ پتھروں کا طواف کر کے آپ کا قرب ڈھونڈتے ہیں ان لوگوں کے دل خود بھی پتھروں سے زیادہ سخت ہیں اور حیرانی میں حیران و پریشان پھر رہے ہیں اور اپنے خیال میں تقریب کے محل میں اترے ہوئے ہیں اگر یہ لوگ اپنے عشق میں سچے ہوتے تو ان کی صفات اپنی تو غائب ہو جاتیں اور اللہ کی محبت کی صفات انہیں پیدا ہو جاتیں۔ حضرت جنیدؒ فرماتے ہیں کہ میں اس کی اس گفتگو سے غشی کھا کر گر گیا جب مجھے غشی سے آفاقہ ہوا تو وہ لڑکی جا چکی تھی۔ (روض)

(۳) حضرت بشر حافیؒ فرماتے ہیں کہ میں نے عرفات کے میدان میں شام کے وقت ایک شخص کو دیکھا کہ وہ نہایت بیتابی سے رو رہا ہے اور بے چینی سے روتے ہوئے چند شعر پڑھ رہا ہے جن کا ترجمہ یہ ہے کہ وہ کتنی پاک ذات ہے وہ ہر عیب سے پاک ہے اگر ہم کائناتوں پر اور گرم سویوں پر اس کے سامنے بندے میں گریں تب بھی اس کی نعمتوں کے حق کا عشر عشر بھی ادا نہ ہو بلکہ عشر عشر کا عشر عشر بھی ادا نہ ہو اس کے بعد انہوں نے یہ شعر پڑھے۔

کم قد زللت فلم اذکرک فی ذللی و انت یا مالکی بالغیب تذکرنی
کم اکشف الستر جہلا عند معصیتی و انت تلتف بی حلما و تسترنی
ترجمہ اشعار: اے پاک ذات میں نے کتنی مرتبہ لغزشیں کیں اور کبھی لغزش میں تجھے یاد نہ کیا اور میرے مالک تو مجھے غائبانہ ہمیشہ یاد کرتا رہا۔ میں اپنی جہالت سے کتنی مرتبہ گناہوں کے ساتھ اپنی پردہ وری کر چکا ہوں اور تو اپنے حلم کے ساتھ مجھ پر لطف و مہربانی کرتا ہے اور میری پردہ پوشی کرتا ہے۔

حضرت بشرؒ کہتے ہیں کہ پھر وہ میری نظروں سے غائب ہو گئے میں نے لوگوں سے دریافت کیا کہ یہ کون بزرگ تھے تو معلوم ہوا کہ وہ حضرت ابو عبیدہ خواصؒ تھے جو ممتاز بزرگوں میں ہیں ان کے متعلق مشہور ہے کہ ستر برس تک آسمان کی طرف منہ نہیں اٹھایا کسی نے ان سے اس کی وجہ پوچھی تو فرمایا کہ مجھے شرم آتی ہے کہ اتنے بڑے حسن کی طرف اس سیاہ منہ کو اٹھاؤں۔ کس قدر تعجب کی بات ہے کہ اللہ کے فرمانبردار بندے تو اس قدر عاجزی کریں اور اپنی حسن عبادت کے

باوجود اللہ جل شانہ سے اس قدر شرمائیں اور گنہگار اپنے گناہوں پر نہ شرمائیں اور ناز کریں یا اللہ اپنے پاک چہرے کی طرف نظر کرنے سے قیامت میں ہم کو محروم نہ کیجئے اور اپنے صالح بندوں کی برکات سے ہمیں بھی منتفع فرما اور دارین میں اُن کے زیر سایہ رکھ (روض نمبر ۵۷)

(۴) حضرت مالک ابن دینار فرماتے ہیں کہ میں حج کے لیے جا رہا تھا راستہ میں ایک فوجوان کو دیکھا کہ پیدل چل رہا ہے نہ تو اس کے پاس سواری نہ توشہ نہ پانی۔ میں نے اس کو سلام کیا اور اس نے سلام کا جواب دیا میں نے کہا جوان کہاں سے آرہے ہو کہنے لگا اسی کے پاس سے میں نے کہا کہاں جا رہے ہو کہا اسی کے پاس، میں نے کہا توشہ کہاں ہے کہا اسی کے ذمہ ہے میں نے کہا یہ راستہ بغیر توشہ اور پانی کے طے نہیں ہوگا آخر تیرے ساتھ کچھ ہے بھی؟ کھیسعص اس نے کہا میں نے سفر کے شروع کے وقت پانچ حرف توشہ کے لئے پکڑ لئے تھے میں نے پوچھا وہ پانچ حرف کون سے ہیں اس نے کہا اللہ تعالیٰ کا پاک ارشاد کھیسعص میں نے پوچھا اس کے کیا معنی ہوئے کہنے لگا کہ کاف کے معنی کافی کفایت کرنیوالا۔ ہ کے معنی ہادی ہدایت کرنیوالا۔ یاء کے معنی مووی ٹھکانا دینے والا، عین کے معنی عالم ہر بات کا جاننے والا۔ ص کے معنی صادق اپنے وعدہ کا سچا۔ پس جس شخص کا ساتھی کفایت کرنے والا۔ ہدایت کرنے والا جگہ دینے والا، باخبر اور سچا ہووہ برباد ہو سکتا ہے یا اس کو کسی بات کا خوف ہو سکتا ہے کیا وہ شخص بھی اس کا محتاج ہے کہ توشہ اور پانی لادے لادے پھرے حضرت مالکؓ فرماتے ہیں کہ میں نے اس کی گفتگو سن کر اپنا کرتہ اس کو دینا چاہا اس نے قبول کرنے سے انکار کر دیا اور کہا بڑے میاں دنیا کے کرتے سے ننگار ہنا اچھا ہے دنیا کی حلال چیزوں کا حساب دینا ہے اور اس کی حرام چیزوں کا عذاب بھگتنا ہے۔

جب رات کا اندھیرا ہوا تو اس جوان نے اپنا منہ آسمان کی طرف کیا اور یہ کہا اے وہ پاک جس کو بندوں کی طاعت سے خوشی ہوتی ہے اور بندوں کے گناہوں سے اس کا کچھ نقصان نہیں ہوتا مجھے وہ چیز عطا فرما جس سے تجھے خوشی ہوتی ہے یعنی طاعت اور وہ چیز معاف فرما دے جس سے تیرا کوئی نقصان نہیں یعنی گناہ اس کے بعد جب لوگوں نے احرام باندھا اور لبیک کہا تو وہ چپ تھا میں نے کہا تم لبیک نہیں پڑھتے کہنے لگا مجھے یہ ڈر ہے کہ میں لبیک کہوں اور وہاں سے جواب ملے لا لبیک ولا سعد یک نہ تیری لبیک معتبر نہ سعد یک معتبر نہ میں تیرا کلام سنتا ہوں نہ تیری طرف التفات کرتا ہوں اس کے بعد وہ چلا گیا اس کے بعد میں نے سارے راستے اس کو نہیں دیکھا آخر میں منیٰ میں وہ نظر پڑا اور اس نے چند شعر پڑھے جن کا ترجمہ یہ ہے کہ وہ محبوب جس کو میرا خون بہانا اچھا معلوم ہوتا ہے میرا خون اس کے لئے حرم میں بھی حلال ہے اور حرم سے باہر بھی خدا کی قسم اگر میری روح کو یہ

پتہ چل جائے کہ وہ کس پاک ذات کے ساتھ اٹکی ہوئی ہے تو وہ قدم کے بجائے سر کے بل کھڑی ہو جائے اور ملامت کرنے والے مجھے اس کے عشق میں ملامت نہ کر اگر تجھے وہ نظر آجائے جو میں دیکھتا ہوں تو بھی لب کشائی نہ کرے لوگ اپنے بدن سے بیت اللہ کا طواف کرتے ہیں اگر وہ اللہ کی پاک ذات کا طواف کرتے تو حرم سے بھی بے نیاز ہو جاتے و عید کے دن لوگوں نے تو بھیڑ بکری کی قربانی کی لیکن معشوق نے میری جان کی اس دن قربانی کی، لوگوں نے حج کیا ہے اور میرا حج اپنی سکون کی چیز کا ہے لوگوں نے قربانیاں کی ہیں میں تو اپنے خون کی اور اپنی جان کی قربانی کرتا ہوں اس کے بعد یہ دعا کی اے اللہ لوگوں نے قربانیوں کے ساتھ تیرا تقرب حاصل کیا میرے پاس کوئی چیز قربانی کیلئے نہیں ہے سوائے اپنی جان کے میں اس کو تیری بارگاہ میں پیش کرتا ہوں تو اس کو قبول کر لے اس کے بعد ایک چیخ ماری اور مردہ ہو کر گر گیا اس کے بعد غیب سے ایک آواز آئی یہ اللہ کا دوست ہے خدا کا قاتل ہے مالکؑ کہتے ہیں کہ میں نے اس کی تجہیز و تکفین کی اور رات بھر اس کی سوچ میں پریشان اور متفکر رہا اسی میں آنکھ لگ گئی تو خواب میں اس کو دیکھا میں نے پوچھا کہ تمہارے ساتھ کیا معاملہ ہوا کہنے لگے کہ جو شہداء بدر کے ساتھ ہوا بلکہ اس پر بھی کچھ زیادہ ہوا میں نے پوچھا کہ زیادہ ہونے کی کیا وجہ کہنے لگے کہ وہ کافروں کی تلوار سے شہید ہوئے تھے اور میں عشقِ مولیٰ کی تلوار سے۔ (روض) اس کا مطلب یہ نہیں کہ ہر بات میں ان سے زیادتی ہو کسی بات میں زیادتی ہو جانا کافی ہے ورنہ ان حضرات کیلئے صحابی ہونے کا جو فضل ہے اس کو غیر صحابہ کہاں پہنچ سکتے ہیں۔

(۵) حضرت ذوالنونؒ فرماتے ہیں کہ حج کے سفر میں ایک جنگل میں مجھے ایک نوجوان خوبصورت لڑکا ملا گویا چاندی کا ٹکڑا ہے اور عشق اس کے بدن میں جوش مار رہا تھا وہ بھی حج کیلئے جا رہا تھا میں نے اس کو ساتھ لے لیا۔ میں نے اس سے کہا کہ بڑا طویل سفر ہے تو اس نے ایک شعر پڑھا جس کا ترجمہ یہ ہے کہ کابلوں اور اکتا جانیاں والوں کیلئے یہ سفر بعید ہے لیکن مشتاقوں کیلئے کچھ دور نہیں۔ (روض)

(۶) حضرت شکیؒ جب عرفات پر پہنچے تو بالکل چپ چاپ رہے کوئی بلفظ بھی زبان سے نہیں نکالا جب وہاں سے منیٰ کی طرف چلے حد حرم کے جو دو نشان ہیں ان سے آگے بڑھ گئے تو آنکھوں سے آنسو بہنے لگے اور چند اشعار پڑھے جن کا ترجمہ یہ ہے میں چل رہا ہوں اس حال میں کہ میں نے اپنے دل پر تیری محبت کی مہر لگا دی تاکہ اس دل پر تیرے سوا کسی کا گزرنہ ہو کاش میں آنکھوں کو ایسی طرح بند کرتا کہ تیرا دیدار نصیب ہونے تک کسی کو بھی دیکھا دوستوں میں بعض تو ایسے ہوتے ہیں جو ایک ہی کے ہو رہتے ہیں اور بعض ایسے ہوتے ہیں جن میں دوسروں کی بھی شرکت ہوتی ہے لیکن

جب آنکھوں سے آنسو نکل کر رخساروں پر بہنے لگتے ہیں جب ظاہر ہو جاتا ہے کون واقعی رورہا ہے اور کون بناوٹی رونا رورہا ہے۔ (روضی)

عدو میں اور مجھ میں غور کر لو فرق اتنا ہے کوئی بنتا ہے دیوانہ کوئی ہوتا ہے دیوانہ

(۷) حضرت فضیل بن عیاض رضی اللہ عنہ عرفات کے میدان میں غروب تک چپ رہے اور جب آفتاب غروب ہو گیا تو فرمانے لگے اے اللہ اگرچہ تو نے معاف فرمادیا لیکن میری بد حالی پر پھر بھی افسوس ہے۔ (روضی)

(۸) ابراہیم بن مہلب کہتے ہیں کہ میں طواف کر رہا تھا میں نے ایک باندی کو دیکھا کہ کعبہ شریف کا پردہ پکڑ کر کہہ رہی تھی اے میرے سردار تجھے مجھ سے محبت کرنے کی قسم میرا دل پھیر دے میں نے اسے پوچھا کہ اے لڑکی تجھے کس طرح معلوم ہوا کہ حق تعالیٰ شانہ تجھ سے محبت کرتے ہیں کہنے لگی کہ اس کی شفقتوں سے معلوم ہوا میرے پکڑنے کیلئے اسلامی لشکر بھیجے ان پر کتنے کتنے مال خرچ کئے جب کہیں مجھے کافروں کے نیچے سے نکالا مجھے مسلمان بنایا اپنی معرفت عطا فرمائی حالانکہ میں اس کو بالکل نہیں جانتی تھی اے ابراہیم کیا یہ اس کی محبت اور شفقت نہیں میں نے اس سے پوچھا کہ تجھے اللہ جل شانہ سے کتنی محبت ہے کہنے لگی کہ زیادہ سے زیادہ اور بڑی سے بڑی جو چیز ہو میں نے پوچھا وہ کیسی ہے کہنے لگی کہ شراب سے زیادہ لطیف اور گلاب کے عرق سے زیادہ دلی پسند اس کے بعد اس نے تین شعر پڑھے جن کا مطلب یہ ہے کہ بچپن آدمی صبر و سکون کو نہیں جانتا کہ کیا ہوتا ہے اس کے پاس تو بہنے والی آنکھیں ہوتی ہیں جن کو رونے سے بیکار کر دیا ہو اور ایک بدن ہوتا ہے جو عشق کے شعلوں کی وجہ سے دہلا ہو گیا ہو اور فریفتہ کی بیماری کا کیا علاج ہو سکتا ہے اور محبت کا انجام بڑا سخت ہے بالخصوص جب کہ مہربانی کرنے والے اس کی طرف نیزوں سے مہربانی کرتے ہوں وہ یہ شعر پڑھتے ہوئے چل دی۔ (روضی)

(۹) مالک بن دینار کہتے ہیں کہ میں نے ایک نوجوان کو ایک دفعہ دیکھا کہ قبولیت کے آثار اس کے چہرہ پر ظاہر ہیں اور آنکھوں سے آنسو لگا تا رخساروں پر بہ رہے ہیں میں نے اس کو دیکھ کر پہچانا کہ عرصہ ہوا بصرہ میں ایک زمانہ میں اس کو بڑی ناز و نعمت میں دیکھ چکا تھا اس وقت دیکھ کر میں نے اس کو پہچانا اور اس کی یہ حالت دیکھ کر مجھے بھی رونا آ گیا اس نے بھی مجھے دیکھ کر پہچان لیا اور مجھے سلام کیا اور کہنے لگا مالک تمہیں خدا کی قسم خاص وقت میں مجھے یاد رکھنا اور میرے لئے اللہ تعالیٰ سے دعا مانگنا کیا بعد ہے اللہ جل شانہ میرے حال پر رحم فرمائے اور میرے گناہوں کو معاف کر دے اور یہ کہہ کر دو شعر پڑھے جن کا ترجمہ یہ ہے جب محبوب تیری طرف متوجہ ہو تو میرا بھی اس سے ذکر کر دیجیو

اور یہ کہہ دینا کہ کسی وقت بھی تیری یاد سے اس کا دل خالی نہیں ہوتا شاہد وہ جب میرا نام سے تو یوں پوچھ لے کہ فلاں شخص پر کیا گزر رہی ہے مالک کہتے ہیں کہ یہ شعر پڑھ کر وہ روتا ہوا چل دیا اتنے میں حج کا زمانہ آ گیا میں حج کیلئے روانہ ہوا اتفاق سے میں مسجد حرام میں بیٹھا تھا کہ میں نے ایک شخص کے گرد مجمع اکٹھا دیکھا اور وہ شخص بیتاب ہو کر رو رہا ہے اور اس کی تڑپ اور بیتابی سے لوگوں کو طواف مشکل ہو گیا میں نے جواٹھ کر اس کو دیکھا تو وہی جوان تھا میں اس کو دیکھ کر خوش ہوا اور میں نے اس سے کہا کہ اللہ کا شکر ہے کہ اس نے تیری تمنا پوری کر دی تو اس نے چند شعر پڑھے جن کا ترجمہ یہ ہے کہ ”لوگ بلا خوف و خطر منی کی طرف چلے اور جب وہ منی میں پہنچ گئے تو اپنی آرزوؤں کو پالیا لوگوں نے اللہ تعالیٰ سے آرزوئیں مانگیں اللہ نے ان کو ان کی تمنائیں عطا کیں اور ان کی خالص توبہ کی بدولت ان کو کوش اور بدکاری سے محفوظ رکھا ان کے اوپر ساقی نے شراب کا دور چلایا اور جب انھوں نے پوچھا ساقی کون ہے تو کہا کہ

انا اللہ فادعونی انا اللہ ربکم لسی المجدو العلیا و الملک و الثناء
”میں ہوں تمہارا معبود مجھے پکارو میں تمہارا رب ہوں میرے لئے بزرگی ہے میرے ہی لئے
بڑائی ہے میرا ہی ملک ہے اور میری ہی ساری تعریفیں ہیں۔“

مالک کہتے ہیں کہ میں نے اس سے کہا کہ واللہ مجھے اپنا حال بتاؤ کیا گزری کہنے لگا بڑی اچھی گزری مجھے اپنے فضل سے یہاں بلایا میں حاضر ہو گیا اور جو میں نے مانگا وہ مجھے ملا پھر اس نے چند شعر پڑھے جن کا ترجمہ یہ ہے کہ ”جب محبوب نے مجھے بلایا تو میں نے کہا مبارک مبارک کیا ہی بہتر ہے تیرا وصال اور کتنی شیریں ہے تیری محبت کتنا مزیدار ہے تیرا عشق تیرے حق کی قسم تو ہی مطلوب ہے تو ہی مقصود ہے تیری ہی آرزوئیں ہیں لوگ مجھے تیری محبت میں ملامت کرتے ہیں کیا کریں اور جتنی چاہے ملائیں کریں۔ میرا دل تیرے سوا کسی چیز کا مشتاق نہیں، لوگ اپنے اپنے معشوقوں کے شہروں کو فلاں فلاں کو یاد کرتے ہیں کیا کریں مجھے تو جب کسی شہر کا تذکرہ آ جائے تو وہی یاد آتا ہے مالک کہتے ہیں کہ یہ کہہ کر وہ طواف میں مشغول ہو گیا پھر مجھے خبر نہیں کہاں گیا۔ (روض)

(۱۰) ایک بزرگ فرماتے ہیں ایک سال سخت ترین گرمی کے زمانے میں حج کو چلا لو بڑی شدت سے چلتی تھی ایک دن جبکہ میں وسط حجاز میں پہنچ گیا اتفاقاً قافلہ سے چھڑ گیا اور مجھے کچھ غنودگی ہی آگئی دفعۃً آنکھ جو کھلی تو مجھے اس جنگل بیابان میں ایک آدمی نظر آیا تو میں جلدی جلدی اس کی طرف چلا تو دیکھا ایک کسن لڑکا تھا جس کے داڑھی بھی نہ نکلی تھی اور اس قدر حسین کہ گویا چودھویں رات کا چاند ہے۔ بلکہ دو پہر کا سورج اس پر ناز و نعمت کے کرشمے چمک رہے ہیں میں نے اس کو سلام کیا اس نے کہا ابراہیم وعلیکم السلام میرا نام لینے پر مجھے انتہائی حیرت ہوئی اور مجھ سے سکوت نہ ہو سکا میں نے

بڑے تعجب سے پوچھا کہ صاحبزادے تجھے میرا نام کس طرح معلوم ہوا تو نے تو مجھے کبھی دیکھا بھی نہیں کہنے لگا کہ ابراہیم! جب سے مجھے معرفت ہوئی میں انجان نہیں بنا اور جب سے مجھے وصال نصیب ہوا کبھی فرق نہیں ہوا میں نے پوچھا کہ اس سخت گرمی میں اس جنگل میں تجھے کیا مجبوری کھینچ کر لائی کہنے لگا کہ ابراہیم اس کے سوا میں نے کبھی کسی سے انس پیدا نہیں کیا اور نہ اس کے سوا کبھی کسی کو ساتھی اور رفیق بنایا میں اس کی طرف بالکل منقطع ہو چکا معبود ہونے کا اقرار کر چکا ہوں میں نے پوچھا کہ تیرے کھانے پینے کا ذریعہ کیا ہے کہنے لگا کہ محبوب نے اپنے ذمہ لے رکھا ہے میں نے کہا خدا کی قسم مجھے ان عوارض کی وجہ سے میں نے ذکر کئے تیری جان کے ہلاک ہو جانے کا اندیشہ ہے تو اس نے روتے ہوئے کہ اس کی آنکھوں سے آنسوؤں کی لڑی موتوں کی طرح سے اس کے رخساروں پر پڑ رہی تھی چند شعر پڑھے جن کا ترجمہ یہ ہے کہ "کون شخص ڈرا سکتا ہے مجھ کو جنگل کی سختی سے حالانکہ میں اس جنگل کو اپنے محبوب کی طرف چل کر قطع کر رہا ہوں اور اس پر ایمان لا چکا ہوں عشق مجھ کو چین کر رہا ہے اور شوق ابھارے لئے جاتا ہے اور اللہ کا چاہنے والا کبھی کسی آدمی سے نہیں ڈر سکتا اگر مجھے بھوک لگے گی تو اللہ کا ذکر میرا پیٹ بھرے گا اور اللہ کی حمد کی وجہ سے میں پیاسا نہیں ہو سکتا اور اگر میں ضعیف ہوں تو اس کا عشق مجھے جاز سے خراسان تک (یعنی پورب سے پختیم تک) لے جا سکتا ہے تو میرے بچپن کی وجہ سے مجھے حقیر سمجھتا ہے اپنی ملامت کو چھوڑ جو ہونا تھا ہو چکا میں نے پوچھا تجھے خدا کی قسم اپنی صحیح عمر بتا کیا ہے کہنے لگا کہ تو نے بڑی سخت قسم مجھ کو دیدی جو میرے نزدیک بہت بڑی ہے میری عمر بارہ برس کی ہے۔ پھر وہ کہنے لگا کہ ابراہیم تجھے میری عمر پوچھنے کی کیا ضرورت پیش آئی میں نے بتا تو دی میں نے کہا مجھے تیری باتوں نے حیرت میں ڈال دیا کہنے لگا اللہ کا شکر ہے اس نے بڑی نعمتیں عطا فرمائیں اور اللہ کا فضل ہے کہ اس نے اپنے بہت سے مؤمن بندوں سے افضل بنایا ابراہیم کہتے ہیں کہ مجھے اس کی حسن صورت، حسن سیرت اور اس شیریں کلام پر بڑا ہی تعجب ہوا میں نے کہا سبحان اللہ حق تعالیٰ شانہ نے کیسی کیسی صورتیں بنائی ہیں اس نے تھوڑی دیر نیچے کوسر جھکا لیا پھر اوپر کی طرف منہ اٹھا کر بہت ترچھی کڑوی نگاہ سے مجھے دکھا اور چند شعر پڑھے جن کا ترجمہ یہ ہے "اگر میری سزا جہنم ہو تو میرے لئے ہلاکت ہے اس وقت میری یہ رونق اور خوبصورتی کیا بنائے گی اس وقت میری ساری خوبیوں کو عذاب عیب دار بنادے گا اور جہنم میں طویل عرصہ تک رونا پڑے گا اور جہار جل جلالہ یہ فرمانے گا اور بدترین غلام تو میرے نافرمانوں میں ہے، تو دنیا میں میرا مقابلہ کیا میری حکم عدولی کی کیا تو میرے عہد و پیمان کو (جو ازل، میں ہوئے تھے) بھول گیا تھا یا میری (قیامت کی) ملاقات کو بھول گیا تھا (اے ابراہیم) تو اس دن دیکھے گا کہ فرمانبرداروں کے منہ چودہویں رات کے چاند کی طرح چمک رہے ہوں گے اور حق تعالیٰ شانہ اپنے

اور سے انوار کے پردے ہٹادیں گے جس کی وجہ سے یہ فرمانبردار اس پاک ذات کی زیارت سے ایسے مبہوت ہو جائیں گے کہ اس کے مقابلے میں ہر نعمت اور ہر راحت کو ہول جائیں گے اور حق تعالیٰ شانہ اس فرمانبرداروں کو ہیبت اور خوشبودی کا لباس پہنائیں گے اور ان کے چہروں کو رونق اور شادابی عطا ہوگی۔ "یہ پڑھ کر کہنے لگا۔ اے ابراہیم مجھ پر وہ ہے جو دوست سے منقطع ہو گیا ہو اور وصال اس کو حاصل ہے جس نے اللہ کی اطاعت سے وافر حصہ لیا لیکن ابراہیم اپنے رفقاء سفر سے بچھڑ گئے ہو میں نے کہا ہاں میں ایسا ہی رہ گیا تھا سے اللہ کے واسطے سوال کرتا ہوں کہ تو میرے لئے دعا کر میں اپنے ساتھیوں سے جا ملوں میرے اس کہنے پر اس لڑکے نے آسمان کی طرف دیکھا اور کچھ آہستہ آہستہ زبان سے کہا کہ مجھے اس کے ہونٹ حرکت کرتے ہوئے معلوم ہوئے اس وقت مجھے دفعۃً نیند کا جھوکہ سا آیا یا بیہوشی ہی ہوئی اس سے جو میں نے افاقہ پایا تو قافلہ کے بیچ میں اونٹ پر اپنے آپ کو پایا اور میرے اونٹ پر جو میرا ساتھی تھا وہ مجھ سے کہہ رہا تھا ابراہیم ہوشیار ہو سنبھلے رہو ایسا نہ ہو اونٹ پر سے گر جاؤ اور اس لڑکے کا مجھے کچھ پتہ نہ چلا کہ وہ آسمان پر اڑ گیا یا زمین کے اندر اتر گیا جب جب ہم سارا راستہ طے کر کے مکہ مکرمہ پہنچ گئے اور میں حرم شریف میں داخل ہوا تو کیا دیکھتا ہوں کہ وہ لڑکا کعبہ شریف کا پردہ پکڑے ہوئے رو رہا ہے اور چند شعر پڑھ رہا ہے جن کا ترجمہ یہ ہے۔

میں کعبہ کا پردہ پکڑ رہا ہوں اور بیت اللہ کی زیارت بھی کر رہا ہوں لیکن دل میں جو کچھ ہے اس کو اور راز کی بات کو خوب جانتا ہے میں بیت اللہ کی طرف پیدل چل کر آیا ہوں کہیں سوار نہیں ہوا اس لئے کہ میں باوجود اپنی کم سی کے فریفتہ عاشق ہوں میں بچپن ہی سے تجھ پر مرنے لگا ہوں جب کہ میں عشق کو جانتا بھی نہ تھا اور اگر لوگ ملامت کریں کسی بات پر تو میں ابھی عشق کا طفل مکتب ہوں اے اللہ اگر میری موت کا وقت آ گیا ہو تو شاید میں تیرے وصل سے بہر یاب ہو سکوں۔" اس کے بعد وہ بے اختیار سجدہ میں گر گیا اور میں دیکھتا رہا اس کے بعد میں اس کے پاس گیا اور اس کو بلایا تو انتقال کر چکا تھا رضی اللہ عنہ وارضاه۔ ابراہیم کہتے ہیں کہ مجھے اس کے انتقال کا بڑا سخت صدمہ ہوا میں وہاں سے اٹھ کر قیام گاہ پر آیا اور اس کے کفن دینے کیلئے کپڑا لیا اور مد کیلئے ایک دو آدمی ساتھ لئے اور وہاں پہنچا جہاں اس کو مردہ چھوڑ کر آیا تھا تو اس کی نعش کا کہیں پتہ نہ چلا وہاں دوسرے حاجیوں سے دریافت کیا مگر کسی کو بھی پتہ نہ تھا کہ کسی نے اس کو دیکھا تو میں سمجھا کہ اللہ جل شانہ نے اس کو لوگوں کی آنکھوں سے پوشیدہ فرما رکھا تھا میں وہاں سے اپنی قیام گاہ پر واپس آ گیا اور مجھے کچھ غنودگی سی آگئی تو میں نے اس کو خواب میں دیکھا کہ وہ ایک بہت بڑے مجمع میں ہے اور سب سے پیش پیش ہے اور اس پر اس قدر نور چمک رہا ہے اور ایسے عمدہ جوڑے ہیں کہ ان کی صفت بیان میں نہیں کر سکتا میں نے اس سے پوچھا کہ تو وہی لڑکا ہے کہنے لگا کہ میں وہی ہوں میں نے ہو پوچھا کیا تیرا انتقال نہیں

ہوا اس نے کہا ہاں ہو گیا مجھے کہا میں نے تو تجھے تجھیز و تکفین کیلئے بہت تلاش کیا کہیں پتہ نہ چلا کہنے لگا ابراہیم بن جس نے مجھے میرے شہر سے نکالا اور اپنی محبت میں فریفتہ کیا اور میرے عزیز واقارب سے جدا کیا اسی نے مجھے کف دیا اور کسی دوسرے کا محتاج نہیں بننے دیا میں نے پوچھا کہ حق تعالیٰ شانہ نے مرنے کے بعد تیرے ساتھ کیا معاملہ کیا اس نے کہا کہ اللہ جل جلالہ نے مجھے اپنے سامنے کھڑا کیا۔ اور فرمایا تو کیا چاہتا ہے میں نے عرض کیا کہ الہی تو ہی مقصود ہے اور تیری ہی مجھے آرزو ہے فرمایا کہ بے شک تو میرا سچا بندہ ہے اور جو تو مانگے اس کیلئے کوئی رکاوٹ نہیں ہے عرض کیا کہ میں یہ چاہتا ہوں کہ میرے زمانے کے تمام آدمیوں میں میری سفارش قبول فرمالے ارشاد ہوا کہ ان سب کے بارے میں تیری سفارش مقبول ہے ابراہیم کہتے ہیں کہ اس کے بعد لڑکے نے خواب میں مجھ سے رخصتی مصافحہ کیا اور میں نیند سے بیدار ہو گیا میں نے اپنے حج کے جوارکان باقی تھے وہ پورے کے لیے اس لڑکے کی یاد سے اور اس کے رنج سے میرے دل کو قرار نہ تھا میں حج سے فارغ ہو کر واپس ہوا لیکن راستہ میں سارے قافلہ والے یہ کہتے تھے کہ ابراہیم تیرے ہاتھ کی مہک سے ہر شخص حیران ہے کہ کیسی خوشبو آ رہی ہے اور اس واقعہ کے نقل کرنے والے کہتے ہیں کہ مرنے تک ابراہیم کے ہاتھوں میں سے وہ خوشبو آتی رہی۔ (روض)

(۱۱) حضرت ابراہیم خواص فرماتے ہیں کہ میں ایک سال حج کیلئے جا رہا تھا بہت سے رفیق ساتھ تھے۔ چلتے چلتے ایک مرتبہ مجھے تنہائی کا غائبہ ہوا اور دل میں تقاضا ہوا کہ سب کا ساتھ چھوڑ کر اکیلے چلوں میں نے اس راستہ کو چھوڑ کر جس پر سب چل رہے تھے ایک دوسرا تنہائی کا راستہ اختیار کر لیا اور میں تین دن اور تین رات برابر چلتا رہا نہ تو مجھے ان میں کھانے کا خیال آیا نہ پینے کا نہ کوئی اور حاجت پیش آئی۔ تین دن رات چلنے کے بعد میں ایک ایسے جنگل میں پہنچ گیا جو بڑا شاداب سرسبز اور قسم قسم کے پھل اور پھول اس میں لگے ہوئے جو بڑے مہک دار تھے اور اس کے بیچ میں ایک چشمہ ہے مجھے یہ خیال ہوا کہ یہ تو جنت ہے اور میں سخت حیرت میں پڑ گیا میں اسی فکر و سوچ میں تھا کہ ایک جماعت آئی نظر آئی جن کے چہرہ تو آدمیوں جیسے تھے اور ان پر مرقع چادریں اور خوشنما لنگیاں تھیں ان لوگوں نے آ کر مجھ کو گھیر لیا اور سلام کیا میں نے جواب دیا اور کہا کہ تم کہاں میں کہاں پھر مجھے خیال ہوا کہ یہ جنات کی قوم ہے اتنے میں ان میں سے ایک نے کہا کہ ہم میں ایک مسلک میں اختلاف ہو رہا ہے اور ہم جنات میں سے جنھوں نے بیت العقبہ کی رات میں حضور اقدس ﷺ سے اللہ کا پاک کلام سنا تھا حضور ﷺ پڑھنے کی آواز نے ہمیں دنیا کے سارے کاموں سے چھوڑا دیا اور یہ جگہ اللہ جل شانہ نے ہمارے لئے مزین فرمادی میں نے پوچھا کہ اس جگہ سے وہ جگہ کتنی دور ہے جہاں میں نے اپنے سفر کے ساتھیوں کو چھوڑا ہے مہرے اس سوال پر ایک شخص نے ان میں سے تبسم کرتے ہوئے

کہا کہ ابوالخلف اللہ جل شانہ کے بھی عجیب بھید ہیں اس جگہ تمہاری قوم کا کبھی کوئی شخص بجز ایک آدمی کے نہیں آیا ایک جوان تمہاری جنس سے آیا تھا۔ اس کا یہاں انتقال ہو گیا تھا اور یہ دیکھ اس کی قبر میں نے دیکھی کہ اس پانی کے تالاب کے کنارہ بھی اس کے گرد چھوٹا سا باغیچہ تھا جس میں ایسے پھول لگ رہے تھے کہ میں نے اس جیسے کبھی نہیں دیکھے تھے پھر وہ جن کہنے لگا کہ اس جگہ کے اور اس جگہ کے درمیان اتنے اتنے مہینوں کا کہا یا اتنے اتنے برسوں کا راستہ ہے ابراہیمؑ نے کہا کہ اچھا اس جوان کا حال مجھے بتاؤ ان میں سے ایک نے سنایا کہ ہم لوگ اس چشمہ کے کنارے بیٹھے ہوئے عشق کے بارہ میں بحث کر رہے تھے کہ اتنے میں ایک جوان آیا اور اس نے آ کر سلام کیا ہم نے سلام کا جواب دیا اور ہم نے پوچھا کہ جوان کہاں سے آئے ہو اس نے کہا کہ شہر نیشاپور سے آیا ہوں ہم نے پوچھا کہ اس شہر کو چھوڑے ہوئے کتنے دن ہوئے اس نے کہا سات دن ہوئے ہیں ہم نے کہا شہر سے کس ازادہ سے چلے تھے اس جوان نے کہا کہ میں نے اللہ جل شانہ کا پاک ارشاد سنا ہے۔

وَإِنِّي وَاللَّهِ إِلَىٰ رَبِّكُمْ وَأَسْلِمُ وَاللَّهُ مِنْ قَبْلِ أَنْ يَأْتِيَنَّكُمْ الْعَذَابُ ثُمَّ لَا تُنصَرُونَ ۝

(ذمرع ۲۶)

”تم اپنے رب کی طرف رجوع کرو اور اس کی فرمانبرداری کرو قبل اس کے کہ تم پر عذاب ہونے لگے پھر اس وقت تمہاری کسی طرف سے بھی کوئی مدد نہ کی جائے۔“

ہم نے اس جوان سے پوچھا کہ انابت کیا ہے اور عذاب کیا ہے اس نے بیان کرنا شروع کیا اور جب عذاب کا بیان کرنا شروع کیا تو ایک چیخ ماری اور مر گیا ہم لوگوں نے اس کو اس قبر میں دفن کر دیا۔ ابراہیمؑ کہتے ہیں مجھے اس قصہ سے بڑی حیرت ہوئی اس کے بعد میں اس جوان کی قبر کے نزدیک گیا تو اس کے سر ہانے زنگس کے پھولوں کا ایک بہت بڑا گلدستہ رکھا تھا اتنا بڑا تھا جیسے بڑی چکی ہو اور اس کی قبر پر یہ الفاظ لکھے ہوئے تھے (هَذَا قَبْرُ حَبِيبِ اللَّهِ قَتِيلِ الْغَيْبَةِ) یہ اللہ تعالیٰ کے دوست کی قبر ہے جو غیرت کا قتل کیا ہوا ہے اور زنگس کے ایک پتہ پر انابت کی تفسیر لکھی ہوئی تھی میں نے اس کو پڑھا ان جنات نے مجھ سے اس کا مطلب پوچھا میں نے اس کا مطلب بتایا تو وہ بہت خوش ہوئے اور مزے میں لوٹنے لگے جب اس سے انھیں سکون سا ہوا تو کہنے لگے کہ ہمارا وہ مسئلہ جس پر جھگڑا تھا حل ہو گیا۔ ابراہیمؑ کہتے ہیں پھر مجھے کچھ غنودگی سی آئی اس کے بعد جو میری آنکھ کھلی تو میں مسجد عائشہ کے پاس تھا (جو معجم کے پاس مکہ مکرمہ کے قریب ہے) اور میرے کپڑوں میں پھولوں کا گلدستہ جو ایک سال تک میرے پاس رہا ایک سال تک اس میں کوئی تغیر نہ ہوا اس کے چند ایام بعد وہ خود بخود دم ہو گیا۔

(۱۲) تاجروں کی ایک جماعت ایک مرتبہ حج کو گئی راستہ میں جہاز ٹوٹ گیا اور حج کا وقت تنگ

اوقات دیکھا اور زیادہ ترجمہ کی شب میں اور دو شنبہ اور پنجشنبہ کی شب میں دیکھا اس کے بعد انبیاء کی زیارت کے متعلق ذکر کئے۔ (روض)

(۱۷) کہتے ہیں کہ ہشام بن عبد الملک جبکہ وہ شاہزادہ تھا اور خود اس وقت تک بادشاہ نہیں بنا تھا حج کو گیا اور طواف کرتے ہوئے اس نے حجر اسود کو بوسہ دینے کا ارادہ کیا اور انتہائی کوشش کے باوجود بھوم کی کثرت سے اس پر قدرت نہ ہوئی اتنے میں حضرت زین العابدین علی بن الامام حسین ؑ طواف کرتے ہوئے حجر اسود پر پہنچے تو ایک دم سارا مجمع ٹھہر گیا اور ان کے راستہ سے ادھر ادھر ہو گیا وہ اطمینان سے بوسہ دے کر چل دیئے کسی نے ہشام سے پوچھا کہ یہ کون شخص ہیں (جس کا اعزاز شاہزادہ سے بھی زیادہ ہے) ہشام نے کہہ دیا کہ میں نہیں جانتا۔ علماء نے لکھا ہے کہ وہ جان بوجھ کر انجان بن کر انکار کرتا تھا تا کہ اس کے مصاحبین وغیرہ جو ہشام سے اس کے ساتھ آئے تھے ان کے دل میں حضرت زین العابدین کی وقعت زیادہ پیدا نہ ہو اور یہ بنو امیہ اہل بیت کی وقعت کو گوارا نہ کرتے تھے فرزدق جو عرب کا مشہور شاعر ہے وہ بھی وہاں کھڑا تھا اس نے کہا میں ان کو جانتا ہوں پھر اس نے چند شعر پڑھے

هَذَا النَّبِيُّ الطَّاهِرُ الْعَلَمُ	هَذَا ابْنُ خَيْرِ عِبَادِ اللَّهِ كُلِّهِمْ
وَالْبَيْتُ يَعْرِفُهُ وَالْحِلُّ وَالْحَرَمُ	هَذَا الَّذِي تَعْرِفُ الْبَطْحَاءُ وَطَائِفُهُ
رُكْنُ الْحَطِيمِ إِذَا مَا جَاءَ يَسْتَلِمُ	يَكَادُ يُمْسِكُهُ عِرْفَانٌ رَاحَتِهِ
لَوْلَا التَّشَهُدُ كَانَتْ لَاءُ هُ نَعَمُ	مَا قَالَ لَأَقْطُ الْإِفْئِي تَشَهَّدَهُ
إِلَى مَكَارِمِ هَذَا بَيْتِهِ الْكَرَمِ	إِذَا رَأَتْهُ قُرَيْشٌ قَالَ قَائِلُهَا
أَوْ قِيلَ مِنْ خَيْرِ أَهْلِ الْأَرْضِ قِيلَهُمْ	إِنْ عُدَّ أَهْلُ النَّبِيِّ كَانُوا أُمَّتَهُمْ
بِحَدِّهِ أَنْبِيَاءُ اللَّهِ قَدْ خَتَمُوا	هَذَا ابْنُ فَاطِمَةَ إِنْ كُنْتَ جَاهِلَةً
الْعَرَبُ تَعْرِفُ مِنْ أَنْكَرَتِ وَالْعَجَمُ	وَلَيْسَ قَوْلُكَ مِنْ هَذَا بَصَائِرِهِ
فَلَا يَكْلِمُ الْإِحْسَانَ يَتَسَمُّ	لُغْضِي حَيَاءً وَيُغْضِي مِنْ مَهَابَتِهِ

جن کا ترجمہ یہ ہے کہ اللہ کے بندوں میں سے بہترین کی اولاد ہے یہ متقی پاک صاف اور سردار ہے یہ وہ شخص ہے جس کے قدم کو سارا مکہ جانتا ہے، یہ وہ شخص ہے جس کو بیت اللہ جانتا ہے اس کو حل و حرم پہچانتے ہیں۔

یہ وہ شخص ہے کہ جب حجر اسود کا بوسہ دینے کے لئے اس کے قریب جائے تو اس کے ہاتھوں کو پہچان کر قریب ہے کہ حجر اسود کا کونہ اس کے ہاتھوں کو پکڑ لے اس صورت میں ہاتھوں کی خصوصیت

اس وجہ سے ہے کہ حجر اسود کے وقت دونوں ہاتھ اس کو نے پر رکھے جاتے ہیں۔ اس مطلب کے موافق رکنِ اعظم سے مجازاً رکنِ کعبہ مراد ہوگا اور ہو سکتا ہے کہ یہ ترجمہ کیا جائے کہ جب یہ شخص طواف کرتے ہوئے حطیم کی طرف پہنچتا ہے تو قریب ہے کہ حطیم والا کو نہ اس کے ہاتھوں کو پہچان کر ان کو چومنے کیلئے پکڑ لے اس مطلب کے موافق رکنِ اعظم اپنے ظاہر پر ہوگا اور ہاتھوں کے پہچاننے کی خصوصیت عطا اور جود کی کثرت کی طرف اشارہ ہوگا۔ یہ وہ شخص ہے جس نے کبھی لائیں کہا لالہ کے معنی نہیں کے ہیں یعنی کسی مانگنے والے کو انکار نہیں کیا اور بجز کلمہ طیبہ کے کہ اس میں لالہ میں لاکہنا پڑتا ہے اس کی مجبوری ہے اور یہ ہر اہتیا میں پڑھا جاتا ہے اگر یہ مجبوری نہ ہوتی تو اس کی زبان سے لاکہنی نہ نکلتا جب قبیلہ قریش جو کرم میں مشہور قبیلہ ہے اس کو دیکھتا ہے کہنا والا بے ساختہ کہہ دیتا ہے کہ اس کے اخلاق پر کرم کا منہا ہے یعنی اس سے زیادہ کریم کوئی نہیں۔ اور جب کہیں اہل تقوے کا شمار ہونے لگے تو یہی لوگ اس میں بھی مقتدا ہوں گے اور جب یہ پوچھا جائے کہ دنیا کی بہترین ہستیاں کون ہیں تو انھیں لوگوں کی طرف انگلیاں اٹھیں گی۔ او ہشام اگر تو اس سے جاہل ہے تو سن کہ یہ فاطمہؑ کی اولاد ہے اور اسی کے دادا (ﷺ) پر نبوت ختم کر دی گئی تیرا یہ کہنا کہ یہ کون ہے اس کو عیب نہیں لگاتا جس کے پہچاننے سے تو نے انکار کر دیا اس کو عرب جانتا ہے عجم جانتا ہے۔ یہ وہ شخص ہے جو شرم کی وجہ سے اپنی آنکھ نیچے رکھتا ہے اور ساری دنیا اس کی عظمت اور ہیبت سے آنکھ نیچے رکھتی ہے کوئی شخص اس کے سامنے اس وقت تک رعب کی وجہ سے بات نہیں کر سکتا جب تک کہ وہ خندہ پیشانی سے پیش نہ آئے۔ اشعار کا ترجمہ ختم ہو گیا صاحبِ روض نے اتنے ہی اشعار نقل کئے ہیں یہ قصیدہ بڑا ہے اور بہت سے اشعار شاعر نے ان کی اور اس خاندان کی فضیلت میں برجستہ کہے ہیں وفيات الاعیان، مرآة الجنان، حیوۃ الحیوان وغیرہ میں اس قصیدہ کو ذکر کیا ہے درنقصید اس قصیدہ کی مستقل شرح ہے اس میں نقل کیا ہے کہ ہشام نے اس قصیدہ کو سن کر غصہ میں آ کر فرزق کو قید کرادیا۔

درحقیقت حضرت زین العابدینؑ کی عبادت اور جود و کرم اتنے بڑھے ہوئے تھے کہ ان کے واقعات کا اختصار بھی دشوار ہے رات دن میں ایک ہزار رکعت نفل پڑھا کرتے تھے اور جب وضو کرتے تو چہرہ کا رنگ زرد ہو جاتا اور جب نماز کو کھڑے ہوتے تو بدن پر کپچی آجاتی کسی نے اس کی وجہ پوچھی تو فرمایا تمہیں خبر نہیں کہ کس پاک ذات کے سامنے کھڑا ہوتا ہوں ایک مرتبہ حجہ میں تھے کہ آگ لگ گئی لوگوں نے شور مچا دیا اے رسول اللہ ﷺ کے بیٹے! آگ لگ گئی آگ آگ، مگر اطمینان سے نماز پڑھتے رہے جب فارغ ہوئے تو آگ بجھ چکی کسی نے ان سے پوچھا تو فرمایا سخت آگ (یعنی جہنم کی آگ) کے خوف نے اس کی طرف متوجہ نہ ہونے دیا آپ کا معمول تھا کہ رات کو اندھیرے میں پوشیدہ لوگوں کے گھروں پر جا کر ان کی اعانت فرمایا کرتے تھے اور بہت سے

گھرانے ایسے تھے جن کا گزارا آپ کی امداد پر تھا اور ان کو یہ بھی پتہ نہ چلتا تھا کہ یہ کون شخص ہے جب آپ کا انتقال ہوا تو معلوم ہوا کہ سو (۱۰۰) گھر مدینہ طیبہ میں ایسے تھے جن پر آپ خرچ فرمایا کرتے تھے۔ (روض) ایسی حالت میں فرزدق جو کہ وہ صحیح ہے۔ حضرت امام مالک کا ارشاد ہے کہ خاندان نبوت میں زین العابدینؑ جیسا شخص کوئی بھی نہ تھا (یعنی اپنے زمانہ میں تکبھی بن سعید کہتے ہیں کہ ہاشمی خاندان میں جتنے حضرات کا زمانہ میں نے پایا ہے ان میں آپ افضل ترین شخص تھے سعید بن المسیب کہتے ہیں کہ آپ سے زیادہ متقی میں نے نہیں دیکھا۔ ان حالات پر بھی جب آپ حج کو تشریف لے گئے اور احرام باندھنے کا وقت آیا چہرہ زرد ہو گیا اور لبیک نہ کہہ سکے۔ لوگوں نے پوچھا کہ آپ لبیک نہیں پڑھتے تو فرمایا کہ مجھے یہ خوف ہے کہ میں لا لبیک نہ کہہ دیا جائے مگر جب لوگوں نے اصرار کیا کہ احرام کے وقت لبیک کہنا ضروری ہے تو آپ نے لبیک پڑھا اور بیہوش ہو کر سواری پر سے گر پڑے اور حج کے ختم تک یہی صورت رہی کہ جب لبیک کہتے یہی حالت ہوتی۔ حضرت امام مالکؒ سے نقل کیا گیا ہے کہ جب حضرت زین العابدینؑ نے احرام باندھا اور لبیک کہنے کا ارادہ کیا تو بیہوش ہو کر اونٹنی پر سے گر گئے اور بڑی ٹوٹ گئی۔ (تہذیب امتداد) حضرت زین العابدینؑ سے بڑی حکمت کے ارشادات کتابوں میں نقل کئے گئے آپ کا ارشاد ہے کہ اللہ جل شانہ کی عبادت بعض لوگ اس کے خوف سے کرتے ہیں یہ غلاموں کی عبادت ہے، کہ ڈنڈے کے زور سے کام کریں) اور بعض لوگ اس کے انعامات کے واسطے کرتے ہیں یہ تاجروں کی عبادت ہے (کہ ہر کام میں کمائی کی فکر ہے)۔

احرار کی عبادت یہ ہے کہ اس کے شکر میں عبادت کریں۔ آپ کے صاحبزادہ حضرت باقرؑ فرماتے ہیں کہ مجھے میرے والد حضرت زین العابدینؑ نے وصیت فرمائی ہے کہ پانچ قسم کے آدمیوں کے پاس لگنا حتیٰ کہ راستہ چلتے بھی ان کا رفیق سفر نہ بننا ایک فاسق شخص کہ وہ ایک لقمہ کے بدلہ میں تجھے بیچ دے گا بلکہ ایک لقمہ سے کم میں بھی بیچ دے گا میں نے عرض کیا کہ ایک لقمہ سے کم کا کیا مطلب، فرمایا کہ محض اس امید پر کہ لقمہ کسی سے مل جائے پھر وہ اس کی امید پوری بھی نہ ہو دوسرے بخیل کے پاس نہ لگنا کہ وہ تیری سخت حاجت کے وقت بھی تجھ سے کنارہ کشی کرے گا، تیسرے جھوٹ بولنے والا شخص کہ وہ بمنزلہ اس بالو، کے ہی جو دور سے پانی معلوم ہوتا ہو وہ قریب آنے والوں کو دور بتائے گا دور ہونے والی چیزوں کو قریب کر کے بتائے گا۔ چوتھے بے وقوف احمق سے دور رہنا کہ وہ نفع پہنچانے کا ارادہ کرے گا اور نقصان پہنچانے کا اسی وجہ سے کہا گیا ہے کہ سمجھار دشمن نادان دوست سے بہتر ہے۔ پانچویں اس سے دور رہنا جو اپنے رشتہ داروں سے قطع رحمی کرتا ہو اس لئے کہ میں نے ایسے شخص کو قرآن پاک میں تین جگہ ملعون پایا۔ (روض)

(۱۸) حضرت امام زین العابدینؑ کے صاحبزادے حضرت امام باقر محمد بن علیؑ جب حج کو تشریف لے گئے اور بیت اللہ شریف پر نظر پڑی تو اتنے زور سے روئے کہ چیخیں نکل گئیں لوگوں نے کہا کہ سب لوگوں کی نظر میں ادھر لگ گئیں آپ چیخیں نہ ماریں فرمایا کہ شاید اللہ جل شانہ میرے رونے کی وجہ سے رحمت کی نظر فرمائے جس کی وجہ سے کل قیامت کے دن کامیاب ہو جاؤں اس کے بعد طواف کیا اور طواف کے بعد مقام ابراہیم پر جا کر نفلیں پڑھیں تو سجدہ کی جگہ آنسوؤں کی وجہ سے بھیگ گئی تھی آپ نے اپنے ایک ہاتھی سے فرمایا کہ مجھے سخت رنج ہے اور میرا دل سخت فکر میں مشغول ہے کسی نے پوچھا کہ آپ کو کس چیز کا رنج ہے فرمایا کہ جس کے دل میں اللہ کا خالص دین داخل ہو جائے وہ اس کو اللہ تعالیٰ کے ماسوا سے خالی کر دیتا ہے دنیا ان چیزوں کے علاوہ اور کیا چیز ہے یہی سواری ہے جس پر سوار ہو کر آئے ہو یہی کپڑا ہے جس کو پہن رکھا ہے یہی ہے جو مل گئی ہے یہی کھانا ہے جو کھایا ہے۔ (روض)

(۱۹) حضرت لیث بن سعد کہتے ہیں کہ میں سن ایک سو تیرہ ۱۱۳ ہجری میں پیدل حج کو گیا جب میں مکہ مکرمہ پہنچ گیا تو عصر کی نماز کے وقت جبل ابوقیس پر چڑھ گیا وہاں میں نے ایک صاحب کو بیٹھے دیکھا کہ وہ دعائیں مانگ رہے ہیں اور یارت یارت اتنی مرتبہ کہا کہ دم گھٹنے لگا پھر انھوں نے یارتاہ یارتاہ اسی طرح کہا کہ دم نکلنے لگا پھر اسی طرح یا اللہ یا اللہ کہتے رہے کہ دم گھٹنے لگا پھر اسی طرح یا حی یا حی لگا تا کہ کہتے رہے پھر اسی طرح یا رحمن یا رحمن پھر یا رحیم یا رحیم اسی طرح کہا کہ دم گھٹنے لگا پھر یا رحیم الرحمن بھی اسی طرح کہا کہ سات مرتبہ دم گھٹنے لگا اس کے بعد وہ کہنے لگے یا اللہ میرا انگور کوچی چاہ رہا ہے وہ عطا فرما اور میری چادریں پرانی ہو گئیں۔ لیث کہتے ہیں کہ خدا کی قسم ان کی زبان سے یہ لفظ پورے نکلے بھی نہیں تھے کہ میں نے ایک ٹوکری انگوروں سے بھری ہوئی رکھی دیکھی حالانکہ اس وقت روئے زمین پر کہیں انگور کا نشان بھی نہ تھا اور دو چادریں رکھی ہوئی دیکھیں انھوں نے انگور کھانے کا ارادہ کیا تو میں نے کہا کہ میں ان میں آپ کا شریک ہوں فرمایا کیسے میں نے کہا جب آپ دعا کر رہے تھے تو میں آمین آمین کہہ رہا تھا فرمانے لگے آؤ کھاؤ لیکن اس میں سے کچھ ساتھ نہ لے جانا میں آگے بڑھا اور ان کے ساتھ ایسی عجیب چیز کھائی عمر بھر ایسی چیز نہ کھائی تھی وہ عجیب قسم کے انگور تھے کہ ان میں بیج بھی نہ تھا میں نے خوب پیٹ بھر کر کھائے مگر اس ٹوکری میں کچھ کمی نہ ہوئی پھر انھوں نے فرمایا ان دونوں چادروں میں سے جو کئی تمہیں پسند ہو لے لو میں نے کہا کہ چادر کی مجھے ضرورت نہیں ہے پھر فرمانے لگے کہ ذرا سامنے سے ہٹ جاؤ میں ان کو پہن لوں میں پرے کو ہٹ گیا تو انھوں نے ایک چادر لنگی کی طرح باندھ لی اور جو چادریں پہلے سے پہنے ہوئے تھے ان کو ہاتھ میں لے کر پہاڑ سے نیچے اترے میں پیچھے ہو لیا جب صفا مروہ کے درمیان

پہنچے تو ایک سال نے کہا کہ رسول اللہ کے بیٹے یہ کیڑا مجھے دیدیتے اللہ جل شانہ آپ کو جنت کا جوڑا عطا فرمائے وہ دونوں چادریں اس کو دیدیں۔ میں نے اس سائل کے قریب جا کر اس سے پوچھا کہ یہ کون ہیں اس نے کہا کہ حضرت امام جعفر صادقؑ ہیں پھر ان کے پاس واپس آیا کہ ان سے کچھ سنوں مگر کہیں پتہ نہ چلا۔ (روض)

یہ حضرت امام باقرؑ کے صاحبزادہ ہیں۔ حضرت امام مالک فرماتے ہیں کہ بارہا ان کی خدمت میں حاضر ہوا میں نے ہمیشہ تین عبادتوں میں سے کسی نہ کسی میں مشغول پایا نماز یا تلاوت یا روزہ اور بغیر وضو کے حدیث نقل نہ کرتے تھے۔ (تہذیب التہذیب) سفیان ثوری فرماتے ہیں کہ میں نے حضرت جعفر صادقؑ سے سنا فرماتے تھے کہ اس زمانہ میں سلامتی کم یا ب ہو گئی اور اگر وہ کہیں مل سکتی ہے تو گوشہ گمنامی میں ہے۔ اور اگر اس میں نہیں (یعنی یہ میسر نہ ہو سکے) تو پھر یکسوئی اور تنہائی میں تلاش کی جائے لیکن تنہائی گمنامی کے برابر نہیں ہو سکتی اور اگر وہاں بھی نہ ہو سکے تو پھر چپ رہنا تنہائی کی برابری نہیں کر سکتا اور اگر خاموشی میں بھی نہ ہو سکے تو پھر سلف صالح کی کلام میں اور سعید شخص وہ ہے جو اپنے نفس میں خلوت اور یکسوئی پائے حضرت جعفرؑ اپنے باپ دادا کی روایت سے حضور ﷺ کا ارشاد نقل کرتے ہیں کہ جس شخص پر اللہ جل شانہ کا کوئی انعام ہو اس کو ضروری ہے کہ اس کا شکر ادا کرے اور جس پر رزق میں تنگی ہو وہ استغفار کی کثرت کرے اور جس کو کوئی پریشانی لاحق ہو وہ لاجول پڑھا کرے۔ (روض)

(۲۰) حضرت شقیقؒ فرماتے ہیں کہ میں سن ایک سو انچاس ۱۳۹ ہجری میں حج کو جا رہا تھا، راستہ میں قادسیہ (ایک شہر کا نام ہے) میں اترا، میں لوگوں کی زیب و زینت اور ان کا ہجوم اور کثرت دیکھ رہا تھا میری نظر ایک نوجوان خوبصورت پر پڑی کہ اس نے کیڑوں کے اوپر ایک بالوں کا کیڑا پہن رکھا تھا پاؤں میں جوتا بھی تھا اور سب سے علیحدہ بیٹھا تھا میں نے خیال کیا کہ یہ لڑکا صوفی قسم کے آدمیوں میں سے معلوم ہوتا ہے کہ راستہ میں دوسروں پر بوجھ ہی بنے گا میں اس کو جا کر نمائش کروں اس خیال سے میں اس کے قریب گیا جب اس نے مجھے اپنی طرف آتے دیکھا کہنے لگا اے شقیق!

اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ اِنَّمِ - (حجرات)

بدگمانی سے بچو بعض گمان گناہ ہوتے ہیں اور یہ کہہ کر مجھے چھوڑ کر چل دیا میں نے سوچا کہ یہ تو بڑی مشکل بات ہوگی میرا نام لے کر (حالانکہ مجھ کو جانتا بھی نہیں) میرے دل کی بات کہہ کر چل دیا یہ تو کوئی واقعی بزرگ آدمی ہے میں اس کے پاس جا کر اپنے گمان کی معافی کراؤں میں جلدی جلدی اس کے پیچھے چلا مگر وہ میری نظروں سے غائب ہو گیا پتہ نہ چلا جب ہم واقعہ پہنچے تو دفعۃً اس پر نظر پڑی کہ وہ نماز پڑھ رہا ہے اور اس کا بدن کانپ رہا ہے اور آنسو بہ رہے ہیں میں نے اس کو پہچان لیا اور اس کی طرف بڑھاتا کہ اپنے اس گمان کی معافی کراؤں مگر میں نے اس کی نماز سے فراغت کا

انتظار کیا اور جب وہ سلام پھیر کر بیٹھا تو میں اس کی طرف بڑھا جب اس نے مجھ کو اپنی طرف بڑھتے ہوئے دیکھا تو کہنے لگا اے شقیق! پڑھو۔

وَإِنِّي لَعَفَّارٌ لِّمَن تَابَ وَآمَنَ وَعَمِلَ صَالِحًا ثُمَّ اهْتَدَى (طہ ۴)

”اور بلاشبہ میں بڑا بخشنے والا ہوں ایسے لوگوں کا جو توبہ کر لیں اور ایمان لے آئیں اور پھر سیدھے راستہ پر قائم رہیں۔“

یہ آیت پڑھ کر وہ پھر چل دیا میں نے کہا کہ یہ شخص تو ابدال میں سے معلوم ہوتا ہے دو مرتبہ میرے دل کی بات پر متنبہ کر چکا پھر جب ہم زیالا میں پہنچے تو دفعۃً میری نظر اس جوان پر پڑی کہ وہاں ایک کنویں پر کھڑا ہے ایک بڑا سا پیالہ اس کے ہاتھ میں ہے اور کنویں سے پانی لینے کا ارادہ کر رہا تھا کہ وہ پیالہ کنویں میں گر پڑا میں اس کی طرف دیکھ رہا تھا اس نے آسمان کی طرف دیکھا اور ایک شعر پڑھا جس کا ترجمہ ہے کہ تو ہی میرا پرورش کرنے والا ہے جب میں بیسا ہوں پانی سے اور تو ہی میری روزی (کاذر لیع) ہے جب میں کھانے کا ارادہ کروں اس نے کہا میرے اللہ تجھے معلوم ہے اے میرے معبود میرے آقا کہ اس پیالہ کے سوا میرے پاس کچھ نہیں ہے پس اس پیالہ سے مجھے محروم نہ فرمائیے۔ شقیق کہتے ہیں خدا کی قسم میں نے دیکھا کہ کنویں کا پانی اس کے بعد ریت اکٹھا کر کے ایک ایک مٹھی بھر کر اس پیالہ میں ڈالتا جاتا تھا اور اس کو ہلا کر پی رہا تھا میں اس کے قریب گیا اور سلام کیا اس نے سلام کا جواب دیا میں نے کہا اللہ تعالیٰ نے جو نعمت تمہیں عطا کی ہے اس میں سے کچھ اپنا بچا ہوا مجھے بھی کھلا دیجئے کہنے لگا کہ شقیق اللہ جل شانہ کی ظاہری اور باطنی نعمتیں ہم پر رہی اپنے رب کے ساتھ نیک گمان رکھو یہ کہہ کر وہ پیالہ مجھے دیدیا میں نے جو اس کو پیا تو خدا کی قسم اس میں ستواؤں شکر گھلی ہوئی تھی اس سے زیادہ خوش ذائقہ اور اس سے زیادہ خوشبودار چیز میں نے کبھی نہیں کھائی تھی میں نے خوب پیٹ پھر کر پیا جس کی برکت سے کئی دن تک نہ تو مجھے بھوک لگی نہ بیاس لگی اس کے بعد مکہ مکرمہ داخل ہونے تک میں نے قبۃ الشراب کے قریب ایک مرتبہ آدھی رات کے قریب نماز پڑھتے دیکھا بڑے خشوع سے نماز پڑھ رہا تھا اور خوب رو رہا تھا صبح تک اسی طرح نماز پڑھتا رہا جب صبح صادق ہو گئی تو وہ اسی جگہ بیٹھا تسبیح پڑھتا رہا اس کے بعد صبح کی نماز پڑھی اور پھر بیت اللہ کا طواف کیا وہ باہر جانے لگا تو میں اس کے پیچھے لگ لیا باہر جا کر دیکھا تو راستہ میں جس حالت پر دیکھا تھا اس کے بالکل خلاف بڑے حشم خدم غلام اس کے موجود ہیں چاروں طرف سے اس کو گھیر رکھا ہے سلام کر کے حاضر ہو رہے ہیں میں نے ایک شخص سے جو میرے قریب تھا دریافت کیا کہ یہ بزرگ کون ہیں اس نے بتایا یہ حضرت موسیٰ بن جعفر طبری یعنی حضرت جعفر صادقؑ کے صاحبزادہ ہیں مجھے تعجب ہوا اور میں نے خیال کیا کہ یہ عجیب واقعی ایسے ہی سیدکے ہونا چاہئیں۔ (روض)

حافظ ابن حجرؒ نے تہذیب میں لکھا ہے کہ حضرت موسیٰ کاظمؑ کے مناقب بہت ہیں ان حضرات کا تو پوچھنا ہی کیا ہے کہ اس خاندان کے چاند سورج اور ستارے ہیں حق شانہ نے اس خاندان ہی میں وہ خصوصی جوہر اور اخلاق کا کمال رکھا ہے جہاں تک ہم جیسوں کی پرواز بھی نہیں ہے سیدوں کے خاندان کا معمولی سے معمولی آدمی بھی کوئی عجیب عادت اپنے اندر رکھتا ہے

اس خانہ ہمہ آفتاب است

(۲۱) حضرت ابوسعید خدریؓ فرماتے ہیں کہ میں مسجد حرام میں گیا تو میں نے ایک فقیر کو دیکھا کہ اس پر دو پٹھے ہوئے کپڑے ہیں اور لوگوں سے سوال کر رہا ہے میں نے اپنے دل میں سوچا کہ ایسے ہی لوگ آدمیوں پر بوجھ ہوتے ہیں اس نے میری طرف دیکھا اور یہ آیت۔

وَأَعْلَمُوا أَنَّ اللَّهَ يَعْلَمُ مَا فِي أَنْفُسِكُمْ فَأَحْذَرُوهُ۔ (بقرہ - ع۔ ۳۰)

”اس کا یقین رکھو کہ اللہ جل شانہ جانتا ہے اس چیز کو جو تمہارے دلوں میں ہے پس اس سے ڈرتے رہا کرو۔“

ابوسعید کہتے ہیں کہ میں نے دل میں اپنی بدگمانی سے توبہ کی تو اس نے مجھے آواز دی اور یہ آیت پڑھی۔

وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ۔ (سورہ شوریٰ ع ۱۲)

”اور وہ ایسی پاک ذات ہے جو اپنے بندوں کی توبہ قبول کرتا ہے اور تمام گناہوں کو معاف کر دیتا ہے۔“ (روض)

(۲۲) ایک بزرگ کہتے ہیں کہ میں ایک قافلہ کے ساتھ جا رہا تھا راستہ میں میں نے ایک عورت کو دیکھا کہ قافلہ سے آگے آگے جا رہی ہے میں نے خیال کیا کہ یہ ضعیفہ اس لئے قافلہ سے آگے چل رہی ہے کہ کہیں قافلہ کا ساتھ نہ چھوٹ جائے میرے ساتھ چند درہم تھے وہ میں جیب سے نکال کر اس کو دینے لگا اور اس سے میں نے کہا کہ جب قافلہ منزل پر پھہرے تو تلاش کر کے مل لینا میں قافلہ والوں سے کچھ چندہ کر کے تجھ کو دے دوں گا اس سے سواری کرایہ کر لینا اس نے اپنا ہاتھ اوپر کو کیا اور مٹھی میں کوئی چیز لی تو وہ درہم تھے وہ اس نے مجھے دیدیے اور یہ کہا کہ تو نے جیب سے لئے ہم نے غیب سے لئے اس کے بعد میں نے ایک عورت کو دیکھا کہ وہ خانہ کعبہ کا پردہ پکڑے چند اشعار پڑھ رہی ہے جن کا ترجمہ یہ ہے ”اے دلوں کے محبوب میرے لئے تیرے سوا کوئی نہیں آج تو رحم کر دے اس پر جو تیری زیارت کو حاضر ہوئی میرا صبر جاتا رہا اور تیرا اشتیاق بہت بڑھ گیا اور دل کو اس سے انکار ہے کہ وہ تیرے سوا کسی سے بھی محبت کرے تو ہی میرا سوال ہے تو ہی میرا مطلوب ہے تو ہی میری مراد ہے کاش مجھے یہ معلوم ہو جاتا کہ تیری ملاقات کب ہو سکے گی مجھے جنت سے اس کی نعمتیں

مقصود نہیں مجھے جنت اس لئے مطلوب ہے کہ اس میں تیرا دیدار ہوگا۔ (روضہ نمبر ۷۵)

(۲۳) ابو عبد الرحمن خضیفؓ کہتے ہیں کہ میں حج کے ارادے سے چلتا ہوا بغداد پہنچا اور میرے دماغ میں صوفیانہ گھمنڈ تھا یعنی عقیدت کی پختگی مجاہدہ کی شدت اور اللہ کے ماسویٰ کو پس پشت ڈال دینا میں نے چالیس دن تک کچھ نہیں کھایا نہ پیا اور حضرت جنید بغدادیؒ کی خدمت میں بھی حاضر نہ ہوا اور میں ہر وقت با وضو رہتا اسی حالت میں بغداد سے بھی چل دیا جنگل میں ایک کنویں پر ایک ہرنی کو پانی پیتے دیکھا مجھے بھی پیاس شدت کی لگ رہی تھی جب میں کنویں کے قریب پہنچا تو وہ ہرنی مجھے دیکھ کر چلی گئی اور کنویں کا پانی جو من تک آ رہا تھا اور ہرنی اس سے پی رہی تھی وہ بھی کنویں کے اندر نیچے اتر گیا میں آگے چل دیا اور میں نے عرض کیا اے میرے سردار میری قدر تیرے یہاں اس ہرنی کے برابر بھی نہیں تو میں نے اپنے پیچھے سے ایک آواز سنی وہ یہ تھی کہ ہم نے تیرا امتحان کیا تھا تو نے صبر نہ کیا (شکوہ شروع کر دیا) جا کنویں پر لوٹ جا پانی پی لے۔ ہرنی بغیر پیالہ اور سی کے آئی تھی تیرے پاس پیالہ بھی تھا سی بھی تھی میں جب کنویں پر لوٹا تو وہ لبریز تھا میں نے اپنا پیالہ بھر لیا اسی میں پانی پیتا رہا اور وضو بھی کرتا رہا مگر وہ پانی ختم نہ ہوا یہاں تک کہ میں مدینہ طیبہ پہنچ گیا اس کے بعد حج سے فارغ ہو کر جب میں بغداد پہنچا اور جامع بغداد میں گیا تو حضرت جنیدؒ کی نظر مجھ پر پڑی فرمانے لگے کہ اگر تو صبر کرتا تو پانی تیرے قدموں کے نیچے سے اُبلنے لگتا۔

(۲۴) ایک بزرگ فرماتے ہیں وہ جنگل میں جا رہے تھے ان کو ایک فقیر ملے جو ننگے پاؤں ننگے سر جا رہے تھے دو پرانے کپڑے۔ ان کے پاس تھے ایک کی لنگی باندھ رکھی تھی اور ایک چادر کی جگہ اوڑھ رکھا تھا نہ ان کے ساتھ کوئی کھانے کی چیز نہ پیالہ میں نے اپنے دل میں کہا کہ اگر ان کے پاس پانی کا برتن اور سی ہی ہوتی تو اچھا تھا جب پانی کی ضرورت ہوتی تو پانی کھینچ کر وضو وغیرہ کر لیتے میں ان کے ساتھ ہی لگ لیا گرمی بڑی سخت پڑ رہی تھی میں نے اس فقیر سے کہا کہ جو ان اگر یہ چادر جو کاندھے پر اوڑھ رہے ہو سر پر ڈال لو تو اچھا ہے دھوپ سے بچاؤ ہو جائے گا اس نے کچھ جواب نہ دیا خاموش چلتا رہا تھوڑی دیر کے بعد میں نے ان سے کہا کہ تم ننگے پاؤں چل رہے ہو اگر رائے ہو تو میرا جو تاپہن لو تھوڑی دیر میں ننگے پاؤں چل لوں تھوڑی دیر تم ننگے پاؤں چل لو وہ کہنے لگے تم تو بڑے فضول گو آدمی ہو تم نے حدیث نہیں پڑھی میں نے کہا پڑھی ہے کہنے لگے تم نے اس میں حضور اقدس ﷺ کا یہ ارشاد نہیں پڑھا۔ (مَنْ حُسِّنَ إِسْلَامَ الْمَرْءِ تَرَكَهُ مَا لَا يَعْنِيهِ) آدمی کے اسلام کی خوبی میں سے بیکار بات کا چھوڑنا ہے۔ یہ کہہ کر وہ چپ ہو گیا اور ہم چلتے رہے اتنے میں مجھے پیاس لگی اور ہم سمندر کے کنارہ پر چل رہے تھے وہ میری طرف متوجہ ہوا اور کہنے لگا کہ تمہیں پیاس لگ رہی ہے میں نے کہا نہیں اس کے بعد ہم آگے چلتے رہے مگر مجھے پیاس کی اتنی شدت

ہوئی کہ دم گھٹنے لگا وہ پھر میری طرف متوجہ ہوا اور کہنے لگا کیا پیاس لگ رہی ہے میں نے کہا ہاں پیاس تو لگ رہی ہے مگر تم ہی اس وقت کیا کر سکتے ہو اس نے میرے ہاتھ سے پیالہ لیا اور سمندر میں گھس گیا اور پانی بھر کر لاکر دیا کہ لو پی لو میں نے اس کو پیا تو دریائے نیل کے پانی سے زیادہ میٹھا اور زیادہ صاف تھا اور اس میں کچھ گھاس سا بھی میں نے اپنے دل میں کہا کہ یہ کوئی بڑا ولی اللہ ہے اب تو میں کچھ نہیں کہتا جب منزل پر پہنچوں گا تو ان سے درخواست کروں گا کہ مجھے اپنے ساتھ رکھیں وہ وہیں کھڑا ہو گیا اور کہنے لگا کہ تمہیں کوئی صورت پسند ہے یا تو تم آگے آگے چلو میں نے اپنے دل میں خیال کیا کہ اگر یہ آگے چل دیا تو ایسا نہ ہو کہ میں ساتھ نہ لگ سکوں اور یہ مجھ سے فوت ہو جائے اس لئے میں آگے بڑھ جاؤں اور چلتے چلتے کسی جگہ بیٹھ جاؤں گا جب یہ وہاں پہنچے گا تو میں اس سے درخواست کروں گا کہ مجھے اپنا رفیق سفر بنائے مجھے یہ خیال آیا ہی تھا وہ کہنے لگا کہ ابو بکر یا تو تم آگے بڑھ جاؤ میں یہاں بیٹھ جاتا ہوں یا تم بیٹھ جاؤ میں جاتا ہوں میرا تمہارا ساتھ نہیں ہو سکتا یہ کہہ کر وہ جاوہ جا۔ میں ایک منزل پر پہنچا وہاں میرا ایک دوست تھا ان لوگوں کے یہاں ایک شخص بیمار پڑا تھا میں نے اپنا پیالہ ان کو دیا اس میں سے ذرا سا پانی اس بیمار پر چھڑک دو انھوں نے چھڑکا وہ اللہ کے فضل سے اسی وقت اچھا ہو گیا اس کے بعد میں نے ان لوگوں سے اس فقیر کے متعلق دریافت کیا کسی کو بھی اس کا حال معلوم نہ تھا سب نے کہہ دیا کہ ہم نے تو اس کو نہیں دیکھا۔ (دض)

(۲۵) شیخ فتح موصلیؒ کہتے ہیں کہ میں نے جنگل میں ایک نابالغ لڑکا دیکھا کہ وہ پیدل چل رہا ہے اور اس کے ہونٹ حرکت کر رہے ہیں میں نے اس کو سلام کیا اس نے سلام کا جواب دیا میں نے کہا صابزادہ کہاں جا رہے ہو کہنے لگا کہ بیت اللہ شریف جا رہا ہوں میں نے پوچھا تمہارے ہونٹ حرکت کرتے تھے کہنے لگا کہ قرآن شریف پڑھ رہا تھا میں نے کہا ابھی تو تم مکلف بھی نہیں بنے کہنے لگا کہ میں دیکھتا ہوں کہ موت مجھ سے کم عمر والوں کو بھی پکڑ لیتی ہے میں نے کہا تمہارے قدم چھوٹے ہیں اور راستہ بہت دور ہے کہنے لگا کہ میرا کام قدم اٹھانا ہے اور اللہ جل شانہ کا کام مقصود پر پہنچانا ہے میں نے کہا کوئی توشہ کوئی سواری کہنے لگا کہ میرا توشہ یقین اور میری سواری پاؤں ہیں میں نے کہا میں تو روٹی اور پانی پوچھتا ہوں کہنے لگا چچا جان اگر کوئی آدمی تمہیں بلائے تو تمہیں یہ زینا ہے کہ اس کے گھر کھانے کے واسطے اپنا کھانا لے جاؤ میں نے کہا نہیں کہنے لگا کہ میرے آقا نے اپنے بندوں کو اپنے گھر بلایا ہے اور زیارت کی اجازت دی ہے ان لوگوں کے ضعف یقین نے ان کو مجبور کر رکھا ہے کہ اپنا توشہ ساتھ لئے جا رہے ہیں مجھے تو یہ بات بہت ناپسند ہوئی اور میں نے اس کے احترام کا لحاظ کیا ایسی حالت میں تمہارا خیال ہے کہ وہ مجھے ضائع کر دے گا۔ میں نے کہا ہرگز نہیں حاشا وکلا اس کے بعد وہ مجھ سے غائب ہو گیا میں نے پھر اس کو مکہ مکرمہ میں دیکھا جب اس

کی نگاہ مجھ پر پڑی تو کہنے لگا یا شیخ تم اب تک بھی اپنے اسی ضعف یقین پر ہو اس کے بعد اس بچے نے چند شعر پڑھے جن کا ترجمہ ہے سارے جہانوں کا مالک ہے میری روزی کا ذمہ دار ہے پھر میں کیوں مخلوق کو اپنی روزی کی تکلیف دوں، میرے مالک نے جو کچھ میرا نقصان ہے میرے پیدا ہونے سے پہلے میرے مقدر میں لکھ دیا ہے وہ میری فراخی کی حالت میں بڑی بخشش والا عطا کرنے والا ہے اور میری تنگدستی میں نیک نیتی میرے ساتھ ہے جیسا کہ میرا عاجز اور بیوقوف ہونا میری روزی کو نہیں ہٹا سکتا ایسے ہی میری ذہانت میری روزی کو نہیں کھینچ سکتی۔ (روض)

(۲۶) ایک بزرگ کہتے ہیں کہ میں جاز کے جنگل میں کئی دن تک اس حالت میں رہا کہ کچھ نہ کھایا ایک دن میرا دل روئی اور گرم باقلا (عرب کا مشہور سالن لوسیے کی قسم کا ہوتا ہے) کو چاہا میں نے سوچا کہ میں جنگل بیابان میں ہوں اور یہاں سے عراق تک کی مسافت بہت دور ہے یہاں گرم گرم باقلا کہاں میں اسی سوچ میں تھا کہ ایک بدو آواز لگا تا ملا لے لوروی گرم باقلا۔ میں اس کی طرف بڑھا میں نے پوچھا گرم ہے کہنے لگا ہاں ہے اور اپنی لنگی بچھائی اس پر روئی اور گرم گرم باقلا رکھا اور کہا کہ لوکھاؤ میں نے کھایا کہنے لگا اور کھاؤ میں نے اور کھایا پھر تیسری مرتبہ اس نے تقاضا کیا میں نے اور بھی کھالیا پھر چوتھی مرتبہ اس نے جب تقاضا کیا تو میں نے اس سے پوچھا کہ اس ذات کے حق کی قسم جس نے تجھے میرے لئے اس جنگل بیابان میں بھیجا تو مجھے یہ بتا کہ تو کون ہے کہنے لگے کہ میں خضر ہوں یہ کہہ کر وہ غائب ہو گئے۔ (روض)

(۲۷) حضرت شقیقؓ کہتے ہیں کہ مجھے مکہ مکرمہ کے راستہ میں ایک اپانچ ملا جو گھسٹ کر چل رہا تھا میں نے پوچھا کہ تم کہاں سے آئے ہو کہنے لگا سمرقند سے، میں نے پوچھا وہاں سے چلے ہوئے کتنا عرصہ گزرا کہنے لگا دس برس سے زیادہ ہو گئے میں بڑے تعجب اور حیرت سے اس کو دیکھنے لگا وہ کہنے لگا شقیق کیا دیکھ رہے ہو میں نے کہا تمہارے ضعف اور سفر کی درازی سے تعجب میں پڑ گیا کہنے لگا کہ شقیق سفر کی دوری کو میرا شوق قریب کر دے گا اور میرے ضعف کا تحمل میرا مولا ہے اے شقیق تم ایک ضعیف بندے سے تعجب کر رہے ہو جس کو اس کا مالک اٹھائے لئے جا رہا ہے پھر اس نے دو شعر پڑھے جن کا ترجمہ یہ ہے۔ میرے آقا میں آپ کی زیارت کو جا رہا ہوں اور عشق کی منزل کٹھن ہے لیکن شوق اس شخص کی مدد کیا کرتا ہے جس کی مال مدد نہیں کرتا، جس کو راستے کی ہلاکت کا خوف ہو جائے وہ عاشق نہیں ہے ہرگز نہیں ہے اور نہ وہ عاشق ہے جس کو راستوں کی سختی ارادہ سے روک دے۔ (روض)

راہ یا ہم یا نیا ہم آرزوئے می کنم حاصل آید یا نہ آید جستجوئے می کنم
(۲۸) شیخ نجم الدین اصفہانیؒ مکہ مکرمہ میں ایک بزرگ کے جنازہ میں شریک ہوئے جب

لوگ ان کو دفن کر چکے تو تلقین کرنے والے نے قبر کے پاس بیٹھ کر تلقین کی۔ شیخ نجم الدین ہنسنے لگے ان کی عادت ہنسنے کی بالکل نہیں تھی بعض خدام نے ہنس کی وجہ پوچھی تو شیخ نے جھڑک دیا کئی دن بعد فرمایا کہ میں اس لئے ہنسا تھا کہ جب تلقین کرنے والا قبر پر تلقین کیلئے بیٹھا تو میں نے ان بزرگ کو جو دفن کئے گئے تھے یہ کہتے ہوئے سنا دیکھو جی حیرت کی بات ہے کہ ایک مردہ زندہ کو تلقین کر رہا ہے (روض) عرب میں بعض ائمہ کے مذہب کے موافق یہ دستور ہے کہ جب میت کو دفن کر دیتے ہیں تو ایک شخص اس کی قبر کے پاس بیٹھ کر کلمہ طیبہ وغیرہ پڑھتا ہے اور منکر نکیر کے سوال جواب دہراتا ہے اس کو تلقین کہتے ہیں ان بزرگ کا یہ ارشاد کہ مردہ زندہ کو تلقین کر رہا ہے ظاہر ہے کہ مرنے والا اللہ کے عشق کی وجہ سے زندہ ہے اور جو تلقین کر رہا تھا وہ اس دولت سے خالی ہوگا۔

(۲۹) شیخ مزنی فرماتے ہیں کہ میں مکہ مکرمہ میں مقیم تھا مجھ پر ایک گھبراہٹ بہت شدت سے سوار ہوئی اور میں مدینہ کی حاضری کے ارادہ سے مکہ مکرمہ سے چل دیا جب بیسیر میمونہ پر پہنچا تو ایک نوجوان کو پڑا ہوا پایا کہ اس کی نزع کی حالت ہے میں نے اس کے قریب پہنچ کر کہا لا الہ الا اللہ پڑھو اس نے فوراً آنکھیں کھولیں اور ایک شعر پڑھا جس کا ترجمہ یہ ہے اگر میں مر جاؤں تو میرا دل عشق مولیٰ سے بھرا ہوا ہے اور کریم لوگ عشق ہی کی بیماری میں مرا کرتے ہیں یہ کہہ کر وہ مر گیا میں نے اس کو غسل دیا کفنایا جنازہ کی نماز پڑھی اور جب اس کو دفن کیا تو وہ گھبراہٹ جو مجھ پر سوار تھی جس کی وجہ سے میں نے سفر کا بے اختیار ارادہ کیا تھا وہ بھی جاتی رہی میں اس کو دفن کر کے مکہ مکرمہ واپس آ گیا۔ (روض)

(۳۰) ایک بزرگ کہتے ہیں کہ میں مکہ مکرمہ میں تھا ہمارے قریب ایک نوجوان رہا کرتا تھا اس کے پاس برائی چادریں تھیں وہ نہ ہمارے پاس آتا جاتا نہ کبھی پاس بیٹھتا۔ میرے دل میں اس کی محبت گھر کر گئی میرے پاس ایک جگہ سے بہت حلال ذریعہ سے دو سو درہم آئے میں وہ لے کر اس جوان کے پاس گیا اور میں نے اس کے مصلے پر ان کو رکھ کر کہا کہ بالکل حلال ذریعہ سے مجھے ملے ہیں ان کو تم اپنی ضرورت میں خرچ کر لینا اس جوان نے مجھے ترچھی اور تیز ترش نگاہ سے دیکھا اور یہ کہا کہ اللہ پاک کیساتھ یہ ہم نشینی۔ (پاس بیٹھنا) میں نے ستر ہزار اشرفیاں نقد جو میرے پاس تھیں علاوہ چانداد کے اور کرایہ کے مکانات کے ان سب سے اپنے کو فروغ کر کے خریدا ہے تو ان درہم کے ساتھ مجھے دھوکہ میں ڈالنا چاہتا ہے یہ کہہ کر اپنا مصلے جھاڑ کر کھڑا ہو گیا جس استغناء سے وہ اٹھ کر جا رہا تھا اور میں بیٹھا ان درہم کو چین رہا تھا اس وقت کی اس کی ہی عزت اور اپنی ہی ذلت میں نے عمر بھر کسی کی نہیں دیکھی۔ (روض) یعنی اس وقت اس کی عزت جتنی میری نگاہ میں تھی اتنی عزت کبھی کسی کی نہیں ہوئی اور اس وقت درہم چنتے ہوئے مجھے اپنی ذلت محسوس ہو رہی تھی اتنی ذلت کبھی اپنی یا کسی اور کی مجھے محسوس نہیں ہوئی۔

(۳۱) ایک بزرگ کہتے ہیں کہ میں مدینہ طیبہ میں حاضر تھا روضہ مقدسہ میں حاضر ہوا تو میں نے ایک عجیب شخص کو دیکھا جو روضہ پر الوداعی سلام کر رہا تھا جب وہ جانے لگا تو میں بھی اس کے پیچھے ہولیا جب وہ ذوالحلیفہ پہنچا تو نماز پڑھی اور احرام باندھا میں نے بھی نماز پڑھی اور احرام باندھا لیا اور جب وہ چلنے لگا تو اس کے پیچھے ہولیا وہ میری طرف متوجہ ہوا اور کہنے لگا تمہارا کیا مقصد ہے میں نے کہا تمہارے ساتھ جانا چاہتا ہوں اس نے انکار کر دیا میں نے خوشامد اور عاجزی کی اس نے کہا اگر یہی کرنا ہے تو میرے قدم پر قدم رکھتے چلے آؤ میں نے کہا اچھا وہ غیر معروف راستہ پر چل دیا اور میں قدم بقدم اس کے پیچھے ہولیا ٹھوڑی ہی رات گزری تھی کہ چراغ نظر آئے مجھے کہنے لگا کہ یہ مسجد عائشہ ہے (جو مکہ مکرمہ سے تین میل تعظیم پر ہے) یا تو تم آگے بڑھ جاؤ یا میں آگے بڑھ جاؤں میں نے کہا جیسے تمہاری رائے ہو وہ تو آگے بڑھ گئے اور میں وہاں سو گیا جب سحری کا وقت ہوا میں مکہ مکرمہ پہنچا اور طواف اور سعی کے بعد شیخ ابو بکر کتائی کی خدمت میں حاضر ہوا ان کی خدمت میں بہت سے مشائخ تشریف رکھتے تھے وہ فرمانے لگے کب آئے میں نے عرض کیا ابھی حاضر ہوا فرمایا کدھر سے آرہے ہو میں نے عرض کیا۔ مدینہ طیبہ سے کہنے لگا مدینہ سے کب چلے تھے میں نے عرض کیا گزشتہ رات وہیں تھا وہ مشائخ جو حاضر مجلس تھے ایک دوسرے کے منہ دیکھنے لگے شیخ کتائی نے کہا کہ کس کے ساتھ آئے ہو میں نے عرض کیا کہ ایک بزرگ کے ساتھ آیا ہوں جن کے یہ حالات اور یہ قصہ گزرا شیخ کتائی نے کہا کہ یہ شیخ ابو جعفر دامغانی ہیں اور تم نے جو حالات سنائے وہ ان کے احوال میں سے بہت معمولی چیز ہیں۔ اس کے بعد شیخ کتائی نے اپنے ساتھیوں سے کہا چلو شیخ دامغانی کو تلاش کریں کہاں ہیں اور مجھ سے فرمایا کہ تمہارا یہ حال نہیں تھا کہ ایک شب میں یہاں پہنچ جاؤ (اس لئے میں نے تفصیل پوچھی) پھر دریافت فرمایا کہ چلتے ہوئے زمین کیسی معلوم ہو رہی تھی میں نے عرض کیا جیسے دریا کی موج نشستی کے نیچے معلوم ہوتی ہے۔ (روض)

(۳۲) حضرت ابوسفیان بن ابراہیمؓ کہتے ہیں کہ میں نے ایک مرتبہ مکہ مکرمہ میں مولد البنی کے پاس ابراہیم بن ادہم کو بہت روتے ہوئے دیکھا وہ مجھے دیکھ کر راستہ سے پرے کو ہٹ گئے میں نے ان کو سلام کیا اور وہاں نماز پڑھی پھر کہا کہ کیا بات ہوئی کیوں رو رہے ہو وہ کہنے لگے خیریت ہے کچھ نہیں میں نے دوبارہ سہ بارہ یہی سوال کیا وہ یہی جواب دیتے رہے میں نے بار بار سوال کیا تو وہ کہنے لگا کہ اگر میں وجہ بتا دوں تو تم اس کو پوشیدہ رکھو گے یا لوگوں پر ظاہر کر دو گے میں نے کہا تم شوق سے کہو (یعنی میں تجھی رکھوں گا) کہنے لگے کہ تیس برس سے میرا دل سکباہ (ایک قسم کا کھانا جس میں سرکہ اور گوشت اور میوہ جات پڑتے ہیں) کھانے کو چاہتا تھا اور میں مجاہدہ کے طور پر اس کو روکتا تھا رات مجھ پر نیند کا بہت غلبہ ہوا میں نے خواب میں ایک جوان کو دیکھا کہ وہ نہایت حسین شخص ہے اور اس کے

ہاتھ میں ایک سبز پیالہ ہے جس سے بھاپ اُٹھ رہی ہے اور سلکباج کی خوشبو اس میں سے آرہی ہے میں نے اپنے دل کو سنبھالا اس نے میرے پاس آ کر کہا ابراہیم لو اس کو کھالو میں نے کہا جس چیز کو اللہ کے واسطے چھوڑ دیا۔ اس کو نہیں کھانا ہے وہ کہنے لگا اگرچہ اللہ جل شانہ خود کھلائیں مجھ سے رونے کے سوا اس کا کوئی جواب بن نہ پڑا وہ کہنے لگا اللہ تجھ پر رحم کرے اس کو کھالے میں نے کہا ہمیں یہ حکم ہے کہ جب تک ہمیں پورا حال کسی چیز کا معلوم نہ ہو جائے (کیا چیز ہے کہاں سے آئی ہے) اس وقت تک اپنے برتن نہ ڈالیں وہ کہنے لگے اللہ تمہاری حفاظت کرے اس کو کھالو یہ مجھے (جنت کے عظیم) رضوان نے دی ہے اور یہ کہا ہے کہ اے خضر یہ ابراہیم کو کھلا دو۔ اس نے بہت صبر کر لیا اور خواہشات کو بہت روک لیا پھر انھوں نے کہا ابراہیم اللہ جل شانہ کھلاتے ہیں اور تم انکار کرتے ہو میں نے فرشتوں سے سنا ہے کہ جو شخص صلاب طے پڑا کر لے اس کو طلب پر بھی نہیں ملتا میں نے کہا اگر یہ بات ہے تو میں آپ کے سامنے حاضر ہوں میں نے تو اپنے عہد کو اب تک نہیں توڑا اتنے میں ایک جوان آیا اور اس نے حضرت خضر علیہ السلام کو کچھ دے کر یہ کہا کہ اس کا لقمہ بنا کر ابراہیم کے منہ میں دے دو وہ مجھے اپنے ہاتھ سے کھلاتے تھے اور جب میری آنکھ کھلی تو اس کی شیرینی میرے منہ میں تھی اور زعفران کا رنگ میرے ہونٹوں پر تھا میں زمزم کے کنویں پر گیا اور منہ کو دھویا مگر منہ میں سے مزہ جاتا ہے نہ ہونٹوں پر سے رنگ جاتا ہے میں نے بھی دیکھا تو واقعی اس کا اثر موجود تھا میں نے اللہ جل شانہ سے یہ دعا کی ”اے وہ پاک ذات جو ایسے لوگوں کو کھلاتی ہے جو اپنی خواہشات کو روکتے ہوں جبکہ وہ اپنی روک کھینچ کر لیں اے وہ پاک ذات جس نے اپنے اولیاء کے دلوں کے لئے صحیح رہنا لازم کر دیا ہے وہ ذات جس نے ان کے دلوں کو اپنی محبت کی شراب سے سیراب کیا تو اپنے لطف سے سفیان کو بھی یہ چیزیں عطا فرما“ پھر میں نے ابراہیم بن ادہم کا ہاتھ پکڑ کر اس کو آسمان کی طرف اٹھایا اور عرض کیا کہ اے اللہ اس ہاتھ کی برکت سے اور اس ہاتھ والے کی برکت سے اور اس کے اس مرتبہ کے طفیل جو اس کا تیرے نزدیک ہے اور تیرے اس جو دو عطاء کے طفیل جو اس نے تجھ سے پایا ہے اس بندے سفیان پر بھی بخشش فرما جو تیری عطا کا انتہائی محتاج ہے اور تیرے احسان کا نہایت ضرورت مند ہے یا ارحم الراحمین محض اپنی رحمت سے اگر چہ اے رب العالمین یہ سفیان اس کا مستحق بالکل نہیں ہے۔ (روض)

(۳۳) حضرت ابراہیم بن ادہم ہی کا یہ قصہ ہے کہ جب یہ حج کو تشریف لے گئے تو یہ طواف کر رہے تھے کہ ان کی نگاہ ایک حسین نوجوان پر پڑی جس کے حسن و جمال سے لوگ تعجب کر رہے تھے حضرت ابراہیم نے اس کو بہت غور سے دیکھا اور رونے لگے ان کے بعض ساتھی (بدگمانی سے) کہنے لگے۔ (اِنَّا لِلّٰہِ وَاِنَّا اِلَیْہِ رَاجِعُوْنَ ط) شیخ پر تو غفلت طاری ہو گئی (کہ ایک حسین لڑکے کو دیکھ کر گھورنے لگے پھر اس معترض نے شیخ سے عرض کیا اے میرے سردار یہ دیکھنا کیسا جس کے

ساتھ رونا بھی ہے (جس سے خیال ہوتا ہے کہ اس لڑکے کے عشق نے پکڑ لیا) شیخ نے فرمایا کہ میں نے اللہ سے ایک عہد کیا ہے جس کے توڑنے پر قدرت نہیں ورنہ اس لڑکے کو اپنے پاس بلاتا اور اس سے ملتا اس لئے کہ یہ میرا بیٹا ہے اور میری آنکھ کی ٹھنڈک ہے میں اس کو بچپن میں بہت کم عمر کا چھوڑ کر گھر سے نکل گیا تھا اب یہ جوان ہو گیا تم دیکھ ہی رہے ہو مگر مجھے اللہ سے شرم آتی ہے کہ جس چیز کو اس کے لئے چھوڑ آیا تھا اب پھر ادھر لوٹوں اس کے بعد حضرت شیخ ابراہیم نے تین شعر پڑھے جن کا ترجمہ یہ ہے کہ جب سے میں نے اس پاک ذات کو پہچانا ہے اس وقت سے اب تک جدھر بھی میں نے نظر کی اپنے محبوب کو ادھر ہی پایا اپنی نگاہ پر یہ غیرت ہے کہ میں اس کے سوا کسی کو نہ دیکھوں اے میرے ذخیرہ کی انتہا اے میرے سوال کی غایت اے میرے اثاثہ کی پوری پونجی کاش تیری محبت حشر تک میرے دل میں رہے پھر شیخ نے مجھ سے فرمایا کہ تم اس لڑکے کے پاس جاؤ اور اس کو سلام کرو شاید اسی سے مجھے تسلی ہو میں اس لڑکے کے پاس گیا اور میں نے اس سے کہا حق تعالیٰ شانہ تمہارے والد کو برکت عطا فرمائے وہ کہنے لگا چچا جان میرے والد کہاں وہ تو میرے بچپن ہی میں اللہ کے راستہ میں لگ گئے تھے کاش میں ایک مرتبہ ان کی زیارت کر لوں اور پھر اسی وقت میری جان نکل جائے ہائے افسوس یہ کہہ کر وہ رونے لگا کہ کثرت سے اس کا دم گھسنے لگا۔ پھر اس نے کہا کہ واللہ میری یہ تمنا ہے کہ میں ایک مرتبہ ان کی زیارت کر لوں پھر اسی وقت مر جاؤں اس کے بعد چند شعر ذوق و شوق کے پڑھے میں حضرت ابراہیم کے پاس لوٹ کر آیا تو سجدے میں پڑے ہوئے تھے اور آنسوؤں سے سجدہ کی جگہ تر تھی اور اللہ کے سامنے عاجزی اور زاری کر رہے تھے اس کے بعد حضرت ابراہیم نے دو شعر پڑھے جن کا ترجمہ یہ ہے میں نے ساری دنیا کو تیرے عشق میں چھوڑا اور اپنے عیال کو یتیم بنایا تا کہ تجھے دیکھ لوں اگر تو عشق میں میری حاجت روائی نہ کرے گا تو یہ دل تیرے سوا کسی جگہ سکون نہ پائے گا۔ میں نے حضرت ابراہیم سے کہا آپ اس لڑکے کیلئے دعا کریں حضرت ابراہیم نے کہا حق تعالیٰ شانہ اس کو گناہ سے محفوظ فرمائے اور اپنی مرضیات پر عمل میں اس کی اعانت فرمائے۔ (روض نمبر ۸۵)

(۳۳) ابو بکر دقاق کہتے ہیں میں نے بیس برس مکہ مکرمہ میں قیام کیا میرا جی دودھ کو چاہتا ہی رہا (مگر عہد انہیں پیا یا میسر نہ ہوا) جب مجھے خواہش ہوئی تو عسقلان گیا اور وہاں عرب کے ایک قبیلہ کا مہمان بنا وہاں میری نگاہ ایک حسین لڑکی پر پڑ گئی اس قدر حسین تھی کہ اس نے میرے دل کو پکڑ لیا وہ لڑکی مجھ سے کہنے لگی کہ اگر تو سچا ہوتا تو دودھ کی خواہش تیرے دل سے نکل جاتی میں سن کر مکہ مکرمہ لوٹ آیا اور بیت اللہ کا طواف کیا میں نے خواب میں حضرت یوسف علیہ السلام کی زیارت کی میں نے عرض کیا اے اللہ کے نبی اللہ جل شانہ آپ کی آنکھ کو ٹھنڈا رکھے آپ زلیخا سے خوب بچے۔

حضرت یوسف علیہ السلام نے ارشاد فرمایا اے مبارک اللہ جل شانہ تیری آنکھ کو ٹھنڈا رکھے عسقلان کی لڑکی سے بچ گئے پھر حضرت یوسف علی نبینا وعلیہ الصلوٰۃ والسلام نے یہ آیت تلاوت فرمائی۔

وَلَمَنْ نَحَافَ مَقَامَ رَبِّهِ جَنَّاتٍ ط

”اور جو شخص اپنے رب کے سامنے سے ڈرتا ہے اس کے لئے دو جنتیں ہیں“

ایک بزرگ کا ارشاد ہے کہ آدمی نفس کے پھندے سے نفس کے ذریعہ سے نہیں نکل سکتا البتہ نفس کے پھندے سے اللہ تعالیٰ کے ذریعہ سے نکل سکتا ہے ان بزرگ کا یہ بھی ارشاد ہے کہ اللہ کے ساتھ راحت پکڑو اللہ تعالیٰ سے راحت نہ پکڑو جس شخص نے اللہ جل شانہ کے ساتھ راحت پکڑی اس نے نجات پائی اور جس نے اللہ سے علیحدہ ہو کر راحت پکڑی وہ ہلاک ہو گیا اللہ کے ساتھ راحت پکڑنا دل کا اس کے ذکر کے ساتھ معطر ہونا اور بس جانا ہے اور اللہ سے راحت پکڑنا دل کا غافل رہنا ہے۔ (روض)

حضور اقدس ﷺ کا ارشاد ہے کہ جب آدمی کی نظر کسی عورت کے حسن پر پڑ جائے اور وہ فوراً اپنی نظر کو اس سے ہٹالے تو حق تعالیٰ شانہ اس کو کسی ایسی عبادت کی توفیق عطا فرماتے ہیں جس کی لذت اس کو محسوس ہوتی ہے۔ (مشکوٰۃ)

(۳۵) شیخ ابوتراب بخاری فرماتے ہیں کہ جو شخص کسی ایسے شخص کو جو اللہ جل شانہ کے ساتھ مشغول ہو رہا ہے کسی دوسرے شغل میں لگا دے اسی وقت حق تعالیٰ شانہ کا غصہ فوراً اس کی پکڑ کر تا ہے۔ حق تعالیٰ شانہ ہمیں اپنے غصہ پر اور عذاب سے پناہ دے۔ (روض)

یہ بہت اہم چیز ہے بہت سے لوگ اللہ جل شانہ کے ساتھ کی مشغول کی ناقدری کرتے ہوئے ایسے حضرات کو جو ذکر و شغل میں مشغول ہوتے ہیں آوازیں دینے لگتے ہیں اس کا بہت لحاظ رکھنا چاہئے بالخصوص اہل اللہ کے اوقات کی خصوصی رعایت رکھنا چاہئے۔

(۳۶) ایک بزرگ کا قصہ نقل کیا ہے کہ انھوں نے تہاج کیا عزیز و اقارب کوئی ساتھ نہ تھا اور یہ عہد کیا کہ کسی سے سوال نہ کروں گا چلتے چلتے راستہ میں ایک وقت ایسا آیا کہ ایک زمانہ تک کہیں سے کچھ نہ ملا حتیٰ کہ ضعف کی وجہ چلنے سے عاجز ہو گئے اور دل میں یہ خیال آیا کہ اب اضطراب کا درجہ پہنچ گیا اور اپنے آپ کو ہلاکت میں ڈالنے کی اللہ جل شانہ نے ممانعت فرمائی اس لئے اب سوال کر لینا چاہئے لیکن پھر دل میں ایک کھٹک پیدا ہوئی اور آخر یہ طے کر لیا کہ اللہ تعالیٰ سے جو عہد کر لیا وہ نہیں توڑوں گا، چاہے مر جاؤں چونکہ ضعف کی وجہ سے چلنے سے عاجز ہو گئے تھے اس لئے رہ گئے اور سارا قافلہ روانہ ہو گیا اور یہ موت کے انتظار میں قبلہ رو ہو کر ایک جگہ لیٹ گئے۔ اتنے میں ایک سوار ان کے

قریب آیا اس کے پاس ایک برتن تھا وہ اس نے ان کو پلایا اور جو حاجت تھی وہ سب پوری کی اور پھر پوچھا کہ تم قافلہ کے ساتھ ملنا چاہتے ہو ان بزرگ نے فرمایا کہ قافلہ اب کہاں نہ معلوم کتنی دور نکل چکا اس سوار نے کہا کہ کھڑے ہو اور میرے ساتھ چلو یہ چند ہی قدم اس کے ساتھ چلے تھے اس نے کہا کہ تم یہاں ٹھہر جاؤ قافلہ تم سے آگے گا یہ وہاں ٹھہر گئے تو قافلہ پیچھے سے آتا ہوا ان کو ملا۔ (روض)

(۳۷) ابوالحسن سراجؒ کہتے ہیں کہ میں ایک مرتبہ حج کو گیا میں طواف کر رہا تھا میری نگاہ ایک ایسی حسین عورت پر پڑی جس کے چہرہ کا حسن چمک رہا تھا میں نے کہا واللہ ایسی حسین عورت میں نے آج تک نہیں دیکھی یہ اس کے چہرہ کی ساری رونق اس وجہ سے ہے کہ اس کو کبھی کوئی رنج و غم نہیں پہنچا اس نے میری یہ بات سن لی کہنے لگی تم نے یہ کیا کہا واللہ میں غموں میں جکڑی ہوئی ہوں اور میرا دل فکروں سے اور آفتوں سے زخمی ہے اور کوئی بھی میرے غموں میں میرا شریک نہیں رہا میں نے پوچھا کیا ہوا کہنے لگی کہ میرے خاوند نے قربانی کی ایک بکری ذبح کی میرے دو چھوٹے بچے کھیل رہے تھے اور ایک بچہ دودھ پیتا میری گود میں تھا میں گوشت پکانے کیلئے اٹھی تو ان دونوں لڑکوں میں سے ایک نے دوسرے سے کہا میں تجھے بتاؤں کہ ابانے بکری کس طرح ذبح کی اس نے کہا بتاؤ تو اس نے چھوٹے بھائی کو لٹا کر بکری کی طرح ذبح کر دیا پھر وہ اس کو ذبح کر کے ڈر کے مارے بھاگ گیا اور پہاڑ پر چڑھ گیا وہاں ایک بھینڑی نے اس کو کھا لیا باپ اس کی تلاش میں نکلا اور ڈھونڈتے ڈھونڈتے پیاس کی شدت سے مر گیا۔ میں دودھ پیتے بچے کو بیٹھا کر دروازہ تک گئی کہ شاید خاوند کا کچھ پتہ کسی سے ملے تو وہ بچہ گھسٹتا ہوا ہانڈی کے پاس پہنچ گیا جو چوہے پر رکھی ہوئی جوش سے پک رہی تھی اس کو جو اس نے ہلایا وہ پکتی پکتی اس پر گر گئی جس سے اس بچے کا سارے بدن کا گوشت جل کر ہڈیوں سے الگ ہو گیا، میری ایک بڑی لڑکی جو اپنے خاوند کے گھر تھی اس کو جب اس سارے قصہ کی خبر پہنچی تو وہ خبر سن کر زمین پر گر گئی اسی میں اس کی بھی موت مقدر تھی وہ بھی مر گئی، مقدر نے ان سب کے درمیان سے مجھے اکیلی کو چھوڑ دیا۔ میں نے کہا ان مصیبتوں پر تجھے کس طرح صبر آیا؟ وہ کہنے لگی کہ جو شخص صبر اور بے صبری میں الگ الگ غور کرے گا وہ ان کے درمیان بہت بون بجید پائے گا صبر کا انجام محمود ہے اور بے صبری پر کوئی اجر نہیں ملتا پھر اس نے تین شعر پڑھے اور چلدی جن کا ترجمہ یہ ہے کہ میں نے صبر کیا اس لئے کہ صبر بہترین اعتماد کی چیز ہے اور اگر بے صبری سے مجھے کوئی فائدہ پہنچ سکتا تو کرتی میں نے ایسی مصیبتوں پر صبر کیا کہ اگر وہ مصائب سخت پہاڑوں پر پڑتیں تو وہ پہاڑ بھی ٹکڑے ٹکڑے ہو جاتے میں نے اپنے آنسوؤں پر قدرت پائی پس ان کو نکلنے سے روک دیا اب وہ آنسو اندر ہی اندر میرے دل پر گر رہے ہیں۔ (روض)

(۳۸) حضرت شیخ علی بن موفی فرماتے ہیں کہ میں ایک سال سواری پر حج کو جا رہا تھا راستہ میں

پیدل حج کو جانوروں کا قافلہ ملا مجھے وہ لوگ پیدل چلتے ہوئے بہت اچھے لگے میں بھی سواری سے اتر کر ان کے ساتھ پیدل چلنے لگا اور اپنی سواری پر ایک اور شخص کو اپنی جگہ بٹھا دیا اور ہم معروف راستہ سے ہٹ کر دوسری طرف کوچل دیئے چلتے چلتے ایک جگہ جا کر ہم سونے لیٹ گئے تو میں نے خواب میں دیکھا چند لڑکیاں آئیں جن کے ہاتھ میں سونے کے ٹکٹے اور چاندی کے آفتاب ہیں اور وہ پیدل چلنے والوں کے پاؤں دھورہی ہیں اور میرے سوا سب کے پاؤں دھوئے ان میں سے ایک نے کہا کہ یہ بھی تو انہی میں سے ہے باقی سب کہنے لگیں نہیں اس کے پاس سواری موجود ہے اس لڑکی نے کہا کہ یہ بھی ان میں شامل ہے اس لئے کہ ان کے ساتھ چلنے کو اس نے پسند کیا ہے تو انھوں نے میرے بھی پاؤں دھوئے اس کی وجہ سے پیدل چلنے کا جس قدر تکلیف اور تعب مجھ پر تھا سارا بالکل جاتا رہا۔ (روض)

(۳۹) حضرت ابراہیم خواص فرماتے ہیں کہ میں ایک مرتبہ جنگل میں جا رہا تھا مجھے بڑی مشقت اٹھانا پڑی اور بڑی مصیبت پیش آئی جس کو میں نے برداشت کیا اور خندہ پیشانی سے اس پر صبر کیا جب میں مکہ مکرمہ میں داخل ہوا تو مجھ میں اس کا رنامہ پر ایک عجب سا پیدا ہوا طواف ہی کی حالت میں پیچھے سے ایک بڑھیا نے آواز دی کہ ابراہیم اس جنگل میں یہ بندی بھی تیرے ہی ساتھ تھی مگر میں نے تجھ سے اس لئے کوئی بات نہیں کی تھی کہ اللہ جل شانہ سے تیرا دھیان ہٹ کر دوسری طرف لگے لگا یہ دوسرہ جو تجھے اس وقت آگیا اس کو اپنے دل سے نکال دے۔ (روض)

(۴۰) ایک بزرگ فرماتے ہیں کہ میں نے حضرت سنون کو دیکھا کہ طواف میں جھومتے ہوئے (مزے لے کر) چل رہے ہیں میں نے ان کا ہاتھ پکڑ لیا اور کہا تمہیں اللہ کے سامنے کھڑے ہونے کی قسم مجھے یہ بتاؤ کہ تم کس طریقہ سے اللہ تک پہنچے جب انھوں نے اللہ کے سامنے کھڑے ہونے کا لفظ سنا تو بے ہوش ہو کر گر پڑے جب ہوش آیا تو دوشعر پڑھے جن کا ترجمہ یہ ہے کہ بہت سے مصیبت زدہ ایسے ہیں کہ بیماریاں ان کے بدن میں گھسی ہوئی ہیں اور ان کا دل سب دلوں سے زیادہ بیمار ہے اگر وہ خوف اور ہراس سے مر جائیں تو برحمت ہے اس لئے کہ یوم الحساب میں اللہ کے سامنے کھڑا ہونا بہت سخت چیز ہے اس کے بعد حضرت سنون نے فرمایا میں نے پانچ باتیں لازم پکڑ لی تھیں اور اپنے دل پر ان کو پکا کر لیا ہے اول یہ کہ جو چیز مجھ میں زندہ تھی یعنی خواہش نفس اس کو میں نے مار دیا اور جو چیز مردہ تھی یعنی میرا دل اس کو زندہ کر لیا، دوسری بات یہ ہے کہ جو چیز مجھ سے غائب تھی یعنی آخرت اس کو میں نے ہر وقت اپنی آنکھوں کے سامنے کر لیا اور جو چیز میرے سامنے تھی یعنی دنیوی اغراض ان کو میں نے اپنے سامنے سے ہٹا دیا، تیسری بات یہ ہے کہ جو چیز مجھ سے فنا ہو رہی تھی یعنی تقویٰ اس کو میں نے باقی رکھا اور جو میرے پاس جمع تھی یعنی خواہشات ان کو فنا کر دیا، چوتھی چیز یہ ہے کہ جس سے تم سب کو وحشت ہوتی ہے اس سے میں نے انس پیدا کر لیا اور جس

تھا کہ میں نے ایک نوجوان کی لٹش رکھی ہوئی دیکھی جو نہایت حسین چہرہ والا تھا میں نے جو اس کے چہرہ کو غور سے دیکھا تو تبسم کرتے ہوئے کہنے لگا ابو سعید تمہیں معلوم نہیں کہ عشاق مرتے نہیں بلکہ وہ زندہ رہتے ہیں اگرچہ ظاہر میں مر جائیں ان کی موت ایک عالم سے دوسرے عالم میں انتقال ہوتا ہے شیخ ابویقوب سنوی فرماتے ہیں کہ میرے پاس ایک مرید مکہ مکرمہ میں آیا اور کہنے لگا اے استاد میں کل کو ظہر کے وقت مر جاؤنگا یہ اثرنی لے لیجئے اس میں سے نصف تو قبر کھودنے والے کی اجرت ہے اور نصف کفن وغیرہ کی قیمت ہے جب دوسرے دن ظہر کا وقت آیا وہ مسجد حرام میں آیا اور طواف کیا اور تھوڑی دور جا کر مر گیا میں نے اس کی تجہیز و تکفین کی جب اس کو قبر میں رکھا اور اس نے آنکھیں کھول دیں میں نے کہا کیا مرنے کے بعد بھی زندگی ہے کہنے لگا ہاں میں زندہ ہوں اور اللہ جل شانہ کا ہر عاشق زندہ ہوتا ہے۔ (روض)

ہمارے اکابر میں حضرت حافظ محمد ضامن صاحب شہیدؒ تھانوی کے صاحبزادہ حافظ محمد یوسف صاحب بڑے صاحب تصرف بزرگ تھے ان کے تصرفات اور زوداثریوں کے بہت سے قصے میں نے اپنے اکابر سے جنھوں نے ان کی زیارت کی اور ان کے تصرفات دیکھے بکثرت سنے ہیں۔ یہ قصہ میں نے اپنے ماموں مولوی محمود صاحب رامپوری سے سنا ہے کہ انھوں نے انتقال سے ایک دن قبل مولوی محمود صاحب سے فرمایا کہ ہمیں بہت سے چکلے معلوم ہیں ایک تمھیں بھی بتادیں گے گھر بیٹھے دوسروں پر یہ ماہوار ملتے رہیں گے کسی وقت پوچھ لینا میں نے کہا بہتر ہے خیال کیا کہ کسی دن فرصت کے وقت پوچھ لوں گا شام کو عصر کی نماز کے وقت جب تکبیر ہو رہی تھی صف سے ذرا آگے منہ نکال کر میری طرف چپکے سے اشارہ کر کے فرمایا کہ وہ بات یاد رکھنا پھر ہم چلے جائیں گے مجھے بڑی حیرت ہوئی کہ یہ کیا وقت اس کا تھا دوسرے دن صبح کو دیوبند وغیرہ متعدد جگہ احباب کو خطوط لکھوائے جس میں مختلف امور کے ساتھ یہ لفظ بھی تھا کہ میرا آج سفر کا ارادہ ہے ہم لوگ یہ سمجھتے رہے کہ اکثر بھوپال قیام رہتا ہے وہاں تشریف لے جانے کا ارادہ ہو گیا کہیں اور، رعب کی وجہ سے ہر شخص ہر وقت بات کرنے کی جرات نہ کرتا تھا اگرچہ طبع مبارک میں مزاح بے حد تھا لیکن اس کے ساتھ ہی جلال بھی بہت تھا شام کو عصر کی نماز پڑھ کر جب ہم سب گھر کی طرف چلے وہ اکثر اوقات مسجد میں تشریف رکھا کرتے تھے اس لئے مسجد میں رہ گئے چند ہی قدم باہر چلے تھے کہ ایک شخص پیچھے سے دوڑا ہوا آیا کہ حضرت حافظ صاحب کا وصال ہو گیا ہم لوگ حیرت سے واپس ہوئے کہ ابھی سب کے ساتھ نماز پڑھی ہے مسجد میں آ کر دیکھا تو چارپائی پر قبلہ رخ لیٹے ہوئے ہیں لنگی جو ہمیشہ کا معمول تھی بندھ رہی ہے اور کتھنکا ہوا سر ہانے رکھا ہے۔ (رحمة الله رحمة واسعة)

(۵۶) سعید بن ابی عمروؒ فرماتے ہیں کہ حجاج ثقفی (جس کا ظلم و ستم شہرہ آفاق ہے) جب حج کو

گیا تو راستہ میں ایک جگہ منزل پر خادموں سے ناشتہ طلب کیا اور اپنے دربان سے کہا کہ دیکھ یہاں کوئی مقامی آدمی ہو تو اس کو میرے ساتھ کھانا کھانے کے لئے بلالاتا کہ میں اس سے یہاں کے حالات کی تحقیق کروں وہ گیا اور پہاڑ پر ایک بدو دو چادروں میں پڑا ہوا سوراہا تھا اس کو لات مار کر اٹھایا کہ چل تجھ کو امیر بلا رہے ہیں وہ آیا تو حجاج نے کہا کہ ہاتھ دھو کر میرے ساتھ کھانے میں شریک ہو جاؤ اس بدو نے کہا کہ مجھے اس نے دعوت دے رکھی ہے جو تجھ سے بھی افضل ہے حجاج نے کہا وہ کون کہنے لگا کہ حق تعالیٰ شانہ نے مجھے روزہ کی دعوت دی ہے حجاج کہنے لگا کہ ایسی سخت گرمی میں روزہ بدو نے کہا ہاں ایسے دن کے لئے جو اس سے بھی زیادہ سخت گرم ہوگا حجاج نے کہا آج افطار کر لوکل قضا رکھ لینا بدو نے کہا اگر تم اس کا ذمہ لو کہ میں کل تک زندہ رہوں گا تو میں افطار کر لوں گا حجاج نے کہا اس کا کون ذمہ لے سکتا ہے کہنے لگا تو پھر نقد کو ایسے ادھار پر محول کرتا ہے جس کا ذمہ بھی نہیں لیتا حجاج نے کہا یہ کھانا بہت لذیذ ہے بدو نے کہا کہ نہ تم نے اس کو لذیذ بنایا نہ باورچی نے بلکہ تندرستی نے اس کو اچھا کر رکھا ہے مصنف نے دو شعروں میں اس کی توضیح کی ہے کہ کھانے کو باورچی اچھا نہیں کرتا بلکہ تندرستی سے کھانا اچھا ہوتا ہے اگر میری صحت اچھی نہیں تو کوئی بھی کھانا لذیذ نہیں اور صحت اچھی ہے تو ساری کھانے کی چیزیں لذیذ ہیں (روض)۔

(۵۷) حجاج بن یوسف جب حج کو گیا تو ایک شخص کو دیکھا کہ اس کی موجودگی میں کعبہ کے گرد و در سے لبیک کہتا ہوا طواف کر رہا ہے حجاج نے کہا کہ اس شخص کو میرے پاس پکڑ کر لاؤ وہ حاضر کیا گیا حجاج نے پوچھا تو کن لوگوں میں سے ہے اس نے کہا مسلمانوں میں سے حجاج نے کہا میں یہ نہیں پوچھتا اس نے کہا اور کیا مقصد ہے حجاج نے کہا کس شہر کا رہنے والا ہے اس نے کہا یمن کا حجاج نے پوچھا کہ تو نے محمد بن یوسف جو حجاج کا حقیقی بھائی تھا کو کس حال میں چھوڑا وہ کہنے لگا بہت مونا تازہ کثرت سے کپڑے پہننے والا بہت کثرت سے سواری پر پھرنے والا کبھی شہر کے اندر کبھی شہر کے باہر گھومنے والا حجاج نے کہا میرا یہ سوال نہیں اس نے کہا اور کیا مقصد ہے حجاج نے کہا اس کی حادثیں کیسی ہیں کہنے لگا بڑا ظالم بڑا جابر مخلوق کا مطیع خالق کا گنہگار حجاج نے کہا تجھے ایسی سخت باتیں کہنے کی کیسے ہمت ہوئی جبکہ تو اس کا مرتبہ میری نگاہ میں (رشتہ داری کے وجہ سے) جانتا ہے اس نے کہا کیا اس کا مرتبہ تیری نگاہ میں اس سے زیادہ ہے جو میرا مرتبہ اللہ جل شانہ کی نگاہ میں ہے میں اس کے گھر کی زیارت کیوں اسطے آیا ہوں اس کے بنی کی تصدیق کرنے والا ہوں اس کا فرض ادا کر رہا ہوں اس کے ذین کی اطاعت کر رہا ہوں یہ سن کر حجاج چپ ہو گیا کچھ جواب نہ دے سکا وہ آدمی واپس چلا گیا اور کعبہ کا پردہ پکڑ کر کہنے لگا اے اللہ تجھی سے پناہ مانگتا ہوں اور تجھی کو جانے پناہ بناتا ہوں اے اللہ تیری کشائش ہی قریب ہے اور تیرا ہی احسان قدیم ہے اور تیری ہی عادات بہترین ہیں۔ (روض)

(۵۸) ایک بزرگ فرماتے ہیں کہ میں ایک مرتبہ طواف کر رہا تھا دفعۃً میں نے ایک لڑکی کو دیکھا کہ اس کے کاندھے پر ایک بچہ بہت کم سن بیٹھا ہے اور وہ یہ ندا کر رہی ہے اے کریم! اے کریم تیرا گذرا ہوا زمانہ (یعنی کیسا موجب شکر ہے) میں نے پوچھا وہ کیا چیز ہے جو تیرے اور مولیٰ کے درمیان گذری کہنے لگی کہ میں ایک مرتبہ کشتی پر سوار تھی اور تاجروں کی ایک جماعت ہمارے ساتھ تھی طوفانی ہوا ایسے زور سے آئی کہ وہ کشتی غرق ہو گئی اور سب کے سب ہلاک ہو گئے میں اور بچہ ایک تختہ پر رہ گئے اور ایک حبشی آدمی دوسرے تختہ پر ہم تین کے سوا کوئی بھی ان میں سے نہ بچا جب صبح کا چاند ہوا تو اس حبشی نے مجھے دیکھا اور پانی کو ہٹاتا ہٹاتا میرے تختہ کے پاس پہنچ گیا اور جب اس کا تختہ میرے تختہ کے ساتھ مل گیا تو وہ بھی میرے تختہ پر آ گیا اور مجھ سے بری بات کی خواہش کرنے لگا میں نے کہا اللہ سے ڈر، ہم کس مصیبت میں مبتلا ہیں اس سے خلاصی اس کی بندگی سے بھی مشکل ہو رہی ہے چہ جائیکہ اس کا گناہ ایسی حالت میں کریں کہنے لگا ان باتوں کو چھوڑ خدا کی قسم یہ کام ہو کر رہے گا یہ بچہ میری گود میں سو رہا تھا میں نے چپکے سے ایک چنگلی اس کے بھر لی جس سے یہ ایک دم رونے لگا میں نے اس سے کہا اچھا ذرا ٹھہر جا میں اس بچہ کو سلا دوں پھر جو مقدر میں ہوگا ہو جائے گا اس حبشی نے اس بچہ کی طرف ہاتھ بڑھا اس کو سمندر میں پھینک دیا میں نے اللہ پاک سے کہا اے وہ پاک ذات جو آدمی کے اور اس کے دلی ارادہ میں بھی حائل ہو جاتی ہے میرے اور اس حبشی کے درمیان تو ہی اپنی طاقت اور قدرت سے جدائی کر بے ترد تو ہر چیز پر قادر ہے خدا کی قسم میں الفاظ کو پورا بھی نہ کرنے پائی تھی کہ سمندر سے ایک بہت بڑے جانور نے منہ کھولے ہوئے سر نکالا اور اس حبشی کا ایک لقمہ بنا کر سمندر میں گھس گیا اور مجھے اللہ جل شانہ نے محض اپنی طاقت اور قدرت سے اس حبشی سے بچایا وہ ہر چیز پر قادر ہے پاک ہے اس کی بڑی شان ہے اس کے بعد سمندر کی موجیں مجھے تھمیرتی رہیں یہاں تک کہ وہ تختہ ایک جزیرہ کے کنارے سے لگ گیا میں وہاں اتر پڑی اور یہ سوچتی رہی کہ یہاں گھاس کھاتی رہوں گی پانی پیتی رہوں گی جب تک اللہ جل شانہ کوئی سہولت کی صورت پیدا کرے اسی کی مدد سے کوئی صورت ہو سکتی ہے چار دن مجھے اس جزیرہ میں گذر گئے پانچویں دن مجھے ایک بڑی کشتی سمندر میں چلتی ہوئی نظر آئی میں نے ایک ٹیلہ پر چڑھ کر اس کشتی کی طرف اشارہ کیا اور کپڑا جو میرے اوپر تھا اس کو خوب ہلایا اس میں سے تین آدمی ایک جھوٹی سی ناؤ پر بیٹھ کر میرے پاس آئے میں ان کے ساتھ اس ناؤ پر بیٹھ کر اس کشتی پر پہنچی تو میرا یہ بچہ جس کو حبشی نے سمندر میں پھینک دیا تھا ان میں سے ایک آدمی کے پاس تھا میں اس کو دیکھ کر اس پر کر پڑی میں نے اس کو چوما گلے سے لگایا اور میں نے کہا کہ یہ میرا بچہ ہے میرا جگر پارہ ہے وہ کشتی والے کہنے لگے تو پاگل ہے تیری عقل ماری گئی ہے میں نے کہا نہ میں پاگل نہ میری عقل ماری گئی میرا عجیب قصہ ہے۔ پھر

میں نے ان کو اپنی سرگذشت سنائی یہ ماجرا سن کر سب نے حیرت سے سر جھکا لیا اور کہنے لگے تو نے بڑی حیرت کی بات سنائی اور اب ہم تجھے ایسی ہی بات سنائیں جس سے تجھے تعجب ہوگا ہم اس کشتی میں بڑے لطف سے چل رہے تھے ہوا موافق تھی اتنے میں ایک جانور سمندر کے پانی کے اوپر آیا اس کی پشت پر یہ بچہ تھا اور اس کے ساتھ ہی ایک ٹیپی آواز ہم نے سنی کہ اگر اس بچہ کو اس کی پشت پر سے اٹھا کر اپنے ساتھ نہ لیا تو تمہاری کشتی ڈوب دی جائے گی ہم میں سے ایک آدمی اٹھا اور اس بچہ کو اس کی پشت پر سے اٹھا لیا اور وہ جانور پھر پانی کے اندر چلا گیا تیرا واقعہ اور یہ واقعہ دونوں بڑی حیرت کے ہیں اور اب ہم سب عہد کرتے ہیں کہ آج کے بعد سے اللہ جل شانہ ہمیں کبھی کسی گناہ پر نہ دیکھے گا اس کے بعد ان سب نے توبہ کی وہ پاک ذات کتنی مہربان ہے بندوں کے احوال کی خبر رکھنے والی ہے بہترین احسانات کرنے والی ہے وہ پاک ذات مصیبت زدوں کی مصیبت کے وقت مدد کو پہنچنے والی ہے۔ (روض)

(۵۹) حضرت ابو عمر وزجاجی فرماتے ہیں کہ میں حج کے ارادہ سے چلا اور حضرت جنید کی خدمت میں حاضر ہوا انھوں نے ایک درہم مجھے عطا فرمایا میں نے اس کو اپنے کمر بند میں باندھ لیا اس کے بعد جس جگہ بھی پہنچا خود بخود میرا انتظام ہوتا چلا گیا جب حج سے فارغ ہو کر حضرت جنید کی خدمت میں حاضر ہوا تو آپ نے ہاتھ پھیلا دیا اور فرمایا کہ لاؤ ہمارا درہم میں نے خدمت میں پیش کر دیا فرمایا اس کی مہر کسی پانی میں لے کہا بڑی چالو۔ (روض)

(۶۰) شیخ یوسف بن حمدان فرماتے ہیں کہ میں بصرہ کے راستے سے مکہ مکرمہ کو چلا فقراء کی ایک جماعت میرے ساتھ تھی ان میں ایک جوان جس کی بہترین صحبت اور اوقات کی حفاظت اور ذکر میں ہر وقت کی مشغولی سے مجھے اس پر رشک آتا تھا وہ ہر وقت اللہ کے ذکر و مناجات میں مشغول رہتا جب ہم مدینہ طیبہ پہنچے تو وہ جوان بیمار ہوا اور سخت بیمار ہو کر ہم سے جدا ہو گیا ایک دن میں اپنے چند رفقاء کو ساتھ لے کر اس کی بیمار پرسی کو گیا ہم نے جب اس کی حالت اور بیماری کی شدت دیکھی تو ہم میں سے بعض نے مشورہ دیا کہ اس وقت کسی طبیب کی طرف رجوع کرنا چاہئے کہ اس کی بیماری کی تشخیص کرے شاید کوئی دوا مفید ہو جائے اس جوان نے یہ گفتگو سن کر آنکھیں کھولیں اور مسکرایا اور کہنے لگا بزرگوار دوستو موافقت کے بعد مخالفت کس قدر بری چیز ہے جب اللہ جل شانہ کسی بندے کیلئے ایک حال کو پسند کرے اور بندہ دوسری حالت کی کوشش کرے تو کیا یہ اللہ کے ارادہ کی مخالفت نہیں ہے ہم لوگ اس کی بات سے شرمندہ ہوئے پھر اس نے ہمیں دیکھا اور کہنے لگا کہ اگر عشق کے مارے ہوئے کی بیماری کیلئے کوئی دوا کسی صحت پائے ہوئے کے پاس تمہیں ملے تو عشق کے لئے دوا طلب کرو باقی بیٹا تو بدن کی پاک اور گناہوں کا کفارہ ہیں آخرت کو یاد دلانے والی ہیں اور عشق کے مارے ہوئے کی

بیماری نفس کا مشاہدہ اور خواہشات کا اتباع ہے پھر اس نے تین شعر پڑھے جن کا ترجمہ یہ ہے اللہ کے ہاتھ میں میری دوا ہے اور وہی میری بیماری سے واقف ہے میں اپنے نفس پر خواہشات کے اتباع سے ظلم کر رہا ہوں جب کسی بیماری کی دوا کرتا ہوں تو مرض میری دوا پر غالب ہو جاتا ہے۔ (روض)

(۶۱) ایک بزرگ فرماتے ہیں کہ مجھ پر ایک مرتبہ قبض (دل تنگی) اور خوف کا شدید غلبہ ہوا میں پریشان حال ہو کر بغیر سواری اور توشہ کے مکہ مکرمہ چل دیا تین دن تک اسی طرح بغیر کھائے پئے چلتا رہا جو تھے دن مجھے پیاس کی شدت سے اپنی ہلاکت کا اندیشہ ہو گیا اور جنگل میں کہیں سایہ دار درخت کا بھی پتہ نہ تھا کہ اس کے سایہ میں ہی بیٹھ جاتا میں نے اپنے آپ کو اللہ کے سپرد کیا اور قبلہ کی طرف منہ کر کے بیٹھ گیا اور مجھے نیند ہی آگئی تو میں نے خواب میں ایک شخص کو دیکھا کہ میری طرف ہاتھ بڑھا کر فرمایا لاؤ ہاتھ بڑھاؤ میں نے ہاتھ بڑھایا انھوں نے مجھ سے مصافحہ کیا اور فرمایا تمہیں خوشخبری دیتا ہوں کہ تم صحیح سالم حج بھی کرو گے اور قبر اطہر کی زیارت بھی کرو گے میں نے کہا اللہ آپ پر رحم کرے آپ کون ہیں فرمایا میں خضر ہوں میں نے عرض کیا کہ میرے لیے دعا کیجئے فرمایا یہ الفاظ تین مرتبہ کہو۔

يَا لَطِيفًا بِخَلْقِهِ يَا عَلِيمًا بِخَلْقِهِ يَا خَبِيرًا بِخَلْقِهِ الطُّفُّ بِي يَا لَطِيفُ
يَا عَلِيمُ يَا خَبِيرُ ط

”اے وہ پاک ذات جو اپنی مخلوق پر مہربان ہے اپنی مخلوق کے حال کو جانتا ہے ان کی ضروریات سے باخبر ہے تو مجھ پر لطف و مہربانی فرما اے لطیف اے علیم خیر“

پھر فرمایا کہ یہ ایک تحفہ ہے جو ہمیشہ کام آنے والا ہے جب تجھے کوئی ضیق پیش آئے یا کوئی آفت نازل ہو تو ان کو پڑھ لیا کر تو تنگی رفع ہو جائے گی اور آفت سے خلاصی ہوگی یہ کہہ کر وہ تو غائب ہو گئے مجھے ایک شخص نے یا شیخ یا شیخ کہہ کر آواز دی میں اس کی آواز سے نیند سے جاگا تو وہ شخص اونٹنی پر سوار تھا مجھ سے پوچھنے لگا کہ ایسی صورت ایسے حلئے کا کوئی نوجوان تو تم نے نہیں دیکھا میں نے کہا کہ میں نے تو کسی کو نہیں دیکھا۔ کہنے لگا کہ ہمارا ایک نوجوان سات دن ہو گئے ہیں گھر سے چلا گیا ہمیں یہ خیر ما کہ وہ حج کو جا رہا ہے پھر اس سوار نے مجھ سے پوچھا کہ تم کہاں کا ارادہ کر رہے ہو میں نے کہا جہاں نہ تعالیٰ لے جائے اس نے اپنی اونٹنی بٹھائی اور اس سے اتر کر توشہ دان میں سے دو روٹیاں سفید بیابان میں حلوار کھا ہوا تھا نکالیں اور اونٹ پر سے پانی کا مشکیزہ اتارا اور مجھے دیا میں نے پانی پیا اور اب روٹی کھائی وہی مجھے کافی ہو گئی پھر اس نے مجھے اپنے پیچھے اونٹ پر سوار کر لیا ہم دو رات اور ایک دن چلے تو قافلہ ہمیں مل گیا وہاں اس نے قافلہ والوں سے اس نوجوان کا حال دریافت کیا معلوم ہوا کہ وہ قافلہ میں ہے وہ مجھے وہاں چھوڑ کر تلاش میں گیا تھوڑی دیر کے بعد نوجوان کو ساتھ لئے ہوئے برے پاس آیا اور اس سے کہنے لگا کہ بیٹا اس شخص کی برکت سے اللہ جل شانہ نے تیری تلاش مجھ پر

آسان کردی میں ان دونوں کو رخصت کر کے قافلہ کیساتھ چل دیا پھر مجھے وہ آدمی ملا اور مجھے ایک لپٹا ہوا کاغذ دیا اور میرے ہاتھ چوم کر چلا گیا میں نے جو اس کو دیکھا تو اس میں اشرفیاں تھیں میں نے اس میں سے اونٹ کرایہ کیا اور اسی سے کھانے پینے کا انتظام کیا اور حج کیا اس کے بعد مدینہ منورہ میں حضور اقدس ﷺ کے روضہ اطہر کی زیارت کی اس کے بعد حضرت ابراہیم خلیل اللہ علیہ السلام کی قبر مبارک کی زیارت کی اور جب کبھی کوئی تنگی یا آفت پیش آئی تو حضرت حضرت کی بتائی ہوئی دعا پڑھی میں ان کی فضیلت اور ان کے احسان کا معترف ہوا اور اس نعمت پر اللہ تعالیٰ کا شکر گزار ہوں۔ (روض)

(۶۲) ایک بزرگ حضرت خضر علیہ السلام سے اپنی ملاقات کا بہت طویل قصہ نقل کرتے ہیں آخر میں حضرت خضر علیہ السلام نے فرمایا کہ میں صبح کی نماز مکہ مکرمہ میں پڑھتا ہوں اور طلوع آفتاب تک حطیم میں رکن شامی کے قریب بیٹھتا ہوں اور ظہر کی نماز مدینہ منورہ میں پڑھتا ہوں اور عصر کی بیت المقدس میں اور مغرب کی طور سینا پر اور عشاء کی سد سکندر پر۔ (روض)

(۶۳) ایک بزرگ کہتے ہیں کہ میں بعض رفقاء کے ساتھ عدن سے چلا جب رات ہوئی تو میرے پاؤں میں کوئی چیز لگ گئی جس کی وجہ سے میں چل نہ سکا تب سمندر کے کنارہ بیٹھا رہ گیا میں دن بھر کا روزہ دار تھا اور کوئی چیز میرے پاس نہ تھی میں نے اسی حال میں سونے کا ارادہ کر لیا دفعۃً میرے سامنے دو روٹیاں ان میں ایک پرندہ بٹھنا ہوا رکھا تھا آئیں میں نے پرندہ کو اٹھا کر الگ کر رکھ دیا کہ ایک کالا حشی میرے سامنے آیا اس کے ہاتھ میں لوہے کا گز تھا مجھ سے کہنے لگا اور یا کار کھالے میں نے ایک روٹی اور تھوڑا سا پرندہ کھایا اور باقی ایک کپڑے میں لپیٹ کر اپنے سر ہانے رکھ کر سو گیا جب میری آنکھ کھلی تو دیکھا کپڑا اسی طرح میرے سر کے نیچے رکھا ہوا ہے اور خالی ہے نہ روٹی نہ پرندہ۔ (روض)

(۶۴) ایک بزرگ فرماتے ہیں کہ صلحاء کی ایک جماعت کے ساتھ میں ایک مرتبہ مکہ مکرمہ میں بیٹھا ہوا تھا ہم میں ایک ہاشمی بزرگ بھی تھے ان پر غشی ہی طاری ہوئی۔ جب ان کو افاقہ ہوا کہنے لگے کہ میں نے جو کچھ دیکھا وہ تم نے بھی دیکھا ہم نے کہا ہمیں تو کچھ نظر نہیں آیا کہنے لگے کہ میں نے فرشتوں کو دیکھا کہ احرام باندھے ہوئے طواف کر رہے ہیں میں نے ان سے پوچھا کہ تم کون ہو؟ کہنے لگے کہ ہم فرشتے ہیں میں نے پوچھا کہ تمہاری محبت حق تعالیٰ شانہ سے کیسی ہے کہنے لگے ہماری محبت اندر سے ہے اور تمہاری محبت باہر سے ہے۔

(۶۵) شیخ ابوسلیمان دارائی فرماتے ہیں کہ میں نے ایک سال تجرید کے ساتھ حج کا اور حضور اقدس ﷺ کی قبر شریف کی زیارت کا ارادہ کیا میں چل رہا تھا راستہ میں ایک نوجوان عراقی ملا جس کو جوانی زوروں پر تھی وہ بھی اس طرح سفر کا ارادہ کر رہا تھا لیکن جب وہ قافلہ کے ساتھ چلتا تو قرآن

پاک کی تلاوت کرتا رہتا اور جب منزل پر قافلہ ٹھہرتا تو نماز میں مشغول ہو جاتا رات بھر نماز پڑھتا دن بھر روزہ رکھتا اس نے سارا راستہ اسی طرح طے کیا حتیٰ کہ ہم مکہ مکرمہ پہنچ گئے تو وہ جوان مجھ سے رخصت ہونے لگا میں نے اس سے پوچھا کہ بیٹا کس چیز نے تجھے ایسے سخت مجاہدہ پر آمادہ کیا جو میں سارے راستہ دیکھتا چلا آیا کہنے لگا ابوسلیمان میں نے خواب میں جنت کا ایک محل دیکھا کہ وہ سارا اس طرح بنا ہوا تھا کہ اس کی ایک اینٹ سونے کی پھر ایک اینٹ چاندی کی اور پرتک، اس کے بالا خانے بھی اسی طرح بنے ہوئے تھے اور ان میں ہر دو برجیوں کے درمیان کے ایک ایک حور ایسی تھی کہ اس کا ساخن و جمال اور ان کی سی چہرہ کی رونق کسی نے نہ دیکھی ہوگی ان کی زلفیں سامنے لٹکا رہی تھیں ان میں سے ایک مجھے دیکھ کر ہنسنے لگی تو اس کے دانتوں کی روشنی سے جنت چمکنے لگی اس نے کہا اے جوان اللہ جل شانہ کے لئے مجاہدہ کرتا کہ میں تیرے لئے ہو جاؤں تو میرے لئے پھر میری آنکھ کھل گئی یہ میرا قصہ ہے اب مجھ پر ضروری ہے کہ میں انتہائی کوشش کروں اور جو کوشش کرتا ہے وہ پالیتا ہے یہ تم نے جو کچھ میرا مجاہدہ دیکھا ہے اس حور سے منگنی کے واسطے ہے میں نے اس سے دعا کی درخواست کی وہ میرے لئے دعا کر کے چلا گیا ابوسلیمان کہتے ہیں اس کے جانے کے بعد میں نے اپنے نفس کو کہا کہ ایک حور کی طلب میں اگر اتنی کوشش ہو سکتی ہے تو حور کے رب کی طلب میں کیسی کوشش ہونا چاہئے۔ (روض)

(۶۶) حضرت ذوالنون مصریٰ فرماتے ہیں کہ میں مکہ مکرمہ کے ارادہ سے ایک جنگل میں چل رہا تھا مجھے پیاس کی ایسی سخت شدت ہوئی کہ میں اس سے عاجز ہو گیا قریب ہی ایک قبیلہ بنی مخزوم میں گیا وہاں میں نے ایک بہت کسن لڑکی کو جو نہایت ہی حسین تھی دیکھا کہ وہ اشعار کے ساتھ گنگنا رہی تھی مجھے اس کی عمر کے لحاظ سے اس سے بہت تعجب ہوا اس لئے کہ وہ بہت کم عمر تھی میں نے اس سے کہا کہ تجھے حیا نہیں آتی یوں گارہی ہے کہنے لگی ذوالنون چپ رہو رات میں نے خوشی خوشی شراب عشق کا ایک گلاس پیا ہے جس سے میں اپنے مولیٰ کے عشق میں نشہ میں ہوں میں نے کہا تو تو بڑی حکیم معلوم ہوتی ہے مجھے کچھ نصیحت کر کہنے لگی ذوالنون چپ رہنے کو لازم کر لو اور دنیا میں سے صرف اتنی روزی پر قناعت کرو جس سے آدمی زندہ رہے تاکہ جنت میں اس پاک ذات کی زیارت ہو سکے جس کو کبھی فنا نہیں۔ میں نے پوچھا یہاں پینے کا پانی بھی ہے کہنے لگی تجھے پانی کی جگہ بتاؤں میں نے سوچا کوئی کنواں چشمہ وغیرہ بتائے گی میں نے کہا ہاں بتاؤ کہنے لگی قیامت میں پانی پینے والوں کے چار درجے ہوں گے ایک جماعت تو وہ ہوگی جس کو فرشتے پانی پلائیں گے جس کو حق تعالیٰ شانہ نے (يُضَاءَةٌ لِّلنَّارِ بَيْنَ) میں ارشاد فرمایا، (سورہ صافات میں) ہے کہ ان کے پاس بہتی ہوئی شراب کا گلاس لایا جائے گا جو سفید ہوگی پینے والوں کے لئے لذیذ ہوگی۔ دوسری جماعت کو رضوان (جنت کے ناظم) پلائیں گے جس کو اللہ جل شانہ نے مزاجہ من تسنیم سے تعبیر فرمایا

(جو عم کے پارہ میں سورہ تطفیف میں ہے کہ اس کی آمیزش نسیم سے ہوگی جو ایک چشمہ ہے جس سے مقرب آدمی پیتے) ہیں اور تیسرا فرقہ وہ ہے جس کو خود حق سبحانہ، و تقدس پلائیں گے جس کو اللہ جل شانہ نے (وَسَقَلُّهُمْ رِيَّهُمْ سَرَّابًا طَهُورًا) سے تعبیر فرمایا، جو سورہ دہر میں ہے کہ ان کا رب ان کو پاکیزہ شراب پلائے گا) وہ لڑکی کہنے لگی کہ ذوالنون تم اپنا بھید دنیا میں اپنے مولیٰ کے سوا کسی سے نہ کہوتا کہ حق تعالیٰ شانہ تمہیں آخرت میں خود پانی پلائیں۔ مصنف کہتے ہیں کہ شروع میں چار جماعتوں کا ذکر تھا آخر میں تین ہی ذکر کی گئیں۔ شاید چوتھی جماعت وہ ہے جسکو نو عمر لڑکے پلائیں گے جس کو (وَيَطُوفُ عَلَيْهِمْ وِلْدَانٌ مُّخَلَّدُونَ بَاكُوبًا وَابَارِيقًا وَكَأْسٍ مِّنْ مَّعِينٍ) سے تعبیر کیا، جو سورہ واقعہ میں ہے) کہ ان کے پاس ایسے لڑکے جو ہمیشہ لڑکے ہی رہیں گے یہ چیزیں لے کر آمدورفت رکھیں گے آنجورے اور آفتابے اور ایسا جام شراب جو بہتی ہوئی شراب سے بھرا جائے گا۔ (روض)

(۶۷) حضرت عمرؓ کے دروازہ پر ایک مرتبہ چند لوگ حاضر تھے ایک باندی گذری لوگوں نے کہا کہ یہ امیر المومنین حضرت عمرؓ کی باندی ہے آپ نے فرمایا کہ نہیں ہے نہ اس کیلئے حلال ہے یہ بیت المال کی ہے اس کو بیت المال سے صرف یہ چیزیں جائز ہیں ایک جوڑا گرمی کا ایک سردی کا اور وہ چیز جس سے حج اور عمرہ کر سکے اور ایک متوسط آدمی کی روزی جو نہ زیادہ امیر ہو نہ زیادہ غریب اسلم حضرت عمرؓ کے غلام فرماتے ہیں کہ ایک مرتبہ حضرت عمرؓ کی رغبت تازہ مچھلی کی معلوم ہوئی آپ کے غلام برفاقہؓ اپنی اونٹنی پر سوار ہو کر سمندر کے کنارہ سے مچھلی خرید کر لائے اور تیز آمدورفت کی وجہ سے اونٹنی کو پسینہ آ گیا انھوں نے واپس آ کر اونٹنی کو خوب دھو دیا کہ پسینہ معلوم نہ ہو حضرت عمرؓ نے فرمایا کہ چلو تمہاری اونٹنی کو دیکھیں تشریف لائے تو اس کے کان کے نیچے پسینہ تھا جو دھونے سے رہ گیا تھا اس کو دیکھ کر فرمایا کہ یہ دھونا بھول گئے (گویا یہ طعن تھا کہ اس کا پسینہ صاف کر دیا) اس کے بعد فرمایا کہ ایک آدمی کی خواہش نفس کے واسطے تم نے اس جانور کو عذاب میں مبتلا کیا عمر اس مچھلی کو واللہ بالکل نہیں چکھے گا عبد اللہ بن عامرؓ کہتے ہیں کہ میں حضرت عمرؓ کے ساتھ حج کو گیا آپ کیلئے نہ خیمہ لگتا تھا نہ چھولدا ری ایک چادر یا چمڑہ کسی درخت کے نیچے ڈال دیا جاتا اس کے سایہ میں آپ تشریف رکھتے۔ (تاریخ الخلفاء)

(۶۸) حضرت فضیل بن عیاض مشہور بزرگ ہیں عرفات کے میدان لوگ تو سب کے سب کثرت سے دعائیں مانگ رہے تھے اور وہ ایسی بری طرح رورہے تھے جیسے کسی عورت کا بچہ مر گیا ہو اور وہ آگ میں جل رہی ہو جب غروب کا وقت ہونے لگا تو اپنی داڑھی پکڑ کر آسمان کی طرف منہ اٹھایا اور فرمانے لگے اگر تو معاف بھی کر دے تب بھی میری بد حالی پر انتہائی افسوس ہے۔ (احیاء)

ابن عربیؒ نے بھی محاضرات میں اس قصہ کو نقل کیا اور اس پر یہ اضافہ کیا کہ مطرفؓ یہ دعا کر رہے تھے،
اے اللہ میری موجودگی کی وجہ سے سب کو تو محروم نہ فرما اور بکر بن عبد اللہؓ کہہ رہے تھے یہ عرفات
کا میدان کس قدر اشرف مقام ہے اور اس کے حاضرین کیلئے کس قدر باعثِ رضا ہے اگر میرا وجود
یہاں نہ ہوتا۔

(۶۹) ربیع بن سلیمانؓ کہتے ہیں کہ میں حج کیلئے جا رہا تھا میرے ساتھ میرے بھائی تھے اور ایک
جماعت تھی جب ہم کوفہ میں پہنچے تو وہاں ضروریات سفر خریدنے کیلئے بازاروں میں گھوم رہا تھا کہ ایک
دیران سی جگہ میں ایک خچر مہرا ہوا تھا اور ایک عورت جس کے کپڑے بہت پرانے بوسیدہ تھے چاقولتے
ہوئے اس کے گلڑے گوشت کے کاٹ کاٹ کر ایک زنبیل میں رکھ رہی تھی مجھے یہ خیال ہو کہ یہ مردار
گوشت لیجاری ہے اس پر سکوت کرنا ہرگز نہ چاہئے جب نہیں یہ کوئی بھٹیاری عورت ہے یہی پکا کر
لوگوں کو کھلا دے گی میں چپکے سے اس کے پیچھے ہولیا اس طرح کہ وہ مجھے نہ دیکھے وہ عورت ایک بڑے
مکان میں پہنچی جس کا دروازہ بھی اونچا تھا اس نے جا کر دروازہ کھٹکھٹایا اندر سے آواز آئی کون ہے اس
نے کہا کھولو میں ہی بد حال ہوں دروازہ کھولا گیا اور اس میں سے چار لڑکیاں آئیں جن کے چہرے سے
بد حالی اور مصیبت کے آثار ظاہر ہو رہے تھے وہ عورت اندر گئی اور وہ زنبیل ان لڑکیوں کے سامنے
رکھدی میں کواڑوں کی دروں سے جھانک رہا تھا میں نے دیکھا اندر سے گھربالکل برباد خالی تھا اس
عورت نے روتے ہوئے لڑکیوں کو آواز دی کہ لو اس کو پکا لو اور اللہ کا شکر ادا کرو اللہ تعالیٰ کا اپنے بندوں
پر اختیار ہے اسی کے قبضہ میں لوگوں کے قلوب ہیں وہ لڑکیاں اس کو کاٹ کاٹ کر آگ پر بھوننے لگیں
مجھے بہت صیق ہوئی میں نے باہر سے آواز دی اے اللہ کی بندی اللہ تعالیٰ کے واسطے اس کو نہ کھاوہ کہنے
لگی تو کون ہے میں نے کہا میں ایک پردیسی آدمی ہوں کہنے لگی اے پردیسی تو ہم سے کیا چاہتا ہے ہم
خود ہی مقدر کے قیدی ہیں تین سال سے ہمارا نہ کوئی معین نہ مددگار تو ہم سے کیا چاہتا ہے میں نے کہا
مجوسیوں کے ایک فرقہ کے سوامر دار کا کھانا کسی مذہب میں جائز نہیں وہ کہنے لگی خاندان بنوت کے
شریف (سید) ہیں ان لڑکیوں کا باپ بڑا شریف تھا وہ اپنے جیسوں ہی سے (ان کا نکاح کرنا چاہتا تھا
اس کی نوبت نہ آئی اس کا انتقال ہو گیا جو تر کہ اس نے چھوڑا تھا وہ ختم ہو گیا ہمیں معلوم ہے کہ مردار
کھانا جائز نہیں لیکن اضطراب میں جائز ہو جاتا ہے ہمارا چار دن کا فاقہ ہے ربیع کہتے ہیں اس کے
حالات سن کر مجھے رونا آ گیا اور میں روتا ہوا دل بے چین وہاں سے واپس ہوا اور میں نے اپنے بھائی
سے آکر کہا کہ میرا ارادہ توجج کانہیں رہا اس نے مجھے بہت سمجھایا حج کے فضائل بتائے کہ حاجی ایسی
حالت میں لوٹتا ہے کہ اس پر کوئی گناہ نہیں رہتا وغیرہ وغیرہ میں نے کہا بس لمبی چوڑی باتیں نہ کرو یہ کہہ
کر میں نے اپنے کپڑے اور احرام کی چادریں اور جو سامان میرے ساتھ تھا وہ سب لیا اور نقد سودر ہم

تھے وہ لئے اور ان میں سے سو درہم کا آنا خرید اور سو درہم کا کپڑا خرید اور باقی درہم جو بچے وہ آئے
 میں چھپا کر اس بڑھیا کے گھر کے پہنچا اور یہ سب سامان اور آٹا وغیرہ اس کو دے دیا اس عورت نے اللہ
 کا شکر ادا کیا اور کہنے لگی اے ابن سلیمان جا اللہ جل شانہ تیرے اگلے پچھلے سب گناہ معاف کرے اور
 تجھے حج کا ثواب عطا کرے اور اپنی جنت میں تجھے جگہ عطا فرمائے اور اس کا ایسا بدل عطا فرمائے جو
 تجھے بھی ظاہر ہو جائے سب سے بڑی لڑکی نے کہا اللہ جل شانہ تیرا اجر دو چند کرے اور تیرے گناہ
 معاف کرے۔ دوسری نے کہا اللہ جل شانہ تجھے اس سے بہت زیادہ عطا فرمائے جتنا تو نے ہمیں دیا،
 تیسری نے کہا حق تعالیٰ شانہ ہمارے دادے کے ساتھ تیرا حشر کرے، چوتھی جو سب سے چھوٹی
 تھی نے کہا اے اللہ جس نے ہم پر احسان کیا تو اس کا نعم البدل اس کو جلدی عطا کر اور اس کے اگلے
 پچھلے گناہ معاف کر۔ ربیع کہتے ہیں حجاج کا قافلہ روانہ ہو گیا میں کو فدیہ میں مجبور اُپڑا رہا کہ وہ سب حج
 سے فارغ ہو کر لوٹ بھی آئے مجھے خیال ہوا کہ ان حجاج کا استقبال کروں ان سے اپنے لئے
 دعا کروں کسی کی مقبول دعا مجھے بھی لگ جائے جب حجاج کا قافلہ میری آنکھوں کے سامنے آیا تو
 مجھے اپنے حج سے محرومی پر بہت افسوس ہوا اور ربیع کی وجہ سے میرے آنسو نکل آئے جب میں ان
 سے ملا تو میں نے کہا اللہ جل شانہ تمہارا حج قبول کرے اور تمہارے اخراجات کا بدل عطا فرمائے ان
 میں سے ایک نے کہا کہ یہ دعا کیسی میں نے کہا ایسے شخص کی دعا جو دروازہ تک کی حاضری سے محروم رہا
 ہو وہ کہنے لگے بڑے تعجب کی بات ہے اب تو وہاں جانے سے انکار کرتا ہے تو ہاٹنے ساتھ عرفات
 کے میدان میں نہیں تھا تو نے ہمارے ساتھ رہی حمرات نہیں کئے میں اپنے دل میں سوچنے لگا کہ یہ اللہ
 کا لطف ہے اتنے میں خود میرے شہر کے حاجیوں کا قافلہ آ گیا میں نے کہا حق تعالیٰ شانہ تمہاری سعی
 مشکور فرمائے تمہارا حج قبول فرمائے وہ بھی یہی کہنے لگے کہ تو ہمارے ساتھ عرفات پر نہیں تھاماری
 حمرات نہیں کی اب انکار کرتا ہے ان میں سے ایک شخص آگے بڑھا اور کہنے لگا کہ بھائی اب انکار کیوں
 کرتے ہو کیا بات ہے آخر تم ہمارے ساتھ مکہ میں نہیں تھے یا مدینہ میں نہیں تھے جب ہم قبر اطہر کی
 زیارت کر کے باب جبرئیل سے باہر کو آ رہے تھے اس وقت اٹھ دھام کی کثرت کی وجہ سے تم نے یہ تھیلی
 میرے پاس امانت رکھوائی تھی جس کی مہر پر لکھا ہوا ہے من عاملنا ربیع (جو ہم سے معاملہ کرتا ہے نفع
 کما تا ہے) یہ تمہاری تھیلی واپس ہے ربیع کہنے ہیں کہ واللہ میں نے اس تھیلی کو کبھی اس سے پہلے دیکھا
 بھی نہ تھا اس کو لے کر گھر واپس آیا عشاء کی نماز پڑھی۔ اپنا وظیفہ پورا کیا اس کے بعد ای سوچ میں
 جاگتا رہا کہ آخر یہ قصہ کیا ہے اسی میں میری آنکھ لگ گئی تو میں نے حضور اقدس ﷺ کی خواب میں
 زیارت کی میں نے حضور ﷺ کو سلام کیا اور ہاتھ چومے حضور ﷺ نے تبسم فرماتے ہوئے سلام کا جواب
 دیا اور ارشاد فرمایا اے ربیع آخر ہم کتنے گواہ اس پر قائم کریں کہ تو نے حج کیا تو مانتا ہی نہیں سن بات یہ